



وَشَقَى كَيْ فَتَا

افسانے

ڈاکٹر الٰہی حیدر

روشنی کی رفتار

قرۃ العین حیدر

ایجوویشنل ہاؤس، علی گڑھ

ایڈیشن ----- ۱۹۶۲ء

تعداد ----- ۱۰۰۰

قیمت ----- ۲۰/۰۰

کتابت : س. ریاض، الہ آباد
مطبع : سماج آف سٹ پریس، الہ آباد



ایجوکیشنل بک ہاؤس

مسلم یونیورسٹی مارکیٹ، علی گڑھ ۲۰۲۰۰۲

ترتیب

۵	آوارہ گرد	۱
۱۵	ملفوظات حاجی گل بابا بیکتاشی	۲
۲۹	فوٹو گرافر	۳
۳۸	حسب نسب	۴
۵۸	سکرٹری	۵
۶۹	نظارہ درمیاں ہے	۶
۸۶	دوستیاح	۷
۹۹	یہ غازی یہ تیرے پر اسرار بندے	۸
۱۲۳	فقیروں کی پہاڑی	۹
۱۳۸	اکثر اس طرح سے بھی رقصِ فغاں ہوتا ہے	۱۰
۱۵۵	سینٹ فلورا آف جارجیا کے اعترافات	۱۱
۱۸۷	روشنی کی رفتار	۱۲
۲۲۰	لکڑی کے کی ہنسی	۱۳
۲۴۰	آئینہ فروش شہر کوراں	۱۴
۲۴۹	پالی ہل کی ایک رات	۱۵
۲۷۱	— دریں گرد سوارے باشد	۱۶
۲۹۷	جن بولوتار اتارا	۱۷
۳۱۳	کہے کے بیچے	۱۸

آوارہ گرد

پچھلے سال، ایک روز شام کے وقت دروازے کی گھنٹی بجی۔ میں باہر گئی۔ ایک لمبا
نڑنگا یورپین لڑکا کینوس کا تھیلہ کندھے پر اٹھائے سامنے کھڑا تھا۔ دوسرا بندل اس نے
ہاتھ میں سنبھال رکھا تھا اور پیروں میں خاک آلود پشادری چپل تھے۔ مجھے دیکھ کر اس نے
اپنی دونوں ایڑیاں ذرا سی جوڑ کر سرخم کیا۔ میرا نام پوچھا اور ایک لفافہ تھما دیا۔ "آپ کے
ماموں نے یہ خط دیا ہے۔" اس نے کہا۔

"اندر آ جاؤ۔" میں نے اس سے کہا اور ذرا اچنبھے سے خط پر نظر ڈالی۔ یہ الٹن ماموں
کا خط تھا اور انھوں نے لکھا تھا۔ "ہم لوگ کراچی سے حیدرآباد سندھ واپس جا رہے
تھے۔ ٹھٹھہ کی ماکی ہل پر قبروں کے درمیان اس لڑکے بیٹھا دیکھا۔ اس نے انگوٹھا اٹھا کر
لفٹ کی فرمائش کی اور ہم اسے گھر لے آئے۔ یہ دنیا کے سفر پر نکلا ہے اور اب ہندوستان جا
رہا ہے۔ ادوٹ بہت پیارا لڑکا ہے میں نے اسے ہندوستان میں عزیزوں کے نام خط دے
دیئے ہیں۔ اور ان کے پاس ٹھہرے گا۔ تم بھی اس کی میزبانی کرو۔"

نوٹ: اس کے پاس پیسے تقریباً بالکل نہیں ہیں۔

لڑکے نے کمرے میں آ کر تھیلے فرش پر رکھ دیئے۔ اور اب آنکھیں چندھیا کر دیواروں

پر لگی ہوئی تصویریں دیکھ رہا تھا۔ اتنے اونچے قد کے ساتھ اس کا بچوں کا سا چہرہ تھا، جس پر ہلکی ہلکی سنہری داڑھی موچھ بہت عجیب سی لگ رہی تھی۔

ایک اور بیچ ہائیکر لے — میں نے ذرا کوفت سے سوچا۔ الٹن ماموں بے چارے فرشتہ صفت آدمی اس کی چکنی چپڑی باتوں میں آگے ہوں گے کیوں کہ یہ بین الاقوامی ادارہ گرد اپنی مطلب برآری کے لئے راہ چلتوں سے دوستی کر لیتے کافن خوب جانتے ہیں۔

”شاہدہ نے بھی آپ کو سلام کہا ہے۔“ اس نے میری طرف مڑ کر بڑی اپنائیت سے کہا۔
”شاہدہ؟“

”آپ کی کزن شاہدہ۔ میں بنارس میں ان کے ہاں مقیم تھا۔ اور لکھنؤ میں آپ کی پھوپھی کے ہاں۔ اور چاہنگام میں آنکل انور کے ہاں رہوں گا اور اگر دارجلنگ جاسکا تو کزن مطہر کے گھر پر ٹھہروں گا۔“ اس نے جیب میں سے مزید لفافے نکالے۔

”بیٹھ جاؤ — ادوٹو — چائے پیو —“ میں نے ایک لمبا سانس لے کر کہا۔ مجھے وہ دو ڈیج بیچ ہائیکر یاد آئے، جنہوں نے کراچی میں لڈن ماموں کے گھر پر ڈیرے ڈال دیئے تھے، کیونکہ ان کے پاس پیسے ختم ہو گئے تھے۔

”میں ترکی اور ایران ہوتا ہوا آیا ہوں اور جرمنی سے یہاں تک میں نے سوٹروں اور لاریوں میں لفٹ لئے ہیں۔ اب لنکا جاؤں گا۔ پھر تھائی لینڈ وغیرہ۔ وہاں سے کارگو بوٹ کے ذریعے جاپان، امریکہ اور اس کے بعد گھر واپس۔ اس وقت تو میں اور نگ آباد سے ایک ٹرک پر آ رہا ہوں۔“

”بے حد ایڈونچر ہے ہوں گے تمہارے سفر میں۔“

”ہاں۔ استنبول میں میں تین راتیں غلطہ کے پل کے نیچے سویا۔ اور ایران میں —“
پھر اس نے مختلف چھوٹے چھوٹے ایڈونچر سنائے۔ ”میں کولون یونیورسٹی میں پڑھتا ہوں۔“

اس نے مزید اطلاع دی۔

”پاکستان اور ہندوستان میں تم نے کیا فرق پایا۔“ کھانے کی میز پر میں نے اس

سے پوچھا۔

”وہاں سب لوگ مجھ سے مسئلہ کشمیر پر بڑے جوش و خروش سے باتیں کرتے تھے۔ یہاں کشمیر اور پاکستان کا ذکر بہت کم کیا جاتا ہے۔ یہاں کے مسائل —“ پھر اس نے ہندوستان کے مسائل پر ایک جامع تقریر کی۔ کچھ دیر بعد اس نے کہا۔ ”میں دولت مند سیاحوں اور عام یورپیوں اور امریکنوں کی مانند محض تاج محل دیکھنے نہیں آیا ہوں۔ میں رات بھر دوکانوں کے برآمدوں میں سوتا ہوں۔ کسانوں کی جھونپڑیوں میں رہتا ہوں۔ مزدوروں سے دوستی کرتا ہوں۔ حالانکہ ان کی زبان نہیں سمجھ سکتا۔“

کھانے کے بعد اس نے بہی کی نقشہ نکال کر فرش پر پھیلایا۔ بچارے انگریز بہی کے طرز تعمیر کو دکھانے لگا۔ ”یہاں کیا کیا چیزیں قابل دید ہیں؟“

”ایلیفنٹا اور اپالو بندر۔ اور —“

”یہ سب گائیڈ بک میں بھی موجود ہے۔“ اس نے ذرا بے صبری سے میری بات کاٹی۔ اور ہندوستان کی معاشیات اور عمرانیات پر نہایت ثقیل اور مدلل گفتگو سے مجھے نوازا۔

”اوٹو — تمہاری عمر کتنی ہے۔“ میں نے مسکرا کر پوچھا۔

”میں اکیس سال کا ہوں۔“ اس نے بڑے وقار سے جواب دیا ”اور جب جرمنی واپس پہنچوں گا تو بائیس سال کا ہو جاؤں گا۔ اور اس کے اگلے سال مجھے ڈاکٹریٹ مل جائے گا۔ میں یونیورسٹی میں جرمن غنائیہ شاعری کا مطالعہ کر رہا ہوں۔ جرمنی میں صرف ڈاکٹریٹ ملتا ہے۔ جس طرح آپ کے بی اے۔ ایم اے۔ بعد ازاں وہ دیر تک جرمن غنائیہ شاعری، عالمگیر سیاست اور ہندوستانی آرٹ پر روشنی ڈالتا رہا۔ وہ تصویریں بھی بناتا تھا۔ کس قدر بقراط لڑکا ہے۔“

میں نے دل میں سوچا۔ بیشتر جرموں کی طرح انتہائی سنجیدہ، دھن کا پتکا اور جس مزاح سے تقریباً عاری۔

”میں رات کو سونے سے پہلے آپ کی کتابیں دیکھ سکتا ہوں؟“
”یقیناً۔“

”رات گئے تک نشست کے کمرے میں روشنی جلتی رہی۔ صبح تین بجے غسل خانے میں پانی گرنے کی آواز آئی، تو میری آنکھ کھل گئی۔ وہ راتوں رات نہاد ہو کر فارغ ہو چکا تھا تاکہ صبح کو اس کی وجہ سے گھر والوں کو زحمت نہ ہو۔ ناشتے کے وقت اس نے ہندوستان کے متعلق اس کتاب پر تبادلہ خیالات کیا جو اس نے رات بھر میں پڑھ کر ختم کر ڈالی تھی۔ پھر اس نے بمبئی کا نقشہ اٹھایا اور سیاحی کے لئے نکل گیا۔“

وہ اپنے تھیلے میں پانچ کتابیں لے کر چلا تھا جن پر کمرہ ٹھیک کرتے وقت میری نظر پڑی۔ گوٹے کی فادوسٹ، ہائینے کی نظلیں، رکے، بریخٹ اور انجیل مقدس۔ شام کو جب وہ تھکا ہارا گریبے حد بشاش واپس آیا تو میں نے اس سے کہا۔ ”اوٹو! — کل رات تم خدا سے منکر تھے، مگر انجیل ساتھ لے کر گھومتے ہو؟“ اس پر اوٹو نے خدا کے تصور میں ایک جذباتی سہلے کی انسانی حاجت پر مختصر تقریر کی۔

”اوٹو تم ایلیفٹا گئے تھے؟ وہاں کی تری مورتی اور دیوتا —“
”میں کہیں بھی نہیں گیا۔ وکٹوریہ گارڈن میں دن بھر بیٹھا عوام کے هجوم کا مطالعہ کرتا رہا۔ انسان سب سے بڑا دیوتا ہے۔“

”ہاں ہاں — یہ تو بالکل ٹھیک ہے۔ مگر تم نے کھانا کہاں کھایا؟“
”میں نے ایک درجن کیلے خرید لئے تھے۔“

مجھے دفعتاً سخت ندامت ہوئی، کہ چلتے وقت سنڈوچز اس کے ساتھ کرنے مجھے کیوں نہ یاد رہے اور مجھے اللہ ماموں کے خط کا خیال آیا جس میں انھوں نے لکھا تھا کہ اس کے پاس

پیسے تقریباً بالکل نہیں ہیں۔

کھانے کی میز پر اس نے کہا۔ ”میں بہت دنوں بعد پیٹ بھر کے کھانا کھا رہا ہوں۔“
میں اس سے جرمنی کے متعلق باتیں کرتی رہی۔ برلن کی دیوار کا ذکر کرتے ہوئے اس نے
مجھے اطلاع دی کہ وہ بہت سخت اینٹی کمیونسٹ ہے۔

”گھر پر میری اماں بھی میرے لئے بہت مزیدار کھانے پکاتی ہیں۔ آپ میری اماں
سے مل کر بہت خوش ہوں گی۔ اب ان کی عمر بیالیس سال کی ہے۔ مصائب نے ان کو قبل
از وقت بوڑھا کر دیا ہے، مگر وہ اب بھی دنیا کی حسین ترین عورت ہیں۔“
”تم ان کے اکلوتے لڑکے ہو؟“

”ہاں، میرے ابا فوجی افسر تھے۔ اماں پر شاکی رہنے والی ہیں۔ اماں سترو سال کی
تھیں، جب انہوں نے ابا سے شادی کی۔ ابا پولینڈ کے محاذ پر مارے گئے۔ ان کے مرنے کے
دوسرے مہینے میں پیدا ہوا۔ بیماری سے بچنے کے لئے مجھے کندھے سے لگائے لگائے اماں
جانے کہاں کہاں گھومتی رہیں۔ وہ مجھے گود میں اٹھائے، سر پر رد مال باندھے فل بوٹ پہنے
اپنا مختصر سا سامان میری پریمبولیٹر میں ٹھونسنے گاؤں گاؤں پھرتی تھیں اور کھیتوں کھلیاؤں
میں چھپتی رہتی تھیں۔ اماں پولینڈ میں ایک گاؤں میں چھپی ہوئی تھیں جب پولش فوجی اس
رات اس مکان میں گھس آئے۔ میں اس وقت پورے چار سال کا تھا۔ میرے بچپن کی واضح
ترین یاد اس تھرناک رات کی ہے۔ میں ڈر کر پلنگ کے نیچے گھس گیا۔ جب افسروں
نے میری اماں کو پکڑ کر اپنی طرف کھینچا تو میں زور زور سے رونے لگا۔ وہ اماں کو گھسیٹ کر
باہر کھیتوں میں لے گئے۔ اماں کئی دن بعد واپس آئیں۔ وہ فوجیوں سے بچنے کے لئے اتنے
عرصے تک ایک کھلیان میں چھپی رہی تھیں اور میں اس خالی مکان میں اکیلا تھا اور باہر
گولیاں چلنے کی آواز پر سہم سہم کر کونوں کھدروں میں چھپتا پھرتا تھا اور نعمت خانے اور بادرچی
خانے کی الماریاں کھول کھول کر کھانے کی چیزیں تلاش کرتا تھا اور جو کچھ پڑا مل جاتا تھا بھوک

کے مارے منہ میں رکھ لیتا تھا۔ مگر وہ الماریاں سب ادچی ادچی تھیں جن میں کھانے پینے کا سامان رکھا تھا۔ وہ چپ ہو گیا اور خاموشی سے کھانا کھانے میں مصروف ہو گیا۔ ”یہ چاول بہت مزے کے ہیں۔“ اس نے چند منٹ بعد آہستہ سے کہا۔

اسی وجہ سے میں جنگ کا تکلیف دہ ذکر اس سے نہ چھیڑنا چاہتی تھی۔ میں جنگ کے بعد بڑی ہونے والی نسل سے اس طرح کے لرزہ خیز واقعات سن چکی تھی۔ مجھے وہ فریسی لڑکی یاد آئی جس نے زوالِ فرانس کے بعد اسی اوٹو کے ہم قوم جرمنوں کی درندگی کے قصے سنائے تھے۔ اسی پولینڈ میں جہاں اوٹو اور اس کی ماں پر یہ سب بتی، اسی زمانے میں وہ ناسی گیس پیمبھی دن رات کام کر رہے تھے جہاں روزانہ ہزاروں یہودیوں کو موت کے بھینٹ چڑھایا جاتا تھا اور — مجھے اس روسی لڑکی کا قصہ یاد آیا۔ اپنے سارے خاندان کو اپنے سامنے جرمن مشین گن کی نذر ہوتے دیکھ کر پل کی پل میں صدمے کی شدت سے اس روسی لڑکی کے بال سفید ہو گئے تھے۔

یہ ۱۹۴۵ء کے بعد کے یورپ کی نوجوان نسل تھی۔

”اب تمہاری ماں کچھ کام کرتی ہیں؟“ میں نے پوچھا۔

”نہیں، وہ محض ایک ”ہاؤس فرا“ ہیں۔ ان کو فوجی بیوہ کی حیثیت سے پنشن ملتی ہے۔

ہمارا چھوٹا سادو کمروں کا مکان ہے۔ میں شام کی شفٹ میں ایک فیکٹری میں کام کرتا ہوں۔ میری

اماں بہت بھولی بھالی ہیں۔ اسٹریٹ لوجی میں یقین رکھتی ہیں اور پابندی سے گرجا جاتی ہیں۔ پچھلے

سال میں نے سائیکل پر سارے جرمنی کا چکر لگایا تھا — جرمنی دنیا کا حسین ترین ملک ہے۔“

”ہر ملک اس کے باشندوں کے لئے دنیا کا حسین ترین ملک ہوتا چاہئے۔ مگر تم نے“

ناسی، نہ بن جانا۔“

”نہیں۔ میں ’نیانا تسی‘ نہیں بنوں گا۔ مجھے یہودیوں سے بہت زیادہ نفرت نہیں ہے۔“

اس نے سادگی سے کہا۔ مجھے ہنسی آگئی۔

”میرے نانا اور نانی اب بھی مشرقی جرمنی میں ہیں۔ مگر ہم ان سے نہیں مل سکتے — جس طرح آپ کا آدھا خاندان یہاں ہے، اور آدھا پاکستان میں۔“ اس نے کانٹا اٹھا کر مجھے سمجھایا۔ دوسرے روز اس نے وعدہ کیا کہ شہر کی قابل دید جگہیں ضرور دیکھ کر آئے گا۔ مگر وہ اس روز بھی دن بھر رانی باغ میں بیٹھا رہا۔

چوتھا دن اس نے وارڈن روڈ پر بھولا بھائی دیسائی انسٹی ٹیوٹ کے برآمدے میں بیٹھ کر لاؤس کی جنگ کے متعلق مضامین پڑھنے میں گزارا۔ اندر لڑکیاں رقص سیکھ رہی تھیں اور ہال میں حسین کی نئی تصاویر کی نمائش ہو رہی تھی۔ لہذا میں ساتھ ساتھ آرٹ دکھنے سے بھی بہرہ ور ہوتا رہا۔ اس نے واپس آ کر کہا۔

بھئی میں وہ سارے فاصلے پیدل طے کرتا تھا اور وارڈن روڈ سے فلورا فاؤنٹین تک پیدل جاتا تھا۔

”میں آٹھ آنے سے ایک روپیہ روز تک خرچ کرتا ہوں اور زیادہ تر کیلے کھاتا ہوں۔ ہر جگہ بے حد مہمان نواز لوگ مل جاتے ہیں۔ کیا یہ عجیب بات نہیں کہ انسان انفرادی طور پر اس قدر سیدھا سادا اور نیک ہے اور اجتماعی حیثیت میں درندہ بن جاتا ہے۔“ یہ سوال کرنے کے بعد وہ منہ لٹکا کر بیٹھ گیا۔ اس دن وہ ایک ٹرک کمپنی سے طے کر آیا تھا۔ بنگلور تک ان کے ٹرک پر جلے گا۔ صبح سویرے اس نے اپنے تھیلے میں کتابیں اور کپڑے ٹھونسے، دوسرا تھیلہ، جو اس کا سفری خیمہ اور بستر تھا، لپیٹ کر کندھے پر رکھا، خدا حافظ کہا اور ٹرانسپورٹ کمپنی کے دفتر فلورا فاؤنٹین پیدل روانہ ہو گیا۔

ادو کو گئے گئے مہینے گزر گئے۔ الٹن ماموں کا خط آیا تو میں نے انہیں شکایتاً لکھا کہ آپ کے بیٹے ادو نے یہاں سے جا کر یہ بھی اطلاع نہ دی کہ کب سخت اب کہاں کی خاک چھان رہا ہے۔ میں نے یہ خط پوسٹ کیا، ہی تھا کہ شام کی ڈاک سے ادو کا لفافہ آ گیا۔ اس کے ٹکٹوں پر لاؤس کے بادشاہ کی تصویر بنی تھی اور خط میں لکھا تھا:

”وہ جرمن لڑکا جو آپ کے گھر پر ٹھہرا تھا آپ کو بھولا نہیں ہے۔ آپ میرے ساتھ بہت مہربان تھیں۔ (میری انگریزی کمزور ہے غلطیاں معاف کیجئے گا) آپ میرے ساتھ بڑا بہن کی سی شفقت سے پیش آئیں اور میں محبت پر بہت یقین رکھتا ہوں۔ اس کی وجہ شاید یہ ہے کہ ابھی بہت کم عمر ہوں، لیکن آپ نے ٹھیک کہا تھا، دنیا میں صرف وہی لوگ خوش رہ سکتے ہیں جو زندگی کو بغیر کسی پس و پیش کے اور بغیر سوالات کے منظور کر لیں۔ ہم جتنے زیادہ سوالات کرتے ہیں اتنا ہی زیادہ انکشاف ہوتا ہے کہ زندگی کافی مہمل ہے۔

لنکا میں نیورا ایلیا سے کنیڈی ایک ٹورسٹ بس کے ذریعے گیا۔ بس میں ایک سنگھالی طالب علم سے میری دوستی ہو گئی۔ اس نے راستے میں مجھے اپنے ساتھ کھانا کھلایا۔ اس کا نام راجہ تھا۔ اس نے میرے لئے پھل بھی خریدے۔ بس میں بہت سے ڈھول رکھے تھے۔ راجہ خوب گانے گاتا رہا۔ آبشار بہت خوبصورت لگ رہے تھے۔ راجہ نے مجھ سے کہا۔ چلو ہم سب نہائیں۔ چند منٹ بعد وہ مر چکا تھا۔ وہ پانی میں ڈوب گیا تھا۔ دو گھنٹے کی تلاش کے بعد اس کی اکڑی ہوئی لاش ہمیں ایک چٹان کے نیچے ملی۔ یہ سب کیا ہے۔ میں سوچتا رہا ہوں کہ یہ کیسے ہوا۔ ہم میں سے کوئی بھی راجہ کو اس حادثے سے بچا نہ سکتا تھا۔ کیا یہ اتفاق تھا یا اسی کو ”قسمت“ کہتے ہیں؟ راجہ اپنے والدین کا اکلوتا لڑکا تھا۔ اس کے بہن بھائی پانچ اور پندرہ کی عمروں کے درمیان مر چکے تھے۔ اس کا باپ نابینا ہے اور ماں بہت بیمار۔ راجہ ان لوگوں کا کفیل تھا۔ مدرائے میں ایک نوجوان شاعر نے مجھ سے کہا کہ دنیا کی وجہ سے وہ بہت دکھی ہے۔ مدرائے میں نے ریڈیو انٹرویو سے کچھ روپے کمائے۔ پھر میں پینانگ گیا جو بڑا خوبصورت جزیرہ ہے اور وہاں بے شمار چیلنے رہتے ہیں۔ ایک مال گاڑی کے آخری ڈبے میں بیٹھ کر میں بنگاکاک پنہچا اور بدھ خانقاہوں میں مقیم رہا اور راہبوں کے ساتھ کھانا کھاتا رہا۔ دوپہر کو خوب صورت لڑکیاں خوش لباس خواتین اپنے اپنی قسمت اور مستقبل کا حال پوچھنے راہبوں کے پاس آتی تھیں۔

زیادہ تر بھکشتو محبت کے بھوکے ہیں اور بے تحاشا تمہا کو پیتے ہیں اور کوئی کام نہیں کرتے۔

بڑھی مذہب پرست خواتین انھیں کھانا اور پیسے دیتی رہتی ہیں۔ بہت سے بھکشتو مانقاہوں میں اس لئے بیٹھے ہیں کہ انھیں محنت کرنا اچھا نہیں لگتا۔ یہ لوگ سخت کاہل ہیں، مگر ان کے مذہب میں اس کاہلی کا ایک مقدس جواز موجود ہے — نردان کی تلاش — بعضے ان میں سے واقعی سنجیدگی سے مرتبے میں مصروف ہیں۔ لیکن زیادہ تر بھکشتو کھانے اور خواتین سے گپ کرنے کے علاوہ سوتے رہتے ہیں۔

نانگ کائی میں میں میکانگ دریا میں نہایا اس کے بعد لاؤس آگیا۔

دین تین ایک بڑے سے گاؤں کی مانند ہے۔ دھوپ بہت تیز ہے اور سڑکیں گرد آلود۔ صرف راتیں خوشگوار ہیں کیونکہ اندھیرا ساری بد صورتی، ظلم اور تشدد اور خون ریزی کو اپنے اندر چھپا لیتا ہے پھر بہت ہیں۔

سو آنا تاک ایک طیارے میں مجھے مفت کی لفٹ مل گئی اور اب میں پکے میں موجود ہوں۔ پھر کمبوڈیا جاؤں گا۔ میں انکل انور کے پاس چٹاگانگ نہ جاسکا کیوں کہ برما سے مشرقی پاکستان داخل ہونے میں بڑی دقتیں تھیں۔ میں نے سرخ چین اور شمالی ویٹ نام کے لئے ویزا کی درخواست دی ہے۔ پیکنگ اور ہونئی سے مجھے پھوم پیہنہ میں جواب مل جائے گا۔ کل میں یہاں سے جنوبی ویٹ نام جا رہا ہوں۔

اس غلط سلط انگریزی کے لئے دوبارہ معافی چاہتا ہوں۔ آپ کا بہت شکر گزار۔
"ادلو کرورگر"



فروری ۱۹۶۳ء کے ایک غیر ملکی رسالے میں "ویٹ نام کی جنگل دار" کے عنوان سے ایک رنگین تصویروں والا مضمون چھپا ہے۔ ان تصویروں میں گوریلا سپاہیوں کو بند توں کا نشانہ بنایا جا رہا ہے۔ کشتیوں میں بیٹھے ہوئے گوریلا قیدی میکانگ دریا کے پارے جائے جا رہے ہیں، اور کسان عورتیں یہ کشتیاں کھے رہی ہیں۔ کنارے پر پہنچ کر ان قیدیوں کو گولی مار

دی جائے گی۔ دھان کے کھیتوں کے پانی میں سے جنگی قیدی گذر رہے ہیں اور مضمون کے آخر میں دو صفحات پر پھیلی ہوئی ایک تصویر ہے۔ جس میں دھان کے ہرے کھیت ہیں اور دھان کی بالیاں ہوا کے جھونکوں سے جھکی جا رہی ہیں اور لمبے پتوں والے درخت ہوا میں لہرا رہے ہیں۔ افق پر درختوں کی قطاریں ہیں اور سبزہ اور پانی۔ یہ ایسا دل فریب منظر ہے۔ مصوّر جس کی تصویریں بناتے ہیں، شاعر نظمیں لکھتے ہیں اور افسانہ نگار "دھرتی کی عظمت" کے متعلق کہانیاں لکھتے ہیں۔ ان ہرے بھرے درختوں کے چھے کسانوں کے پر اسن جھوپڑے ہوں گے اور اس گاؤں کے باسی تنکوں سے بنی ہوئی چھجے دار توکیلی ٹوپیاں اوڑھے دن بھر پانی میں کھڑے رہ کر دھان بوتے ہوں گے اور گیت گاتے ہوں گے اور فصل تیار ہونے کے بعد منڈی میں جا کر محنت سے اگایا ہوا یہ دھان تھوڑے سے پیسوں میں فروخت کر کے اپنی زندگیاں گزارتے ہوں گے۔ اس ندی کے کنارے لڑکیاں اپنے چاہنے والوں سے ملا کرتی ہوں گی اور نوجوان مائیں رنگ برنگے سیر ونگ پہنے، گھڑے اٹھائے اپنے بچوں کو نہلانے کے لئے دریا پر آتی ہوں گی۔

لیکن اس تصویر میں جو اس وقت میرے سامنے رکھی ہے کٹے پھٹے چہروں والی نیم عریاں اور خون آلود نوجوان لاشیں پڑی ہیں اور ایک کونے میں بھورے رنگ کا مہیب جنگی طیارہ کھڑا ہے اور تصویر کے نیچے لکھا ہے:

"موت کا کھیت — دیت کو رنگ گوریٹے جن کو میکا نگ دریا کے دھان کے ڈیلٹا میں موت کے گھاٹ اتار دیا گیا۔ ان کے ساتھی ایک دوسرے کے ساتھ رسیوں سے بندھے سر جھکائے ایک کونے میں بیٹھے ہیں۔ اس خون ریز دست بدست لڑائی میں ایک نوجوان بیچ ہائیکر بھی جو میکا نگ دریا کے کنارے سے گذر کر شمالی ریٹ نام جا رہا تھا، ایک اتفاقاً گولی کا نشانہ بن گیا۔ اس خوبصورت ملک میں یہ بھیانک خانہ جنگی ۱۹۴۴ء سے جاری ہے اور —"

ادوکر در زندگی کا تجربہ حاصل کرنے دنیا کے سفر پہ نکلا تھا۔

ملفوظات حاجی گل بابا بیکتاشی

رات بھر میرے دریچے کے نیچے آذربائیجانی ترکی میں قوالی ہوا کی۔ صبح منہ اندھیرے
آدازیں مدھم پڑیں اور کوہ قاف کے دھندلکے میں ڈوب گئیں۔
جب سورج نکلا میں نے سرائے کے باہر آکر آسمان پر رخ کو تلاش کیا۔ لیکن رخ
کے بجائے ایک ناخستہ ارارت کی سمت سے اڑتی ہوئی آئی۔ ناخستہ کی چونچ میں ایک عدد
خط تھا۔ صحن میں اگر وہ اس سمار پر بیٹھ گئی جو انگوروں کی بیل کے نیچے ایک کونے میں
تپائی پر رکھا تھا۔

ناخستہ نے پتلیاں گھما کر چاروں طرف دیکھا اور مجھ پر اس کی نظر پڑی۔ وہ پھدک کر
سمادار سے اتری لہذا میرے نزدیک گرایا اور کوہ ارارت کی طرف پھر سے اڑ گئی۔
سرائے کے مالک نے بغیر دودھ کی چائے فنبان میں انڈیل کر مجھے دی اور بولا
”حانم۔ شاید رخ نے آپ کو اطلاع بھیجی ہے کہ اس نے اپنی فلایٹ پوسٹ پون کی۔“
”ہو سکتا ہے۔“ میں نے جواب دیا۔ ”لیکن میرا خیال ایسا ہے کہ یہ ان دکھیاروں
میں سے کسی ایک کا خط ہے جو اپنے لاپتہ عزیزوں کی تلاش میں سرگرداں ہیں۔ کچھ عرصے
سے مجھے اس قسم کے پیغام مشرق و مغرب دونوں طرف سے اکثر ملاتے ہیں۔“

”کوئی تعجب نہیں کیوں کہ جنگیں ہر سمت جاری ہیں“ سرے کے سفید ریش مالک نے جو بالکل ٹالسٹائی کا حاجی مراد معلوم ہوتا تھا اور روسی بلاؤز کی چرمی پیٹی میں ایک عدد مرصع نقلی پستول رکھتا تھا۔ اطمینان سے تھکے گڑگڑاتے ہوئے دریافت کیا۔ ”حانم۔ یہ والی جنگ کون سی تھی؟“

میں نے فوجانہ تخت کے کنارے پر رکھ کر خط پڑھا۔
تب میں نے طے کیا کہ وقت آگیا ہے کہ تلاش شروع کرنے کے لیے بالکل ابتدا کی طرف واپس چلا جائے۔

چنانچہ میں نے اپنا روزمرہ کا ماسک چہرے سے اتارا۔ حاجی مراد کو خدا حافظ کہا اور ادارت کی سمت چل پڑی جو سامنے جگمگا رہا تھا لیکن بہت دور تھا۔
میں دن بھر چلا کی۔ بہت سی وادیاں اور منزلیں طے کیں۔ عین غروب آفتاب کے وقت صنوبروں میں گھرا ایک شفق رنگ چشمہ نظر آیا۔ اس کے کنارے ایک نیلی آنکھوں اور سرخ ڈارھی والا فقیر مراقبے میں مشغول تھا۔ میں نے بغور دیکھا۔ وہ خواجہ سبز پوش نہیں تھا بلکہ جیسا کہ ان علاقوں کا دستور ہے۔ اس بزرگ نے فل بوٹ پہن رکھے تھے۔ اس کی سفید مندرے کی کلاہ اور دھاری دار چغے سے ظاہر ہوتا تھا کہ اگلے وقتوں کا بیکتاشی درویش ہے۔

اب میں نے دیکھا کہ آفتاب اور بدر کامل دونوں افق پر موجود ہیں۔ صنوبروں پر رات کے پرند نغمہ زن ہوئے۔ پھر سورج اور چاند دونوں جھیل کے پانیوں میں گر گئے۔ جھیل کا رنگ سیاہ ہو گیا۔

اس بزرگ نے آنکھیں کھول کر مجھے دیکھا اور ”یا ہو“ کا نعرہ بلند کیا جو مجھے معلوم تھا کہ بیکتاشی فقرا کے سلام کا طریقہ ہے۔

دفعاً اس پیر مرد نے بولنا شروع کیا۔ جیسے کسی نے ایک غیر مرنی ٹیپ ریکارڈر

چلا دیا ہو۔ اس نے کہا "میں اس عجیب روشنی میں سفر کرتا ہوں جو نہ زمین کی روشنی ہے نہ آسمانوں کی۔ جو انوار الہی کی سات روشنیوں سے مل کر بنی ہے۔ سنو کہ زندہ ابھی سے مر چکے ہیں۔ اور مردے زندہ ہیں۔ کھوپڑیاں چمکتے غاروں میں گارہی ہیں۔ جب ان کی آوازیں سمندروں کا شور بن جاتی ہیں میں اپنے تکیے پر منتظر رہتا ہوں۔"

"میں رات دن خوف الہی کی چکی پیستا ہوں اور خالق کی رضا مندی کی چکی میں سے دانہ نکالتا ہوں۔ اے حانم۔ آپ کیا چاہتی ہیں؟"

"افندم۔ میں نے عرض کی۔" ایک اجنبی عورت نے مجھے آپ کے پاس بھیجا ہے۔ وہ یہاں سے ہزاروں میل دور ایک طوفانی دریا کے کنارے رہتی ہے اور اس نے لکھا ہے دریاؤں کی موجیں لوٹ لوٹ آتی ہیں۔ لیکن وقت نہیں لوٹتا۔ کیوں کہ زمین بھی بوجس ہے۔ خزاں کی ہوائیں چلیں۔ اور جنگلوں میں اونچے درختوں کے پتے سرخ ہو گئے۔ شاخیں کھڑکھڑائیں اور دلدلوں میں جنگلی بطنیں چلا رہی ہیں دماغ باقی ہیں۔ اور جسم ختم ہو گئے۔"

"عرصہ دو سال کا ہوا میرا شوہر غائب ہو گیا۔ میں باؤری سب سے پوچھتی پھرتی ہوں کوئی مجھے کچھ نہیں بتاتا۔ خاتون۔ آپ کو ترکوں کی سرزمین میں شاید کوئی واقف اسرار مل جائے۔"

جس وقت میں یہ خط پڑھ کر سنارہی تھی شمشاد کے درخت کے نزدیک کھڑے اس بزرگ نے ہاتھ سامنے باندھ کر سر جھکا رکھا تھا۔

تب اس فقیر نے ہاتھ آستینوں سے نکالے اور نظریں اٹھائیں اور کہا۔ "ملک ہنگری میں میرے جدا مجد حاجی گل بابا بیکتاشی کی درگاہ ہے۔ ایک زمانہ تھا جب بخارا اور استانبول اور البانیہ اور رومانیہ سے کلمہ گو ان کے مزار پر انوار کی زیارت کے لیے پاپیادہ ہنگری جایا کرتے تھے۔ اے حانم۔ اب میں وہاں جاتا ہوں۔ اور واپس آکر تمہیں اطلاع دیتا ہوں۔"

درویش نے ایک صنوبر کے سائے میں کھڑے ہو کر آنکھیں بند کر لیں۔ چند لمحوں بعد آنکھیں داکیں اور یوں گویا ہوا میں نے ڈینیوب کے کنارے اس شکستہ درگاہ پر ماضی اور مستقبل کا نظارہ کیا۔ سنو۔ جب میرا پردادا حاجی عدنان آفندی ایک کارواں کے ہمراہ ملک خطا جاتا تھا یار قند کے نزدیک اسے بیکتاش قلی یعنی بندہ خدا کے سلسلے کا ایک نوجوان فقیر ملا۔ اس نے حاجی عدنان کو پلٹ کر دیکھا۔ اور بولا۔ "آغا۔ فکر کرو۔ فکر کرو۔ محتاط ہو۔" اس کے بعد وہ شاہراہ کے کنارے آباد ایک نقش بندی خانقاہ کے دروازے میں غائب ہوا اور اسی لمحے دوسری طرف نکل گیا اور سمرقند میوزیم میں داخل ہو گیا۔ اب وہ سمرقند، ازبک سوشلسٹ سویٹ ریپبلک کے عجائب خانے کے ایک گلاس کیس میں کھڑا ہے اور اس کی آنکھیں کاسچ کی ہیں۔ حاتم۔ میرے ساتھ آئے۔"

درویش نے اپنا عصا سنبھالا اور جھکا جھکا میرے سائے کی مانند میرے آگے آگے چلنے لگا۔

ہم جھیل دان کے کنارے ایک تکیے پر پہنچے یہ تکیہ ایک چوبی عمارت تھی جس کی چھت سرخ رنگ کی تھی اور چاروں طرف سیب کے درخت تھے۔ اس قلندر نے کہ اس لفظ کے معنی ہیں "خالص سونے کی روح"، مجھے سیڑھیوں پر کھڑا چھوڑ دیا اور ہوا کے جھونکے کی مانند اندر چلا گیا۔

جب وہ دیر تک باہر نہ آیا تو مجھے بہت ڈر لگا۔ میں بے پاؤں دریچے کے نزدیک پہنچی اور اندر جھانکا۔

تو کیا دیکھتی ہوں کہ ایک چوکور کمرہ ہے جس کا فرش چوبی ہے اور چھت نیچی۔ جس کے شہتیر سیاہ رنگ کے ہیں فرش پر ایک آذربائیجانی غالیچے پر دو بالکل ہم شکل درویش آمنے سامنے خاموش بیٹھے ہیں۔ ایک کونے میں چینی کا ایک فرنیچ اسٹور رکھا ہے جس پر گلاب کے پھول بنے ہیں۔ ایک شہتیر سے ایک طنبورہ آویزاں ہے اور فرش پر ایک رانے رکھی ہے کہ

مولانا جلال الدین رومی کی روحانی بانسری کی نمایندہ ہے۔

دونوں درویش چپ چاپ بیٹھے رہے۔ پھر ان میں سے ایک اٹھا اور جنوب کی طرف رخ کیا جو مجھے معلوم تھا کہ مدینہ منورہ کی سمت تھی۔ درویش کے اپنے سفید پٹکے سے کہ آذربائیجانی بھیدروں کی اون سے بنا گیا تھا ایک چھوٹا سا پتھر نکالا۔ کہ المصطفیٰ اکثر بھوکے رہنے کی وجہ سے اپنے پیٹ سے پتھر باندھے رہتے تھے۔ اور بیکتاشی فقرا اس سنت رسول کی پیروی کرتے ہیں۔ درویش نے بیکتاشی طریقت کی ایک رسم شروع کی۔ اس نے پٹکے کی گرہ باندھی اور کھولی اور پھر باندھی اور کھولی اور دہرایا "میں شر کو باندھتا اور خیر کو کھولتا ہوں" میں جہالت کو باندھتا اور خوف الہی کو کھولتا ہوں۔ طمع کو باندھتا اور فیاضی کو کھولتا ہوں۔ میں عجز و انکساری کی درانتی سے پرہیزگاری کی فصل کاٹتا ہوں۔ میں خود آگہی میں بوڑھا ہوتا ہوں اور صبر کے تنور میں اپنی روٹی پکاتا ہوں

تب میں دریچے سے چند قدم پیچھے ہٹی اور آسمان کی طرف منہ کیا اور ایک اور بیکتاشی مناجات پڑھی — "اے وہ جس کا کوئی نسب نامہ نہیں۔ اور بیکتاش جو زمانے کے ساتھ گردش کرتا ہے۔ جو شب تاریک میں سنگ سیاہ پر رنگتے چیونٹے کی آواز سن لیتا ہے۔" لیکن اب میں نے بڑی چالاکی سے اپنے پیغام کا اضافہ کر دیا۔ "اور بیکتاش! بس تو مظلوموں کی فریاد ہی نہیں سنتا۔"

لیکن میری آواز درویشوں کے وظیفے کے شور میں ڈوب گئی۔ وہ اب چلا رہے تھے۔ "اونجوا۔ جس پر بادل ہمیشہ اپنا سایہ کئے رہتے تھے۔ المصطفیٰ — دنیا پر رحم فرما — رحم۔ رحم۔" "کریم اللہ — یا ہو۔" کے بیکتاشی نعروں سے کمرہ گونج اٹھا۔

دوسرے لمحے وہ درویش کے نام ان کا حاجی سلیم آفندی تھا، ایک صراحی اور کوزہ ہاتھ میں لئے برآمد ہوئے۔ حانم۔ اس بد قسمت عورت کے لئے جو کچھ میں کر سکتا ہوں کروں گا۔ لیکن علی مرتضیٰ شاہِ ولایت نے کہا ہے جو کچھ لکھا گیا ہے ہمیشہ موجود رہے گا۔"

تب میں نے ایک بہت غیر متعلق بات حاجی سلیم سے کہی۔ میں نے عرض کیا۔
 ”اُفندم۔ میرے وطن میں جو یہاں سے ہزاروں میل دور ہے، ہماری آبائی حویلی میں
 جو اب کھنڈر ہو چکی ہے، ایک تہ خانہ ہے اس تہ خانے میں پرانی کتابوں کے انبار ہیں۔
 اور ایک پرانا شکستہ چینی کافرینج اسٹود۔ جس پر گلاب کے پھول بنے ہیں اور انٹلیکچوئل
 چوہے ان کتابوں کو کترنے میں مصروف ہیں جو دولت عثمانیہ اور برطانیہ اور فرانس اور
 مصر اور ایران میں کسی زمانے میں بڑے شوق سے لکھی اور چھاپی گئیں۔ — قسطنطنیہ۔
 ۱۸۶۴ء۔ لندن۔ ای۔ ای۔ سی۔ فور۔ ۱۸۸۴ء۔ طہران۔ ۱۸۹۲ء۔ قاہرہ۔ ۱۹۰۲ء۔

اور ایک نسبتاً جدید کتاب بھی وہاں پڑی ہے۔ لندن رسل اسکوائر۔ ۱۹۵۲ء۔ اور
 دفعہ کا ذکر ہے ایک کمر آلود سپر میں فرنگیوں کے اس بزرگ صوفی سے ان کے فیبر اینڈ
 فیبر رسل اسکوائر کے دفتر میں ملی تھی۔ اور انھوں نے مجھ سے قصاں درویشوں کے
 متعلق باتیں کیں تھیں۔ چونکہ آپ خود اس حلقہ سے تعلق رکھتے ہیں مجھے تو نیہ کے اس
 مرحوم سلسلے کے متعلق کچھ بتائیے کہ تو نیہ بھی اب محض ایک ٹورسٹ اریٹیشن ہے۔“

درویش نے سر جھکایا اور رونے لگے پھر آنسو آستین سے پونچھے اور خود بھی ایک
 قطعی غیر متعلق بات کہی۔ ”خانم۔ حاجی سلیم نے فرمایا۔ ”میں اس لئے روتا ہوں کہ قانون
 خداوندی کے مطابق میرا ہمزاد جو اندر بیٹھا ہے۔ میرے مرنے سے ٹھیک چالیس دن
 قبل مر جائے گا۔ ان چالیس دنوں میں کیا کروں گا؟ کیوں کہ وہ مجھے خیر دار کرتا رہتا ہے۔“
 دفعتاً حاجی سلیم پھر چلائے۔ ”مولائے کائنات شاہ نجف نے فرمایا ہے۔ ”جو کچھ
 لکھا گیا ہے رہے گا۔“

”اُفندم۔ میں نے عرض کی۔ ”اوپر والوں کی باتیں تو میں نہیں جانتی مگر جو کچھ یہاں
 لکھا جاتا ہے اکثر بے حد خطرناک ثابت ہوتا ہے۔ کیوں کہ جیسا کہ آپ کو علم ہے۔ ہر حرف
 کا ایک موکل موجود ہے۔“

درودیش نے اثبات میں سر ہلایا۔

میں نے کہا۔ ”جب اس صاحبِ زماں نے حکمنامے پر دستخط کئے تو اس کے
حدوت کے طاقتور موکل اڑ کر یورپ کی سمت گئے اور انھوں نے تباہی پھیلا دی۔ دماغِ پاش
پاش ہوئے اور جسموں کے پرچھے اڑ گئے۔ — افسدم۔ میں اس اجنبی عورت کو کیا جواب
دوں؟“

”فکر کرو۔ فکر کرو۔ محتاط ہو۔ خبردار رہو۔“

”اس اجنبی خاتون نے لکھا ہے کہ اس کے خاوند کا نام ابوالمنصور تھا۔ اور وہ تصویریں

بناتا تھا۔“

”کیا وہ اپنی کھوپڑی بچانے کے لئے جنگل کی سمت نہیں بھاگا؟“ حاجی سلیم نے

دریافت کیا۔

”جی نہیں۔ اجنبی عورت نے لکھا ہے کہ وہ ایک تالاب کے کنارے بیٹھا جنگلی بطخوں

کی تصویریں بناتا رہا۔“

”نہایت احمق تھا۔ حاجی سلیم نے مختصراً کہا۔

”اور ہزاروں لاکھوں انسان جنگلوں اور دلدلوں اور سرحدوں کی طرف بھاگے۔

اور زمین ان کے پیروں تلے سے نکل چکی تھی اور سروں پر تلواروں کا سایہ تھا۔“

”کوئی تلوار نہیں سوا ذوالفقارِ علیؑ کے۔“ حاجی سلیم نے بات کاٹی۔

میں خاموش ہو گئی۔

”کیا جب قیامت آئی شخص مذکور تنہا تھا؟“ حاجی سلیم نے دریافت کیا۔

”جی نہیں۔ مرگ انبوہ کے جشن میں شامل تھا۔“

”یہ کہاں کا ذکر ہے۔“

”ہر جگہ کا۔ مشرق۔ مغرب۔ شمال۔ جنوب بیکتاش کا چہرہ ہر سمت ہے۔“

حاجی سلیم نے غور سے مجھے دیکھا۔ ”حانم۔ کیا تم ان میں سے نہیں ہو جو ایمان لائے؟“
 میں نے بات جاری رکھی۔ ”اور لاکھوں سرحدوں کی طرف بھاگے۔ وہ یہ حالت خموشی
 مشرق سے مغرب کی جانب آئے اور اسی طرح سر جھکائے پھر واپس لوٹ گئے۔ تب
 میں نے بہت سوچا کہ یہ سب کیوں ہوا۔ اور مجھے یاد آیا۔ لکھا ہے: جو اپنی روح کاج کرے
 اس پر اسرار منکشف ہو جاتے ہیں۔ میں نے اپنی روح کاج کیا پر کچھ دریافت نہ ہوا۔“
 ”حانم۔ شاید تمہارے قلب پر کفر کی مہر گہری لگی ہے۔“ حاجی سلیم نے کہا اور صراحتی
 سے تھوڑا سا پانی کوزے میں انڈیلتے ہوئے ایک بیکتاشی دعا پڑھی۔ ”کوئی معبود
 نہیں سوائے اللہ کے۔ اور محمد اس کا رسول۔ اور علی اس کا دست۔ اور امام مہدی
 آخر الزماں۔ اور موسیٰ کلیم اللہ اور عیسیٰ روح اللہ۔“ حانم اس پانی میں دیکھو۔“
 ”کیوں۔ کیا آپ کو جام جمشید مل گیا ہے؟“ میں نے ذرا جھنجھلا کر پوچھا۔
 ”حانم۔ پانی میں دیکھو۔“

میں نے دیکھا۔ اور کہا۔ ”افندم۔ اس میں تو مجھے ایک عدد گھوڑا گاڑی نظر آتی
 ہے۔ یعنی ایسٹج کوچ۔ جو ایک جا پانی سے پل پر سے گذر رہی ہے۔“ پھر دفعتاً میں نے
 ریڈیو یا ٹیلی ویژن کے COMMENTATOR کی طرح جوش سے کہنا شروع کیا ”اور
 اس گاڑی میں ایک کٹھ پتلی نوہ ماسک پہنے بیٹھی ہے۔ اور کوچوان کا چہرہ نہیں
 ہے۔ کوچوان کا چہرہ نہیں ہے۔ اور اب ایک ناؤ جو وسیع دریا کے
 دھندلے میں رواں ہے۔ اور کنارے پر نازک سے پہاڑ اور بانس کے جھنڈ اور
 بید کے پودے۔ اور پہاڑی کے دامن میں بانس کا جھونپڑا۔ اس کے برآمدے میں
 ایک منحنی انسان۔ بکرے کی سی داڑھی۔ بیٹھا تصویر بنا رہا ہے۔“ افندم
 ”یہ سب تو کچھ زین سا معلوم ہوتا ہے۔“

”زین بھی درست ہے۔ حانم۔ اور غور سے دیکھو۔ ناؤ یا بکتر بند گاڑیاں۔“

”افندم — افندم — آپ کے پیالے کا پانی سرخ ہو گیا!“
 ”کریم اللہ — یا ہو —“ حاجی سلیم نے ٹھنڈی سانس لے کر آہستہ
 سے دہرایا۔ کوزہ اٹھا کر سر جھکائے سیڑھیاں اترے سیب کے جھرمٹ سے گذرتے جھیل
 کے کنارے پہنچے اور دفعتاً اس مشتاقی اور پھرتی سے کوزہ دور پانی میں پھینک دیا جیسے کرکٹ
 کے کھلاڑی گیند پھینکتے ہیں۔ پھر وہ تکیے پر واپس آئے اور سیڑھی پر بیٹھ کر کہنا شروع کیا۔
 ”میں خوفِ الہی کی چکی پیستا ہوں۔ اور نفرت اور ظلم کو باندھتا ہوں۔ اور محبت اور
 دردمندی کو کھولتا ہوں۔ اور غیظ و غضب کو باندھتا ہوں — اے حاتم ہندی —
 کیا یہ شخص ابوالمنصور ایک انسان تھا یا ایک علامت؟“
 ”دونوں“ میں نے جواب دیا۔

حاجی سلیم نے سر جھکا کر دوبارہ رونا شروع کیا۔
 ”کیا میں اس خاتون کو کبھی دوں کہ وہ صبر کے تنور میں اپنی روٹی پکاتی رہے؟“ میں
 نے پوچھا۔ ”افندم۔ اب میں شاہ جہاں آباد واپس جاتی ہوں۔ آپ بھی استانبول لوٹ
 جائیے اور وہاں محلہ پیرایا توپ کا پو میں اپنا تکیہ مولوی آباد کیجئے یا خانقاہ ادغلو علی پاشا۔“
 ”حاتم۔ میرے واپس جانے کے لئے اب کوئی ٹھکانہ نہیں ہے۔ استانبول کے دوسرے
 چھپن تکیے نصف صدی ہونے آئی ایک صاحب الزماں کے حکم سے بند کر دیے گئے۔
 چند ایک کے ماڈل عجائب خانوں میں رکھے ہیں۔ یہ فقیر حقیقہ بھی ایک گلاس کیس میں کھڑا
 ہے —“ حاجی سلیم نے کہا اور آنسو بہاتے رہے۔ دفعتاً میں نے نوٹس کیا کہ حاجی سلیم
 کی نیلی آنکھیں کاغذ کی تھیں۔

”بہر حال۔ افندم۔ آپ جہاں کہیں بھی واپس جائیں اس بیکتاش سے کہہ دیجئے گا کہ
 ساری دنیا میں، مشرق و مغرب شمال و جنوب میں، اس کے قلیوں پر بہت ظلم ہوئے اور
 ہو رہے ہیں — اور دعا کرتے رہئے۔“

”ہم بیکتاشی محض دعا نہیں کرتے۔ حاتم۔ تم نماز پڑھتی ہو، سیدھی سادی نماز، ہم نماز پڑھنے کو دارِ منصور پر چڑھنا کہتے ہیں۔ میں روزِ دارِ منصور پر چڑھتا ہوں۔ اور فنا ہوتا ہوں۔ اور زندہ ہوتا ہوں۔ چونکہ تم ایسا کبھی نہ کرو گی تمہیں کچھ معلوم نہ ہوگا۔ میں روزانہ خواہشات کو باندھتا اور قناعت کو کھولتا ہوں۔ خدا صابر ہے کیوں کہ جی رقیوم ہے۔ بندہ بے صبر ہے۔ کیوں کہ اس کی زندگی چند روزہ ہے۔ اور وقت تیزی سے گذرتا جاتا ہے۔“

تب میں نے ذرا بے ادبی سے کہا۔ ”افندم۔ آپ کو ہسپانیہ کے حاجی یوسف بیکتاشی کا نام یاد ہے؟ پندرہویں صدی عیسوی میں وہ علیہ الرحمۃ اندلس میں موجود تھے۔ جب مسلمانوں پر قہر ٹوٹا ان کا اور ان کے مریدوں کا صبر و رضا کسی کام نہ آیا۔“

حاجی سلیم نے میری بات کا مطلق نوٹس نہ لیا اور کہتے رہے ”میں انوار الہی کی روشنی میں سفر کرتا ہوں۔ میں ننادے اسمائے الہی کی روشنی میں چلتا ہوں۔ ہو جو بزرگ سرخ ہے۔ احد سبز اور عزیز جو سیاہ ہے اور وود جس کی ذات میں روشنی نہیں۔ — حاجی سلیم بیکتاشی کی گفتگو ختم ہوئی۔“

معانی مرنی ٹیپ ریکارڈ میں سے عجیب و غریب آوازیں نکلنے لگیں جیسے کسی نے اسے الٹا چلا دیا ہو۔ کیوں کہ وجود متعدد حصوں میں منقسم ہے۔

حاجی سلیم سامنے دیکھتے اپنا لبادہ سرسراتے تکیے کے اندر جا کر غائب ہو گئے۔ دروازہ باہر سے بند تھا۔ اس میں زنگ آلود موٹا قفل پڑا تھا۔

میں نے انگور کی بیلوں سے گھرے دریچے میں جا کر اندر جھانکا۔ حاجی سلیم اور ان کا ہمراہ اپنے اپنے ہاتھ سامنے باندھے گم سم آمنے سامنے دوڑاؤ بیٹھے تھے۔ دیکھتے دیکھتے وہ دونوں پیلے پرانے کاغذوں میں تبدیل ہو گئے۔ کوہِ ارارات کی طرف سے ہوا کا ایک تیز سرد جھونکا آیا جس میں دریچے کے شکستہ پیٹ بھڑ سے کھل گئے اور وہ دونوں درویش پرزہ پرزہ ہو کر کمرے میں بکھر گئے باہر اگر ان کے پرزے فضا میں چکر کاٹنے لگے اور خستہ

فالتو کاغذوں کی طرح ہوا میں اڑ گئے۔

○

رخ تعلق آباد کی سرزمین پر اترا اور اپنے پنکھ پھیلا دیئے۔ میں نے نیچے آکر شہر کا رخ کیا۔ راہ میں سوچی تلاش یہاں از سر نو شروع کرنے سے قبل اپنے پرانے دھرانے ماسک کی مرمت کر دانا ضروری ہے۔ گو میں زیادہ مدت بعد واپس نہیں آئی تھی لیکن شہر بدل گیا تھا۔ تب اندر پرستہ کی ایک گلی میں میں نے ایک رتھ بان سے پوچھا۔ ”ادبھائی رتھ بان۔ جمبودیپ کی تازہ ترین آج کل کی راجدھانی کا راستہ کدھر ہے؟“ اس نے کہا ”معلوم نہیں“ اور گھوڑوں پر چابک لگا کر ہوا ہو گیا۔

تب میں اور آگے بڑھی۔ اور ایک تورانی شہسوار سے دریافت کیا۔ ”ادبھائی شہسوار اگر میں تعلق آباد پہنچ گئی ہوں تو کسی ایسے کارخانے کا راستہ بتاؤ جہاں میں اپنے ماسک کی مرمت کر داسکوں۔“

شہسوار نے جواب دیا۔ ”بی بی سامنے تعلق نگار خانم کا مقبرہ ہے۔ یعنی تھا۔ اس کے اوپر جو ایرکنڈیشنڈ عمارت کھڑی ہے۔ اس کے اندر وہ قدیم خاتون جو رائیڈر، سیکرڈ کے نادلوں میں SHE کے نام سے ایکٹنگ کیا کرتی تھی اب بیوٹی پارلر چلاتی ہے۔“

لہذا میں اس کارخانے پر پہنچی۔ اس کے سامنے ایسا، نجوم تھا جیسے کوئی مر گیا ہو۔ میں نے اندر جھانکا۔ ہیروں سے جگمگاتی بہت سی عورت ایک قطار میں خوف ناک مشینوں کے نیچے سردے ساکت دصامت بیٹھی تھیں۔ اور مزید عورت اس طرح آرہی تھیں جیسے فرنگستان میں مردے MORTICIANS کے یہاں آتے ہیں۔

دہشت زدہ ہو کر میں اٹے پاؤں باہر نکلی تو شاہجہاں آباد کی ایک گلی میں ایک چگی ڈارھی والے لوجوان نے میرا راستہ روکا اور گویا ہوا۔ ”اے اس قدر CONFUSED نظر آنے والی بھارتیہ مہیلا۔ میں ایک پردیسی مسافر ہوں اور مجھے بھوک لگی ہے۔ کسی ایسی

جگہ کا پتہ بتلا سکتی ہو جہاں میں دریائی مچھلی اور اچھا بھاتا کھا سکوں؟“
 میں اسے جامع مسجد کے قریب ایک بھٹیاری خانے میں لے گئی جہاں قلعے کے چٹورے
 ”سلاطینوں“ اور شعراء کی آمد و رفت رہتی تھی۔ دیکھا تو بھٹیاری خانہ سنسان پڑا تھا۔ میں
 بہت یابوس نظر آئی تو اس اجنبی نوجوان نے کہا۔ ”بانوئے محترم۔ آئیے نیوڈیلی چلتے ہیں۔“
 نیوڈیلی کے ایک MOD ریسٹوران میں چکی داڑھی والوں داخل ہو جیسے بطخ
 پانی میں داخل ہوتی ہے۔ میں فوراً سمجھ گئی کہ شخص نامعلوم آرٹسٹ ہے۔ اس طعام خانے
 میں مرد اور عورتیں بالکل یکساں نظر آتے تھے۔ بلکہ عورتیں مرد اور مرد لڑکیاں معلوم ہوتے
 تھے کہ یہ UNISEX کہلاتا ہے۔

پر دیسی نوجوان نے دریچے کے قریب مینز پر بیٹھ کر دریائی مچھلی منگوائی اور کہا کہ
 گودہ اب ہمارا دوست اور حلیف ہے۔ لیکن اپنا بل خود ادا کرے گا۔
 تب میں نے اس سے کہا۔ ”ادبھائی پر دیسی مہمان۔ میں تمہاری اس خودداری کی
 قدر کرتی ہوں۔ لیکن تم یہاں کیا کر رہے ہو؟“

وہ نوجوان دریچے سے باہر دیکھتا رہا جہاں ترک بادشاہوں کے خستہ مقبروں میں
 غریب غریباٹ کے جھونپڑے ڈالے شام کا کھانا پکا رہے تھے کیوں کہ بہر حال سب کچھ زین
 ہے اور بیکتاش کا چہرہ ہر طرف ہے۔

اچانک اس نوجوان نے حاجی سلیم آفندی کی آواز میں کہنا شروع کیا۔ ”کٹھ پتلیاں
 ستلیوں سے آویزاں اسٹیج پر اتاری جاتی ہیں۔ تماشاگر ایک ستلی اوپر بیچ لیتا ہے۔ دوسری
 کٹھ پتلی نیچے اتار دیتا ہے۔“

”یہ بھی درست ہے۔“ میں نے حاجی سلیم آفندی کی مانند جواب دیا۔ پھر میں نے
 مستعدی اجنبی عورت کا حفظ پرس میں سے نکالا اور بولی۔ ”ادبھائی مسافر۔ زندہ مردوں کے
 خواب دیکھ رہے ہیں۔ اور مردے زندوں کے۔ اور تصویروں کی تصویریں باقی ہیں چونکہ تم

طوفانی دریاؤں کی سمت سے آئے ہو ممکن ہے تم نے مصور ابو المنصور کا نام سنا ہو۔
 مسافر کھانا کھاتا رہا۔ کیوں کہ کھانا پیدائش اور موت اور ازل اور ابد کے درمیان
 سب سے بڑی اور اٹل حقیقت ہے۔ گو ہم سے کہا گیا تھا کہ بھوک کو باندھو اور قناعت کو
 کھولو۔ تاکہ کچھ لوگوں باقی لوگوں سے زیادہ کھا سکیں۔

میں نے پھر دریافت کیا۔ "تم یہاں کا ہے کی جستجو میں آئے ہو؟"
 "کیا جستجو ضروری ہے؟" اس نے کہا۔ "میں یہاں نیشنل اسکول آف ڈراما میں آپ
 کی حکومت کے اسکالرشپ پر فن تماشاگری سیکھنے آیا ہوں جس فن کے آپ لوگ ماہر ہیں۔"
 "کیا تم ان لوگوں کے قبیلے سے ہو جو نقلی چہرے لگا کر یہ ظاہر کرتے ہیں کہ وہ کوئی اور
 ہیں؟ کیا تمہارے ماں باپ اداکار ہیں؟"

"میرا باپ جنگلی بطنوں کی تصویریں بناتا تھا۔"

"کیا اب بھی وہ زندوں میں شامل ہے؟" میں نے بے صبری سے پوچھا۔
 تب نوجوان نے اکتا کر کہا "شاید میری ماں نے آپ کو بھی خط لکھا ہے۔ وہ طرح طرح
 کے لوگوں کو خط لکھ کر میرے باپ کی کھوج میں مصروف ہیں اور یہ یقین کرنے کو ہرگز تیار
 نہیں کہ میرے باپ کو صبح پانچ بجے طلوع آفتاب سے قبل مکان سے باہر لے جا کر عالم بالا روانہ
 کر دیا گیا تھا۔"

اس کے بعد اس شخص کم نام نے کھانا ختم کیا۔ سکون سے خدا حافظ کہا اور ریسٹوران
 سے باہر چلا گیا۔

میں نے دریچے میں سے دیکھا۔ نئی دہلی کی سڑکیں بازش میں بھیگ رہی تھیں اتنے
 میں دور سے گھوڑے کی ٹاپوں کی آواز آئی۔ اور ایک گھوڑا گاڑی قلمت نگار خانم کے مقبرے
 کے پیچھے سے نمودار ہوئی۔ اور سنسان سڑک پر سامنے سے گذر گئی۔ اس اسٹیج کوچ کے اندر
 ایک کٹھ پتلی نوہ ماسک لگائے بیٹھی تھی۔ کوچوان نے شوگن عہد کا یہ موزون پہن رکھا تھا۔ کوچوان

نے پلٹ کر مجھے دیکھا۔ اور اس کا چہرہ نہیں تھا۔ میں نے جلدی سے اپنے ماسک کو چھوا۔ اور مجھے یہ خوفناک احساس ہوا کہ میں یہ محض ظاہری نہیں کرتی کہ میں کوئی اور ہوں۔ میں واقعی کوئی اور ہوں۔ اور ایک ایسی توہ تمثیل میں شامل ہوں جو کسی کے سمجھ میں نہیں آتی۔



عزیز من۔ آج سے چھ سو برس قبل حاجی گل بابا بیکتاشی علیہ الرحمۃ نے یہ معرہ اپنے مریدوں کے سامنے رکھا تھا جب وہ نیلے ڈینیوب کے کنارے عثمانی مملکت ہنگری میں اپنی خانقاہ کے اندر بیٹھے حکایاتِ قدیم و جدید کے ذریعہ درس دیا کرتے تھے۔



”اور اس مقام پر میرا راک ختم ہوا۔ اے دیناؤ۔ اب رخصت ہو۔ اور واپس جاؤ۔“
مولانا جلال الدین رومی نے کہا اور نے ہاتھ سے رکھ دی۔



فوٹوگرافر

موسم بہار کے پھولوں سے گھرا بے حد نظر فریب گیسٹ ہاؤس ہرے بھرے ٹیلے کی چوٹی پر دور سے نظر آجاتا ہے۔ ٹیلے کے عین نیچے پہاڑی جھیل ہے۔ ایک بل کھاتی سڑک جھیل کے کنارے کنارے گیسٹ ہاؤس کے پھاٹک تک پہنچتی ہے۔ پھاٹک کے نزدیک والرس کی ایسی موٹھوں والا ایک فوٹوگرافر اپنا ساز و سامان پھیلائے ایک ٹین کی کرسی پر چپ چاپ بیٹھا رہتا ہے۔ یہ گم نام پہاڑی قصبہ ٹورسٹ علاقے میں نہیں ہے اس وجہ سے بہت کم سیاح اس طرف آتے ہیں۔ چنانچہ جب کوئی ماہِ عمل منانے والا جوڑا یا کوئی مسافر گیسٹ ہاؤس میں آ پہنچتا ہے تو فوٹوگرافر بڑی امید اور صبر کے ساتھ اپنا کیمرا سنبھالے باغ کی سڑک پر ٹہلنے لگتا ہے۔ باغ کے مالی سے اس کا سمجھوتا ہے گیسٹ ہاؤس میں ٹھہری کسی نوجوان خاتون کے لئے صبح سویرے گلدستہ لے جاتے وقت مالی فوٹوگرافر کو اشارہ کر دیتا ہے اور جب ماہِ عمل منانے والا جوڑا ناشتے کے بعد نیچے باغ میں آتا ہے تو مالی اور فوٹوگرافر دونوں ان کے انتظار میں چوکس ملتے ہیں۔

فوٹوگرافر مدتوں سے یہاں موجود ہے نہ جانے اور کہیں جا کر اپنی دکان کیوں نہیں سجاتا۔ لیکن وہ اسی قصبے کا باشندہ ہے۔ اپنی جھیل اور اپنی پہاڑی چھوڑ کر کہاں جائے۔

اس پھانک کی پلپا پر بیٹھے بیٹھے اس نے بدلتی دنیا کے رنگارنگ تماشے دیکھے ہیں۔ پہلے یہاں صاحب لوگ آتے تھے۔ برطانوی پلانٹرز سفید سولا، ہیٹ پہنے کو لو نیل سرورس کے جفادری عہدے دار، ان کی میم لوگ اور بابا لوگ۔ رات رات بھر شرابیں اڑائی جاتی تھیں اور گراموفون ریکارڈ چیتے تھے اور گیسٹ ہاؤس کے نچلے ڈرائنگ روم کے چوبی فرش پر ڈانس ہوتا تھا دوسری بڑی لڑائی کے زمانے میں امریکن آنے لگے تھے۔ پھر ملک کو آزادی ملی اور اکاڈک سیاح آنے شروع ہوئے یا سرکاری افسر یا نئے بیابے جوڑے یا مصویر یا کلاکار جو تہائی چلتے ہیں ایسے لوگ جو برسات کی شاموں کو جھیل پر جھکی دھنک کر نظارہ کرنا چاہتے ہیں، ایسے لوگ جو سکون اور محبت کے متلاشی ہیں جس کا زندگی میں وجود نہیں، کیوں کہ ہم جہاں جاتے ہیں فنا ہمارے ساتھ ہے۔ ہم جہاں ٹھہرتے ہیں فنا ہمارے ساتھ ہے۔ فنا سلسل ہماری ہم سفر ہے۔

گیسٹ ہاؤس میں مسافروں کی آدک جاوک جاری ہے۔ فوٹو گرافر کے کیمرے کی آنکھ یہ سب دیکھتی ہے اور خاموش رہتی ہے۔

ایک روز شام پڑے ایک نوجوان اور ایک لڑکی گیسٹ ہاؤس میں آن کر اترے۔ یہ دونوں انداز سے ماہ غسل منانے والے معلوم نہیں ہوتے تھے لیکن بے حد مسرور اور سنجیدہ سے، وہ اپنا سامان اٹھائے اور چلے گئے۔ اوپر کی منزل بالکل خالی پڑی تھی زینے کے برابر میں ڈرائنگ ہال تھا اور اس کے بعد تین بیڈ روم۔

”یہ کمرہ میں لوں گا“ نوجوان نے پہلے بیڈ روم میں داخل ہو کر کہا جس کا رخ جھیل کی طرف تھا۔ لڑکی نے اپنی چھتری اور اوور کوٹ اس کمرے کے ایک پلنگ پر پھینک دیا تھا۔

”اٹھاؤ اپنا بوریا بستر“ نوجوان نے اس سے کہا۔

”اچھا۔۔۔“ لڑکی نے دونوں چیزیں اٹھا کر برابر کے سٹنگ روم سے

گذرتی دوسرے میں چلی گئی جس کے پیچھے ایک پختہ گلیا رہ ساتھ کمرے کے بڑے بڑے
دریچوں میں سے وہ مزدور نظر آ رہے تھے جو ایک سیڑھی اٹھائے پھلی دیوار کی مرمت میں
مصروف تھے۔

ایک بیرہ لڑکی کا سامان لے کر اندر آیا اور دریچوں کے پردے برابر کر کے چلا گیا،
لڑکی سفر کے کپڑے تبدیل کر کے سٹنگ روم میں آ گئی۔ نوجوان آتش دان کے پاس ایک
آرام کرسی پر بیٹھا کچھ لکھ رہا تھا، اس نے نظریں اٹھا کر لڑکی کو دیکھا۔ باہر جھیل پر دفعتاً
اندھیرا چھا گیا تھا وہ دریچے میں کھڑی ہو کر باغ کے دھندلے کو دیکھنے لگی۔ پھر وہ بھی ایک
کرسی پر بیٹھ گئی، نہ جانے وہ دونوں کیا باتیں کرتے رہے۔ فوٹو گرافر جواب بھی نیچے پھاٹک
پر بیٹھا تھا اس کا کیمرا آنکھ رکھتا تھا لیکن سماعت سے عاری تھا۔

کچھ دیر بعد وہ دونوں کھانا کھانے کے کمرے میں گئے اور دریچے سے لگی ہوئی میز
پر بیٹھ گئے۔ جھیل کے دوسرے کنارے پر قصبے کی روشنیاں جھللا اٹھی تھیں۔

اس وقت تک ایک یورپین سیاح بھی گیسٹ ہاؤس میں آچکا تھا۔ وہ خاموش
ڈائمننگ ہال کے دوسرے کونے میں چپ چاپ بیٹھا خط لکھ رہا تھا چند کچر پوسٹ۔
کارڈ اس کے سامنے میز پر رکھے تھے۔

”یہ اپنے گھر خط لکھ رہا ہے کہ میں اس وقت پر اسرار مشرق کے ایک پر اسرار
ڈاک بننے میں موجود ہوں۔ سرخ ساری میں ملبوس ایک پر اسرار ہندوستانی لڑکی میرے
سامنے بیٹھی ہے۔ بڑا ہی رومانٹک ماحول ہے!“ لڑکی نے چپکے سے کہا۔ اس کا ساتھی
ہنس پڑا۔

کھانے کے بعد وہ دونوں پھر سٹنگ روم میں آ گئے۔ نوجوان اب اسے کچھ پڑھ کر
سنارہا تھا، رات گہری ہوتی گئی۔ دفعتاً لڑکی کو زور کی چھینک آئی اور اس نے سوں سوں
کرتے ہوئے کہا — ”اب سونا چاہئے۔“

”تم اپنی زکام کی دوا نہ پینا نہ بھولنا۔“ نوجوان نے فکر سے کہا۔

”ہاں شب بخیر۔“ لڑکی نے جواب دیا اور اپنے کمرے میں چلی گئی پھلا گلیا رہ گھپ اندھیر پڑا تھا، کمرہ بے حد پرسکون، خنک اور آرام دہ تھا زندگی بے حد پرسکون اور آرام دہ تھی، لڑکی نے کپڑے تبدیل کر کے سنگھار میز کی دروازہ کھول دوا کی شیشی نکالی کہ دروازے پر دستک ہوئی اس نے اپنا سیاہ کیمونو پہن کر دروازہ کھولا۔ نوجوان ذرا کھیرا یا ہوا تھا سانس کھڑا تھا۔ مجھے بھی بڑی سخت کھانسی اٹھ رہی ہے۔“ اس نے کہا۔

”اچھا۔۔۔!“ لڑکی نے دوا کی شیشی اور چمچ اسے دیا۔ چمچ نوجوان کے ہاتھ سے چھٹ کر فرش پر گر گیا، اس نے جھاک کر چمچ اٹھایا اور اپنے کمرے کی طرف چلا گیا، لڑکی روشنی بجھا کر سو گئی۔

صبح کو وہ ناشتے کے لئے ڈائنگ روم میں گئی۔ زینے کے برابر والے ہال میں پھول ہماک رہے تھے۔ تانبے کے بڑے بڑے گلدان براسوسے چمکائے جانے کے بعد ہال کے جھلملاتے چوبی فرش پر ایک قطار میں رکھ دیئے گئے تھے اور تازہ پھولوں کے انبار ان کے نزدیک رکھے ہوئے تھے۔ باہر سورج نے جھیل کو روشن کر دیا تھا اور زرد و سفید تتلیاں سبزے پر اڑتی پھر رہی تھیں کچھ دیر بعد نوجوان ہنستا ہوا زینے پر نمودار ہوا، اس کے ہاتھ میں گلاب کے پھولوں کا ایک کچھا تھا۔

مالی نیچے کھڑا ہے، اس نے یہ گلدستہ تمہارے لئے بھجوا یا ہے۔“ اس نے کہیے میں داخل ہو کر مسکراتے ہوئے کہا۔ اور گلدستہ میز پر رکھ دیا۔

لڑکی نے ایک شگوفہ اٹھا کر بے خیالی سے اسے اپنے بالوں میں لگالیا اور اخبار پڑھنے میں مصروف ہو گئی۔

”ایک فوٹو گرافر بھی نیچے منڈلا رہا ہے، اس نے مجھ سے بڑی سنجیدگی سے تمہارے متعلق دریافت کیا کہ تم فلاں فلم سٹار تو نہیں؟“

نوجوان نے کرسی پر بیٹھ کر چائے بناتے ہوئے کہا۔
 لڑکی ہنس پڑی۔ وہ ایک نامور رقاصہ تھی۔ مگر اس جگہ پر کسی نے ان کا نام بھی نہ
 سنا تھا۔ نوجوان لڑکی سے بھی زیادہ مشہور موسیقار تھا۔ مگر اسے بھی یہاں کوئی نہ پہچان سکا
 تھا۔ ان دونوں کو اپنی اس عارضی گم نامی اور مکمل سکون کے یہ مختصر لمحات بہت بھلے معلوم
 ہوئے۔

کمرے کے دوسرے کونے میں ناشتہ کرتے ہوئے اکیلے یورپین نے آنکھیں اٹھا کر
 ان دونوں کو دیکھا اور ذرا سا مسکرایا۔ وہ بھی ان دونوں کی خاموش مسرت میں شریک
 ہو چکا تھا۔

ناشتہ کے بعد وہ دونوں نیچے گئے اور باغ کے کنارے گل مہر کے نیچے کھڑے ہو کر
 جھیل کو دیکھنے لگے۔ فوٹو گرافر نے اچانک چھلاوے کی طرح نمودار ہو کر بڑے ڈرامائی انداز
 میں ٹوپی اتاری اور ذرا جھاک کر کہا۔

”فوٹو گرافر لیڈی —“

لڑکی نے گھڑی دیکھی۔ ”ہم لوگوں کو ابھی باہر جانا ہے۔ دیر ہو جائے گی۔“
 ”لیڈی —“ فوٹو گرافر نے پاؤں منڈیر پر رکھا اور ایک ہاتھ پھیلا کر باہر کی
 دنیا کی سمت اشارہ کرتے ہوئے جواب دیا۔ ”باہر کارزار حیات میں گھمسان کارن پڑا ہے۔
 مجھے معلوم ہے اس گھمسان سے نکل کر آپ دونوں خوشی کے چند لمحے چرانے کی کوشش میں
 مصروف ہیں دیکھئے اس جھیل کے اوپر دھنک پل کی پل میں غائب ہو جاتی ہے۔ لیکن میں
 آپ کا زیادہ وقت نہ لوں گا — ادھر آئیے۔“

”بڑا لسان فوٹو گرافر ہے۔“ لڑکی نے چپکے سے اپنے ساتھی سے کہا۔

مالی جو گویا اب تک اپنے کیوکا منتظر تھا دوسرے درخت کے پیچھے سے نکلا اور
 لپک کر ایک اور گلدستہ لڑکی کو پیش کیا۔ لڑکی کھل کھلا کر ہنس پڑی وہ اور اس کا ساتھی

امر سندری پاروتی کے مجسمے کے قریب جا کھڑے ہوئے۔ لڑکی کی آنکھوں میں دھوپ آ رہی تھی اس لئے اس نے ذرا سکر اتے ہوئے آنکھیں ذرا سی چندھیادی تھیں۔

کَلک... کَلک... تصویر اتر گئی۔

”تصویر آپ کو شام کو مل جائے گی... تھینک یولیڈی... تھینک یوسر...“
فوٹو گرافر نے ذرا سا جھک کر دوبارہ ٹوپی چھوئی۔

لڑکی اور اس کا ساتھی کار کی طرف چلے گئے۔

سیر کر کے وہ دونوں شام پڑے لوٹے اور سندھیہا کی نارنجی روشنی میں دیر تک باہر گھاس پر پڑی کر سیوں پر بیٹھے رہے۔ جب کمرہ گرنے لگا تو اندر چلی منزل کے وسیع اور خاموش ڈرائنگ روم میں نارنجی تمہوں کی روشنی میں آ بیٹھے۔ نہ جانے کیا باتیں کر رہے تھے جو کسی طرح ختم ہونے ہی میں نہ آتی تھیں کھانے کے وقت وہ اوپر چلے گئے۔ صبح سویرے وہ واپس جا رہے تھے اور اپنی باتوں کی محویت میں ان کو فوٹو گرافر اور اس کی کھینچی ہوئی تصویر یاد بھی نہ رہی تھی۔

صبح کو لڑکی اپنے کمرے ہی میں تھی جب بیرے نے اندر آ کر ایک لفافہ پیش کیا۔
”پھوٹو گرافر صاحب یہ رات کو دے گئے تھے۔“ اس نے کہا۔

”اچھا۔ اس سامنے والی دراز میں رکھ دو۔“ لڑکی نے بے خیالی سے کہا اور بال بنانے میں جٹی رہی۔

ناشتہ کے بعد سامان باندھتے ہوئے اسے وہ دراز کھولنا یاد نہ رہی اور جاتے وقت خالی کمرے پر ایک سرسری سی نظر ڈال کر وہ تیز تیز چلتی کار میں بیٹھ گئی۔ نوجوان نے کار اسٹارٹ کر دی پھاٹک سے باہر نکلی۔ فوٹو گرافر نے پلٹا پر سے اٹھ کر ٹوپی اتاری۔ مسافروں نے مسکرا کر ہاتھ ہلانے۔ کار ڈھلوان سے نیچے روانہ ہو گئی۔

وہ والرس کی ایسی موچھوں والا فوٹو گراف بہت بوڑھا ہو چکا ہے اور اسی طرح اس گیسٹ ہاؤس کے پھاٹک پر ٹین کی کرسی بچھائے بیٹھا ہے۔ اور سیاہوں کی تصویریں اتارنا رہتا ہے۔ جو اب نئی فضائی سروس شروع ہونے کی وجہ سے بڑی تعداد میں اس طرف آنے لگے ہیں۔

لیکن اس وقت ایئر پورٹ سے جو ٹورسٹ کوچ آکر پھاٹک میں داخل ہوئی ان میں سے صرف ایک خاتون اپنا ایچی کیس اٹھائے برآمد ہوئیں اور ٹھٹک کر انہوں نے فوٹو گراف کو دیکھا، جو کوچ کو دیکھتے ہی فوراً اٹھ کھڑا ہوا تھا مگر کسی جوان اور حسین لڑکی کے بجائے ایک ادھیڑ عمر کی بی بی کو دیکھ کر مایوسی سے دوبارہ جا کر اپنی ٹین کی کرسی پر بیٹھ چکا تھا۔

خاتون نے دفتر میں جا کر رجسٹر میں اپنا نام درج کیا اور اوپر چلی گئیں گیسٹ ہاؤس سنسان پڑا تھا۔ سیاہوں کی ایک ٹولی ابھی ابھی آگے روانہ ہوئی تھی اور بیرے کمرے کی جھاڑ پونچھ کر چکے تھے۔ تانبے کے گلدان تازہ پھولوں کے انتظار میں ہال کے فرش پر رکھے جھل جھل کر رہے تھے۔ اور ڈائیننگ ہال میں دریچے کے نیچے سفید براق میز پر چھری کانٹے جگمگا رہے تھے نودار خاتون درمیانی بیڈ روم میں سے گذر کر پھلے کمرے میں چلی گئیں۔ اور اپنا سامان رکھنے کے بعد پھر باہر آکر جھیل کو دیکھنے لگیں۔ چائے کے بعد وہ خالی سٹنگ روم میں جا بیٹھیں اور رات ہوئی تو جا کر اپنے کمرے میں سو گئیں گلیارے میں سے کچھ پرچھائیوں نے اندر جھانکا تو وہ اٹھ کر دریچے میں گئیں جہاں مزدور دن بھر کام کرنے کے بعد سیڑھی دیوار سے لگی چھوڑ گئے تھے۔ گلیارہ بھی سنسان پڑا تھا۔ وہ پھر پلنگ پر آ لیٹیں تو چند منٹ بعد دروازے پر دستک ہوئی۔ انہوں نے دروازہ کھولا باہر کوئی نہ تھا۔ سٹنگ روم بھائیں بھائیں کر رہا تھا، وہ پھر آکر لیٹ رہیں، کمرہ بہت سرد تھا۔

صبح کو اٹھ کر انہوں نے اپنا سامان باندھتے ہوئے سنگھار میز کی دراز کھولی تو اس

کے اندر بچھے پیلے کاغذ کے نیچے سے ایک لفافے کا کونا نظر آیا جس پر اس کا نام لکھا تھا۔ خاتون نے ذرا تعجب سے لفافہ باہر نکالا۔ ایک کارڈ کاغذ کی تہ میں سے نکل کر خاتون کی انگلی پر آگیا انہوں نے دہل کر انگلی جھٹکی اور لفافے میں سے ایک تصویر سرک کر نیچے گر گئی۔ جس میں ایک نوجوان اور ایک لڑکی امر سندری پاروتی کے مجسمے کے قریب کھڑے مسکرا رہے تھے۔ تصویر کا کاغذ پیلا پڑ چکا تھا۔ خاتون چند لمحوں تک گم سم اس تصویر کو دیکھتی رہیں پھر اسے اپنے بیگ میں رکھ لیا۔

بیرے نے باہر سے آواز دی کہ ایئر پورٹ جانے والی کوچ تیار ہے خاتون نیچے گئیں۔ فوٹو گرافر نے مسافروں کی تاک میں باغ کی سڑک پر ٹھل رہا تھا اس کے قریب جا کر خاتون نے بے تکلفی سے کہا۔

”کمال ہے پندرہ برس میں کتنی بار سنگھار میز کی صفائی کی گئی ہوگی مگر یہ تصویر کاغذ کے نیچے اسی طرح پڑی رہی۔“ پھر ان کی آواز میں جھلاہٹ آگئی۔ ”اور یہاں کا انتظام کتنا خراب ہو گیا ہے۔ کمرے میں کارڈ ویج، ہی کارڈ ویج۔“

فوٹو گرافر نے چونک کر ان کو دیکھا اور پہچاننے کی کوشش کی پھر خاتون کے جھڑپوں والے چہرے پر نظر ڈال کر الم سے دوسری طرف دیکھنے لگا، خاتون کہتی رہیں۔ ان کی آواز بھی بدل چکی تھی چہرے پر درشتی اور سختی تھی اور انداز میں چڑچڑاپن اور بے زاری اور وہ سپاٹ آواز میں کہے جا رہی تھیں۔

”میں ایسٹج سے ریٹائر ہو چکی ہوں اب میری تصویریں کون کھینچے گا بھلا، میں اپنے وطن واپس جاتے ہوئے رات کی رات یہاں ٹھہر گئی تھی۔ نئی ہوائی سروس شروع ہو گئی ہے۔ یہ جگہ راستے میں پڑتی ہے۔“

”اور... اور... آپ کے ساتھی؟“ فوٹو گرافر نے آہستہ سے پوچھا۔
کوچ نے ہارن بجایا۔

”آپ نے کہا تھا نا کہ کارزارِ حیات میں گھسان کارن پڑا ہے اسی گھسان میں وہ کہیں
کھو گئے۔“

کوچ نے دوبارہ ہارن بجایا۔
”اور ان کو کھوئے ہوئے بھی مدت گزر گئی — اچھا خدا حافظ۔“ خاتون نے
بات ختم کی اور تیز تیز قدم رکھتی کوچ کی طرف چلی گئیں۔
دالس کی ایسی موٹھوں والا فوٹو گرافر سٹاک کے نزدیک جا کر اپنی ٹین کی کرسی پر
بیٹھ گیا۔

زندگی انسانوں کو کھا گئی۔ صرف کاکروچ باقی رہیں گے۔

حسب نسب

لبے چوڑے سیلے ہوئے غسل خانے میں دن کو بھی اندھیرا رہتا تھا۔ پتیل کے جھال پال تیتڑے، اونچا حمام، مکے، چوکی، رنگ برنگی صابن دانیاں، بسین، ابٹن، جھانوسے، لوٹے، آفتابے مکے، کھونٹیوں پر غراوں اور میلے دوپٹوں کا انبار، آنولوں رسیٹوں سے بھری طشتریاں، اندھیرا خندوس مواعلیٰ بابا چالیس چور کا غار لیکن یہی غسل خانہ چیمپی بیگم کی دکھی زندگی میں وقت بے وقت جاتے پناہ کا کام دیتا تھا۔ اسی کی ہرے شیشوں والی بند کھڑکی کا رخ چنبیلی والے مکان کی طرف تھا۔ اس کے ایک شیشے کا رنگ ناخن سے ذرا سا کھرج کر چھٹی بیگم نے باہر جھانکنے کا انتظام بھی کر رکھا تھا کہ چھٹی بیگم کے لاڈلے ابن عم اجڑ بھائی چنبیلی والے مکان میں رہتے تھے۔ یہ وہ اس شیشے میں سے سامنے والے گھر کو اس طرح تکتیں جیسے شاہ جہاں اپنے قید خانے میں سے تاج محل کو دیکھا کرتا تھا۔

اوسط درجے کے اس زمیندار خاندان کے آبائی گھر کے دو حصے تھے۔ باہر والا مردانہ حصہ جس کے صحن میں چنبیلی کی گھنی جھاڑیاں تھیں "چنبیلی والا مکان" کہلاتا تھا۔ زنانے حصے کے آنگن میں اٹلی کا سایہ دار درخت کھڑا تھا۔ اس لئے سارے محلے میں اس کا نام "اٹلی والا مکان" پر لگیا تھا۔ دونوں آنگنوں کی درمیانی دیوار میں آمدورفت کے لئے ایک کھڑکی تھی۔

چھٹی بی کے آبا اور اجو بھائی کے آبا ایک ساتھ رہتے تھے۔ چھٹی بی کے پیدا ہوتے ہی اجو بھائی سے منگنی ہو چکی تھی۔ نو دس سال کی عمر میں منگیتر سے کا نا پردہ کر دیا گیا تھا۔ اجو بھائی بلا کے خوبصورت اور کھلنڈرے تھے۔ اکلوتے لاڑے بیٹے اور دو بھائیوں کے گھر کا واحد چراغ اس لئے وہ توجی بھر کے بگڑے۔ پتنگ بازی، کبوتر بازی، یہ بازی وہ بازی۔ لیکن بڑے آبا اور اماں کو اطمینان تھا کہ بیاہ ہوتے ہی سدھر جائیں گے۔ چھٹی بیگم تو ہوش سنبھالتے ہی انہیں اپنا مجازی خدا سمجھنے لگی تھیں۔ ماں باپ کی اکلوتی وہ بھی تھیں۔ ان کے ناز بھی کم نہ اٹھائے جلتے۔ بھئی غصیلی اور طنطنے والی چھٹی بیگم سولہ سال کی ہوئیں تو شادی کی تاریخ مقرر کر دی گئی۔ دونوں طرف دھوم دھام سے تیاریاں ہونے لگیں کہ اچانک موت نے اس سکھی اور خوشحال گھرانے کی بساط الٹ دی۔ اس سال شاہجہاں پور میں جو ہیضے کی وبا پھیلی اس میں پندرہ دن کے اندر اندر چھٹی بیگم کے اماں اور آبا دونوں چٹ پٹ۔ چھٹی بیگم پر قیامت گزر گئی لیکن ابھی تایا تائی کا سایہ سر پر سلامت تھا۔ سب سے بڑی بات یہ کہ اجو بھائی سے بیاہ ہونے والا تھا۔ چھٹی بیگم ماں باپ کا سوگ منانے کے بعد پھر مستقبل کے سہانے خواب دیکھنے میں مصروف ہو گئیں۔

شادی کچھ عرصے کے لئے ملتوی کر دی گئی تھی لیکن اس سے پہلے کہ بڑے آبا کوئی تاریخ مقرر کریں ان کا بیٹھے بٹھائے ہارٹ فیل ہو گیا۔

بڑے آبا کے مرتے ہی اجو بھائی نے کہا کہ وہ چند مقدموں کے معاملات سنبھالنے لکھنؤ جا رہے ہیں اور مصاحبوں کے ساتھ اڑنچھو ہوئے۔ اب اہلی والے مکان میں رہ گئیں بڑی اماں جو بالکل باؤلی ہو رہی تھیں اور چھٹی بیگم۔ مردانہ سونا ہو گیا۔ ڈیوڑھی پر پرانے ملازم دھمو خاں ڈنڈا سنبھالے بیٹھے رہ گئے۔ اندر سلامت بو اور ان کی لڑکیاں روتی ناک سنکتی کھانا پکانے میں جٹی رہتیں۔ گھر کی حفاظت کے لئے بڑی اماں نے ایک بوڑھے رشتے دار ملن خاں کو بریلی سے بلوا بھیجا جو چنبیلی والے مکان کے دالان میں کھٹیا ڈال کر پڑ رہے۔

اجو بھائی لکھنؤ گئے تو وہیں کے ہو رہے۔ ہر خط میں اماں کو لکھ بھیجتے کہ مقدمے کی تاریخ

بڑھ گئی ہے۔ مہینے دو مہینے میں آجاؤں گا۔ پورے چھ مہینے بعد واپس آئے تو بڑی اماں نے شادی کا ذکر چھیڑا۔ بولے جب تک زمینوں کے معاملات نہیں سدھر جاتے۔ میں شادی وادی نہیں کرنے کا۔ جسہی سے چھٹی بیگم تارک غسل خانے کے کونے میں میلے کپڑوں کے ڈھیر پر بیٹھ کر چپکے چپکے رونے لگیں۔

اب چھٹی بیگم انیس سال کی ہو چکی تھیں۔ اجو بھائی نے شاید طے کر لیا تھا کہ لکھنؤ ہی میں رہیں گے۔ لوگوں نے آکر بتایا تھا کہ وہاں خوب رنگ رلیاں منار ہے ہیں۔ چھٹی بیگم بھی نہ جانے کیسا نصیب لے کر آئی تھیں۔ ایک دن بڑی اماں پر دل کا دورہ پڑا اور وہ بھی چل بسیں۔

اب چھٹی بیگم تن تنہا حق حیران رہ گئیں۔ آنگن میں آلو بولنے لگا۔ مزید حفاظت کے خیال سے اندھے دھندے من میاں چنبیلی والے مکان سے املی والے مکان میں منتقل ہو گئے۔ ادھر دالان میں پڑے وہ کھانا کرتے، ڈیوڑھی میں دھتورا کھانا کرتا۔

اجو بھائی ماں کے مرنے میں آئے تھے۔ تیجا کرتے ہی واپس چلے گئے۔ کس طرح انہوں نے بیچ منجھار میں چھٹی بیگم کا ساتھ چھوڑا۔ اللہ اللہ! جب وہ یہ سب سوچتیں تو کلیجہ پھٹنے لگتا۔ مہینے کے مہینے لکھنؤ سے دوسرے پے کامنی آرڈر آجاتا یا کبھی کبھار من خاں کے نام خیر خبر دینے کا خط۔

من خاں کی بیوی اور بیٹی بھی بریلی سے آگئی تھیں لیکن اپنی تنگ مزاجی کی وجہ سے چھٹی بیگم کی ان دونوں سے ایک دن نہ بنی۔ دن بھر رشتے داروں سے لڑنے جھگڑنے یا آپ ہی آپ تمللانے اور کلینے کے بعد چھٹی بیگم پھر غسل خانے میں گھس جاتیں اور روئیں یا ”شاہجہانی شیشے“ میں سے چنبیلی والے مکان کو تکا کرتیں۔ یہ زندگی بھی کیسی زندگی ہے وہ سوچتیں۔ ابھی سب کچھ ہے ابھی کچھ بھی نہیں۔ کل کی بات معلوم ہوتی ہے کہ اس گھر پر کتنی رونق تھی۔ دالان میں آرام کرسیاں پڑی ہیں۔ صحن میں موندھے نیچے ہیں۔ گیس کے ہنڈے سنار ہے ہیں۔ ابا اور بڑے ابا کے دوستوں کی محفل جھی ہے۔ مشاعرے ہو رہے ہیں۔ قوال گارہا ہے۔ جب اجو بھائی کے دوست

احباب آتے تو اجڑا آنگن والی کھڑکی میں آکر کھنکارتے اور ایک مخصوص آواز میں آہستہ سے پکارتے۔
 ”ایسے بھئی چھتو! ذرا پائے تو سمجھو! دو“

اس بصرے پرے گھر کو کس کی نظر کھا گئی؟

اپنی اس شدید یاس و ناامیدی کے باوجود جمہمی بیگم کو یقین تھا کہ ایک نہ ایک دن آجودا پس
 آئیں گے۔ جنبیلی والا مکان پھر آباد ہوگا۔

جمعے کے جمعے وہ مردانے مکان میں جاتیں۔ دھمڑاں اور سلامت بوا کی لڑکیوں کے
 ساتھ مل کر باغ کے جھاڑ جھنکار کی صفائی کرتی تھیں۔ دالان کے جلے صاف کئے جاتے۔ اندر کے
 کمرے مقفل تھے۔ دروازوں کے شیشوں میں سے جھانک کر وہ بڑے آبا، آبا اور اجڑے کمروں پر نظر
 ڈالتیں اور سر ہلاتی، ٹھنڈی آہیں بھرتی واپس آجاتیں۔

جمہمی بیگم تیس سال کی ہو گئیں۔ بال وقت سے پہلے سفید ہو چلے۔ اب انہوں نے جنبیلی
 کے باغ کی دیکھ بھال بھی چھوڑ دی۔ دل دنیا سے اچاٹ سا ہو گیا لیکن غصے اور طنطنے کا عالم وہی
 رہا بلکہ اب عمر کی پختگی کے ساتھ اس میں اضافہ ہوتا جا رہا تھا۔

ان کی اس تمکنت اور طنطنے کے لئے وجوہات کچھ کم نہ تھیں۔ ماں باپ خالص اصل نسل
 روہیلے پٹھان، دادا پر دادا ہفت ہزاری نہ سہی ایک ہزاری، دو ہزاری (یا نگوڑے) جو کچھ بھی وہ
 ہوتے تھے، ضرور ہی رہے ہوں گے۔ سارے کنبے کا سرخ و سپید رنگ اور پٹھانی خود داری
 اور غصہ اس حقیقت کا کھلا ثبوت تھا کہ اس خاندان میں کھیل کبھی نہ ہوئی۔ ماضی کے ان جنادری
 روہیلے سرداروں کے نام لیوا اس کنبے کے حسب نسب پر کوئی آئینہ نہ آنے پائے اس فکر میں وہ بالکل
 قلعہ بند ہو کر بیٹھ رہیں۔ محلے کی عورتوں سے ملنا جلنا بھی کم کر دیا۔ بیواؤں کے سے سفید کپڑے
 پہننے لگیں ان کا زیادہ وقت مصلے پر گزرتا۔ اکثر دوپہر کے سٹلے میں سلامت بوا آنگن کی کھڑکی میں
 بیٹھ کر زردہ پھانکتے ہوئے بڑی ڈراؤنی آواز میں آپ سے آپ بڑبڑاتیں۔ ”باری تالا فرما ہے
 مجھے دو دخت اپنے بندوں پر ہنسی آتی ہے ایک جب جسے میں بنا رہا ہوں اسے کوئی بگاڑنے

کی کوشش کرے اور دو جب جسے میں بگاڑ رہا ہوں وہ اپنے آپ کو بنانے کی کوشش کرے بس دو
'دخت' — اور چھٹی بیگم دہل کر ڈانٹتیں "اے سلامت بوا! نخواست کی باتیں مت کرو" لیکن
سلامت بوا اطمینان سے اسی طرح بڑبڑاتی رہتیں۔

○

اس روز نوچندی جمعرات تھی۔ چھٹی بیگم غسل خانے میں نہا رہی تھیں۔ سردیوں کا زمانہ
تھا۔ حمام کے نیچے سلگتے انگارے کب کے بجھ چکے تھے اور چھٹی بیگم کو کچی سی چڑھ رہی تھی۔ جلدی
سے بال تولیہ میں لپیٹ کر کھڑاویں بہن رہی تھیں جب باہر سے سلامت بوا کی سڑبلی نواسی نے زور
سے غسل خانے کے دیمک لگے کواڑ کی کڈی کھڑکھرائی "آپا! آپا! جلدی نکلو"
"ارے کیا ہے باؤلی!" چھٹی بیگم نے جھنجھلا کر آواز دی۔

"آپا! چنبیلی والے مکان میں آپ سے کہا ہے کہ چار پانچ جنوں کے لئے چائے بھجواد جلدی"
"کیا کیا؟" چھٹی کو اپنے کانوں پر یقین نہ آیا۔ انہوں نے جلدی سے شاہجہانی شیشے
سے آنکھ لگادی۔

صحن کا پھاٹک کھلا ہوا تھا۔ باہر دو تانگے کھڑے تھے۔ دو تین لقمدرے سامان اتروا
رہے تھے۔ ایک سیاہ نام لیکن تیکھے نقش والی عورت سرخ جارحٹ کی ساڑھی پہنے ہری بنارسی
شال میں لپٹی دالان میں مونڈھے پر بیٹھی اطمینان سے گھٹنے ہلاہلا کر نوکروں کو احکام دے رہی تھی۔
ایک اس کی ہم شکل تیرہ چودہ سالہ لڑکی شکل والی اچھال چھٹا کی لڑکی کاسنی شلوار قمیص پہنے فرش پر
اکڑوں بیٹھی ایک بکس کھولنے میں مشغول تھی۔ اتنے میں اندر سے اجوبھائی — جی ہاں ہمیشہ کی
طرح بانگے چھیلے اجوبھائی دالان میں آئے جھک کر اس لال چڑیل سے کچھ کہا۔ وہ تہقہ لگا کر اسنی
چھٹی بیگم کی آنکھوں کے سامنے اندھیرا چھا گیا۔ نیم تاریک غسل خانہ اب بالکل اندھا کنواں بن گیا۔
انہوں نے جلدی سے ایک کھونٹی پکڑ لی، لڑکھرائی ہوئی باہر آئیں ادبے سدھ ہو کر اپنے بسترو
گر گئیں۔

بات یہ تھی کہ اجو بھائی جنھوں نے برسوں سے لکھنؤ والی کٹو کو گھر ڈال رکھا تھا اب باقاعدہ نکاح کر کے اسے اپنے ساتھ لے آئے تھے۔ کاسنی شلوار والی لڑکی اشرفی کٹو اپنے ساتھ لائی تھی، اجو بھائی کی نہیں تھی۔

شام کو اجو بھائی پردہ کر دئے بغیر درازہ زنا نے میں چلے آئے اور دالان میں پہنچ کر پکارا۔
 ”ارے بھئی چھتو — آؤ اپنی بھابی سے مل لو“

چھمی بیگم کانپ کر رہ گئیں۔ پلنگ سے اٹھ کر پھر غسل خانے میں جا گھسیں اور زور سے سٹخنی چڑھادی۔ اجو بھائی ذرا چور سے بنے دالان کے ایک در میں کھڑے رہے۔ کٹو ان کے پیچھے کھڑی تھی۔ دونوں میاں بیوی چند منٹ تک اسی طرح چپ چاپ کھڑے رہے اور پھر سر جھکائے چنبیلی والے مکان واپس چلے گئے۔

اس دن کے بعد سے چھمی بیگم کی دنیا بدل گئی۔ اب وہ سارا دن قرآن شریف ہی پڑھا کرتی تھیں۔ اجو نے انھیں اتنے برسوں ہوا میں معلق رکھ کے ان کی زندگی تباہ کر کے کسی اور سے شادی کر لی۔ اس ناقابل برداشت صدمے سے زیادہ دہشت انھیں اس بات تھی کہ انھوں نے کٹو بانی طوائف سے نکاح کر کے خاندان کا حسب نسب برباد کر دیا۔ چھمی بیگم اس جرم کے لئے انھیں مرتے دم تک معاف نہ کر سکتی تھیں۔ کٹو نے کئی بار ان کی طرف دوستی کا ہاتھ بڑھا کر شکرہ آنگن کی کھڑکی میں آہستہ سے کہتی ”بیٹیا! کسی چیز کی ضرورت ہو تو بتا دیجئے۔“ کبھی کوئی خاص کھانا پکتا تو نوکر کے ہاتھ سینے بھجواتی لیکن چھمی بیگم نے دھم تو خاں کو حکم دے رکھا تھا کہ چنبیلی والے مکان سے کوئی چڑیا کا بچہ بھی اس طرف آئے تو اس کی ٹانگیں توڑ دو۔ گھر واپس آنے کے دوسرے مہینے اجو بھائی نے ملن خاں کے ہاتھ دوسروں سے بھجوائے جو وہ اب تک لکھنؤ سے بھیجا کرتے تھے۔ لیکن اب صورت حال بدل چکی تھی۔

چھمی بیگم کھڑکی میں جا کر لکھاریں: ”جمعہ خاں مرحوم کی بیٹی اور شہنشاہ مرحوم کی بھتیجی چکلے سے آیا ہوا ایک پیسہ کبھی اپنے اوپر حرام سمجھتی ہے! ملن خاں! غیرت والے پٹھان ہو تو جا کر یہ دوسروں کی بیٹیوں کے منہ پر دے مارو! یہ رجز پڑھ کر انھوں نے کھڑکی کا دروازہ بند کیا

اور اس میں یہ موٹا قفل ڈال دیا۔

اب چھمی بیگم اپنے زیور بیچ کر گزر بسر کرنے لگیں۔ زیور ختم ہو گئے تو گھر کا قیمتی پرانا سامان کباڑی کے ہاتھ فروخت کر ڈالا لیکن بھوک ایک دائمی مرض ہے جس کا وقتی علاج کافی نہیں اور چھمی بیگم کو دھمو خاں، من خاں، سلامت بوا اور ان کے چینگڑ پوٹوں کا پیٹ بھرنا تھا۔ انہوں نے گھر میں قرآن شریف اور اردو پڑھانے کے لئے بچیوں کا مکتب کھول لیا۔ محلے والوں کی سلائی کرنے لگیں۔ جب محنت کرتے کرتے بیمار پڑ گئیں اور ہلکا کر بخار چڑھ آیا تو سلامت بوا ہڑ بڑا گئیں اور غصے سے بولیں۔ "بی بی! کیا آن پر جان دے دو گی؟ ایسی بھی کیا نگوڑی آن؟" لیکن چھمی بیگم پر غنودگی طاری تھی۔ سلامت بھاگی بھاگی چنبیلی والے مکان پہنچیں۔

کلو فوراً سر پر برقع ڈال گلی کے راستے اندر آئی۔ ڈاکٹر بلا یا گیا۔ کلو ساری رات نند کی پیٹی سے لگی بیٹھی رہی۔ اجو بھائی نے کئی بار آکر دکھاری چچا زاد بہن کی حالت دیکھی لیکن شاید اب بھی اس بے انصافی کا احساس انہیں نہ ہوا جو انہوں نے چھمی بیگم کے ساتھ کی تھی کیوں کہ بقول سلامت بوا اس کالی کلونی کلونے انہیں آلو کا گوشت کھلا رکھا تھا۔

چھمی بیگم کو جوں ہی ہوش آیا۔ آنکھیں کھولیں اور کلو کا متفکر چہرہ سامنے دیکھا ان پر غم و غصے کا بھوت پھر سوار ہو گیا۔ کلوان کے پٹھانی جلال سے بے حد خوف زدہ تھی۔ فوراً کان دبا کر اپنے گھر واپس بھاگ گئی۔

بیشتر طوائفوں کی طرح جو شادی کر کے بے حد وفا شعار بیویاں ثابت ہوتی ہیں، کلو بھی بڑی پتی درتا عورت تھی۔ اس کی سب سے بڑی تمنا یہی تھی کہ چھمی بیگم اسے کنبے کی بہو اور اپنی بھانجی سمجھ کر اہلی والے مکان میں داخل کر لیں۔ اس کی تمنا کبھی نہ پوری ہوئی۔

دس سال نکل گئے۔ اجو بھائی کو چھمی بیگم کے رشتے کی فکر بھی تھی لیکن چھمی بیگم ادھیڑ ہو چکی تھیں۔ اب ان سے شادی کون کرے گا۔

جھمی بیگم ان سے اور کٹو سے اسی طرح شدید پردہ کرتی تھیں۔ اسی طرح مدرسہ چلا کر گزر کر رہی تھیں کہ ملک تقسیم ہو گیا۔ آدھا شاہجہاں پور سمجھو خالی ہو گیا۔ ان کے مکتب کی ساری لڑکیاں اپنے اپنے ماں باپ کے ساتھ پاکستان چلی گئیں۔ جھمی بیگم کے ہاں روٹیوں کے لالے پڑ گئے۔ اسی زمانے میں شامت اعمال کہ کسی کام سے اجڑ بھائی دئی گئے اور فسادوں میں وہ بھی اللہ کو پیارے ہوئے جب ان کی سارنی آئی ہے کٹو پچھاڑیں کھانے لگی۔ چوڑیاں توڑ ڈالیں۔ آنگن کی کھڑکی پر مکے مار مار کر ہاتھ لہولہان کر لئے۔ ”بٹیا! بٹیا! دروازہ کھولتے۔ ہائے بٹیا۔ بٹیا۔“

جھمی بیگم دالان کے تخت پر بے خبر سو رہی تھیں۔ بین سن کر جاگ اٹھیں۔ دیوار کی کیل سے ٹنگی کنجی آٹاری۔ تالا کھولا۔ کٹو بال بکھراتے بھتئی کی طرح کھڑی چیخ رہی تھی۔ ”ارے لوگو! میرا سہاگ لٹ گیا۔“ ہائے بٹیا میری مانگ اجڑ گئی!!“ اس نے آگے بڑھ کر جھمی سے پینٹا چاہا۔ وہ دو قدم پیچھے ہٹ گئیں۔ نیند سے بوجھل آنکھیں ملیں اور اچانک ان کی سمجھ میں بات آگئی۔ تب وہ بھی کھڑکی میں بیٹھ گئیں۔ سفید دوپٹہ منہ پر رکھ لیا۔ سسک سسک کر رونے لگیں۔ اور روتے روتے بولیں۔ ”اری مردار تو تو آج بیوہ ہوئی ہے۔ میں بد بخت تو سدا کی بیوہ ہوں۔“

اجڑ بھائی کے چالیسویں کے بعد ہی کٹو نہ جانے کہاں غائب ہو گئی۔ اس کی لڑکی اشرفی جس کا چند سال پہلے اجڑ بھائی مرحوم نے اپنے کسی مصاحب سے نکاح کروا دیا تھا، لکھنؤ سے آئی اور جنیبلی والے مکان کے ساز و سامان پر قبضہ کیا اور سب چیزیں چھکڑوں پر لدا کر چلتی بنی۔ جھمی بیگم غسل خانے کے شیشے میں سے بے نیازی کے ساتھ فانی دنیا کے یہ سارے تماشے دیکھتی رہیں۔

جنیبلی والے مکان پر کسٹوڈین کا تالا پڑ گیا کیوں کہ جھمی بیگم عدالت میں یہ کسی طرح ثابت نہ کر پائیں کہ اجڑ بھائی پاکستان نہیں گئے بلوے میں مارے گئے ہیں۔ خود کسی پرانے آسیب کی طرح وہ اٹلی والے مکان میں موجود رہیں۔ ٹن خاں اور دھتو خاں دونوں بڑھاپے اور فاقہ کشی

کی وجہ سے مر گئے۔ سلامت بوا پر فاج گریگا۔ ان کی لڑکیاں اور داماد پاکستان چلے گئے۔ چھٹی بیگم سلائی کر کے پیٹ پالتی رہیں۔ تن نہا مکان میں رہتے اب انھیں ڈر نہیں لگتا تھا کیوں کہ سرفید ہو چکا تھا بہت جلد محلے کی بڑی بوڑھی کہلائی گی۔ کچھ عرصے بعد چنبلی والے مکان میں ایک سکھ شرنارتھی ڈاکٹر آن بے۔ کبھی کبھی سردار نیاں آگن کی کھڑکی میں آن بیٹھتیں اور وہ اور چھٹی بیگم اپنے اپنے دکھ سکھ کی باتیں کرتیں۔ ڈاکٹر صاحب کی لڑکی چرن جیت کی شادی نئی دہلی میں کسی سرکاری افسر سے ہوئی تھی۔

اب کی بار وہ میکے آئی تو اس نے اپنی ماں سے کہا کہ اس کے شوہر کے مسلمان افسر اعلیٰ کی بیگم کو اتنی کی ضرورت ہے جو گھر پر رہ کر ان کے بچوں کو اردو اور قرآن پڑھائے۔ "میں تو چھٹی ماسی سے کہتے ڈرتی ہوں۔ انھیں جلال آجائے گا، آپ کہہ کر دیکھئے۔"

بڑی سردارنی نے چھٹی بیگم سے اس ملازمت کا ذکر کیا۔ سمجھایا بھایا۔ بہن جی اس تنگ دستی اور تنہائی میں کب تک بسر کرو گی۔ دنی چلی جاؤ۔ صبیح الدین صاحب کے ہاں عزت و آرام سے بڑھاپا کٹ جائے گا۔

چھٹی بیگم کا غصہ کب کا دھما پڑ چکا تھا۔ جوش و خروش، طنطنے اور جلال میں کمی آگئی تھی۔ ان کی سمجھ میں بھی یہ بات آگئی کہ اگر کل کلاں کو مر گئیں تو آخر وقت میں یسین شریف پڑھنے والا تو کوئی ہونا چاہئے۔

قصہ مختصر یہ کہ چھٹی بیگم برقعہ اور ٹھہ صرف ایک بکس اور بستر اور لوٹا ساتھ لے کر گھر سے نکلیں جو اب تک بالکل کھنڈر ہو چکا تھا اور جس کے کھنڈر ہونے کا اب انھیں قطعی غم نہ تھا کیوں کہ وہ تیاگ اور سنیاں کی اسٹیج پر پہنچ چکی تھیں۔ وہ ریل میں بیٹھ کر دئی پہنچیں جہاں ریلوے اسٹیشن پر بے چاری بیگم صبیح الدین چرن جیت سنگھ کا خط ملنے پر کارلے کر خود انھیں گھر لے جانے کے لئے آگئی تھیں۔

اس روز سے چھٹی بیگم بنت جمعہ خاں زمیندار شاہ جہاں پور مغلائی جی بن گئیں۔

چھٹی بیگم نے پورے بارہ سال سفید براق دوپٹہ ماتھے سے لپیٹے صبیح الدین صاحب کے گھر میں گزار دیئے۔ بچے جنہیں وہ اردو اور قرآن شریف پڑھانے آئی تھیں بڑے ہو گئے۔ بڑا لڑکا بنی۔ اے۔ کے بعد اپنے چچا کے پاس پاکستان بھیج دیا گیا۔ بھلی لڑکی بھی کراچی چلی گئی۔ چھوٹی لڑکی کالج میں پہنچ گئی۔ اب بیگم صبیح الدین کو چھٹی بیگم کی ضرورت نہیں تھی۔ صبیح الدین صاحب ریٹائر ہو کر اپنے وطن مرزا پور جانے والے تھے۔ دہلی سے روانہ ہونے سے پہلے بیگم صبیح الدین نے چھٹی بیگم کو اپنی دوست بیگم راشد علی کے ہاں رکھوا دیا۔ راشد علی صاحب بھی حکومت ہند کے ایک اعلیٰ افسر تھے۔

چھٹی بیگم صبیح الدین صاحب کے ہاں بہت سکھ چین سے رہی تھیں۔ ان سے گھر کے بزرگوں کا سا برتاؤ کیا جاتا تھا۔ انہیں تینوں بچوں سے بے حد محبت ہو گئی تھی۔ غصہ بھی بہت کم آتا تھا۔ اگر آتا بھی تو اپنی مجبوریوں کا خیال کر کے پی جاتیں تھیں۔ اب وہ نخراد کھاتیں بھی کس پر۔ نازا اٹھانے، خفگی برداشت کرنے والے سب اللہ کو پیارے ہو چکے تھے۔ کبھی کبھی انہیں کلو کا خیال بھی آ جاتا اور سوچتیں نہ جانے کجنت اب کہاں اور کس حال میں ہوگی یا شاید وہ بھی مر کھپ گئی ہو۔ آج کل زندگیوں کا کیا بھروسہ ہے۔

بیگم راشد علی بیگم صبیح الدین کی طرح درد مند اور دیندار خاتون تونہ تھیں۔ آج کل کی ماڈرن لڑکی تھیں لیکن عزت انہوں نے بھی چھٹی بیگم کی بہت کی۔ یہاں بھی وہ گھر کے فرد کی حیثیت سے رہتیں۔ راشد علی ان کا بہت خیال رکھتے۔ ان کے بارے میں، پروقار شکل و صورت اور اعلیٰ نسب سے سب ہی متاثر تھے۔ بیگم راشد اکثر سہیلیوں سے کہتیں: ”کبھی واقعی زندگیوں میں کیسے کیسے انقلاب آتے ہیں۔ پل کی پل میں کیا سے کیا ہو جاتا ہے۔ ہماری مغلانی بی کا قصہ سننا ہے آپ نے؟ شاہجہاں پور کے فلاں خاندان۔“ اور سننے والی خواتین سر ہلا کر ٹھنڈی سانسیں بھرتیں اور دوسرے اسی طرح کے عبرت انگیز نصیحت آموز واقعات سناتیں۔

بیگم راشد علی کے بچے بہت خورد سال تھے۔ ان پر حیدر آبادی آیاماں "مامور تھیں۔ چھمی بیگم ہاؤس کیپر بن گئیں۔ گھر بنھانے کے لئے بیگم راشد کو چھمی بیگم کی بے حد ضرورت تھی کیوں کہ ان کا اپنا وقت زیادہ تر کلبوں، پارٹیوں اور سرکاری تقریبات میں گزرتا تھا۔

پانچ برس چھمی بیگم نے راشد علی صاحب کے گھر میں کاٹ دیئے۔ جب راشد صاحب کا تبادلہ ہندوستانی سفارت خانے واشنگٹن ہونے لگا، ان کی بیگم کو فکر ہوئی کہ چھمی بیگم کا کہیں اور ٹھکانہ بنائیں۔ ایک دن وہ اپنے ایک الوداعی لیچ کے لئے روشن آرا کلب گئی ہوئی تھیں اور چھمی بیگم سے کہتی گئی تھیں کہ فلاں وقت کار لے کر مٹی کو میرے پاس لے آئیے گا۔

جب چھمی بیگم روشن آرا کلب پہنچیں لیچ ابھی ختم نہ ہوا تھا۔ چھمی بیگم پچی کی انگلی پکڑے سبزے پر ٹھلتی رہیں۔ چھمی بیگم اب پردہ نہیں کرتی تھیں اور ساڑھی پہنتی تھیں۔ اس نگوڑی دلی میں انھیں پہچاننے والا اب کون رکھا تھا۔ سامنے برآمدے میں ایک طرف رمی کی محفل جمی ہوئی تھی اور ایک بے حد فیشن ایبل چالیس پینتالیس سالہ حقاہہ دقاہہ خاتون پانچ چھ مردوں کے ساتھ تھیں لگا لگا کرتاش کھیلنے میں مصروف تھیں۔

سترہ برس نئی دلی میں رہ کر چھمی بیگم اس نئی اعلیٰ سوسائٹی اور جدید ہندوستانی خواتین کی الٹا ماڈرن طرز زندگی کی بھی عادی ہو چکی تھیں اس لئے چھمی بیگم اطمینان سے گھاس پر ٹھلا گئیں۔ چند منٹ بعد اس خاتون نے سراٹھا کر چھمی بیگم کو ذرا غور سے دیکھا۔ کچھ دیر بعد پھر نظر ڈالی اور اپنے ایک ساتھی سے کچھ کہا تب چھمی بیگم نے دیکھا ایک مرد و اتاش کی میز سے اٹھ کر لمبے لمبے ڈگ بھرتا ان کی طرف آرہا ہے۔

قریب آکر اس نے کہا "بڑی بی بی! ذرا ادھر آئیے۔"

چھمی بیگم متانت سے برآمدے میں پہنچیں۔ اجنبی خاتون نے پوچھا یہ کچی کس کی ہے اور وہ کس کی ملازمہ ہیں؟ چھمی بیگم نے بتایا۔ خاتون نے کہا کہ وہ مہنتی میں رہتی ہیں اور آج کل انھیں بھی ایک قابل اعتبار بڑی بی بی کی تلاش ہے۔ اگر وہ اپنی جیسی کسی بڑی بی بی کو جانتی ہوں تو بتائیں۔

چھمی بیگم فوراً دل میں اس رتبہ کریم کالاکھ لاکھ شکر بجالائیں جو رزق کا ایک دروازہ بند کرتا ہے تو دوسرا کھول بھی دیتا ہے۔ پھر انہوں نے اسی وقار سے جواب دیا کہ وہ خود بہت جلد اپنی ملازمت سے سبکدوش ہونے والی ہیں۔ "میری بیگم ابھی باہر آتی ہوں گی۔ ان سے بات کر لیجئے" اتنا کہہ کر وہ بیگم راشد کے انتظار میں وہیں برآمدے کے ایک در میں ٹھک گئیں۔ جب بیگم راشد لہجہ روم سے نکلیں تو میز سے اٹھ کر اجنبی خاتون نے فوراً اپنا تعارف کرایا۔ اپنا نام مسز رضیہ بانو بتایا اور چھمی بیگم کے متعلق ان سے بات کی۔ بیگم راشد بھی بہت خوش ہوئیں اور وعدہ کیا کہ واشنگٹن روانہ ہونے سے پہلے وہ چھمی بیگم کو خود بمبئی کی ریل میں بٹھادیں گی۔ رضیہ بانو نے بتایا تھا کہ وہ آج شام ہی بمبئی واپس جا رہی ہیں۔ اپنے گھر کا پتہ لکھ کر انہوں نے چھمی بیگم کو دے دیا لیکن بیگم راشد نے ذرا متفکر ہو کر پوچھا "خاتمہ اکیلی اتنی دور کا سفر کر لو گی؟" چھمی بیگم نے فوراً اقرار میں سر ہلا دیا۔ چھمی بیگم کو اب زندگی میں کسی بات کے لئے "نہیں" کہنے کی ضرورت ہی نہ رہی تھی۔ انہوں نے رضیہ بانو سے تنخواہ کا فیصلہ بھی نہ کیا۔ کیوں کہ انہوں نے ہمیشہ کے لئے ایک تنخواہ مقرر کر لی تھی۔ چالیس روپے ماہوار اور کھانا۔ یہ چالیس روپے ان کی ذاتی ضروریات کے لئے ضرورت سے زیادہ تھے۔ کپڑے ہمیشہ انہیں اپنی بیگموں سے مل جاتے تھے۔ عرصہ ہوا انہیں معلوم ہو چکا تھا کہ کپڑے لئے، گھنے پاتے، جائداد املاک، رشتے ناٹے، دوستی محبت، سب بے معنی اور فانی چیزیں ہیں۔

بیگم راشد علی اور چھمی بیگم برآمدے سے اترنے لگیں تو رضیہ بانو نے بیگم کھول کر فوراً ڈیڑھ سو روپے کے نوٹ نکال کر چھمی بیگم کے حوالے کر دیئے "سفر خرچ اور دوسرے اخراجات" انہوں نے ذرا بے پردائی سے کہا۔ بیگم راشد کو ان کی اس دریا دلی پر حیرت ہوئی لیکن انہیں خود معلوم تھا کہ بمبئی میں ایک سے ایک بڑی سیٹھانی بستی ہے۔ چھمی بیگم نے خاموشی سے نوٹ صدری کی جیب میں میں اڑس لئے۔ انہوں نے اب زندگی کے انوکھے واقعات پر متعجب ہونا بھی چھوڑ دیا تھا۔

مسٹر و مسز راشد علی کے امر کیے روانہ ہونے سے دو دن پہلے چھمی بیگم نے بھی ٹرین میں سوار ہو کر بمبئی کا رخ کیا۔

بہت سی سنٹرل پنچ کر وہ پہلی بار ذرا گھبرائیں کیوں کہ نئی دلی کی پرسکون کوٹھیوں میں انہوں نے اب تک بہت محفوظ اور مومن زندگی گزاری تھی۔ اللہ کا نام لے کر پیٹ فارم سے باہر نکلیں۔ قلی کے سر سے اپنا ٹین کا بکس اور درری میں لپٹا بستر اتر دیا۔ اپنا لوٹا، دستی پنکھا اور پند نیا ہاتھوں میں سنبھال کر ٹیکسی کی۔ سردار جی کو پتہ بتایا "گلزار جاڈن روڈ"۔

چند منٹ میں ٹیکسی ایک بلند و بالائی عمارت کی برساتی میں جا کر کی۔ چھمی بیگم نے بوڑھے سردار جی کو کرایہ دیا جو راستے میں ان سے دنیا کے حالات پر تبادلہ خیالات کرتے آئے تھے۔ اسی وقت دو بے حد اسمارٹ لڑکیاں لفٹ سے نکل کر سردار جی کی ٹیکسی میں بیٹھ گئیں۔ سردار جی نے خاموشی سے فلیگ گرایا اور پھاٹک سے باہر نکل گئے۔ کس قدر غیر شخصی، منظم اور مینکل زندگی اس شہر کی تھی۔

چھمی بیگم نے صدری کی جیب سے میلا کاغذ کا ٹکڑا نکال کر پھر آنکھیں چند دھیائیں اور پتہ پڑھا گیا رہیں منزل فلیٹ ۳۔ اسٹول پر بیٹھے چوکیدار نے اکتائے ہوئے انداز میں خاموشی سے اٹھ کر ان کا سامان لفٹ میں رکھ دیا۔ لفٹ آٹومیٹک تھا۔ چھمی بیگم بہت گھبرائیں چوکیدار جلدی سے اندر آیا اور انھیں گیارہویں فلور تک پہنچا کر واپس نیچے چلا گیا۔ اب چھمی بیگم اپنے سامان سمیت طویل گیلری میں اکیلی کھڑی تھیں۔ پھر ان کی نظر ایک نزدیک دروازے پر پڑی جس کے اوپر نمبر ۳ لکھا تھا۔ دروازے پر ایک اور آہنی جالی دار دروازہ چڑھا تھا جو اندر سے مقفل تھا جیسے بنکوں کے دروازے ہوتے ہیں۔ چھمی بیگم نے آگے بڑھ کر گھنٹی بجائی۔ چند لمحوں بعد ایک بھوری آنکھ نے اندرونی کوارٹر کے جالی دار سوراخ کا پٹ ہٹا کر جھانکا۔ چھمی بیگم کو ذمعتاً برسوں بعد اپنے غسل خانے کی کھڑکی کا کھڑچا ہوا شیشہ یاد آ گیا جس میں سے انہوں نے پہلی بار اس منحوس لال چڑیل کو دیکھا تھا۔ مزید توقف کے بعد دونوں دروازے کھلے اور ایک غصیلا سا گورکھا باہر نکلا۔ اس نے مشکوک اور بے رحم نظروں سے چھمی بیگم کو دیکھا۔ چھمی بیگم ڈری گئیں لیکن پھر یاد آیا وہ بھی پٹھان ہیں۔ سراسر ہٹاکر وقار سے کہا "بیگم صاحب

سے کہو چھمی بیگم دتی سے آگئی ہیں۔“

”مالوم ہے۔ تم دتی سے آیا ہے اندر آجاؤ۔“ گورکھے نے خشکی سے جواب دیا اور باہر نکل کر ان کا بکس بستر اٹھا لیا۔ اس کے پیچھے پیچھے چھمی بیگم اندر آگئیں تو اس نے کھٹے سے دونوں دروازے مقفل کر دیئے۔

اب چھمی بیگم ایک نیم تاریک، ایر کنڈیشنڈ عالی شان ڈرائنگ روم میں کھڑی تھیں۔ ایسا شاندار ڈرائنگ روم تو نہ بیچارے صبیح الدین صاحب کا تھا اور نہ راشد علی صاحب کا۔ ایک طرف کی دیوار پر سیاہ پردہ پڑا تھا جو ذرا سا سرکا ہوا تھا اور اس کے پیچھے دیوار میں نصب سینما کی چھوٹی سی اسکرین نظر آرہی تھی۔ کمرے کے دوسرے حصے میں بار تھی۔

”بیگم صاحبہ ہیں؟“ چھمی بیگم نے دونوں ہاتھوں میں لوٹا، پند نیا اور پنکھا اٹھائے اٹھائے دریافت کیا۔

”سیم صاحب سو رہا ہے۔“

”اور صاحب؟“ ملازمت شروع ہونے سے پہلے گھر کے صاحب کے انٹرویو سے وہ ہمیشہ جھجکتی تھیں۔

گورکھے نے کوئی جواب نہ دیا اور ڈرائنگ روم سے نکل کر ایک گیلری کی طرف چلا۔ چھمی بیگم اس کے پیچھے پیچھے دونوں طرف دکھیتی ہوئی گیلری میں دو روپہ چار دروازے تھے جو سب اندر سے بند تھے۔ یہ بہت بڑا اور پرشکوہ فلیٹ تھا۔

آگے جا کر گیلری بائیں طرف کو مڑ گئی تھی۔ یہاں باورچی خانہ اور نوکروں کے دو مختصرے کمرے تھے جن کے باہر بالکنی تھی۔ نوکروں کے استعمال والے زینے میں بھی اندر سے تالا پڑا تھا۔ ایک صاف ستھری اور روشن خالی کوٹھری میں جا کر گورکھے نے بکس بستر ادھم سے زمین پر رکھ دیا اور اسی طرح چپ چاپ باہر چلا گیا۔

چھمی بیگم نے پند نیا بڑے طاق کے تختے پر رکھ کر اپنی نئی جاتے پناہ، نئے ٹھکانے پر

نظر ڈالی۔ کونے میں لوہے کا ایک پلنگ پڑا تھا۔ انہوں نے دل میں سوچا یہ بہت چھبے گا۔ دیواروں پر پچھلے شوقین مزاج ملازم کی چپکائی ہوئی فلم ایکٹرسوں کی تصویر مسکرا رہی تھیں۔ کوٹھری میں جس طاری تھا۔ چھمی بیگم نے کھڑکی کھولی تو اچانک سمندر آنکھوں کے سامنے آگیا۔ نیلا، وسیع، بیکراں سمندر ٹھاٹھیں مارتا، غیر متوقع، زندگی کے واقعات کی مانند اچانک۔ انہوں نے سمندر پہلے کبھی نہ دیکھا تھا۔ دفعتاً خیال آیا اس کارساز کے قربان جاؤں۔ سمندر تک پہنچ گئی۔ اب انشاء اللہ حج بھی کر آؤں گی۔ اسی سمندر کے اس پار مکہ مدینہ ہے۔ یہ سوچ کر ان کا جی بھر آیا۔

کوٹھری سے ملحق نوکروں کا غسل خانہ تھا۔ چھمی بیگم نے بکسا کھولا، کپڑے نکالے غسل خانے میں گئیں۔ اپنے آبائی مکان کا وہ طویل و عریض نیم تاریک غسل خانہ، مائیں، اسیلیں وہ برسوں کی کوشش کے بعد بھلا چکی تھیں کہ انسان زندگی کی پیہم تبدیلیوں کا عادی ہوتا چلا جاتا ہے ورنہ مر جائے۔ نہادھو، کپڑے بدل وہ پھر اپنی کوٹھری میں آئیں۔ سارا گھر سنسان پڑا تھا۔ نوکر نہ چاکر۔ صاحب دفتر گئے ہوں گے۔ بچے اسکول۔ میم صاحب سو رہی تھیں۔ دوپہر کا وقت تھا۔ اب انہیں چائے کی طلب تانے لگی۔ ساری عمر شدید ذہنی اور جذباتی صدمے سے رہنے سے چھمی بیگم کی تیزی طاری کب کی ہوا ہو چکی تھی اور — وہ بڑھاپے کی وجہ سے ستری بہتری بھونی بھگی ہو کر کبھی رہ گئی تھیں۔ سادگی سے سوچا اب کچن میں جا کر چائے بناؤں۔

سنان باورچی خانے میں پہنچیں تو وہاں گیس کے چولھے نظر آئے جو استعمال کرنا نہ جانتی تھیں۔ ذرا جھنجھلا کر گیلیری میں آئیں جس کے چار دروازوں میں سے ایک کھل چکا تھا اور اس پر پڑا بیش قیمت پردہ دکھائی دے رہا تھا۔

ان کے قدموں کی چاپ سن کر پردے کے پیچھے سے کسی نے آواز دی — ”کون ہے؟“
 ”چھمی بیگم — دئی سے آئی ہوں“ انہوں نے اسی سادگی سے جواب دیا۔
 ”ادھو — آگئیں، آؤ آ جاؤ“

پردہ سرکا کہ اندر گئیں۔ ایک بالکل شاہانہ خواب گاہ میں وسیع و عریض امریکن

چھپرکھٹ پر رضیہ بانو گلابی نائیلون کا نائٹ گون پہنے نیم دراز تھیں۔ انگلیوں میں سگریٹ سلگ رہا تھا۔ چھمی بیگم کو ان کا یہ ننگا پہناوا ذرا بھی پسند نہ آیا۔ لیکن سوچا بھئی اپنا اپنا دستور ہے اس شہر کے یہی رنگ ڈھنگ ہیں۔ رضیہ بانو کا سگریٹ بھی انھیں اچھا نہ لگا۔ بیگم صبح الدین اور بیگم راشد دونوں سگریٹ نہیں پیتی تھیں۔ بہر حال انھوں نے بردباری سے کہا: "السلام علیکم!"

"آجاؤ۔ بوا۔ بیٹھو!" رضیہ بانو نے فرش کی طرف اشارہ کیا۔

جب سے چھمی بیگم برقع سر پر ڈال کر حق حلال کی روزی کمانے باپ دادا کی دہلیز سے باہر نکلی تھیں آج تک انھیں کسی نے بوا نہیں کہا تھا۔ صبح الدین صاحب اور راشد صاحب دونوں کے ہاں انھیں چھمی خالہ یا صرف خالہ کہہ کر پکارا جاتا تھا۔ وہ تمکنت سے دیوان کے کنارے پرٹک گئیں۔

رضیہ بانو کے سر ہانے دو ٹیلی فون رکھے تھے۔ ایک سفید ایک سرخ۔ سفید والے کی گھنٹی بجی۔ رضیہ بانو نے ریسور اٹھا کر انگریزی میں آہستہ آہستہ کچھ باتیں کیں۔ ہاتھ بڑھا کر سائڈ ٹیبل سے ایک بڑی سی مجلڈ نوٹ بک اٹھائی، اس میں کچھ لکھا پھر ریسور رکھ کر سرخ رنگ کے ٹیلی فون کا ایک نمبر طایا اور آہستہ سے کہا "مادھو۔۔۔ چار نمبر۔۔۔ نان تھرٹی" اور فون بند کر دیا۔

چھمی بیگم خاموش بیٹھی کمرے کی آرائش دیکھتی رہیں۔ مرمریں محنتے، بڑی بڑی تصویریں، ریڈیو گراما طول طویل سفید رنگ کا وارڈروب۔ اتنے میں پردہ سرکا کر ایک طرحدار لڑکی ہاؤس کوٹ پہنے اندر آئی۔ گیلری کے بند دروازوں میں سے ایک کھلا۔ کمرے میں سے زور سے "ہائی فائی" کی آواز سنائی دی۔ لڑکی نے رضیہ بانو سے کچھ گٹ پٹ کی اٹلے پاؤں واپس گئی اور گیلری والا دروازہ پھر بند ہو گیا۔

"اللہ رکھے کتنے نیچے ہیں؟" چھمی بیگم نے دریافت کیا۔

"میرے ہاں کوئی اولاد نہیں۔ یہ میری بھانجیاں ہیں میرے ساتھ رہتی ہیں" رضیہ بانو

نے مختصر جواب دے کر پھر مجلڈ نوٹ بک کھول لی۔

”کالج میں پڑھتی ہوں گی۔“ چھمی بیگم نے کہا۔
 ”کون؟“ رضیہ بانو نے بے خیالی سے پوچھا۔
 ”بھانجیاں آپ کی“
 ”ہوں“

”اللہ رکھے آپ کے میاں بزنس کرتے ہیں؟“ چھمی بیگم کو معلوم تھا کہ بمبئی میں سب لوگ بزنس کرتے ہیں۔

”ہیں۔ کیا۔؟“ رضیہ بانو نے نوٹ بک سے سر اٹھا کر ذرا ناگواری سے پوچھا۔
 ”میاں؟۔۔۔ میاں مر گئے“

”انا اللہ دانالہ راجعون“ چھمی بیگم کے منہ سے نکلا۔ لحظہ بھر کے لئے ابو بھائی اللہ بخشے کی موت کا زخم پھر ہرا ہو گیا۔ ہر موت کی خبر پر ہرا ہوا جاتا تھا۔ کوئی کیا جان سکتا تھا کہ چھمی بیگم نے اپنی ساری عمر کیسے بے پایاں اندوہ میں مبتلا رہ کر اسے کس طرح ضبط کر کے گزار دی۔ صبر شکر۔ صبر شکر۔ چوڑی دار پاجامہ پہنے ایک اور مجسم قیامت نوجوان لڑکی لہراتی، بل کھاتی کمرے میں آئی۔ رضیہ بانو نے اس سے انگریزی میں کچھ کہا۔ لڑکی اسی طرح لہراتی مسکراتی باہر چلی گئی۔ اب رضیہ بانو چھمی بیگم کی طرف متوجہ ہوئیں جنہیں چائے کی طلب میں جمائیاں آنے لگی تھیں۔ رضیہ بانو نے ایک تکیہ کہنیوں کے نیچے دبا کر کہنا شروع کیا۔ ”بوا (چھمی بیگم پھر کلبلا میں) آپ نے بہت اچھا کیا جو میرے ہاں آگئیں۔ میں نے پہلی نظر میں اندازہ لگا لیا تھا کہ آپ بے سہارا اور دکھی ہیں۔ اب آپ اس گھر کو اپنا گھر سمجھئے۔ میں ہمیشہ یہ چاہتی ہوں کوئی بزرگ بی بی میرے گھر میں نماز قرآن پڑھتی رہا کریں۔ برسوں سے میرے پاس ایک حیدرآبادی بڑی بی بی تھیں۔ وہ پچھلے سال بے چاری حج کرنے گئیں وہیں انتقال ہو گیا۔ اچھا“ رضیہ بانو نے پہلو بدل کر بات جاری رکھی۔ ”میں اب آپ کو بتانا یہ چاہتی ہوں بوا کہ یہ بمبئی شہر میدانِ حشر ہے۔ طرح طرح کی باتیں، طرح طرح کے لوگ۔ آپ کسی بات پر کان نہ دھریئے۔ بس اپنے کام سے کام رکھئے۔ کچن کی نگرانی

کر لیجئے۔ باقی وقت اپنے نماز روزے میں گزار دیتے۔ اب آپ کے لئے محنت کا نہیں آرام کا وقت ہے۔
قرآن شریف پڑھئے۔ میرے حق میں دعائے خیر کرتی رہئے۔ باقی یہ کہ لڑکیوں — میری بھانجیوں
کے لئے دوسری آیا موجود ہے۔ ابراہیم خانساں کا نام ہے۔ بشن سنگھ گورکھا ہے۔ مادھو میرا ڈرائیور
ہے — لیکن کسی کے جھگڑوں تھیوں میں نہ پڑیئے۔“

”میں خود — چھمی بیگم نے کہنا چاہا لیکن رضیہ بانو نے ان کی بات کاٹی۔“

”میری اللہ کے فضل سے بہت بڑی بزنس ہے۔“ کچھ توقف کے بعد اضافہ کیا ”ایکسپورٹ

ایپورٹ جانتی ہیں ایکسپورٹ ایپورٹ؟“

”جی ہاں۔“ چھمی بیگم نے سر ہلایا۔ صبیح الدین صاحب محکمہ تجارت کے افسر تھے اور اس طرح

کے الفاظ چھمی بیگم کے کانوں میں پڑتے رہتے تھے۔ رضیہ بانو چھمی بیگم کو بہت سمجھ دار اور نیک بی بی

معلوم ہوئیں اور اس قدر خدا پرست۔ چھمی بیگم نے ان کا باریک ناٹ گاون اور سگریٹ نوشی معاف

کر دی۔

”میں عورت ذات تنہا اتنا بڑا کاروبار چلا رہی ہوں۔ اس کی وجہ سے دس طرح کے

لوگوں سے ملنا پڑتا ہے۔ بھانجیاں بھی آج کل کی لڑکیاں ہیں۔ ان کے دوست احباب بھی آتے جاتے

رہتے ہیں۔ پھر میری بزنس کی وجہ سے دو مرتبہ پولیس زید کر چکی ہے۔“

”پولیس؟“ چھمی بیگم نے ذرا دہل کر دہرایا۔

رضیہ بانو ہنس پڑیں۔ ”ڈریئے نہیں۔ یہاں بڑے بڑے تاجروں کو پولیس اور انکم ٹیکس والے

اکثر ریشان کرتے ہیں۔ میں اکیلی عورت، دسیوں دشمن پیدا ہو گئے۔ کسی نے جا کر پولیس والوں سے

جڑ دی کہ میں نے انکم ٹیکس نہیں دیا ہے، بس دوڑ آگئی۔ اسی وجہ سے میں نے باہر لوہے کا دروازہ لگوا

لیا ہے تو اب آپ سے کہنا یہ ہے کہ جب باہر کی گھنٹی بجے تو آپ پہلے سوراخ میں سے دیکھ اطمینان

کر لیجئے۔ کبھی کبھی یہ پولیس والے سادہ کپڑوں میں بھی آجاتے ہیں۔“

چھمی بیگم سفر کی تکان اور چائے کی طلب میں نڈھال ہوئی جا رہی تھیں۔ اٹھ کھڑی ہوئیں

اور بولیں۔ ”بی بی گیس کا چولہا کیسے جلتا ہے؟“

رضیہ بانو نے سر ہانے ایک برقی بٹن دبایا۔ ایک منٹ میں ابراہیم باورچی دروازے میں نمودار ہو گیا۔

”ابراہیم! یہ ہماری نئی بوا ہیں۔ ان کے لئے چائے تو بنا دو جھٹ پٹ!“
چھمی بیگم جلدی سے اٹھ کر ابراہیم کے پیچھے پیچھے کچن کی طرف روانہ ہو گئیں۔



ظہر، عصر، مغرب ساری نمازیں پڑھ کر وہ پھر بالکنی میں جا کھڑی ہوئیں۔ گھر میں کرنے کے لئے کچھ کام ہی نہ تھا۔ رضیہ بانو بن سنور کر باہر جا چکی تھیں۔ دو ”بھانجیوں“ کے کمروں میں روشنی جل رہی تھی۔ تیسری بھانجی غائب تھی۔ تینوں چاروں ملازم بھی فلیٹ میں نہ تھے۔ اس لئے گھنٹی بجی تو بجتی ہی چلی گئی۔ چھمی بیگم نئی دلی کی عادت کے مطابق فوراً دروازہ کھولنے کے لئے ڈرائنگ روم کی طرف لپکیں اور جلدی سے اندر والا دروازہ کھول دیا۔ باہر کا آہنی دروازہ اس وقت پہلے سے ایک طرف کو سرکا ہوا تھا اور جس طرح صبیح الدین صاحب اور راشد صاحب کی کونٹھیوں میں ڈرائنگ روم کی دہلیز پر آکر وہ مہانوں سے بہت اخلاق سے کہتی تھیں ”تشریف لائیے“ اسی عادت کے مطابق انہوں نے اخلاق سے کہا ”تشریف لائیے“

دو فریب مارواڑی اور ایک معطر نوجوان امیرزادہ اندر داخل ہوئے۔ امیرزادہ سیدھا بار کی طرف چلا گیا۔ فریب مارواڑی دھم سے ایک صوفے پر بیٹھ گئے۔ صبیح الدین صاحب کے ہاں بھی اکثر اس وضع قطع کے کاروباری اپنی غرض سے آیا کرتے تھے۔ معطر نوجوان کو دیکھ کر البتہ ذرا تعجب ہوا۔ پھر سوچا اس شہر کا یہی دستور ہو گا۔ ابھی وہ یہی طے کر رہی تھیں کہ معزز مہانوں سے چائے کے لئے پوچھیں یا کافی کے لئے کہ سونے کے بٹنوں اور ہیرے کی انگلیوں والے فریب مارواڑی نے ڈپٹ کر پوچھا۔

”میڈم کدھر ہے؟“

جھمی بیگم بخوبی جانتی تھیں کہ بیگم کو انگریزی میں میڈم کہتے ہیں۔ سلیقے سے جواب دیا۔
 ”میڈم باہر گئی ہیں۔“

”سالا چھو کری لوگ کدھر گیا؟“

جھمی بیگم کو غصہ آگیا۔ یہ صحیح ہے کہ اہل بمبئی تمیز دار اور اہل زبان نہیں لیکن یہ گالی
 گلوج کیا معنی؟ انہوں نے ہونٹ پچکا کر پوچھا ”بیگم صاحب کی بھانجیاں؟“ اتنے میں دروازہ
 کھلا اور رضیہ بانو سرعت سے خود اندر آگئیں۔ جھمی بیگم سے کہا ”بو اتم جا کر اپنی کوٹھری میں
 بیٹھو، آرام کرو۔“

”جی اچھا“ انہوں نے جواب دیا۔ ان کے گیلری میں سے گزر جانے کے بعد ایک بھانجی
 کے کمرے سے ایک صاحب نکل کر باہر چلے گئے۔

جھمی بیگم نے اپنی کوٹھری میں جا کر ایک بار پھر چار نماز نکالی، وضو کیا، نفلیں پڑھنے
 لگیں اور اس رب ذوالجلال کا شکر یہ ادا کیا جسے اپنے بندوں پر صرف دو وخت ہنسی آتی ہے
 اور اسی پاک پروردگار نے ان کے باپ دادا کی لاج، ان کے حسب نسب کی عزت رکھ لی اور
 ایک بار پھر ایک شریف گھرانے کی حق حلال کی کمائی میں ان کا حصہ بھی لگا دیا۔

سکرٹری

اودھ کے ضلع سیتاپور میں میرے ایک پھوپھا کورٹ آف وارڈز کے منجرتھے۔ وہاں پھوپھی کے زمانہ ڈرائنگ روم کی ایک دیوار پر سہرے منقش فریم میں ایک نو عمر رانی صاحبہ کی قد آدم رنگین تصویر لگی ہوئی تھی۔ تصویر نے سچ منج کے کپڑے پہن رکھے تھے۔ تصویر کو اصلی کپڑوں اور زیوروں سے آراستہ کرنا اس زمانے کا شاید ایک خاص فن تھا، کیوں کہ اس طرح کی ایک بنگالی خاتون کی تصویر میں نے کلکتے میں بھی دیکھی تھی۔ بہر حال — بھری دوپہر کو یا شام کے وقت اس نیم تاریک کمرے میں جانے پر اچانک ایسا لگتا تھا جیسے کوئی جیتی جاگتی لڑکی سامنے کھڑی ہے۔ ڈر سا لگتا تھا — اندھیرا پڑے جب مٹی کے تیل کے بڑے بڑے لیمپ جلنے جاتے تو ان کی روشنیوں میں جھلملاتی یہ تصویر اور زیادہ عجیب، ڈرامائی اور سہانی سی معلوم ہوتی۔

سیتاپور کی گرمیوں کی شامیں بھی بے حد سہانی ہوتی تھیں۔ وسیع اور پر نضا باغ پر وہ پرنسوں خاموشی طاری ہوتی جو یوپی کے موسم گرما کی خصوصیت ہے، جب پھولوں اور آم کے درختوں کی مہک اور گھاس کی خشکی اور نضا کی حدت سب مل جل کر ایک ہو جاتے ہیں۔

ایسی ہی ایک شام ہم سارے بچے لان پر کھیل رہے تھے، جب ایک "سیلون کار" برساتی میں آکر رکی، جس کی کھڑکیوں میں چینی ریشم کے نیلے پردے لگے ہوئے تھے۔ فوراً پردہ کرایا گیا اور وہ تصویر والی گوری چٹی رانی صاحبہ سہج سہج چلتی گھاس پر آگئیں۔ تصویر میں ان کی مانگ میں سیندر لگا ہوا تھا، بالوں کے گیسے سے بنے تھے، اور جھالردار بلاؤز کے ساتھ عنابی رنگ کی بنارسی ساری پہن رکھی تھی جس پر جڑاؤ بروچ چمک رہا تھا (بلاؤز، ساری اور بروچ سب اصلی تھے اور بڑی چابک دستی سے تصویر پر چمکائے گئے تھے۔) لیکن اس وقت ان کی مانگ سُنی تھی اور وہ سفید ریشمی ساری پہنے ہوئے تھیں۔ ایک اینگلو انڈین گورنس ان کے اکلوتے تین سالہ لڑکے کی انگلی تھامے ان کے پیچھے پیچھے کار سے برآمد ہوئی۔ رانی صاحبہ پھوپھی اور پھوپھا کے ساتھ باتوں میں مشغول ہو گئیں اور ہم بچوں کو وہاں سے ہانک دیا گیا۔

یہ دینتی دیوی آن رام کوٹ راج تھیں، جن کو اس روز میں نے پہلی مرتبہ دیکھا تھا۔ میری عمر جب کوئی چھ برس تھی۔ ان کی وہ کپڑوں والی تصویر اور ان کا لان پر آنا آج تک مجھے اسی طرح یاد ہے۔ اس وقت راجہ صاحب کے انتقال کو سال بھر ہوا تھا، اور علاقہ کوٹ میں تھا۔ پھوپھی سے ان کی بہت دوستی تھی اور پھوپھا ان کا بہت خیال رکھتے تھے وہ بے چاری زمینداری کے جھگڑوں میں گھری ہوئی تھیں اور رشتے داران کی مدد کرنے کی بجائے ان سے مقدمے لڑ رہے تھے۔ عدالتی معاملات کی دیکھ بھال کی غرض سے وہ اینگلو انڈین گورنس سے انگریزی بھی سیکھ رہی تھیں۔ دینتی دیوی خود ایک پابند وضع تعلقے دار کی بیٹی تھیں اور پردے میں رہتی تھیں۔



میرے ہائی اسکول کے امتحان ہونے والے تھے اور میں اکثر پڑوس کی خالی کوٹھی کے کسی ڈھنڈا کمرے میں بیٹھ کر کلاسیکل موسیقی کے پرچے کے لئے زور زور سے سبق یاد کیا کرتی تھی۔

جب آ آ کرتے کرتے میرا ناک میں دم آجاتا تو کوئی ہلکا پھلکا گیت الاپنا شروع کر دیتی۔ اس روز میں پھوپھالی کے تان پلٹے یاد کرنے کی بجائے نہایت خشوع و خضوع سے جو تھیکار لے کے "ٹھا کر روٹھ گئے ہیں کیسے انھیں مناؤں" کا وظیفہ کر رہی تھی کہ اچانک ایسا محسوس ہوا کہ پیچھے کوئی کھڑا ہے۔ میں نے پلٹ کر دیکھا کہ تراشیدہ بالوں والی ایک بے حد اسمارٹ خاتون بغیر آستین کے بلاؤز اور سفید جارجٹ کی ساری میں ملبوس، دروازے سے لگی میری "نغمہ سرائی" سن رہی ہیں اور ان کے ہونٹوں پر ہلکا سا تبسم ہے۔ میں تو ان کو پہچانی نہیں، مگر انھوں نے برابر کے پھانگ پر والد کے نام کا بورڈ دیکھ لیا تھا۔ میں جھینپ کر اٹھ کھڑی ہوئی تو انھوں نے کہا: "بیٹا تم ہمیں پہچانیں نہیں — ہم تمھاری بوا کی سہیلی ہیں —"

"رانی صاحب —! میں نے حیرت سے کہا۔"

"ہاں بیٹا — اب ہم تمھاری پڑوسی ہیں —" انھوں نے جواب دیا۔

اسی وقت فرینچر کا ٹرک باہر آکر رکا اور غل غپاڑہ شروع ہو گیا۔

"چلو ہم تمھارے یہاں سب سے مل آئیں —" رانی صاحبہ نے کہا۔ ملازموں کو چند احکام دینے کے بعد وہ باہر آئیں اور میرے ساتھ ساتھ باڑ پھلانگ کر ہمارے احاطے میں داخل ہو گئیں۔

ہمارے یہاں اس وقت پچھلے برآمدے میں سہ پہر کی چائے پی جا رہی تھی۔ ابھی رانی صاحبہ کو بیٹھے دس پندرہ منٹ ہی ہوئے ہوں گے کہ ایک بے حد خوبصورت نوجوان سیڑھیوں پر نمودار ہوا۔ اس نے ادب سے سب کو تسلیم کی اور رانی صاحبہ سے کہا "مصر صاحب آپ سے بات کرنا چاہتے ہیں۔"

"ابھی آتے ہیں — اور دیکھو سکرٹری — مدار بخش سے کہو وہ بھی ٹھہرے۔"

"یس رانی صاحب —" لڑکے نے جواب دیا اور اٹے پاؤں واپس ہو گیا۔

ذہینتی دیوی پھر باتوں میں مصروف ہو گئیں، مگر انھوں نے جس تکلم اور سنجیدگی سے

اس لڑکے کو "سکرٹری" کہا وہ مجھے بہت دلچسپ معلوم ہوا، کیوں کہ دبلا پتلا حسین لڑکا جو شکل سے کشمیری معلوم ہوتا تھا۔ سکرٹری کسی طرح نہ لگتا تھا۔

رانی صاحب نے جلدی جلدی چائے ختم کی اور واپس چلی گئیں۔

اس وقت رانی صاحبہ کوئی پینتیس برس کی رہی ہوں گی۔ وہ رانی سے انگریزی بول رہی تھیں۔ علاقے کا کام خود سنبھالتی تھیں۔ فرائض سے کار چلاتی تھیں اور مسوری کا "سیزن" بال روم رقص اور برج میں گزارتی تھیں وہ باوقار پردہ نشین بی بی جن کو میں نے سیتاپور میں دیکھا تھا۔ وہ بنارس ساری میں لپٹی ہوئی تصویر جو پھوپھا کے لکھنؤ والے گھر کے ڈرائنگ روم میں اب بھی موجود تھی۔ ان میں اور اس ماڈرن خاتون میں بڑا فرق تھا۔ سات سال میں کایا پلٹ گئی تھی۔ دینی دیوی "سوسائٹی ٹائپ" بن چکی تھیں۔

والد آزادی نسواں کے جوشیلے علم بردار اور حامی تھے۔ مگر ان کو یہ بے حد جدید ٹائپ بہت ناپسند تھا۔ اس وجہ سے ہماری ملاقات اب رانی صاحب سے بہت کم ہوتی تھی۔ اکثر ان کے یہاں سے رات گئے تاکہ پارٹیوں کے شور و شغب کی آواز آتی رہتی۔ جب رانی صاحبہ علاقے پر چلی جاتیں تو ان کا سکرٹری ان کی غیر موجودگی میں ایک فلمی ریکارڈ بار بار بجاتا۔

آرام کہاں دل جو پڑا غیر کے پالے
مفلس کو خدا عشق کے پھندے میں نہ ڈالے

اکثر گراموفون کی سوئی ایک جگہ پر اٹک کر "مفلس کو خدا مفلس کو خدا مفلس کو خدا" کی تکرار کرتی جو کانوں کو سخت ناگوار گزرتا۔

مگر ایک خاصے ڈرامائی واقعے نے اس غل غپاڑے کا خاتمہ بالآخر کر دیا۔

ایک روز صبح سویرے والد اپنے کمرے میں بیٹھے چائے پی رہے تھے کہ رانی صاحبہ نے سراسیمگی کے عالم میں دریچے میں سے اندر جھانکا اور بولیں "بڑا غضب ہو گیا۔۔۔ میرے ساتھ چلئے۔۔۔ فوراً۔۔۔ بڑا غضب ہو گیا۔"

والد گھبرا کر فوراً برآمدے میں گئے۔

”سکرٹری نے خودکشی کر لی — فوراً میرے ساتھ چلئے — ادمانی گاڈ —
اب تک مزہبی چکا ہوگا — ادہ — ادہ — کہہ رہا تھا ریل کی پٹری پر جالیٹوں
گا — ادہ —“

”ٹھہریے میں کپڑے تبدیل کر لوں —“ والد بے چاروں نے پریشانی سے کہا۔
”نہیں — نہیں — ایسے ہی چلئے — جلدی۔“ رانی صاحبہ نے بدحواسی
سے جواب دیا۔ والد تمیص یا جامہ پہنے پہنے ہی ان کی کار میں بیٹھ گئے اور کارزن سے پھاٹک
سے باہر نکل گئی۔ انہوں نے جا کر بارہ بنکی جانے والے قریبی ریلوے اسٹیشن کا ناکام جائزہ لیا —
جہاں رانی صاحبہ کے بیان کے مطابق سکرٹری نے جان شیریں، جان آفریں کے سپرد کردی
تھی۔ آخر پولیس چوکی پر اس کی گم شدگی کی اطلاع کرانے کے بعد جب وہ واپس لوٹیں تو
مصراہی ان کے منشی نے پان چباتے ہوئے اطمینان سے خبر سنائی کہ سکرٹری حضرت گنج کے
کافی ہاؤس میں تھوہ پتیا ہوا اور نمکین موزنگ پھلی کھانا پایا گیا ہے۔ اور یہ بھی کہ کافی میں زہر نہیں ملا تھا
— اس کے بعد وہ ہونہار نوجوان بالکل غائب ہو گیا۔

سکرٹری کے جانے کے بعد دینتی دیوی بہت دنوں تک اپنے لان پر نظر نہیں آئیں۔ ڈنر
اور پارٹیاں موقوف ہوئیں۔ ان کے گھر پر سناٹا سا چھا گیا۔

گر میاں نکلیں — جاڑے آگے — ایک روز میں پچھلے باغ میں ایک درخت کی
شاخ پر بیٹھی بہت عرصہ بعد ”ٹھا کر روٹھ گئے ہیں“ الاپ رہی تھی کہ رانی صاحبہ ہندی کی باڑ
کے نزدیک آ کر کھڑی ہو گئیں — کچھ دیر یوں ہی چُپ کھڑی رہیں، اور پھر اپنے مکان کی طرف
واپس چلی گئیں۔

اس دوران میں ان کی ذاتی کوٹھی ٹبلر گنج میں تعمیر ہو چکی تھی۔ چند روز بعد وہ وہاں منتقل
ہو گئیں اور مدتوں کہیں دکھائی نہ دیں۔

نفیسہ نامی ایک لڑکی بنی۔ اے میں میری ہم جماعت تھی — اس کی جن بزرگوں سے منگنی ہوئی وہ بھی بڑے سخت "سوسائٹی ٹائپ" تھے۔ منگنی کے بعد انہوں نے نفیسہ اور اس کی سہیلیوں کو ایک ڈنر پر مدعو کیا جو پروفیسر کھوچڑ کے گھر پر دیا گیا تھا۔ پروفیسر کھوچڑ یونیورسٹی کے ایک نام در سائنسدان تھے۔ ان کی لڑکیاں بہت خوبصورت تھیں اور ان کی برج پارٹیوں میں لکھنؤ کے سارے فیشن ایبل رؤسا اور امراء آیا کرتے تھے۔ نفیسہ کا منگیترا حامد زبردست اسنوب (SNOB) تھا، اور بات اس طرح شروع کرتا تھا "کل میں اور غوث محمد لیڈی ہمارا ج سنگھ کے ہاں چائے پی رہے تھے تو وہاں لیڈی سر لویا ستوا مجھ سے کہنے لگیں...." یا "اس مرتبہ مسوری میں ہنر ہائی نس آف راج پہلانے بتایا کہ...."

لہذا جب ہم لوگ پروفیسر کھوچڑ کے ہاں پہنچے تو حامد اس محفل میں اس طرح جا شامل ہوا جس طرح بطخ پانی پر تیرنے لگتی ہے۔ مختلف راجاؤں، نوابوں اور آئی سی ایس افسروں کے کندھوں پر بے تکلف تھکیاں لگانے اور ان کی خواتین کی طرف مسکراہٹیں پھینکنے کے بعد وہ اس گوشے میں پہنچا جہاں ایک طویل القامت، خوب رو شخص کاک ٹیل کا گلاس ہاتھ میں تھامے، آتش دان پر کہنی ٹکائے، پوز بنائے کھڑا مالتی کھوچڑ سے باتیں کر رہا تھا۔

"ارے یار منظور —" حامد نے قریب پہنچ کر کہا "یار تم برسوں سے سرجے پی کے لہجے پر نہیں آئے؟ خانم حاجی بھی مجھ سے پوچھ رہی تھی کہ اپنا منظور آج کل کہاں غائب ہے۔" منظور صاحب نے ایک ابرو اٹھا کر اپنی بلندی سے حامد کو دیکھا اور مسکرائے "ہلو — یو سوائنڈ سو —" (HELLO, YOU SO AND SO) انہوں نے گہبھیر آواز میں کہا۔

"ہا ہا ہا —" حامد نے منظور صاحب کے کندھے پر ہاتھ مار کر تمقہ لگایا اور دوچار باتیں کر کے ہماری طرف لوٹا۔

"یہ منظور صاحب کون ہیں؟" نفیسہ نے پوچھا۔

”ارے دیہی —“

”دیہی کون —“

”ارے بھئی اپنی دہینتی کے سکر ٹری —“

”دہینتی کون —“ نفیسہ نے پوچھا۔

”رانی صاحبہ رام کوٹ راج — مگر اب کچھ مغرور سا ہو گیا ہے سالہا۔ کونسل کی

ممبر تو ہوئی ہیں رانی صاحبہ اور دماغ اس کے آسمان پر چڑھ گئے۔“ حامد نے جواب دیا۔

”اچھے خاندان کا لڑکا ہے۔ مگر جب مفت کا عیش ملے تو ہماری تمہاری طرح محنت

مزدوری کی اسے کیا ضرورت ہے۔“ ہم لوگوں کے قریب بیٹھے ہوئے ایک مہمان نے کہا۔

”ارے بھئی ہمیں کوئی اپنا سکر ٹری نہیں بنانا —“ دوسرے مہمان نے جو

زیادہ پی گئے تھے، آنسو بہاتے ہوئے کہا۔

یہ مکالمہ میری سمجھ میں نہیں آیا، لیکن چند لمحوں بعد ہی کھانا شروع ہو گیا۔ اور منظور

احمد صاحب جب خالی پلیٹیں بانٹتے ہوئے میرے پاس آئے تو میں نے ان سے دہینتی دیوی

کی خیریت دریافت کی۔ منظور صاحب نے بڑے اخلاق سے بتایا کہ رانی صاحبہ کا لڑکا رندھیر

جواب تک کالون تعلقدارز کالج میں پڑھ رہا تھا۔ ایر فورس کی ٹریننگ کے لئے کل انبالے

جا رہا ہے۔ رانی صاحبہ اس کی روانگی کی تیاریوں میں مصروف ہیں، اس لئے یہاں دعوت

میں نہ آسکیں — اس کے بعد منظور صاحب مجمع میں کھو گئے۔



کوئی دو تین برس ادھر کی بات ہے۔ میں اپنے مینز بانوں، شو بھا اور تر لوک ماتھر

اور شو بھا کی چھوٹی بہن نلنی کے ساتھ دلی کے میڈنز ہوٹل کے ایک تقریباً سنان ڈرائنگ

روم میں آتش دان کے قریب بیٹھی تھی۔ باہر کڑا کے کا جاڑا پڑ رہا تھا۔ آتش دان میں تیز آگ

لہک رہی تھی اور ہم لوگ کافی ختم کر کے گھر جانے کا ارادہ کر رہے تھے کہ ایک عمر رسیدہ امریکن

جوڑا قریب سے گذرا۔ اس کے بعد ستر برس سے ادھر کی عمر والے امریکن سیاحوں کی ایک پوری ٹولی ڈرائنگ روم میں سے گزر کر برابر کے کمرے میں چلی گئی

”آج کل اینٹی بائیوٹکس (ANTI-BIOTICS) نے عمر میں بڑھادی ہیں۔ دافر عمر، دافر دولت، دافر عیش و عشرت۔ کیا زندگیاں ہیں، ان لوگوں کی!“ ترلوک نے کہا۔

اینٹی بائیوٹکس کے لفظ پر بائیو کیمسٹری میرے ذہن میں آئی، جس کا نام بھی میرے لئے ناقابل فہم ہے۔ شو بھا کی بہن نلنی بائیو کیمسٹری میں پنی ایچ۔ ڈی کر رہی تھی۔

”تم کس مضمون پر ریسرچ کر رہی ہو؟“ میں نے جمایا لیتے ہوئے اس سے پوچھا۔

”چوہے کے جگر پر“

”غضب خدا کا“

”نوا پیرا ہواے بلبیل کہ ہوتیرے ترخمے
کبوتر کے تن ناک میں چوہے کا جگر پیدا“

ترلوک نے لہک کر کہا۔

”کیا مہمل بات ہے۔“ میں نے اکتا کر کہا۔ — مجھے زور کی نیند آ رہی تھی۔

”دافر عمر، دافر دولت، دافر عیش۔“ ترلوک نے دہرایا۔

”غلط — بالکل غلط —“ ڈرائنگ روم کے ایک کونے سے ایک بھاری آواز

بلند ہوئی۔ ہم لوگوں نے چونک کر اس طرف دیکھا۔ وسیع کمرے کے دوسرے سرے پر ایک

اسٹینڈرڈ ٹیمپ کے سائے میں ایک ہندوستانی اور ایک یورپین جوڑا برج میں مصروف تھا۔

ہندوستانی خاتون کی پشت ہماری طرف تھی اور ان کے سفید بال جو جدید فیشن کے مطابق نیلے

رنگے ہوئے تھے مدھم روشنی میں چمک رہے تھے۔ بھاری آواز والے ہندوستانی مرد نے پائپ کی

راکھ جھٹکتے ہوئے ہماری طرف سرسری نگاہ ڈالی۔ مجھے ان کا جھریوں والا چہرہ ذرا مانوس سا معلوم

ہوا۔ پھر وہ کوشش سے چھڑی کے سہارے اٹھے۔ ذرا لنگڑاتے ہوئے گیلری کے دروازے

پر جا کر انہوں نے بیرے کو آواز دی اور واپس آ کر اپنی کرسی پر بیٹھ گئے۔ (وہ کھیل میں "ڈمی" تھے۔) چند لمحوں کے بعد انہوں نے پہلو بدل کر اپنی ریسٹ واچ پر نظر ڈالی۔

"کیا بات ہے؟" یورپین عورت نے پوچھا۔

"کچھ نہیں، انسان فانی ہے۔ اس لئے بار بار گھڑی دیکھتا ہے۔" انہوں نے اسی گمبھیر

آواز میں جواب دیا۔

کمرے میں عجیب سا سناٹا چھا گیا۔ نیلے بالوں والی ضعیف خاموشی سے کھیل میں منہمک رہیں۔ پیرا اندر آیا۔ اس نے مشروبات کی کشتی قریب کی تپائی رکھی اور واپس چلا گیا۔ اتنے میں ایک خوش شکل نوجوان، سرخ "ٹریٹل نیک" سوٹر اور سیاہ پتلون میں ملبوس کوٹ کندھوں پر ڈالے، ہوا کے جھونکے کی طرح اندر آیا۔ ذرا ادا سے چلتا، ہم لوگوں کو نگاہ غلط انداز سے دیکھتا ہوا وہ برج ٹیبل کے پاس گیا اور پیانو سے ٹماک کر کھیل دیکھنے میں مشغول ہو گیا۔ نیلے بالوں والی خاتون نے سراٹھا کر اسے بیٹھنے کا اشارہ کیا۔ ایک ادائے دلبری کے ساتھ نوجوان نے نفی میں سر ہلایا اور پتلون کی جیبوں میں ہاتھ ڈال کر دیوار پر لگی ہوئی تصویریں دیکھنے لگا۔

ہم لوگ گھر جانے کے لئے اٹھے اور دروازے کی سمت جاتے ہوئے برج ٹیبل کے پاس سے گزرنے لگے تو نیلے بالوں والی خاتون نے سراٹھایا اور تیوری پر بل ڈال کر مجھے غور سے دیکھا۔

"ارے — یہ تو رانی صاحبہ رام کوٹ ہیں۔" شو بھانے آہستہ سے کہا "بے چاری کا اکلوتا لڑکا پچھلے سال ہوائی جہاز کے حادثے میں مارا گیا۔ بہترین پائلٹ تھا۔" میں ان کے قریب گئی۔ چند لمحے مجھے دیکھتے رہنے کے بعد پہچان گئیں اور کرسی سے اٹھ کر مجھ سے لپٹ گئیں — پھر انہوں نے میرے خاندان والوں کی خیریت دریافت کی۔ میں قریب کے صوفے کے ہتھے پر ٹماک گئی۔ رانی صاحبہ نے ٹھنڈی سانس بھر کر کہا

”تمہاری بول سے کبھی کبھار لکھنؤ میں ملاقات ہو جاتی ہے۔ جب سے تمہارے پھوپھاکا انتقال ہوا ہے وہ کہیں آئیں جاتیں نہیں۔“

”کس کا انتقال ہوا ہے؟“ بھاری آواز والے مرد نے تاش سمیٹتے ہوئے بے دھیانی سے سوال کیا۔

”خان بہادر صاحب بے چارے کا۔“ پھر وہ مجھ سے مخاطب ہوئیں ”میرے ساتھ تو تم جانتی ہو بیٹیا انہوں نے ساری عمر گے بھائیوں سے بڑھ کر سلوک کیا۔“ اب میں بھی پہچان گئی۔ بھاری آواز والے صاحب منظور احمد تھے۔ مگر اب وہ بے حد دبیلے پتلے مریض، بد مزاج چڑچڑے سے نظر آتے تھے۔ رانی صاحبہ بات کرتے کرتے ان کی طرف اس طرح دیکھ لیتی تھیں جیسے بیوی اپنے شوہر کی بد مزاجی برداشت کرنے کی عادی ہو جاتی ہے۔

میں نے ترلوک، شو بھا اور نلنی کارانی صاحبہ سے تعارف کرایا رانی صاحبہ نے ڈچ جوڑے کو ہم لوگوں سے ملوایا۔

”تمہاری بول بے چاری بھی بڑھی ہو گئیں۔ اتنی سندر تھیں جوانی میں۔“ وہ اسی اداس آواز میں کہتی رہیں۔

”ہم سب بڑھے ہو گئے ہیں بی بی۔“ منظور صاحب نے جھنجھلا کر ان سے کہا اور زور سے پائپ جھکنے لگے۔

سرخ سوٹر والا شکیل نوجوان اٹھلاتا ہوا آکر دوبارہ کھیل دیکھنے میں مصروف ہو گیا۔ اسے دیکھ کر دینتی دیوی کے تھکے ہوئے چہرے پر اجالا سا پھیل گیا۔ آنکھیں جگمگا اٹھیں۔ وہ جوانی میں حسین نہیں تھیں لیکن اب نیلے بالوں کے ساتھ ان میں ایک خاص وقار سا آ گیا تھا۔

ڈچ میاں بیوی خاموش بیٹھے تھے۔ اب ڈچ خاتون نے لڑکے کو نظر بھر کے دیکھا اور ذرا ہلکی سی سوالیہ نگاہ منظور صاحب پر ڈالی۔

”میراری پلیسمنٹ (REPLACEMENT)“ منظور صاحب نے کرسی سے اٹھتے ہوئے
 ڈچ جوڑے سے کہا۔ ”گوگل چڈہ رانی صاحبہ کے اسٹنٹ پرائیویٹ سکرٹری۔
 مسٹر اینڈ مسز فان ٹوک۔“

نوجوان نے مسکرا کر سر خم کیا اور منظور صاحب کی کرسی پر بیٹھ گیا۔ منظور صاحب لنگراتے
 ہوئے ایک طرف کو چلے گئے۔ رانی صاحبہ پھرتاش میں محو ہو گئیں۔

”دن نوٹرمپ۔“

”ٹو ہارٹس۔“

”ٹو نوٹرمپس۔“

”تھری ہارٹس۔“

میں نے رانی صاحبہ کو خدا حافظ کہا اور دروازے پر پہنچ کر ایک بار پھر کمرے پر نظر ڈالی۔
 کمرے میں مکمل سکوت طاری تھا اور ایک میز کے گرد چار سر جھکے ہوئے تھے۔ دینتی دیوی کے
 نیلے بال زرد روشنی میں جھلملا رہے تھے اور وہ دنیا و مافیہا سے بے خبر تاش میں مستغرق ہو چکی تھیں۔
 منظور احمد وسیع، گہرے کمرے کی پرچھائیوں میں گہیں گم ہو گئے تھے اور اسٹنٹ سکرٹری اپنے
 گھنگریا لے بالوں میں انگلیاں پھیرتے ہوئے اپنے ہاتھ کے پتوں پر غور کر رہا تھا۔

جب ہم لوگ کمرے سے باہر نکلنے لگے تو عناب بناری ساری اور جھالدار بلاؤز میں بلبوس
 ایک بھولی سی لڑکی دروازے میں مجھ سے ٹکرائی۔ اس نے بالوں کے کپھے سے بنا رکھے تھے اور
 اس کی ساری میں جڑاؤ بروج چمک رہا تھا۔ میں نے چونک کر آنکھیں پوری طرح کھولیں اور
 شو بھانے کہا ”واقعی تم تو نیند سے لڑکھڑائے جا رہی ہو۔ چلو جلدی سے گھر پہنچیں۔“

چنانچہ ہم لوگ تیزی سے سیڑھیاں اترنے لگے۔

نظارہ درمیاں ہے

تارا بانی کی آنکھیں تاروں کی ایسی روشن ہیں اور وہ گرد و پیش کی ہر چیز کو حیرت سے دیکھتی ہے۔ دراصل تارا بانی کے چہرے پر آنکھیں ہی آنکھیں ہیں۔ وہ قحط کی سوکھی ماری لڑکی ہے جسے بیگم الماس خورشید عالم کے ہاں کام کرتے ہوئے صرف چند ماہ ہوئے ہیں، اور وہ اپنی مالکن کے شاندار فلیٹ کے ساز و سامان کو آنکھیں پھاڑ پھاڑ دیکھتی رہتی ہے کہ ایسا عیش و عشرت اسے پہلے کبھی خواب میں بھی نظر نہ آیا تھا۔ وہ گور کھ پور کے ایک گاؤں کی بال و دھوا ہے، جس کے سسرادر ماں باپ کے مرنے کے بعد اس کے مامانے جو بمبئی میں دودھ والا بھتیا ہے، اسے یہاں بلا بھیجا تھا۔

الماس بیگم کے بیاہ کو ابھی تین چار مہینے ہی گزرے ہیں۔ ان کی منگولورین آیا جو ان کے ساتھ میکے سے آئی تھی "ملک" چلی گئی تو ان کی بے حد منتظم خالہ بیگم عثمانی نے جو ایک نامور سوشل ورکر ہیں، ایپلائمنٹ ایکس چینج فون کیا اور تارا بانی پٹ بیجنے کی طرح آنکھیں چمپکاتی کہبالاہل کے "اسکائی اسکریپر" گل نستر کی دسویں منزل پر آن پہنچیں۔ الماس بیگم نے ان کو ہر طرح قابل اطمینان پایا، مگر جب دوسرے ملازموں نے انھیں تارا بانی کہہ کر پکارا تو وہ بہت بگڑیں "ہم کوئی پتیریا ہوں" انھوں نے احتجاج کیا۔ مگر اب ان کو تارا دئی کے بجائے تارا بانی

کہلانے کی عادت ہو گئی ہے اور وہ چپ چاپ کام میں مصروف رہتی ہیں اور بیگم صاحب اور ان کے صاحب کو آنکھیں جھپکا جھپکا کر دیکھا کرتی ہیں۔

الماس بیگم کا اگر بس چلے تو وہ اپنے طرح دار شوہر کو ایک لمحے کے لئے اپنی نظروں سے اوجھل نہ ہونے دیں اور وہ جوان جہان آیا کو ملازم رکھنے کی ہرگز قابل نہیں۔ مگر تارا بانی جیسی بے جان اور سکھڑ خادمہ کو دیکھ کر انھوں نے اپنی تجربہ کار خالہ کے انتخاب پر اعتراض نہیں کیا۔ تارا بانی صبح کو بیڈروم میں چائے لاتی ہے۔ بڑی عقیدت سے صاحب کے جوتوں پر پالش اور کپڑوں پر استری کرتی ہے۔ ان کے شیوہ کا پانی لگاتی ہے۔ جھاڑ پونچھ کرتے وقت وہ بڑی حیرت سے ان خوبصورت چیزوں پر ہاتھ پھیرتی ہے جو صاحب اپنے ساتھ پیرس سے لائے ہیں۔ ان کا دائلن وارڈرو ب کے اوپر رکھا ہے۔ جب پہلی بار تارا بانی نے بیڈروم کی صفائی کی تو دائلن پر بڑی دیر تک ہاتھ پھیرا کی۔ مگر پرسوں صبح جب وہ حسب معمول بڑی نفاست سے دائلن صاف کر رہی تھی تو نرم مزاج اور شریف صاحب (بیگم صاحب تیا مرچ ہیں) اسی وقت کمرے میں آگئے اور اس پر برس پڑے کہ دائلن کو ہاتھ کیوں لگایا اور تارا بانی کے ہاتھ سے پھین کر اسے الماری کے اوپر بٹخ دیا۔ تارا بانی سہم گئی اور اس کی آنکھوں میں آنسو آگئے اور صاحب ذرا شرمندہ سے ہو کر باہر برآمدے میں چلے گئے جہاں بیگم صاحب بیٹھی چائے پی رہی تھیں۔ ویسے بیگم صاحب کی صحیح عموماً ہیرڈیسر کے ہاں اور بیوٹی سلون میں گزرتی ہیں۔ مینی کیور، پیڈی کیور، مساج، فیشل، سونا ہاتھ — ایک سے ایک بڑھیا ساڑھیاں، درجنوں رنگ برنگے سلیکس اور عطر کے ڈبے اور گھنٹے ان کی الماریوں میں پٹے پڑے ہیں۔ مگر تارا بانی سوچتی ہے۔ بھگوان نے مسم صاحب کو دولت بھی دی، اجت بھی اور ایسا سندرپتی بھی۔ بس شکل دینے میں کنجوسی کر گئے۔

صاحب سنا ہے مسم صاحب مس صاحب لوگ کی سوسائٹی میں بے حد مقبول تھے۔ مگر بیاہ کے بعد سے بیگم صاحب نے ان پر بہت سی پابندیاں لگادی ہیں۔ دفتر جاتے ہیں تو

دن میں کئی بار فون کرتی ہیں۔ شام کو کسی کام سے اکیلے باہر جائیں تو بیگم صاحب کو پتہ رہتا ہے کہ کہاں کہاں گئے ہیں اور جگہوں پر بھی فون کرتی رہتی ہیں۔ شام کو سیر و تفریح یا ملنے ملانے کے لئے دونوں میاں بیوی باہر جاتے ہیں تب بھی بیگم صاحب بڑی کڑی نگرانی رکھتی ہیں۔ مجال ہے جو وہ کسی دوسری لڑکی پر نظر بھی ڈال لیں۔

صاحب نے یہ سارے قاعدے قانون، منسی خوشی قبول کر لئے ہیں کیوں کہ بیگم صاحب بہت امیر ہیں اور صاحب کو نوکری بھی ان کے دولت مند سرے ہی نے دلوائی ہے۔ در نہ بیاہ سے پہلے صاحب بہت غریب آدمی تھے۔ اسکا رشیپ پر انجینئرنگ پڑھنے فرانس گئے تھے۔ واپس آئے تو روج گار نہیں ملا، پریشان حال گھوم رہے تھے۔ جب ہی بیگم صاحب کے گھر والوں نے انھیں پہناس لیا۔

بڑے لوگوں کے یہ عجیب و غریب قصے تارا بانی فلیٹ کے مستری (بادرچی) ، جمال اور دوسرے نوکروں سے سنتی ہے اور اس کی آنکھیں اچنبھے سے جھلملاتی رہتی ہیں۔

خورشید عالم بڑے اچھے وائلن نواز بھی تھے۔ مگر جب سے بیاہ ہوا ہے، بیوی کی محبت میں ایسے کھوئے کہ وائلن کو ہاتھ نہیں لگایا۔ کیوں کہ الماس بیگم کو اس ساز سے دلی نفرت ہے۔ خورشید عالم بیوی کے بے حد احسان مند ہیں کیوں کہ اس شادی سے ان کی زندگی بدل گئی۔ اور احسان مندی ایسی شے ہے کہ ایک سنگیت کار اپنی سنگیت کی قربانی بھی دے سکتا ہے۔ خورشید عالم شہر کی ایک خستہ عمارت میں پڑے تھے، اور بسوں پر مارے مارے پھرتے تھے، اب کمپنی کی حیثیت سے کمالا اہل پرزدکش ہیں۔ مرد کے لئے اس کا اقتصادی تحفظ غالباً سب سے بڑی چیز ہے۔

خورشید عالم اب وائلن شاید کبھی نہیں بجائیں گے۔



یہ صرف ڈیڑھ سال پہلے کا ذکر ہے۔ الماس اپنے ملک التجار باپ کی عالی شان کوٹھی

میں مالا بارہل پر رہتی تھیں۔ وہ سوشل ورک کر رہی تھیں اور عمر زیادہ ہونے کے کارن شادی کی امید سے دست بردار ہو چکی تھیں۔ جب ایک دعوت میں ان کی ملاقات خورشید عالم سے ہوئی اور ان کی جہاں دیدہ خالہ بیگم عثمانی نے ممکنات بھانپ کر اپنے "جاسوسوں" کے ذریعہ معلومات فراہم کیں۔ لڑکا یوپی کا ہے۔ یورپ سے لوٹ کر تلاشِ معاش میں سرگرداں ہے، مگر شادی پر تیار نہیں۔ کیوں کہ فرانس میں ایک "لڑکی" چھوڑ آیا ہے، اور اس کی آمد کا منتظر ہے بیگم عثمانی فوراً اپنی حمم میں جٹ گئیں۔ الماس کے والد نے اپنی ایک فرم میں خورشید عالم کو پندرہ سو روپے ماہ دار پر ملازم رکھ لیا۔ الماس کی والدہ نے انھیں اپنے ہاں مدعو کیا اور الماس سے ملاقاتیں خود بخود شروع ہو گئیں۔ مگر پھر بھی "لڑکے" نے "لڑکی" کے سلسلے میں مطلق کسی گرجو شہ کا اظہار نہیں کیا۔ دفتر سے لوٹ کر بیشتر وقت انھیں الماس کے ہاں گزارنا پڑتا اور اس لڑکی کی سطحی گفتگو سے اکتا کر وہ اس پر نضا بالکنی میں جا کھڑے ہوتے جس کا رخ سمندر کی طرف تھا، پھر وہ سوچتے — ایک دن "اس" کا جہاز اس ساحل سے آن کر لگے گا۔ وہ بالکنی کے جنگلے پر جھکے افق کو تکتے رہتے۔ الماس اندر سے نکل کے شگفتگی سے ان کے کندھے پر ہاتھ رکھ کر پوچھتی "کیا سوچ رہے ہیں؟" وہ ذرا بھینپ کر مسکرا دیتے۔

رات کے کھانے پر الماس کے والد کے ساتھ ملکی سیاست سے وابستہ ہائی فنانس پر تبادلہ خیالات کرنے کے بعد وہ تھکے ہارے اپنی جائے قیام پر پہنچے اور ڈائلن نکال کر وہ دھنیں بجانے لگتے جو "اس" کی سنگت میں پیرس میں بجایا کرتے تھے۔ وہ دونوں ہر تیسرے دن ایک دوسرے کو خط لکھتے تھے اور پچھلے خط میں انھوں نے اسے اطلاع دی تھی کہ انھیں بمبئی ہی میں بڑی عمدہ ملازمت مل گئی ہے۔ اس ملازمت کے ساتھ جو خوفناک شاخسانے بھی تھے اس کا ذکر انھوں نے خط میں نہیں کیا تھا۔

ایک برس گزر گیا مگر انھوں نے الماس سے شادی کا کوئی ارادہ ظاہر نہیں کیا۔ آخر بیگم عثمانی نے طے کیا کہ خود ہی ان سے صاف صاف بات کر لینا اب عین مناسب ہے۔ مگر تب

ہی پرتاپ گڑھ سے تارا آیا کہ خورشید عالم کے والد سخت بیمار ہیں اور وہ چھٹی لے کر وطن روانہ ہو گئے۔

ان کو پرتاپ گڑھ گئے چند روز ہی گزرے تھے کہ الماس جو اب ان کی طرف سے ناامید ہو چکی تھی ایک شام اپنی سہیلیوں کے ساتھ ایک جرمن پیانسٹ کا کونسرٹ سننے تاج محل گئی، کرسٹل روم میں حسب معمول بوڑھے پارسیوں اور پارسنوں کا مجمع تھا۔ اور ایک بے حد حسین آنکھوں والی پارسی لڑکی کونسرٹ کا پروگرام بانٹتی پھر رہی تھی۔ ایک شناسا خاتون نے الماس کا تعارف اس لڑکی سے کرایا۔ "مس پیروجا جہانگیر دستور" اور خود آگے چلی گئیں۔ الماس نے حسب عادت بڑی ناقدانہ اور تیکھی نظروں سے اس اجنبی لڑکی کا جائزہ لیا۔ لڑکی بے حد حسین تھی۔

"آپ کا کیا نام بتلایا مسز ستم جی نے؟" الماس نے ذرا مشفقانہ انداز میں سوال کیا۔

"پیروجا دستور" لڑکی نے سادگی سے جواب دیا۔

"میں نے آپ کو پہلے کسی کونسرٹ وغیرہ میں نہیں دیکھا۔"

"میں سات برس بعد پھلے ہفتے ہی پیرس سے واپس آئی ہوں۔"

"سات برس پیرس میں! تب تو آپ فریج خوب فریو لیتی ہوں گی۔" الماس نے ذرا ناگواری سے کہا۔

"جی ہاں —! پیروجا سننے لگی۔"

اب خاص خاص مہمان جرمن پیانسٹ کے ہمراہ سی لاونج کی سمت بڑھ رہے

تھے۔ پیروجا الماس سے معذرت چاہ کر ایک انگریز خاتون سے اس پیانسٹ کی موسیقی پر ٹیکنکل قسم کا تبصرہ کرنے میں منہمک ہو گئی۔ لیکن سی لاونج میں پہنچ کر الماس پھر اس لڑکی سے ٹکرا گئی۔ کمرے میں چائے کی گھاگھی شروع ہو چکی تھی۔

"آئیے یہاں بیٹھ جائیں" پیروجا نے مسکرا کر الماس سے کہا۔ وہ دونوں دریچے سے

لگی ہوئی ایک میز پر آٹھ منے سا منے بیٹھ گئیں۔

”آپ تو ویسٹرن میوزک کی ایکسپٹ معلوم ہوتی ہیں۔“ الماس نے ذرا رکھائی سے بات شروع کی، کیوں کہ وہ خوبصورت اور کم عمر لڑکیوں کو ہرگز برداشت نہ کر سکتی تھی۔

”جی ہاں، میں پیرس پیانو کی اعلیٰ تعلیم کے لئے ہی گئی تھی۔“

الماس کے ذہن میں کہیں دور خطے کی گھنٹی بجی اس نے باہر سمندر کی شفاف نیلی سطح پر نظر ڈال کر دفعتاً بڑے اخلاق اور بے تکلفی سے کہا ”ہاؤ انٹرسٹنگ۔ پیانو تو ہمارے ہاں بھی موجود ہے کسی روز آکر کچھ سناؤ۔“

”ضرور۔۔۔“ پیرو جانے مسرت سے جواب دیا۔

”سینچر کے روز کیا پروگرام ہے تمہارا؟ میں اپنے ہاں ایک ہین پارٹی (HEN PARTY)

کر رہی ہوں، سہیلیاں تم سے مل کر بہت خوش ہوں گی۔“

”آئی وڈ لو ٹو کم — تھینک یو!“

”تم رہتی کہاں ہو، پیرو جا؟“

پیرو جانے تار دیو کی ایک گلی کا پتہ بتایا۔ الماس نے ذرا اطمینان کی سانس لی۔ تار دیو مفلوک الحال پارسیوں کا محلہ ہے۔

”میں اپنے چچا کے ساتھ رہتی ہوں۔ میرے والدین کا انتقال ہو چکا ہے۔ میرے کوئی

بھائی بہن بھی نہیں چچا چچی نے پالا ہے۔ وہ لا ولد ہیں۔ چچا سنٹرل بینک میں کلرک ہیں۔ پیرو جا سادگی سے کہتی رہتی۔ پھر ادھر ادھر کی چند باتوں کے بعد سمندر کی پرسکون سطح کو دیکھتے ہوئے

اس نے اچانک کہا ”کسی عجیب بات ہے۔ پچھلے ہفتے جب میرا جہاز اس ساحل کی طرف بڑھ

رہا تھا تو میں سوچ رہی تھی کہ اتنے عرصے بعد اجنبیوں کی طرح بمبئی واپس پہنچ رہی ہوں، یہ بڑا کٹھور شہر ہے۔ تم کو تو معلوم ہی ہوگا الماس — بہ نخلص دوست یہاں بہت مشکل سے

ملتے ہیں۔ مگر میری خوش قسمتی دیکھو کہ آج ہی تم سے ملاقات ہو گئی۔“

الماس نے درد مندی کے ساتھ سر ہلایا۔ سنی لائونج میں باتوں کی دھیمی دھیمی بھنبھناہٹ جاری تھی۔ چند لمحوں کے بعد اس نے پوچھا "تم پیرس کیسے گئیں؟"

"مجھے اسکا لرشپ مل گیا تھا۔ وہاں پیانو کی ڈگری لینے کے بعد چند سال تک ایک میوزک کالج میں ریسیج کرتی رہی، میں وہاں بہت خوش تھی مگر میرے چچا، چچی یہاں بالکل اکیلے تھے۔ وہ دونوں بہت بوڑھے ہو چکے ہیں۔ چچی بے چاری تو ضعیف العمری کی وجہ سے بالکل بہری ہو گئی ہیں ان کی خاطر واپس آگئی۔ اور اس کے علاوہ —"

"ہلو الماس! تم یہاں بیٹھی ہو! چلو جلدی۔ مسز ملگاؤں کو تم کو بلا رہی ہیں۔" ایک خاتون نے میز کے پاس آ کر کہا۔ پیرد جا کی بات ادھوری رہ گئی۔ سینچر کو صبح گیارہ بجے کا زیج دوں گی۔ الماس نے کہا اور معذرت چاہ کر میز سے اٹھ کر مہمانوں کے مجمع میں کھو گئی۔

سینچر کے روز پیرد جا الماس کے گھر پہنچی، جہاں مرغیوں کی پارٹی اپنے عروج پر تھی بیٹلز کے ریکارڈنگ رہے تھے۔ چند لڑکیاں جنہوں نے چند روز پہلے ایک فیشن شو میں حصہ لیا تھا، زور و شور سے اس کے واقعات پر تبصرہ کر رہی تھیں۔ یہ سب لڑکیاں جن کی ماتر بھاشائیں اردو، ہندی، گجراتی اور مراٹھی تھیں، صرف انگریزی بول رہی تھیں، اور انہوں نے چست پتلونیں یعنی "اسٹریچ پنٹس" پہن رکھی تھیں۔ پیرد جا کو ایک لمحہ کے لئے محسوس ہوا کہ وہ ابھی ہندوستان واپس نہیں آئی ہے۔ اس کا اپنا فرقہ بے حد مغرب پرست تھا، مگر برسوں پورپ میں رہ کر اسے معلوم ہو چکا تھا کہ اجنٹا کی زندہ تصویروں کی بجائے ان مغرب زدہ ہندوستانی خواتین کو دیکھ کر اہل پورپ کو سخت افسوس اور مایوسی ہوتی ہے۔ چنانچہ پیرد جا جہانگیر دستور پیرس اور روم میں اپنی ٹھیٹھ ہندوستانی وضع قطع پر بڑی نازاں رہتی۔ بیسی کی ان نقلی امریکن لڑکیوں سے اکتا کر وہ بالکنی میں جا کھڑی ہوئی، جس کے سامنے سمندر تھا اور پہلو میں برج نموشاں کا جنگل نظر آ رہا تھا۔ وہ چونک اٹھی، گھنے جنگل کے ادپر کھلی نھاؤں میں چند گدھ اور بے منڈلارہے تھے اور چاروں طرف بڑا ڈر اڈرانا سا ماطاری تھا۔ وہ گھبرا کر واپس پٹی اور زندگی سے گونجتے ہوئے کمرے میں آ کر ایک

صوفے پر ٹک گئی۔

کمرے کے ایک کونے میں غالباً بطور آرائش اسٹین ونے کا گرینڈ پیانوز رکھا ہوا تھا۔
لڑکیاں اب ریڈیو گرام پر سیری بیلا فونٹ کا پرانا کلیپسو "جمیکا فیو ریل" بجا رہی تھیں۔ مغز
کی دلکش آواز گٹار کی جان لیوا گونج کے ساتھ ساتھ کمرے میں پھیلنے لگی۔

DOWN THE WAY WHERE THE NIGHTS ARE GAY

AND THE SUN SHINES DAILY ON THE MOUNTAIN TOP,

I TOOK A TRIP ON A SAILING SHIP

AND WHEN I REACHED JAMAICA I MADE A STOP

BUT I AM SAD TO SAY I AM ON MY WAY AND

HON'T BACK FOR MANY A DAY

MY HEART IS DOWN, MY HEAD IS TURNING AROUND

I HAD TO LEAVE A LITTLE GIRL IN KINGSTON TOWN

الماس چپ چاپ جا کر بالکنی میں کھڑی ہو گئی۔ ریکارڈ ختم ہوا تو اس نے اندر آ کر
پیروجا سے کہا "ہم لوگ سخت بد مذاق ہیں ایک ماہر پیانوسٹ یہاں بیٹھی ہے اور ہم ریکارڈ
بجا رہے ہیں! چلو بھائی — اٹھو —"

پیروجا مسکراتی ہوئی جا کر پیانوز کے اسٹول پر بیٹھ گئی۔

"کیا سناؤں؟ میں تو صرف کلاسیکل میوزک ہی بجاتی ہوں۔"

"ہائے، پوپ (POP) نہیں؟" لڑکیوں نے غل مچایا — "اچھا کوئی انڈین
فلم سونگ بجاؤ۔"

"فلم سونگ بھی مجھے نہیں آتے — مگر — مگر ایک غزل یاد ہے جو مجھے
جو مجھے۔" وہ جھینپ کر ٹھٹھک گئی۔

”غزل — بہ ادہ! آئی لو اردو پوٹری“۔ ایک مسلمان لڑکی نے جس کے والدین
ازبان تھے، بڑے سر پرستانہ انداز میں کہا۔

پیر و جانے پردوں پر انگلیاں پھیریں اور اسے ایک انجانی مسرور پھر۔ مری سی آئی،
اس نے آہستہ آہستہ ایک دلکش دھن بجانا شروع کی۔

”گاؤ بھی ساتھ ساتھ“۔ لڑکیاں چلائیں۔

”بھئی میں گا نہیں سکتی۔ میرا اردو تلفظ بہت خوفناک ہے۔“

”اچھا اس کے الفاظ بتادو — ہم لوگ گائیں گے۔“

”وہ کچھ اس طرح ہے۔“ پیر و جانے کہا۔

”تو سامنے ہے اپنے بتلا کہ تو کہاں ہے

کس طرح تجھ کو دیکھوں نظارہ درمیاں ہے“

چند لڑکیوں نے ساتھ ساتھ گانا شروع کر دیا — ”نظارہ درمیاں ہے — نظارہ درمیاں ہے“

غزل ختم ہوئی۔ تالیاں بھیں۔

”اب کوئی ویسٹرن چیز بجاؤ“۔ ایک لڑکی نے فرمائش کی۔

”شوہاں کی میڈلز فینسی (MAIDEN'S FANCY) بجاؤں بہ یہ نغمہ میں اور میرا

بڑا ہمیشہ اکٹھے بجاتے تھے پیرس میں۔ وہ دائلن پر میری سنگت کرتے تھے۔“

”تمہارے سنگیتر بھی میوزیشن ہیں بہ“ ایک لڑکی نے پوچھا۔

”پرڈیشنل نہیں۔ شوقیہ۔“ پیر و جانے جواب دیا اور نغمہ بجانے میں محو ہو گئی۔

اگلے دو ہفتوں میں الماس نے پیر و جانے سے بڑی چمکی دوستی کا سٹھ لی، اس دوران میں

پیر و جانے کو ایک کانونٹ کالج میں پیمانہ سکھانے کی ملازمت مل چکی تھی جو تعطیلات کے بعد کھلنے والا

ماہ ہفتے میں تین بار ایک امریکن کی دس سالہ لڑکی کو پیمانہ سکھانے کا ٹیوشن بھی اسے مل گیا

تھا۔ امریکن کی بیوی کا حال، ہی میں انتقال ہو تھا اور وہ اپنا غم بھلانے کے لئے اپنے بچوں کے ہمراہ بغرض سیاحت ہندوستان آیا ہوا تھا اور جو ہوسن اینڈ سینڈ میں مقیم تھا۔ تارویو سے جو ہوتا تھا اس کا سفر خاصا طویل تھا مگر امریکن پیروجا کو اچھی تنخواہ دینے والا تھا اور بڑی شفقت سے پیش آتا تھا۔ پیروجا اپنی زندگی سے فی الحال بہت خوش تھی۔ چند روز بعد ”وہ“ اپنے وطن سے واپس آنے والا تھا۔ پیروجانے اسے بھیجی آتے ہی ملازمت اور ٹیوشن ملنے کی اطلاع نہیں دی تھی کہ وہ ”اسے“ ایک لچانک ”سپر انز“ دینا چاہتی تھی۔

ایک روز وہ الماس کے ساتھ اس کی کوٹھی کے باغ میں ٹہل رہی تھی، کہ فوارے پر پہنچ کر الماس نے اس سے دفعتاً سوال کیا ”تم نے وہ غزل کہاں سے سیکھی تھی؟ وہی جو تم اس روز گارہی تھیں؟“

”اوہ — وہ؟ پیرس میں!“

”پیرس! ہاؤ انٹر سٹنگ! کس نے سکھائی؟“

”میرے منگیترنے۔“

”اوہ پیروجا — یو ڈارک ہو ریس۔ چار سو بیس! مجھ کو بتایا بھی نہیں اب تک!“

”تمہاری ہی کمیونٹی کے ہیں وہ۔“

”اوہ — واقعی۔ الماس فوارے کی منڈیر پر بیٹھ گئی۔“

”میرے باپ دادا دستور تھے۔ مگر میرے چچا بہت روشن خیال ہیں۔ انھوں نے اجازت دے دی ہے!“

”کیا نام ہے صاحب زادے کا؟“

یہ ناموں کا بھی عجیب قصہ تھا، خورشید عالم اس کی زرگی آنکھوں پر عاشق ہوئے

تھے۔ جب پیرس کے ہندوستانی سفارت خانہ کی ایک تقریب میں پہلی بار ملاقات ہوئی اور کسی نے اس کا تعارف ”پیروجا“ کہہ کر ان سے کرایا تو انھوں نے شرارت سے کہا تھا ”لیکن آپ کا نام زرگس ہونا چاہئے تھا۔“

”اوہ — زرگیش؟ زرگیش تو میری آنٹی کا نام ہے۔“

”لا حول ولا قوۃ — خورشید نے ایسی بے تکلفی سے کہا تھا جیسے اسے ہمیشہ سے جانتے ہوں — ”زرگیش، کھورشیٹ، پیردجا۔ آپ لوگوں نے حسین ایرانی ناموں کی کیا ریڑھ ماری ہے۔ میں آپ کو فیروزہ پکاروں تو کوئی اعتراض ہے؟“ — ”ہرگز نہیں“ پیردجا نے ہنس کر جواب دیا تھا — اور پھر ایک بار خورشید عالم نے دریا کے کنارے ٹہلتے ہوئے اس سے کہا تھا ”یہ تمہاری بہادر آنکھیں — ہفت زبان آنکھیں، جگنو ایسی، شہاب ثاقب ایسی، ہیرے جواہرات ایسی، زرشن دھوپ اور جھلملاتی بارش ایسی۔ زرگس کے پھول جو تمہاری آنکھوں میں تبدیل ہو گئے۔“

”میں نے پوچھا کیا نام ہے ان صاحب کا؟“ الماس کی تکیھی آواز پر وہ چونکی۔
 ”کھورشیٹ عالم۔“ اس نے جواب دیا۔ چند لمحوں کے سکوت کے بعد اس نے گہرا کر نظریں اٹھائیں۔ سیاہ ساری میں ملبوس، کمر پر ہاتھ رکھ سیاہ اونٹ کی طرح اس کے سامنے کھڑی الماس اس سے کہہ رہی تھی ”کیسا عجیب اتفاق ہے پیردجا ڈیر! میرے منگیترا کا نام بھی خورشید عالم ہے، وہ بھی دائلن بجاتے ہیں وہ بھی پیرس سے آئے ہیں اور ان دنوں اپنے والد سے ملنے وطن گئے ہوئے ہیں۔“

اگست کے آسمان پر زور سے بجلی چمکی۔ مگر کسی نے نہیں دیکھا کہ وہ کڑکتی ہوئی بجلی آن کر پیردجا دستور پر گر گئی وہ کچھ دیر تک ساکت بیٹھی رہی، پھر اس نے اس عالی شان محل پر نظر ڈالی اور اپنے تار دیو کے تاریک فلیٹ کا تصور کیا۔ بجلی پھر چمکی اور مالا بارہل کے اس منظر کو روشن کر گئی۔ چشم زدن میں ساری بات پیردجا کی سمجھ میں آگئی، اور یہ بھی کہ اپنے خطوں میں خورشید عالم نے اس کا ذکر کیوں نہیں کیا تھا، اور کچھ عرصہ سے شادی کے تذکرہ کو وہ اپنے خطوں میں کس وجہ سے ٹال رہے تھے۔ وہ آہستہ سے اٹھی اور اس نے آہستہ سے کہا ”اچھا بھئی الماس، منگنی مبارک ہو۔ خدا حافظ۔“

”جاری ہو پیردجا با ٹھہرو، میری کار تم کو پہنچا آئے گی — ڈرائیور! الماس

نے سکون کے ساتھ آواز دی۔

”نہیں الماس — شکر یہ۔“ وہ تقریباً بھاگتی ہوئی پھاٹک سے نکلی۔ سڑک کی دوسری طرف اسی وقت بس آن کر کی تھی، وہ تیزی سے سڑک پار کر کے بس میں سوار ہو گئی۔

قوارے کے پاس کھڑی الماس پھاٹک کی طرف دیکھتی رہی۔ بارش کی زبردست بو چھار نے پام کے درختوں کو جھکا جھکا دیا۔ وہ جلدی سے قدم اٹھاتی کیچڑ سے بچتی برساتی کے اندر چلی گئی۔ اس واقعے کے تیسرے روز خورشید عالم کا خط الماس کے والد کے نام آیا۔ جس میں انہوں نے اپنے ابامیاں کی شدید علالت کی وجہ سے رخصت کی معیار بڑھانے کی درخواست کی تھی۔ انہوں نے الماس کے والد کو یہ نہیں لکھا کہ، اس خبر سے کہ ان کا اکلوتا لڑکا کسی مسلمان رئیس زادی کے بجائے ایک غریب پارسن سے شادی کر رہا ہے ان کے کٹر مذہبی اباجان صدے سے جاں بلب ہو چکے ہیں۔ خورشید عالم کے خط سے ظاہر تھا کہ وہ بے حد پریشان ہیں۔ جواب میں الماس نے خود انہیں لکھا۔

”آپ جتنے دن چاہیں وہاں رہے۔ ڈیڈی آپ کو غیر تو نہیں سمجھتے۔ ہم سب آپ کی پریشانی میں شریک ہیں۔ آپ ابامیاں کو علاج کے لئے یہاں کیوں نہیں لے آتے۔“

”برسبیل تذکرہ — کل میں سوئمنگ کے لئے سن اینڈ سینڈر گئی تھی۔ وہاں ایک بڑا دلچسپ پارسن مس پیرو جادستور سے ملاقات ہوئی جو پیانو بجاتی ہے اور پیرس سے آئی ہے، اور شاید کسی امریکن کی گرل فرینڈ ہے اور شاید اسی کے ساتھ سن اینڈ سینڈ میں ٹھہری ہوئی ہے۔ میں نے آپ کو اس لئے لکھا کہ غالباً آپ بھی اس سے کبھی ملے ہوں پیرس میں۔“

”اچھا اب آپ ابامیاں کو لے کر آجیے، تاروے دیکھے تاکہ یہاں بریج کینڈی ہسپتال میں ان کے لئے کمرہ ریزرو کر لیا جائے۔“

آپ کی مخلص الماس



شام پڑے تار دیو کی ایک خستہ حال عمارت کے سامنے ٹیکسی آن کر رکی اور خورشید عالم باہر اترے۔ جیب سے نوٹ ایک نکال کر انہوں نے پتے پر نظر ڈالی اور عمارت کے لب سڑک برآمدے کی دھنسی ہوئی سیڑھی پر قدم رکھا۔ سامنے ایک دروازے کی چوکھٹ پر چوٹے سے جو "چوک" صبح بنایا گیا تھا وہ اب تک موجود تھا۔ اندر نیم تار ایک کمرے کے سرے پر کھڑکی میں ایک بوڑھا پارسی صدر اور میلی سفید پتلون پہنے، سر پر گول ٹوپی اوڑھے، کمر میں بندھی "کٹی" کھول کر اس میں گرہیں لگاتے ہوئے زیر لب دعائیں پڑھ رہا تھا۔ ایک طرف میلی سی آرام کرسی پڑی تھی۔ وسطی میز پر رنگین موم جامہ بچھا تھا۔ دیوار پر زرتشت کی بڑی سی تصویر آویزاں تھی۔ کمرے میں ناریل اور مچھلی کی تیز باس امینڈر ہی تھی۔ ایک بوڑھی پارسن سرخ جار جٹ کی ساری پہنے، سر پر رومال باندھے منڈیا ہلاتی اندر سے نکلی۔

"مس دستور ہیں؟"

"پیر جا؟" پارسن نے دھندلی آنکھوں سے خورشید عالم کو دیکھتے ہوئے جواب دیا۔
"جو ہو گئی — سن اینڈ سینڈ۔"

"کیا؟ کیا مس دستور سن اینڈ سینڈ میں منتقل ہو گئی ہیں؟"

بہری پٹ ضعیف نے اقرار میں سر ہلایا۔

"کس کے — کس کے ساتھ؟" خورشید عالم نے ہکلا کر پوچھا۔

بوڑھی غڑاپ سے اندر گئی اور ایک وزٹنگ کارڈ لاکر خورشید عالم کی، تھیلی پر رکھ دیا۔ کارڈ پر کسی امریکن کا نام درج تھا۔

"تم مسٹر کھورشید عالم ہو؟ پیرو جانے کہا تھا کہ تم آنے والے ہو۔ اگر اسے ڈھونڈتے ہوئے یہاں آؤ تو میں فوراً اس کو جو ہون فون کر دوں۔ اور تم کو یہ نہ بتاؤں کہ وہ کہاں گئی ہے؟" اس نے بلاؤز کی جیب سے بچیس پیسے نکالے۔

خورشید عالم نے ہٹا بٹھا ہو کر بڑھی کو دیکھا۔

”آپ کو اس صورت حال پر کوئی اعتراض نہیں ہے؟“

بہری بھنڈا ضعیف نے نفی میں سر ہلایا ”ہم بہت غریب لوگ ہیں مگر اب پیرو جا کو ایک امریکن“

دفعاً مسز دستور کو یاد آیا کہ انھوں نے مہمان کو اندر ہی نہیں بلایا ہے، اور انھوں نے

پیٹھ جھکا کر کہا ”اؤ۔۔۔ اندر آ جاؤ۔“

خورشید عالم مبہوت کھڑے رہے پھر تیزی سے پلٹ کر ٹیکسی میں جا بیٹھے۔

”بائی بائی“ ضعیف نے ہاتھ ہلایا۔

بوڑھا پارسی دعا ختم کر کے باہر لپکا، مگر ٹیکسی زن سے آگے جا چکی تھی۔



جس روز الماس اور خورشید عالم کی منگنی کی دعوت تھی ایسی ٹوٹ کے بارش ہوئی کہ

جل تھل ایک ہو گئے۔ ڈنر سے دراپہلے بارش تھمی اور الماس کے والد کے دوست

ڈاکٹر صدیقی جو حال ہی میں تبدیل ہو کر بمبئی آئے تھے، بالکنی میں جا کھڑے ہوئے جس سے کچھ

فاصلے پر برج خموشاں کا اندھیرا جنکل بھگی ہوئی ہو میں سائیں سائیں کر رہا تھا۔ اندر ڈرائیونگ

روم میں مہمانوں کے قہقہے گونج رہے تھے اور گرینڈ پیانو پر رکھے ہوئے نقرئی شمع دان میں

موم بتیاں جھلملا رہی تھیں۔ بڑا سخت رو مینٹاک اور پر کیف وقت تھا۔ اتنے میں گیلبری میں

ٹیلیفون کی کھنٹی بجی۔ ایک ملازم نے اندر آ کر الماس سے کہا ”خورشید صاحب کے لئے فون

آیا ہے۔“ دلہن بنی ہوئی الماس لپک کر فون پر پہنچی۔ ایک مقامی ہسپتال سے ایک نرس پریشان

آواز میں دریافت کر رہی تھی۔ ”کیا مسٹر عالم وہاں موجود ہیں؟“

”آپ بتائیے آپ کو مسٹر عالم سے کیا کام ہے؟“ الماس نے درشتی سے پوچھا۔

”مس پیرو جا دستور ایک مہینے سے یہاں سخت بیمار پڑی ہیں۔ آج ان کی حالت زیادہ

نازک ہے زیادہ نازک ہو گئی ہے۔ انھوں نے کہلویا ہے کہ اگر چند منٹ کے لئے مسٹر عالم یہاں آسکیں“

”مستر عالم یہاں نہیں ہیں۔“

”آریو شیور ہے۔“

”یس آئی ایم ویری شیور۔“ الماس نے گرج کر جواب دیا۔ ”کیا آپ سمجھتی ہیں میں جھوٹ بول رہی ہوں؟“ اور کھٹ سے فون بند کر دیا۔ اور ذرا سراسیمگی سے مہمانوں میں آ شامل ہوئی۔ دو گھنٹے بعد پھر فون آیا۔

”ڈاکٹر صدیقی آپ کی کال۔“ گیلری میں سے کسی نے آواز دی۔ ”آپ کو فوراً ہسپتال بلا یا گیا ہے۔“ ڈاکٹر صدیقی جلدی سے ٹیلیفون پر گئے۔ پھر انہوں نے الماس کو آواز دی۔ ”بھئی معاف کرنا۔ مجھے بھاگنا پڑ رہا ہے۔“

الماس دروازے تک آئی۔ ”کل آئیے گا۔ ہم لوگ ویک اینڈ کے لئے پونا جا رہے ہیں۔“

”ضرور۔۔۔ ضرور۔۔۔ گڈ نائٹ۔“ ڈاکٹر صدیقی نے کہا اور باہر نکل گئے۔



بریج کینڈی ہسپتال میں صحت یاب ہو کر خورشید عالم کے ابامیاں خوش خوش پر تاپ گڑھ واپس جا چکے تھے۔ جب تک کمال اہل والا فلیٹ تیار نہیں ہوا جو دلہن کو جہیز میں ملا تھا، شادی کے بعد دو لہامیاں سسرال ہی میں رہے۔ اکثر وہ صبح کو دفتر جانے سے قبل بالکنی میں جا کھڑے ہوتے۔ نیچے پہاڑی کے گھنے باغ سے گذرتی بل کھاتی سڑک برج خموشاں کی طرف جاتی تھی۔ وقتاً فوقتاً سفید براق کپڑوں میں ملبوس پارسی ”نسیار“ سفید رومالوں کے ذریعہ ایک دوسرے کے ہاتھ تھامے قطار بنائے جنازہ اٹھائے دور پہاڑی پر چڑھتے نظر آتے۔ کوئے اور گدھ درختوں پر منتظر بیٹھے رہتے برج خموشاں کے احاطے کا پھاٹک دور کیپس کارنر پر کھلتا تھا۔ پھاٹک پر ایک جھاڑ جھنکار ڈاڑھی والا خونناک بوڑھا پھونس پارسی دربان ساکت بیٹھا رہتا۔ سفید ساریوں اور سفید دگلوں میں ملبوس سوگوار پارسی ”سیت چڑھنے“ کے بعد سرسبز پہاڑی سے اتر کر اپنی اپنی موٹروں میں بیٹھ جاتے۔ پھاٹک کے باہر زندگی کا

پر جوش سمندر اسی طرح ٹھائیں مارتا رہتا۔ مقابل کی عمارت پر ایرانڈیا کے "مہاراجہ" کا اشتہار
نت نئے پر لطف انداز میں ان زندہ انسانوں کو ساری دنیا میں پھیلے ہوئے ایک سے ایک
دلچسپ شہروں تک سفر کرنے کی دعوت دینے میں مصروف رہتا۔

"اس" نے ایک بار خط میں لکھا تھا — "ذہن کی ہزاروں آنکھیں ہیں۔ دل کی
آنکھ صرف ایک ہے۔ لیکن جب محبت ختم ہو جائے تو ساری زندگی ختم ہو جاتی ہے۔"

سمندر کی موج پل کی پل میں فنا ہو گئی۔ آسمان پر سے گزرنے والے بادل فضا میں
تحلیل ہو چکے۔ جب وہ مری ہوگی تو کوڑوں اور گدھوں نے اس کا کس طرح سواگت کیا ہوگا؟
اس طوفانی رات ہسپتال کے وارڈ سے نکل کر اس کی روح جب آسمانوں پر پہنچی ہوگی اور عالم
بالا کے گھپ اندھیرے میں کسی دوسری روح نے اس سے ٹکرا کر پوچھا ہوگا "تم کون ہو؟" تو اس
جو اب دیا ہوگا "پتہ نہیں — میں ابھی تو مری ہوں۔"

اب تک اس کی روح کہاں سے کہاں نکل گئی ہوگی — مرے ہوئے انسان زیادہ
تیزی سے سفر کرتے ہیں۔



تارا بانی اپنی روشن آنکھوں سے صاحب کے گھر کی ہر چیز کو ارمان اور حیرت سے
دیکھتی ہے۔ وہ صاحب کو حیرت سے ٹکا کرتی ہے۔ الماس بیگم اب امید سے ہیں۔ بہت جلد
تارا بانی کا کام دوگنا ہو جائے گا۔

آج صبح صبح آئی اسپیشلٹ ڈاکٹر صدیقی آئے تھے۔ جب تارا بانی چلے لے کر برآمدے
میں گئی تو وہ چونک پڑے اور خوشی سے پوچھا "ارے تارا دئی — تم یہاں کام کر رہی ہو؟"
"جی داگدر صاحب"۔ تارا بانی نے شرمناک جواب دیا۔

"اب صاف سمجھائی دیتا ہے؟"

"جی داگدر صاحب — اب سب کچھ صاف سمجھائی دیتا ہے۔"

”گڈ۔۔۔“ پھر وہ مسٹر دستور خورشید عالم سے مخاطب ہوئے۔ ”بھئی یہ لڑکی دس سال کی عمر میں اندھی ہو گئی تھی مگر خوش قسمتی سے اس کا اندھا پن عارضی ثابت ہوا۔ تمہیں یاد ہے الماس! تمہاری انگیجمنٹ پارٹی کی رات مجھے ہسپتال بھاگنا پڑا تھا، وہاں ایک خاتون مس پیرو جادستور کا انتقال ہو گیا تھا۔ انہوں نے مرنے سے چند روز قبل اپنی آنکھیں آئی بنک کو ڈونٹ کرنے کی وصیت کی تھی۔ لہذا ان کے مرتے ہی مجھے فوراً بلایا گیا کہ ان کی آنکھوں کے ڈیلے نکال لوں۔ بے حد زحمت سے آنکھیں تھیں بے چاری کی۔ جانے کون تھی غریب، ایک بہری بھنڈ پارسن پلنگ کے سرہانے کھڑی بڑی طرح روئے جا رہی تھی۔ بڑا المناک منظر تھا۔ خیر تو چند روز بعد اس تارا دنی کا ماموں اسے میرے پاس لایا۔ اسے کسی ڈاکٹر نے بتایا تھا کہ نیا کورینا لگانے سے اس بچی کی بینائی واپس آ سکتی ہے، میں نے وہی مس دستور کی آنکھیں ذخیرے میں سے نکال کر ان کا کورینا اس لڑکی کی آنکھوں پر گرانٹ کر دیا۔ دیکھو کسی تارا ایسی آنکھیں ہو گئیں اس کی۔ واقعی میڈیکل سائنس آج کل معجزے دکھا رہا ہے۔“

ڈاکٹر صدیقی نے بات ختم کر کے اطمینان سے سگریٹ جلا لیا ہے۔ مگر الماس بیگم کا چہرہ بھیاناک ہو گیا ہے۔ خورشید عالم لڑکھڑاتے ہوئے اٹھ کر جیسے اندھوں کی طرح ہوا میں کچھ ٹٹولتے ٹٹولتے اپنے کمرے میں چلے گئے ہیں۔ تارا بانی ان کی یہ کیفیت دیکھ کر بھاگی بھاگی اندر جاتی ہے تو صاحب پلٹ کر باڈلوں کی طرح اسے تکننے لگتے ہیں۔ تارا بانی کی سمجھ میں کچھ نہیں آتا۔ وہ بوکھلائی ہوئی باورچی خانے میں جا کر برتن دھونے میں مصروف ہو جاتی ہے۔

دور برج خموشاں پر گدھ اور کوئے منڈلا رہے اسی طرح منڈلا رہے ہیں۔

کا کا سب تن کھائیو چن چن کھائیو ماس

دوئی نیناں جن کھائیو پیاملن کی آس

دوسیا

ستمبر ۱۹۶۵ء کے دوسرے ہفتے میں ایک روز صبح آگرے کے ایک مغربی ہوٹل میں بریک فاسٹ کی سُریلی کھنٹی بج چکی تھی اور چند یورپین اور امریکن سیاح برآمدے میں اور گھاس پر بچھی ہوئی کرسیوں پر بیٹھے اخبار پڑھ رہے تھے کہ ایک سفید رنگ کی رولز رائس پھاٹک میں داخل ہو کر برآمدے کے سامنے رکی۔ سفید براق وردی میں جھلملاتے گورے چٹے شو فرنے جس کی پلکیں اور بال بادلوں کی طرح روپلے تھے، اتر کر پھلا دروازہ کھولا۔ سرسئی رنگ کے سوٹ میں بلبوس ایک وجہیہ گہواں رنگت، سفید مونچھوں، پرسکون چہرے اور مضبوط ڈیل ڈول والا پچپن سالہ شخص اور ہرے رنگ کے سلیکس اور سفید سوٹر پہنے ایک شان دار عورت جو چہرے مہرے سے برطانوی معلوم ہوتی تھی، کار سے برآمد ہوئے۔ مرد کے ذہنے ہاتھ کی انگوٹھی کا بہت بڑا ہیرا دھوپ میں بجلی کے کوندے کی طرح چمکا۔ باریک بھوؤں، اپ اسٹک سے عاری پتلے پتلے ہونٹوں اور سنہرے بالوں والی عورت بھی چالیس پتالیس کے پیٹے میں تھی۔ دوسرے سیاحوں نے رولز کو چونک کر دیکھا ان دو شان دار نواردوں پر نظر ڈالی، اور اپنے اپنے اخباروں کی طرف متوجہ ہو گئے۔ ان دونوں کے ساتھ کوئی سامان نہیں تھا۔ وہ سیڑھیاں چڑھ کر برآمدے کے کاؤنٹر کی طرف بڑھے۔ مرد کے بائیں پاؤں کے خفیضے لنگ کے باوجود اس کی چال میں شاہانہ دبدبہ تھا۔ عورت بھی بے حد

باوقار تھی۔

”گڈ مارننگ سر۔۔۔ میڈیم۔“ ریسپشن کلرک نے مسکرا کر کہا ”ویلم ٹو آگرہ۔۔۔“
مرد نے جواباً سر کو خفیف سی جنبش دی۔ کلرک نے رجسٹر کا ورق پلٹے ہوئے دریافت کیا، ”ڈبل
روم سر؟“

”دوسنگل روم۔“ مرد نے تمکنت سے جواب دیا۔ کلرک نے قلم پیش کیا۔ مرد نے ہلکی سی
ہچکچاہٹ کے ساتھ قلم پکڑا اور رجسٹر پر اس طرح نظر ڈالی جس سے ظاہر ہوتا تھا کہ اپنی انگریز
ساتھی کے ہمراہ ذرا مشکوک حالات میں یہاں آیا ہے۔ اور شاید قلم سنبھالنے کی اسے عادت بھی
نہیں ہے۔ گھاگ اور تجربہ کار کلرک نے آہستہ سے کھانس کر کہا۔۔۔ ”آپ کا پاسپورٹ نمبر سر؟“
”پاسپورٹ؟“ مرد نے دفعتاً غصے اور حیرت سے دہرایا۔ اب عورت نے معاملہ سنبھالنے
کی کوشش کی۔ قلم اس کے ہاتھ سے لیا اور ذرا سوچتے ہوئے رجسٹر میں لکھا:

شری ایم۔ اے۔ مرزا، قومیت: ہندوستانی۔

مس ای۔ ہنری، قومیت: برطانوی۔

”آپ کا پاسپورٹ نمبر اور پورا پتہ میڈیم۔۔۔؟“ کلرک نے استفسار کیا۔
”پاسپورٹ اور پتہ؟ میں۔۔۔ میں اپنا پاسپورٹ۔۔۔ دلی بھول آئی ہوں؟“ عورت
نے ذرا گھبرا کر فوراً بڑی گھبرتا سے جواب دیا۔

”سوری میڈیم۔۔۔ یہ ہوٹل کا قانون ہے۔ دوسرے یہ کہ آج کل انڈوپاک جنگ کی
وجہ سے ہمیں زیادہ احتیاط برتنی پڑ رہی ہے۔“ کلرک نے کہا۔

”میں نئی دلی برطانوی ہائی کمیشن کو فون کر کے آپ کے متعلق چیک کر لوں۔۔۔ معاف
کیجئے گا میڈیم۔۔۔ یہ محض رسمی خانہ پری ہے۔“

”برطانوی ہائی کمیشن؟ ہرگز نہیں۔۔۔“ عورت نے بڑے پرسکون انداز میں غصے اور
جھنجھلاہٹ کے ساتھ جواب دیا۔ کلرک اب اس نووارد، شان دار جوڑے کو باقاعدہ شک بھری

نظروں سے دیکھ رہا تھا۔

مرد نے اب اپنی ساتھی کی مدد کرنا چاہی اور ذرا ملائمت سے کہا "ہم یہاں رات کو قیام نہیں کریں گے۔"

کلرک نے مرد پر نظر ڈالی جو اپنے داہنے شانے کی طرف سر کو عادتاً خم کئے ذرا اکتایا ہوا ساکھڑا تھا۔ اس کی بارعب اور دل نشیں شخصیت سے ایک لذت بھوچکاسا ہو کر کلرک نے جلدی سے کہا "بہت اچھا۔ میں بیچر سے بات کرتا ہوں۔" اور کمروں کی کنجیاں مہانوں کو پیش کرتے ہوئے بیرے کو آواز دی "عبدالشکور"

عبدالشکور کی قیادت میں مہان کمروں کی طرف بڑھنے لگے تو عورت راستے میں ہندوستانی مصنوعات اور ساریوں کی دوکان کے سامنے کھٹکھٹ گئی۔

"سوئیٹ چیزیں! ہاؤ بیوٹی فل! نہ جانے اس نیلے ریشم کی قیمت کیا ہوگی۔" اس نے ایک کپڑے پر ہاتھ پھیرتے ہوئے مرد کو حیرت سے مخاطب کیا۔

"... کل ہمارے مجاہدوں نے بھارت کے۔" دوکان کے ریڈیو میں سے آواز آئی۔

"ہمارے جوانوں نے کل سیالکوٹ سیکٹر... ایک ٹرانزسٹر میں سے آواز آئی۔

"آج لڑائی زوروں پر ہے صاحب۔ اگرے پر بھی بمباری کا خطرہ ہے۔"

دوکان دار نے کہا۔ "اگرے پر بمباری۔" مہان نے دہرایا۔ وہ اور اس کی برطانوی رفیق سفر آہستہ آہستہ چلتے لاونج میں جا کر ایک صوفے پر بیٹھ گئے۔

مرد باہر باغ کے درختوں پر منڈلاتی زرد تیلیوں کو دیکھتا رہا۔ عورت نے دیوار پر آئینے کے سامنے جا کر بڑی احتیاط سے لپ اسٹاک لگائی۔

"صاحب۔ تاج جانے کے لئے کوئی چھوکر ساتھ کروں؟" عبدالشکور بیرے نے آکر دریافت کیا۔

"نہیں۔" مرد نے چونک کر، اور بیرے پر نظر ڈال کر نرمی سے جواب دیا۔ "ہم آکرے"

کے راستوں سے واقف ہیں“

”آپ کے سانولے رنگ کے باوجود آپ کے ہم وطن نہ جانے کیوں آپ کو غیر ملکی سمجھتے پر مصر ہیں، اور واقعہ یہ ہے کہ ہیں آپ غیر ملکی ہی۔ پکا ہندوستانی بننے کی کوشش تو ضرور کی آپ نے، مگر ناکام رہے!“ عورت نے مسکرا کر کہا اور مینر پر سے لندن کا تازہ ”اونڈرور“ اٹھا لیا۔

”ہندو انڈیا اور مسلم پاکستان میں مذہبی جنگ“ اس نے اخبار کی ایک سرخی پڑھ کر سنا۔

”تشریف لائے، تاج محل دیکھ آئیں،“ مرد نے سکون سے کہا۔

”ذرا ٹھہریے۔ میں ہاتھ منہ دھولوں۔ آپ کے پیارے ہندوستان کی خاک دھول۔“ وہ سر اٹھائے، وقار کے ساتھ چلتی ہوئی اپنے کمرے کی سمت روانہ ہو گئی۔



رولز تاج کے سامنے جا کر رکی۔ وہ دونوں کار سے اترے۔ امریکن سیاحوں کی ٹولیاں اور ہندوستانیوں کے گروہ۔۔۔ نائیلون کی ساریاں اور شوخ رنگوں کی شلواریں پہنے، نئے متوسط طبقے کی عورتیں اسکول کی لڑکیاں، کالج کی طلباء، جنتا کے عام افراد، جوق در جوق اندر جا رہے تھے۔ ایک درخت کے نیچے ایک کانسٹیبل ایک مسکین سے، پھٹے ہوئے سیاہ سوٹ اور بوٹائی دلے فوٹو گرافر کو پھٹکارنے میں مصروف تھا۔ ایک گائیڈ نے رولز راہیں سے اترنے والوں کا تعاقب کیا۔۔۔ ”گائیڈ میڈیم تاج محل بلٹ بانی شاہ جہاں۔ گریٹ لو اسٹوری۔“

”بھاگ جاؤ۔“ انگریز عورت نے غصے سے پیر پٹنجا۔

گائیڈ نے حیرت سے نک چڑھی میم صاحب پر نظر ڈالی۔ ”چلے آتے ہیں تھوڑے۔۔۔ کنجوس۔“ وہ بڑبڑاتا ہوا آگے چلا گیا۔

سر می سوٹ والا شخص عالم حیرت میں کھویا تاج محل اور اس کے پیش منظر کو دیکھ رہا تھا۔ کچھ دیر بعد وہ اور اس کی ساتھی چوتھے پر سے گزر کر جمنائے رخ ایک منڈیر پر ٹھک گئے۔

ان سے کچھ فاصلے پر تین چار صحافی زور زور سے تباو لہ خیالات کر رہے تھے۔
 ”یہ ہے نیا سماجی انقلاب۔۔۔“ ان میں سے ایک کہہ رہا تھا ”آج سے دس سال قبل عوام کی اتنی بڑی تعداد کے پاس پہننے کے لئے ریشمی کپڑے نہیں تھے، اتنے بچے اسکول نہیں جاتے تھے، دیہاتیوں کے پاس اتنی سائیکلیں نہیں تھیں۔“
 ”جی ہاں۔۔۔ لیکن آپ بھولتے ہیں کہ آج ہر تیسری چپاتی جو ہر ہندوستانی کھا رہا ہے امریکن گیہوں کی ہے۔“ دوسرے نے کہا۔

”نہرو کو صرف خواب دیکھنے آتے تھے۔۔۔“ تیسرے نے کہا۔

”..... تاج یسینا ہندو محل ہے۔ اب وقت آگیا ہے ہمیں ہندوستان کی تاریخ از سر نو لکھنا چاہئے۔“ ایک یونیورسٹی کا طالب علم اپنے ہم جماعت سے بات کرتا ہوا پاس سے گذرا۔
 ”ارے بھائی شیخ صاحب! وہ آپ کے دوست شہرا جی تو بڑے سخت جن سنگھی نکلے، مجھ سے بحث کر رہے تھے جنیں وچناں۔ میں بھی پرانا مسلم لیگی۔ میں نے جواب دیا، حضرت، ایک بڑا بادشاہ تو آپ لوگوں نے پیدا نہیں کیا۔ اشوک بودھ تھا۔ چندر گپت موریہ جین تھا۔ اکبر مسلمان تھا۔۔۔ قائل ہو گئے! کیوں شیخ صاحب۔۔۔ کیسی رہی؟“ مینار کی دوسری طرف ایک صاحب اپنے دوست سے کہہ رہے تھے۔

”ہاں بھئی، مسلمان کی بھی کیا شان ہے۔“ دوست نے جواب دیا۔

سر می سوٹ اور سفید مونچھوں والے شخص کی ساتھی ہونٹ پچکا کر مسکرائی۔ اور پوچھا
 ”شام کو پھر یہاں آئیں گے نا؟ میں تاج کو چاندنی میں بھی دیکھنا چاہتی ہوں۔“

”حد ہے۔“ اس کے ساتھی نے نرمی اور اداسی سے مسکرا کر کہا۔ ”اپنے جاں نثاروں کو قتل کرتے رہنے کی بجائے آپ کو چاہئے تھا کہ ان میں سے ایک سے شادی کر لیتیں۔“

”شادی؟ ہا ہا۔۔۔“ انگریز عورت نے ہونٹ پچکا کر کہا۔

”آپ جیسی پریشان کن بیبیوں کو ہمارے یہاں کو اڑ کوٹلے میں بند کر دیا جاتا تھا!“

”اب قلعہ“ عورت نے گائیڈ بک کھولتے ہوئے کہا۔

○

وہ دونوں سمن برج میں بیٹھے تھے قلعہ میں بھی غیر ملکی اور ہندوستانی سیاحوں کا میلہ سا لگتا تھا۔ دور جہنا کے گھاٹ پر دھوئیں کی پٹریں دھو رہی تھیں۔ ستمبر کی دھوپ تیز ہوتی جا رہی تھی۔

”جھروکہ درشن — دیوان عام — بیگمات — مینا بازار —

کنیزیں — منصب دار — خواجہ سرا — جو کچھ رالف نے یہاں سے جا کر مجھے بتایا تھا، آنکھیں بند کر لوں تو سب سامنے آجاتا ہے۔“ عورت نے آہستہ سے کہا، ”وہ سامنے سنگی تخت پر شاہ جہاں بیٹھا کرتا تھا؟“

”سامنے مہتابی پرہ نہیں — وہ خترم کا نہیں، سلیم — سلیم کا تخت ہے۔“ مرد نے چونک کر جواب دیا۔

برابر کی برجی میں دو انگریز اور دو امریکن آپس میں باتیں کر رہے تھے۔

”..... ہندوستانیوں کی مجموعی نا اہلی دیکھ کر مجھے اس مغربی نظریہ پر یقین آ گیا ہے کہ تاج ایک اطالوی معمار نے بنایا تھا۔“ انگریز کی آواز آئی۔ انگریز عورت ذرا تجل سی نظر آئی۔

وہ دونوں نیچے اترے۔ نجلی منزل میں چلنی ڈاڑھی والا ایک گائیڈ غسل خانے کے دروازے میں کھڑا ایک ہندوستانی جوڑے کو بتا رہا تھا۔ ”یہ دیکھئے — یہ کمرہ

”مغل اعظم“ کے نمونے پر — میرا مطلب ہے ”مغل اعظم“ کاشیش محل اس کمرے کے نمونے بنایا گیا تھا۔“

سرئی سوٹ والے نے اچانک ایک تلخ تمہیہ لگایا وہ دونوں قلعہ کا طویل عرض طے کر کے پھاٹک پر پہنچے۔

”کوک، میڈیم؟“ چائے اور شربت، اسٹال والے نے سوال کیا۔ وہ دونوں تھکے ہارے ٹین کی کرسیوں پر بیٹھ گئے۔

چند فرنج سیاح برابر کی کرسیوں پر ستارے تھے۔ ایک گائیڈ ان کے سامنے کھڑا

بے تکان بولے جا رہا تھا۔ ”انڈیا کے دو پیرٹڈ ہیں — سر — ہندو پیرٹڈ،

اینڈ مسلم پیرٹڈ۔ ہندو پیرٹڈ کا گریٹ رولر ہے اشوک دی گریٹ۔ مسلم پیرٹڈ میں چھ کنگ ہوئے

باردی فاؤنڈر آف دی مغل امپائر، ہمایوں، اکبر دی گریٹ، جہانگیر دی ڈرنکر (DRUNKARD)

شاہ جہاں دی بلڈر (BUILDER) اور اورنگ زیب دی فناٹک (FANATIC) اورنگ

زیب کے بعد دی اینڈ ہو گیا۔“

سرئی سوٹ والا شخص سر پیچھے ڈالے آسمان کو دیکھتا رہا۔ اسٹال کا لڑکا کوکولا کی دو

بوتلیں لے کر آیا۔ سرئی سوٹ والا شخص اور اس کی ساتھی اسی طرح بیٹھے رہے۔

”صاحب — کوکولا — میم صاحب —“

دونوں نے ذرا ناچاری سے ایک دوسرے کو دیکھا۔ پھر عورت نے گن آنکھوں سے برابر

بیٹھی ہوئی فرنج لڑکی پر نظر ڈالی جو تیلی کے ذریعے کوکولا پینے میں مشغول تھی۔ عورت نے

آنکھوں آنکھوں میں اپنے ساتھی کو اشارہ کیا دونوں بڑی نفاست کے ساتھ کوکولا پینے میں

مصروف ہو گئے۔

اب زوال کا وقت تھا۔ بوتلیں زمین پر رکھ کر وہ دونوں اٹھے۔ مرد نے کوٹ کی جیب

میں ہاتھ ڈال کر ایک نوٹ نکالا اور بوائے کی پلیٹ میں رکھ دیا۔ وہ نوٹ کا نوٹ تھا۔ پل بھر

رفقہ رفقہ سناٹا گرا ہو گیا۔ دور کسی کونے میں کوئی آہستہ سُروں میں درباری الاپ

رہا تھا۔

”پادشاہ صبح سویرے موسیقی کی آواز پر جاگتا ہے۔ عبادت کرتا ہے۔ اس کے بعد جھوکے میں جا کر رعایا کو درشن دیتا ہے، عورتیں بیمار بچوں کو لے کر آتی ہیں کہ پادشاہ کے درشن سے انہیں شفا ملے۔ دیوان عام میں جلوہ افروز ہونے کے بعد وہ ملکی معاملات میں مصروف ہو جاتا تھا۔ پھر اپنے کمروں میں جا کر بے حد سادہ کھانا نوش کرتا ہے۔ سہ پہر کو قلعہ کی افواج، شاہی اسلحہ فیکٹری اور زیر تعمیر عمارتوں کا معائنہ کرتا ہے۔ میکنیکل ایجادوں میں مصروف رہتا ہے، شام کو چوگان، بکسی، یا جانوروں کی لڑائی سے لطف اندوز ہوتا ہے۔ رات کو محفل موسیقی آراستہ ہوتی ہے۔ داستانیں چھڑتی ہیں۔ علمی اور ادبی مباحثے ہوتے ہیں۔

”سیکری لندن سے زیادہ پر رونق ہے۔ شاہی تقریبات اور جشن، ہندو اور مسلم تہوار، جلسے اور جلوس، خوش حال متوسط طبقہ، باکمال کاریگر، علما، شعراء، مدارس کے طالب علم، اہل سیف اور تاجروں اور منصب دار، سادھو سنت اور صوفیاء و فقرا۔ اگر سے سے سیکری تک راستے بھر بازار اور دوکانیں تھیں۔ اس سارے منگنے اور گھاگھی میں، ۱۵۸۵ء میں ایک روز تین غیر اہم سے انگریز اس خاموشی سے فتح پور پہنچے کہ کسی نے ان کی آمد کا مطلق نوٹس نہ لیا یہ تینوں ولیم لیڈز، رالف فچ اور جان نیو بری، انگلستان کی حکمران کی طرف سے اس درخواست کا خط لے کر یہاں پہنچے تھے کہ پادشاہ ان کے ساتھ اچھا سلوک کرے اور تجارت کی اجازت مرحمت فرمائے پادشاہ نے اس خط کا کوئی جواب نہیں دیا۔ ولیم لیڈز کو دربار میں جوہری کام مل گیا۔ رالف فچ آٹھ سال بعد لندن واپس لوٹا اور اپنی رپورٹ پیش کی، جس کی بنا پر ۱۶۰۰ء میں ایسٹ انڈیا کمپنی کو چارٹر ملا۔“

انگریز عورت نے پڑھتے پڑھتے کتاب بند کر دی، کیونکہ اوپر سے ایک طیارہ گڑگڑاتا ہوا گذر رہا تھا۔ جو دھابائی کے محل میں گھومتے ہوئے سیاحوں میں بھنبھناہٹ سی بلند ہوئی

— ”پاکستانی بمبار —؛ پاکستانی بمبار۔
طیارہ زن سے گذر گیا۔ پھر خاموشی چھا گئی۔

اب سائے طویل ہو رہے تھے۔ محل کی دیواروں کے باہر حکیم کے مکان، شفا خانے
مدرسے، ٹنکسالوں، حماموں اور رانیوں کے محلوں کی غلام گردشیں تاریک ہو چکی تھیں۔ دور
اصطبل کی ڈیوڑھی کے باہر ایک بوڑھا ہندو گھڑا اور گلاس لئے صبر کے ساتھ سیاحوں کا
منتظر تھا۔ کوئی ہندوستانی سیاح پانی پی کر اسے پانچ یا دس پیسے دیتا تو وہ ”اللہ بھلا کرے
— اللہ بھلا کرے،“ دہرانے لگتا۔

شیخ سلیم چشتی کی درسگاہ کی اونچی فصیل کے پیچھے ایک صحن میں ابوالفضل اور فیضی
کے مکان کے برابر برابر خاموش کھڑے تھے۔ ایسا لگتا تھا جیسے ان کے مکین ابھی ابھی گھر خالی
کر کے کہیں گئے ہیں۔ فیضی کے مکان کی دیواروں پر سیاحوں نے پینسل سے جو نام لکھے تھے،
ان میں صدر دروازے پر ”ساجد پہلوان مراد آباد“ سب سے جلی حروف میں نظر آ رہا تھا۔
ایک آوارہ کتا ابوالفضل کے مکان کے چبوترے سے اترا اور خرماں خرماں چلتا ہوا فیضی کے
صدر دالان میں آیا اور پڑ کر سو گیا۔ صحن کی گھاس اور بڑا درخت ہوا میں سرسرایا کئے۔
اکبر کے محل میں چبوترے پر بیٹھے ہوئے سرسری سوٹ والے شخص نے آزدگی سے اپنی آنکھیں
کھولیں۔ اور اٹھا پانچ محل کی آخری منزل پر پہنچ کر عورت نے سحر زدہ سی آواز میں اس سے پوچھا
”فتح پور کیوں چھوڑ دیا تھا؟ اس لئے کہ پانی ختم ہو گیا تھا یا شمال مغرب کے مخدوش
حالات کی وجہ سے لاہور جا کر رہنا پڑا تھا؟“

مرد نے بے دھیانی سے سر ہلایا دونوں نیچے اترے۔ مرد دیوان خاص کے اندر چلا گیا۔
ایک خستہ حال نوجوان طالب علم ”آکھ چوٹی“ کی سیڑھیوں پر بیٹھا اپنے ایک دوست
سے آہستہ آہستہ کہہ رہا تھا: ”ان حجروں اور پھاٹکوں سے نکل کر اس نے سارا ہندوستان فتح
کیا۔ سارے ہندوستان کو متحد کیا۔ سو اسیں صدی میں اس نے ایک سیکولر قومی ریاست کا

خواب دیکھا، لیکن — اس شاداب، عظیم الشان، دولت مند ملک پر سورج ڈوب کر دور،
اس اندھیرے، سرد کھراؤد، غریب جزیرے پر طلوع ہونے والا تھا — کیوں ہارے ہم
لوگ؟ ان حجروں اور ایوانوں میں وہ ساری آوازیں گونج رہی ہیں — عربی، نظیری، بیری،
فیضی، خان خانان، ٹوڈرل، مان سنگھ، تان سین، عبدالصمد، فرخ بیگ، مکند، کیشو —
حیرت انگیز —

سرہی سوٹ اور سفید مونچھوں والا شخص دیوان خاص سے باہر نکلا۔ ”سورج ڈوب
رہا ہے“ اس نے اچانک اپنی رفیق سفر سے کہا جو لڑکیوں کے مدرسے کی سیڑھیوں پر
کھڑی تھی۔ ”جلدی کرو — جلدی —“ اور اس کا ہاتھ پکڑ کر اسے تقریباً گھسیٹتا ہوا
صحن سے باہر لے گیا۔

دونوں درگاہ کی سیڑھیاں چڑھ کر صحن میں داخل ہوئے، ایک مجاوران کے پیچھے
پیچھے دوڑا — ”میم صاحب — میم صاحب — یہ پہن لیجئے —“ عورت نے
گھبراہٹ میں اپنے جوتے اتار کر دور پھینکے اور ننگے پاؤں چلتی ہوئی اپنے ساتھی کے ہمراہ رو
کی سمت بڑھی، مزار کے سامنے پہنچ کر مرد خشوع و خضوع سے دعا مانگنے میں مصروف ہو
گیا۔ چند ہندو عورتیں جالیوں سے لگی منتیں ماننے میں مشغول تھیں۔ ایک ہندو زائر نے
دہلیزی پر ماتھا ٹیک کر پر نام کیا۔ دور صحن کے ایک کونے میں ایک آدمی جھاڑو دیتے ہوئے
ایک عورت سے کہہ رہا تھا۔ ”گرو کا دربار ہے اماں۔ کچھ دیتی جاؤ۔“ ایک ژانر سسٹر پر جنگ
کی تازہ ترین خبریں آرہی تھیں۔

سرہی سوٹ والے شخص نے دعا ختم کی۔ وہ اور اس کی ہم سفر بلند دروازے کی
طرف بڑھنے لگے۔ بلند دروازے کے نیچے سارادیس، ساری دھرتی پھیلی ہوئی تھی۔ تہہ
باندھے ہوئے ایک آدمی نے قریب آکر بڑی لجاجت سے کہا ”صاحب آٹھ آنے دے دیجئے
تو باولی میں کو دکر دکھاؤں گا۔“

”روزگتتا کما لیتے ہو؟“ سرسئی سوٹ والے نے دکھ سے پوچھا۔
 ”سرکار ہم چھ آدمی ہیں، جن کا ٹرن آجائے۔ روزانہ صاحب لوگ باؤلی میں کودنے
 کو بھی تو نہیں کہتے۔ چار آٹھ آنے مل جاتے ہیں۔“ غوطہ خور نے جواب دیا۔
 ”کوئی اور کام کیوں نہیں کرتے؟“ سرسئی سوٹ والے نے پوچھا۔
 ”روزگار کہاں ہے صاحب۔“ غوطہ خور نے جواب دیا۔ سرسئی سوٹ والے نے بے ساختہ
 اپنی ہیرے کی انگوٹھی پر نظر ڈالی اور اسے اتارنا چاہا۔ مگر انگریز عورت نے فوراً اس کے ہاتھ پر
 ہاتھ رکھ دیا۔

اوپر سے ایک اور جنگی طیارہ گڑ گڑاتا ہوا گذرا۔
 ”اتنے مرگئے اور ابھی اور میں گے؟“ مرد نے اپنے آپ سے پوچھا۔
 عورت نے نظر اٹھا کر بلند دروازے کی محراب پر لکھے ہوئے الفاظ پڑھے۔
 ”عیسیٰ ابن مریم نے کہا: دنیا ایک پل ہے اس پر مکان نہ بناؤ۔ دنیا کی مدت محض ایک گھنٹے کی
 ہے۔ یہ ایک گھنٹہ عبادت میں صرف کرو۔ کیوں کہ اس کے بعد جو کچھ ہونے والا ہے وہ کسی کو معلوم
 نہیں۔“

مرد نے بلند دروازے کے سامنے نظر ڈالی نیچے حد نظر تک سارا دیس، ساری دھرتی
 پھیلی ہوئی تھی۔ کھیت جھونپڑیاں، انسانوں کی آبادی نئی نئی فیکٹریاں۔
 ”ان جھونپڑیوں میں کتنی بھوک بلبلا رہی ہے۔“ انگریز عورت نے ناگوار سے کہا اور
 سرحد پر، سرحد کے اس پار، توپیں گرج رہی ہیں۔“

○

آدھی رات کے قریب ہوٹل کے لاؤنج میں انگریز عورت بکچر پوسٹ کارڈوں، بناری
 ساریوں اور دوسرے تحفوں کے پیکیٹ بنانے میں مصروف تھی۔
 ”کمال ہے۔ ان سب چیزوں کا کیا کریں گی آپ؟“ اس کے ساتھی نے حیرت سے پوچھا۔

”واہ۔ واپسی پر سب پوچھیں گے نہیں کہ ہندوستان سے کیا لائیں، سڈنی، اسپنسر، سیسل
فرانسس۔ سب کے سب۔ عورتیں الگ جان کھائیں گی یہ دیکھئے میں نے تو میری تک کے لئے
ہاتھی دانت کی کنگھی خرید لی۔ مگر اب یاد آیا کہ بے کار ہے، کیوں کہ میری غریب کا سر ہی نہیں
ہے۔“

ہوٹل کے باغ میں مرغ نے بانگ دی۔ وہ دونوں چونک پڑے۔ صوفے سے اٹھے اور
خاموشی سے برآمدے میں آگئے۔ جہاں ایک میز پر روز ٹر زربک کھلی رکھی تھی۔ مرد ٹھٹھک گیا۔
اس نے رجسٹر پر جھک کر ذرا دقت سے اس نے اپنے دستخط کئے

جلال الدین محمد اکبر — شہنشاہ ہند

پھر عورت نے قلم اس سے لے کر بڑی روانی سے لکھا —

ایلزبتھ اول — ملکہ انگلستان

پورن ماشی کا چاند باغ کے اوپر تیر رہا تھا۔ وہ دونوں برآمدے سے سلے کی طرح
اتر کر رولز میں بیٹھے۔ برف جیسی وردی اور پہلے بادلوں جیسے بالوں اور پلکوں والے
شوفر نے انجن اسٹارٹ کیا۔ رولز چند گز آگے بڑھ کر دفعتاً چاندنی میں تحلیل

یہ غازی یہ تیرے پراسرار بندے

ٹرین مغربی جرمنی کی سرحد میں داخل ہو چکی تھی۔ حدِ نظر تک لالہ کے تختے اہلکار ہتھے۔ دیہات کی شفاف سڑکوں پر سے کاریں زناٹے سے گذرتی جاتی تھیں۔ ندیوں میں بطخیں تیر رہی تھیں۔ ٹرین کے ایک ڈبے میں پانچ مسافر چپ چاپ بیٹھے تھے۔ ایک بوڑھا جو کھڑکی سے سڑکائے باہر دیکھ رہا تھا۔ ایک فریب عورت جو شاید اس کی بیٹی تھی اور اس کی طرف سے بہت فکر مند نظر آتی تھی۔ غالباً وہ بیمار تھا۔ سیٹ کے دوسرے سرے پر ایک خوش شکل طویل القامت شخص، چالیس سال کے لگ بھگ عمر، متمہم پر سکون چہرہ ایک فریج کتاب کے مطالعہ میں منہمک تھا۔ مقابل کی کرسی پر ایک نوجوان لڑکی جو وضع قطع سے امریکن معلوم ہوتی تھی، ایک باتصویر رسالے کے ورق گردانی کر رہی تھی اور کبھی کبھی نظریں اٹھا کر سامنے والے پرکشش شخص کو دیکھ لیتی تھی۔ پانچویں مسافر کا چہرہ اخبار سے چھپا تھا۔ اخبار کسی ادق اجنبی زبان میں تھا۔ شاید نارویجین یا ہنگیرین، یا ہو سکتا ہے آس لینڈک۔ اس دنیا میں بہت سے لوگ ایسے ہیں جو آس لینڈک میں باتیں کرتے ہیں۔ پڑھتے لکھتے اور شعر کہتے ہیں۔ دنیا عجائب سے خالی نہیں۔

امریکن نما لڑکی نے جو خالص امریکن کسبس سے یہ جاننا چاہتی تھی کہ یہ کون سی زبان

ہے، اس خوبصورت آدمی کو اخبار پڑھنے والے نوجوان سے باتیں کرتے سنا۔ وہ کبھی کسی اجنبی زبان میں بول رہا تھا۔ لیکن وہ زبان ڈراما نوز سے معلوم ہوئی۔ لڑکی نے قیاس کیا کہ یہ شخص ایرانی یا ترک ہے۔ وہ اپنے شہر ٹورانٹو میں چند ایرانی طلباء سے مل چکی تھی۔ چلو یہ تو پتہ چل گیا کہ یہ فیبولس گلے (FABULOUS GUY) پرشین ہے (اس نے انگریزی میں سوچا میں آپ کو اردو میں بتا رہی ہوں کیوں کہ افسانہ بہ زبان اردو ہے)

اچانک بوڑھے نے جو انگریز تھا۔ آہستہ سے کہا۔ ”دنیا واقعی خاصی خوبصورت ہے۔“
یہ ایک قطعی برطانوی انڈرا سٹیمٹ تھا۔ لڑکی کو معلوم تھا کہ دنیا بے انتہا خوبصورت

۶۔

بوڑھے کی بیٹی کینیڈین لڑکی کو دیکھ کر خفیف سی اداسی سے مسکرائی۔ باپ کی ٹانگوں پر کبیل پھیلا کر نادرانہ شفقت سے کہا۔ ”ڈیڈ۔ اب آرام کرو۔“

اس نے جواب دیا۔ ”ایڈنا۔ میں یہ مناظر دیکھنا چاہتا ہوں۔“

اس کی بیٹی نے رمان سے کہا۔ ”اچھا اس کے بعد ذرا سو جاؤ۔“

اس کے بعد وہ آکر کینیڈین لڑکی کے پاس بیٹھ گئی۔ گوانگریز تھی مگر شاید اپنا دکھ بانٹنا

چاہتی تھی۔

”میرا نام ایڈنا ہمنٹ ہے۔ یہ میرے والد ہیں پروفیسر چارلس ہمنٹ۔“ اس نے آہستہ سے کہا۔

”تمارا فیملی ٹنگ ٹورانٹو کینیڈیا۔“

”کیمبرج۔ انگلینڈ۔ ڈیڈ وہاں پیڑھاؤس میں ریاضی پڑھاتے تھے۔“

”بیمار ہیں؟“

”سرطان۔ اور انھیں بتا دیا گیا ہے۔“ ایڈنا نے سرگوشی میں جواب دیا۔

”اوہ۔ آئی ایم سو سوری۔“ تمارا فیملی ٹنگ نے کہا۔ خاموشی چھا گئی۔ کسی اجنبی کے

ذاتی الم میں دفعتاً داخل ہو جانے سے بڑی خجالت ہوتی ہے۔

”اگر تم کو یہ معلوم ہو جائے۔“ ایڈن نے آہستہ آہستہ کہا۔ ”کہ یہ دنیا بہت جلد فلاں مدت کے بعد اور ہمیشہ کے لئے چھوڑنی ہے تو جانے کیسا لگتا ہوگا۔“

”اس معاملے میں انسان کو بہت صابر اور فلسفی ہو جانا چاہئے۔“ تمارانے کہا اور خفیف سی ہنسی۔

”حالانکہ یہ بھی بیکار ہے۔“

”آپ ٹھیک کہتی ہیں۔ جیسے میں اس وقت خود صابر اور فلسفی بننے کی کوشش کر رہی ہوں۔“ تمارانے کہا۔ ایڈن نے سوالیہ نظروں سے اسے دیکھا گو بحیثیت ایک وضع دار انگریز خاتون وہ کسی سے ذاتی سوال کرنا نہ چاہتی تھی۔

اس بے تکلف کینیڈین لڑکی نے بات جاری رکھی۔ ”میں جرمنی آنا نہ چاہتی تھی۔ اس ملک سے بہت خوفناک یادیں وابستہ ہیں۔ میری والدہ کے دو ماموں ایک خالہ ان کے بچے سب کے سب۔ میری مئی آج بھی کسی فیکٹری کی چمپنی سے دھواں نکلتا دیکھتی ہیں تو منہ پھیر لیتی ہیں۔“

”اوہ۔“

”حالانکہ یہ میری پیدائش سے بہت پہلے کے واقعات ہیں۔“

”اوہ۔ میں تمہارے کرپچمین نام سے سمجھی تم روسی نژاد ہو۔ حالانکہ تمہارا خاندانی نام خالص اینگلو سیکسن ہے۔“

”میرے نانا روسی تھے۔ میرے والد کا اصل نام ڈیوڈ گرین برگ تھا۔ کینیڈا جا کر تعصب سے بچنے کے لئے بدل کر فیلڈنگ کر لیا لیکن میں۔“ اس نے ذرا جوش سے کہا۔ ”میں اپنے باپ کی طرح بزدل نہیں۔ میں اپنا پورا نام اس طرح لکھتی ہوں۔ تمارا گرین برگ فیلڈنگ۔“

”واقعی؟“ برطانوی خاتون نے کہا۔ ”کتنی دلچسپ بات ہے۔“

”اولادِ آدم کا شجرہ بہت گنجلک ہے۔“ تمہارے غیر ارادی طور پر ذرا اونچی آواز میں کہا۔
کیوں کہ وہ اس وجہ سے ہمیشہ متحیر رہتی تھی۔

سامنے والے دلکش آدمی نے اس کا فقرہ سنا اور سر اٹھا کر اسے دیکھا اور مسکرایا۔
گوہر باکھتا ہو۔ ”میں تمہاری بات سمجھتا ہوں۔“ لڑکی دل ہی دل میں اس کی مشکور ہوئی اور اسے
دیکھ کر خود بھی مسکرائی اب غالباً میں اس اجنبی پر عاشق ہوتی جا رہی ہوں۔

برطانوی خاتون نے بھی یہ اندازہ لگا لیا کہ وہ دونوں ایک دوسرے کو دلچسپی سے دیکھ
رہے ہیں۔ ایک جگہ پر دو انسان ایک دوسرے کی طرف کھنچیں تو سمجھ لیجئے کہ اس انڈر کرنٹ
کو حاضرین فوراً محسوس کر لیں گے۔ کیوں کہ اولادِ آدم کی باہم کشش کا عجب گھپلا ہے۔
بڑھاپہ پر ونیسر آنکھیں کھول کر پھر کھڑکی کے باہر دیکھنے لگا۔



”میرے نانا — جب کریمیا سے بھاگے انقلاب کے وقت تو اپنے ساتھ صرف
قرآن لے کر بھاگے تھے۔“ تمہارے آہستہ سے کہا۔

”کوران —؟“ ایڈن نے تعجب سے دہرایا۔

”ہاں۔ وہ موزلم تھے اور میری نانی می کو بتاتی تھیں وہ اکثر کہا کرتے تھے کہ قرآن میں
لکھا ہے دنیا بہت خوبصورت ہے۔ اس میں خوشی سے رہو اور دوسروں کو بھی خوش رہنے
دو۔ اور شاید موزلم پر دفٹ نے کہا تھا کہ اس سے بہتر دنیا نہیں ہو سکتی۔“ سگریٹ سلگانے
کے لئے تمہارے حسب معمول لائٹ کی تلاش میں بیگ کھنکانا شروع کیا۔ ایرانی نما شخص نے
فوراً آگے جھک کر اپنا لائٹ جلایا۔ پھر اجازت چاہ کر تمہارے پاس بیٹھ گیا۔

ایڈن ہنٹ دوسری طرف سرک گئی۔ ایرانی نما شخص کھڑکی کے باہر گذرتے ہوئے
سہانے منظر دیکھنے میں محو ہو گیا۔ تمہارے اس سے آہستہ سے کہا۔ ”یہ بزرگ سلطان میں مبتلا
ہیں۔ جن لوگوں کو یہ معلوم ہو جاتا ہے کہ چند روز بعد دنیا سے جانے والے ہیں انھیں جانے کیسا

لگتا ہوگا۔ یہ خیال کہ ہم بہت جلد معدوم ہو جائیں گے۔ یہ دنیا پھر کبھی نظر نہ آئے گی۔“
 ایرانی نما شخص دردمندی سے مسکرایا۔ ”جس انسان کو یہ معلوم ہو کہ وہ عنقریب موت کے
 منہ میں جانے والا ہے۔ وہ سخت دل ہو جاتا ہے۔“
 ”واقعی ہے“

ہم سفر نے اپنا نام بتایا۔ دکتور شریفیان۔ تبریز یونیورسٹی۔ شعبہ تاریخ۔ کارڈ دیا۔
 اس پر نام کے بہت سے نیلے حروف چھپے تھے۔ لڑکی نے بشاشت سے دریافت کیا۔ ”این۔ آئی
 کیو یعنی۔ نو۔ آئی۔ کیو ہے“
 ”نصرت الدین امام قلی۔“

لڑکی نے اپنا نام بتانے کی ضرورت نہ سمجھی۔ اسے معلوم تھا کہ یہ اس نصرت الدین امام قلی
 سے اس کی پہلی اور آخری ملاقات ہرگز نہیں ہے۔

ایک قصبے کے اسٹیشن پر ٹرین رکی۔ اخبار پڑھنے والا لڑکا اسی جگہ سرعت سے اتر
 گیا۔ دکتور شریفیان بھی لپک کر باہر گئے۔ بارش شروع ہو چکی تھی۔ درخت اور پھول اور گھاس
 پانی میں جگمگا رہے تھے۔ اکادکا مسافر ساتیاں اوڑھے پلیٹ فارم پر چپ چاپ کھڑے
 تھے۔ چند لمحوں بعد ایرانی پروفیسر لمبے لمبے ڈگ بھرتا کمپارٹمنٹ میں واپس آیا اس کے ہاتھ
 میں لالہ کے گلے سے تھے جو اس نے بڑے اخلاق سے جھک کر دونوں خواتین کو پیش کیے اور
 اپنی جگہ پر بیٹھ گیا۔

آدھ گھنٹا گزر گیا۔ بوڑھا سوچکا تھا۔ دوسرے کونے میں اس کی فریبیٹی اپنی باہوں
 پر سر رکھ کر ادنگھ رہی تھی۔ دفعتاً ایرانی دکتور نے کینیڈین لڑکی سے کہا۔ ”تمارا خانم۔ کہاں تک
 میرے ساتھ رہو گی؟“

وہ اس سوال کا مطلب سمجھی اور اسے آج تک کسی نے تمارا خانم کہہ کر مخاطب نہ کیا
 تھا۔ دراصل وہ اپنے گھر اور کالج میں ٹم کھلاتی تھی۔ کہاں نامعقول ٹم! اور کہاں تمارا خانم۔

جیسے سرور بج رہا ہو یا عمر غیام کا مصرع۔ تمہارا خانم کی ایران سے واقفیت محض ایڈورڈ
فٹنر جیرلڈ تک محدود تھی۔ اس نے اسی کیفیت میں کہا۔ ”جہاں تک ممکن ہو“
بہر حال وہ دونوں ایک ہی جگہ جا رہے تھے۔ تمہارے ایرانی پروفیسر کے سوٹ
کیس پر چپکا ہوا لیبل پڑھ لیا تھا۔

”تم وہاں پڑھنے جا رہی ہو یا سیر کرنے؟“

”پڑھنے۔ بایو کیمسٹری۔ مجھے ایک اسکالرشپ ملا ہے۔ تم ظاہر ہے پڑھانے
جا رہے ہو گے۔“

”صرف چند روز کے لئے۔ میری دانش گاہ نے ایک ضروری کام سے بھیجا ہے۔“
ٹرین قرون وسطیٰ کے ایک خوابیدہ یونیورسٹی ٹاؤن میں داخل ہوئی۔



دوسرے روز وہ وعدے کے مطابق ایک کیفے ٹیریا میں ملے۔ کاؤنٹر سے کھانا لینے
کے بعد ایک دریکے والی میز پر جا بیٹھے دریکے کے عین نیچے خوش منظر ندی بہ رہی
تھی۔ دوسرے کنارے پر ایک کافی آلود گوتھاک گر جا کھڑا تھا۔ سیاہ گاؤن پہنے انڈر
گریجویٹ ندی کے پل پر سے گذر رہے تھے۔

”بڑا خوبصورت شہر ہے۔“ تمہارے بے ساختہ کہا۔ حالانکہ وہ جرمنی کی کسی چیز کی
تعریف کرنا نہ چاہتی تھی۔

دکتور نصرت الدین ایک پر مذاق اور خوش دل شخص تھا۔ وہ ادھر ادھر کی باتیں
کر کے اسے ہنساتا رہا۔ تمہارے اسے یہ بتانے کی ضرورت نہ سمجھی کہ وہ جرمنی سے کیوں متنفر
تھی۔

اچانک نصرت الدین نے خالص طرانی لہجے میں اس سے کہا۔
”خانم جون۔“

”ہوں۔ بے جُون کا مطلب ہے“

”زندگی“!

”دنڈرقل۔ یعنی میں تمہاری زندگی ہوں۔“!

اس نے بے پردائی سے ہاتھ اٹھایا۔ ”ہا۔ میری زندگی! سنو خانم جُون۔ ایک دلچسپ بات بتاؤں۔ تم مجھے بالکل میری دادی جیسی لگتی ہو۔“

”بہت خوب۔ آپ سے زیادہ بااخلاق شخص پورے یورپ میں نہ ہوگا۔ ایک چوبیس

سالہ لڑکی کو آپ اپنی دادی بنائے دے رہے ہیں!“

”واللہ۔ کسی روز تمہیں ان کی تصویر دکھلاؤں گا۔“

دوسری شام وہ اس کے ہوٹل کے کمرے میں آیا۔ تمہارا اب تک اپنے سوٹ کیس

بند کر کے سامان ترتیب سے نہیں جما سکی تھی۔ سارے کمرے میں چیزیں بکھری ہوئی تھیں۔

”بہت پھوہڑ لڑکی ہو۔ کوئی سمجھدار آدمی تم سے شادی نہ کرے گا۔“ اس نے آتش دان

کے سامنے چمڑے کی آرام کرسی پر بیٹھتے ہوئے کہا۔

تمہارے جلدی جلدی کچھ سامان اٹھا کر ایک طرف رکھا۔

”لوگ باگ مجھ سے ابھی سے جلنے لگے ہیں کہ میں نے آتے ہی کمپس کی سب سے خوبصورت

لڑکی پھانٹ لی۔“

”چھانٹ لی! عرب شیوخ کی طرح آپ بھی حرم رکھتے ہیں!“ تمہارے مصنوعی غصے

سے کہا۔

وہ زور سے ہنسا اور کرسی کی پشت پر سڑکا دیا۔ دریچے کے باہر صنوبر کے پتے سرسبز لے۔

”وہ بھی عجیب عیاش بزدل ظالم قوم ہے۔“ تمہارے مزید اظہار خیال کیا اور ایک

الماری کا پٹ زور سے بند کر دیا۔ الماری کے قد آدم آئینے میں پروفیسر کا دل نواز پروفائل نظر

آیا اور اس پر مزید عاشق ہوئی۔

”تم بالکل ٹھیک کہتی ہو۔ خانم جون۔ ہم ایرانیوں کی بھی عربوں سے کبھی نہیں پٹی۔
 ہم تو انھیں کا کر دج کھانے والا کہتے ہیں۔ نصرت نے مسکرا کر پائپ چلایا۔
 ”کا کر دج کھاتے ہیں؟“ تمہارا نے حیرت سے پوچھا اور منہ بنایا۔ ”وحشی۔ بدو۔ مشرقی۔
 معاف کرنا۔ میرا مطلب ہے۔ تم تو ان سے بہت مختلف ہو۔ ایرانی تو ٹڈل ایسٹ کے فرینچ میں
 کہلاتے ہیں۔ اس نے ذرا خجالت سے اضافہ کیا۔
 ”درست۔ تشکر۔ تشکر۔ تشکر!“
 ”ترجمہ کرو۔“

”جی۔ ٹھیکس۔“ اس نے ناک میں بولنے والے امریکن لہجے میں کہا۔
 وہ خوب کھلکھلا کر ہنسی۔ ”تم بہت اچھے اداکار ہو۔ کم سے کم ٹی۔ وی اسٹار تو بن سکتے ہو۔“
 ”واقعی۔؟ بہت جلد تم مجھے ٹی۔ وی اسکرین پر دیکھ لوگی۔“
 ”کیا تم نے کبھی ایکٹنگ کی ہے؟“
 ”بہت۔ کالج میں ہمیشہ رومیو یہ خاکسار ہی بنا کرتا تھا اور فرہاد۔“
 ”فرہاد کون ہے؟“

”تھے ایک صاحب۔ آغا فرہاد بیگ۔“ اس نے نظامی کے چند اشعار پڑھے۔ ان کا
 ترجمہ کیا۔ پھر پروفیسروں والے انداز میں جیسے کلاس کو پڑھاتا ہو، اس راستے کا نقشہ سمجھایا
 جدھر سے آرمینیا کی شہزادی شیریں اس کے اپنے وطن آذربائیجان سے گذرتی خسرو
 کے دارالسلطنت پہنچی تھی۔ بعد ازاں کوہ بے ستوں کا جغرافیہ اس کینیڈین دانش جو کو ذہن
 نشیں کرایا۔

ہفتے کی شام کو وہ پہلی بار وکٹور شریفیان کی قیام گاہ پر اس کے ہمراہ گئی۔ کیمپس سے
 خاصی دور صنوبروں کے بھر مٹ میں چھپی ایک پرانی عمارت کی دوسری منزل پر اس کا دو
 کمروں کا اپارٹمنٹ تھا۔

کمرے میں داخل ہو کر نصرت الدین نے لیمپ جلایا۔ تمہارے کوٹ اتار کر کرسی پر رکھتے ہوئے چاروں طرف دیکھا۔ فارسی کتابیں اور رسالے سارے میں بے ترتیبی سے پھیلے ہوئے تھے۔

تمہارا کو معلوم تھا اب وہ ہزاروں بار دہرایا ہوا ڈرامہ دہرایا جائے گا۔ وہ ریڈیو گرام پر ریکارڈ لگائے گا۔ پھر اس سے پوچھے گا اسے کون سی شراب پسند ہے۔ عین اس وقت سارے مغرب کے ان گنت کمروں میں یہی ڈرامہ کھیلا جا رہا ہوگا۔ اور وہ اس ڈرامے میں اس آدمی کے ساتھ حصہ لیتے ہوئے ناخوش نہ تھی۔

نصرت نے قیمتی فرانسیسی شراب اور دو گلاس سائڈ بورڈ سے نکالے اور صوفے کی طرف آیا۔ پھر اس نے جھک کر کہا۔ "تمہارا خانم اب دقت آگیا ہے کہ تم کو اپنی دادی سے ملو اؤں۔"

وہ سرخ ہو گئی۔ "معلوم ہے ہمارے یہاں مغرب میں اس جملے کے کیا معنی ہوتے ہیں؟"

"معلوم ہے۔" اس نے ذرا بے پروائی سے کہا۔ لیکن اس کے لہجے کی خفیف سی بے پروائی کو تمہارے شدت سے محسوس کیا۔ اب نصرت الدین نے الماری میں سے ایک چھوٹا سا البم نکالا اور ایک ورق الٹ کر اسے پیش کیا۔

ایک بے حد حسین لڑکی پھلی صدی کے خاور میاں کی پوشاک میں ملبوس ایک فرنج وضع کی کرسی پر بیٹھی تھی۔ پس منظر میں سنگترے کے درخت تھے۔

"دادی اماں۔ اور یہ۔ ہمارا سنگتروں کا باغ تھا۔"

تمہارے دیکھا دادی میں اس سے بہت ہلکی سی مشابہت ضرور موجود تھی اس نے دوسرا صفحہ پلٹنا چاہا۔ نصرت الدین نے فوراً بڑی ملامت سے البم اس کے ہاتھ سے لے لیا۔ "تمہارا خانم دقت ضایع نہ کرو۔ دقت بہت کم ہے۔"

تمارا نے سینڈل اتار کر پاؤں صوفے پر رکھ لئے وہ اس کے قریب بیٹھ گیا۔ اس کے پاؤں پر ہاتھ رکھ کر بولا۔ "اتنے نازک چھوٹے چھوٹے پیر۔ تم ضرور کسی شاہی خاندان سے ہو۔" ہوں تو سہی شاید۔

"کون سا۔؟ ہنزہ بستی اعلیٰ حضرت تمہارے والد یا چچا یا دادا اس وقت سوئیٹزر لینڈ کے کون سے قصبے میں پناہ گزیں ہیں؟"

"میرے والد ٹورانٹو میں ایک گارمنٹ فیکٹری کے مالک ہیں۔" تمہارے نہیں دیکھا کہ ایک ہلکا سا سایہ وکتور شریفیان کے چہرے پر سے گذر گیا۔ لیکن میرے نانا غالباً خوانین کریمیا کے خاندان سے تعلق رکھتے تھے۔"

"اوہو۔ خوانین کریمیا! — حاجی سلیم گرائی۔ قرادولت گرائی۔ جانی بیگ۔ گرائی۔ محمود گرائی۔ کون سے گرائی؟"

"نصرت مجھے معلوم ہے تم تاریخ کے استاد ہو۔ رعب مت جھاڑو۔ مجھے پتہ نہیں کون سے گرائی۔ میں نے تو یہ نام بھی اس وقت تم سے سنے ہیں۔"

"اور موصوف تمہارے نانا بالشویک انقلاب سے بھاگ کر پیرس آئے۔" ہاں۔ وہی پرانی کہانی۔ پیرس آئے اور ایک ریستوران میں نوکر ہو گئے اور ریستوران کے مالک کی خوبصورت لڑکی روزلین سے شادی کر لی۔ اور روزلین کے آباہت خفا ہوئے کیوں کہ ان کی دوسری لڑکیوں نے یہاں جرمنی میں اپنے ہم مذہبوں سے بیاہ کیے تھے۔ وہ دفعتاً چپ ہو گئی۔ اب اس کے چہرے پر سے ایک ہلکا سا سایہ گذرا جسے نصرت الدین امام قلی نے دیکھا۔

چند لمحوں بعد تمہارا نے پھر کہنا شروع کیا۔ روزلین کے والد واقعی بہت خفا تھے۔ جب روزلین ان سے نخریہ کہتیں کہ انہوں نے ایک روسی شہزادے سے شادی کی ہے تو وہ گرج کر جواب دیتے آج کل ہر چہر قنات کو چوان سائیس خاکروب جو روس

سے بھاگ کر یہاں آ رہا ہے، اپنے آپ کو ڈیوک اور کاؤنٹ سے کم نہیں بتاتا۔ تمہارا تاتی خاوند بھی کریمیا کے کسی خان کا چوہدار رہا ہوگا۔ نانا پچارے کاتین سال بعد ہی انتقال ہو گیا۔ دراصل شاید جلاوطنی کا الم انہیں کھا گیا، اب شریفیان کے چہرے پر سے ایک اور سایہ گزرا جسے تمہارے نے نہیں دیکھا، میری مہی ان کی اکلوتی اولاد تھیں۔ دوسری جنگِ عظیم کے زمانے میں مہی نے ایک پولش ریفریوجی سے شادی کر لی۔ وہ دونوں آزاد فرانس فوج میں اکٹھے لڑے تھے۔ جنگ کے بعد وہ فرانس سے ہجرت کر کے امریکہ آ گئے۔ جب میں پیدا ہوئی تو مہی نے میرا نام اپنی ایک نادیدہ مرحومہ پھوپھی کے نام پر تمہارا رکھا۔ وہ پھوپھی روسی خانہ جنگی میں ماری گئی تھیں۔ ہمارے خاندان میں نصرت الدین ایسا لگتا ہے کہ ہر نسل نے دونوں طرف سوائے خوفناک قسم کی اموات کے کچھ نہیں دیکھا۔

”ہاں بعض خاندان اور بعض نسلیں ایسی بھی ہوتی ہیں — نصرت الدین نے آہستہ سے کہا۔ پھر پوچھا۔ ”فی الحال تمہاری قومیت کیا ہے؟“

”کینیڈین“

ایرانی پر دنیس نے شراب گلاسوں میں انڈی ملی اور مسکرا کر کہا۔ ”تمہارے نانا اور میری دادی کے نام۔“ انہوں نے گلاس ٹکرائے۔



دوسرا ہفتہ۔ سورج غروب ہو رہا تھا۔ وہ دونوں ایک ریستوران کی طرف جاتے ہوئے بازار میں سے گزرے اچانک وہ کھلونوں کی ایک دوکان کے سامنے ٹھٹھک گیا اور کھڑکیوں میں سچی گڑیوں کو بڑے پیار سے دیکھنے لگا۔

”تمہارے بہت سارے بھانجے بھتیجے ہیں نصرت الدین؟“ تمہارے دریافت کیا۔ وہ اس کی طرف مڑا اور سادگی سے کہا۔ ”میرے پانچ عدد بچے اور ایک عدد ان کی ماں میری محبوب بیوی ہے۔ میری سب سے بڑی لڑکی اٹھارہ سال کی ہے۔ اس کی شادی

ہوتے دالی ہے۔ اور اس کا منگیتیر۔ میرے بڑے بھائی کا لڑکا۔ وہ۔ دراصل ٹسٹ پائلٹ ہے۔ اس لیے۔ کچھ پتہ نہیں۔ بہت خطرناک زندگی ہے اس بیچارے کی۔ وہ ایک دم خاموش ہو گیا۔

اس وقت تمہارا کو معلوم ہو واجب کسی پر فاج گرتا ہو تو کیسا لگتا ہوگا۔ اس نے آہستہ سے خود دار آواز میں جس سے ظاہر نہ ہو کہ شاک ہے۔ کہا۔ ”تم نے کبھی بتایا نہیں“ ”تم نے کبھی پوچھا نہیں“۔ اس نے مسکراتے ہوئے جواب دیا۔ اچانک تمہارے اسے پہلی بار دیکھا۔ وہ ایک سنگی انسان تھا کہ وہ بے ستون کے پتھروں سے ترشا ہوا مجسمہ۔ ایک ہفتہ اور گذر گیا۔ تمہارا اس سے اسی طرح ملا کی وہ اسے مغرب کی PERMISSIVE سوسائٹی کی ایک ادارہ لڑکی سمجھتا ہے تو سمجھا کرے۔ وہ تو اس پر سچے دل سے عاشق تھی۔ اس پر جان دیتی تھی۔

ایک رات ندی کے کنارے بیچ پر بیٹھے ہوئے نصرت الدین نے تمہارے کہا۔ ”ہلو خواند خاتون“۔

”کون۔؟“

”علا الدین کیتباد دوم کی ملکہ۔“

کبھی وہ اسے ترکان خاتون کہہ کر پکارتا۔ ملک شاہ سلجوقی کی بیگم۔ کبھی اسے شہزادی ساتی بیگم کہتا۔ ”کیونکہ۔ تمہارے اندر کم از کم پندرہ فی صد تاتاری خون تو ہے ہی۔ اور سنویژن کرو۔“ ندی کے کنارے اسی رات اس نے کہا۔ ”اگر تمہارے نانا کریمیا ہی میں رہ گئے ہوتے۔ وہیں کسی خان زادی سے شادی کر لی ہوتی اور تمہاری اماں فرض کرو ہمارے کسی اوغلو پاشا سے بیاہ کر تبریز آجاتیں تو تم میری گل چہر خانم ہو سکتی تھیں۔“

دفعاً وہ پھوٹ پھوٹ کر رونے لگی۔ تاریخ۔ نسل۔ خون۔ کس کا کیا قصور ہے؟ وہ بہت

بے رحم تھا۔

نصرت الدین اس کے رونے سے متعلق نہ گھبرایا۔ نرمی سے کہا۔ ”چلو بی بی جون۔ گھر چلیں۔“

”گھر۔ ہاں“ اس نے سر اٹھا کر کہا۔ ”میرا گھر کہاں ہے؟“

”تمہارا گھر ڈورونو میں ہے۔ تم نے کبھی مجھ سے نہیں پوچھا کہ میرا گھر کہاں ہے۔“

نصرت الدین نے ذرا تلخی سے کہا۔ وہ روتی رہی لیکن اچانک دل میں امید کی مدھم سی شمع روشن ہوئی۔ یہ ضرور اپنی بیوی سے ناخوش ہے۔ اس کی ازدواجی زندگی پر سکون نہیں۔

اسی وجہ سے کہہ رہا ہے۔ ”میرا گھر کہاں ہے؟“

ان تمام مغربی لڑکیوں کی طرح جو مشرقی نوجوانوں سے معاشرے کے دوران ان کی زبان سیکھنے کی کوشش کرتی ہیں۔ تمہارا بڑے اشتیاق سے فارسی کے چند فقرے یاد کرنے میں مصروف تھی۔ ایک روز کیفے ٹیریا میں اس نے کہا۔ ”آغا۔ اس کے سوا کوئی چارہ نہیں کہ جب ہم بوڑھے ہو جائیں تب ملیں۔“

”ہاں اس کے سوا کوئی چارہ نہیں۔“

”آج سے بیس سال بعد جب تم مورخوں کی کسی کانفرنس کی صدارت کے لئے

مونٹریال آؤ۔ یا۔ یو این میں ایرانی سفیر ہو کر نیویارک پہنچو۔“

”اور تم کسی امریکن کروڑپتی کی فریب بیوہ ہو۔“

”ہاں۔ اور کفنی میں ہماری اچانک مڈ بھیڑ ہو جائے۔ جہاں تم اپنی نواسی کی منگنی

کی انگوٹھی خریدنے آئے ہو۔ اور تم سوچو میں نے اس بوڑھی موٹی عورت کو پہلے کہیں دیکھا

ہے۔ فارسی میں بوڑھی عورت کو کیا کہتے ہیں؟“

”پیرہ زن۔“

”اور عربی میں؟“

”مجھے عربی نہیں آتی۔ ترکی اور فرنج میں البتہ بتا سکتا ہوں۔“

”سنو نصرت الدین۔ ایک بات سنو۔ آج صبح میں نے ایک عجیب خوفناک وعدہ

اپنے آپ سے کیا ہے۔
”کیا؟“

”جب میں اس امر میں کر ڈرتی تھی سے شادی کروں گی۔“
”جو بوجہ التمس میں جلد بیوہ کر جائے گا۔“

”ہاں۔ لیکن اس سے قبل ایک بار۔ صرف ایک بار۔ تم جہاں کہیں بھی ہو گے۔ تبریز۔ اصفہان۔ شیراز۔ میں وہاں پہنچ کر اپنے اس نامعقول شوہر کے ساتھ ضرور بے وفائی کروں گی۔ ضرور بالضرور۔“

نصرت نے شفقت سے اس کے سر پر ہاتھ پھیرا۔ ”بعض مرتبہ تم مجھے اپنی دادی کی تصویر معلوم ہوتی ہو۔ بعض دفعہ میری لڑکی کی۔ وہ بھی تمہاری طرح۔ تمہاری طرح اپنے ابن عم کو اس شدت سے چاہتی ہے۔ وہ پھر ملول نظر آیا۔“
”آغا۔ تم مجھے بھی اپنی بنتِ عم سمجھو۔“
”تم میری بنتِ عم ہو تو سہی۔“

”کیونکہ ہم سب اولادِ آدم ہیں۔ ہے نا۔؟“

”اولادِ آدم۔ اولادِ ابراہیم۔ آلِ یافث۔ آلِ اسحق۔ آلِ اسمعیل۔ میں انسان کے شجرہ نسب کے اس گھیلے پر مزید روشنی ڈال سکتا تھا تمہارا خانم لیکن اب کھانا شروع کرو۔“
وہ ریستوران کی دیوار پر لگے ہوئے آئینے میں اس کا پرو فائل دیکھنے لگی اور بولی ”میں آج تک ایسی خوبصورت ناک نہیں دیکھی۔“

”میں نے بھی نہیں دیکھی۔“ شریفیان نے کہا۔

”آغا۔ تم میں نرگسیت بھی ہے؟“۔ تمہارے پوچھا۔
”ہے“ وہ شرارت سے مسکرایا۔

اس وقت اچانک تمہارا کو ایک قدیم فرانسیسی دعا یاد آئی جو بریٹنی کے ماہی گیر سمندر

میں اپنی کشتی لے جانے سے پہلے پڑھتے تھے۔ اے ربِ عظیم۔ میری حفاظت کرنا۔
میری ناؤ اتنی چھوٹی سی ہے

اور تیرا سمندر اتنا بڑا ہے

اس نے دل میں دہرایا۔

اے ربِ عظیم۔ اس کی حفاظت کرنا۔

اس کی ناؤ اتنی چھوٹی سی ہے۔

اور تیرا سمندر

”آغا۔ ایک بات بتاؤ۔“

”ہوں۔“

”تم نے آج کا اخبار پڑھا۔ ہا تمہارے ملک کے بہت سے دانش جو اور دانش ور

شہنشاہ کے خلاف ہیں۔ انہوں نے برلن میں کل بڑا بھاری جلوس نکالا۔“

”پڑھا۔“

”تم تو جلاوطن ایرانی نہیں ہو؟“

”نہیں۔ میرا سیاست سے کوئی تعلق نہیں تمہارا خانم میں لڑکے پڑھاتا ہوں۔“

”اچھا۔ شکر ہے۔ دیکھو۔ کسی خطرے میں نہ پڑنا۔ ہر طرف آج کل دنیا میں خطرہ

ہی خطرہ ہے۔ اپنا خیال رکھو۔“

”اچھا۔“

اس رات وہ حسب معمول ندی کے کنارے بیٹھے تھے تمہارے کہنا۔ ”جب ہم اپنے

اپنے دیس واپس جائیں گے میں کتنی باتیں یاد کروں گی۔ تم کو خیر میرا خیال بھی نہ آئے گا۔

تم مشرقی لوگوں کی عادت ہے۔ یورپ امریکہ آکر لڑکیوں کے ساتھ تفریح کی اور واپس چلے

گئے۔ بتاؤ میرا خیال کبھی آئے گا؟“

وہ مسکرا کر چپ چاپ پائپ پیتا رہا۔

”تم نصرت الدین امام قلی میرادل رکھنے کے لئے اتنا بھی نہیں کہہ سکتے کہ کم از کم سال کے سال ایک عدد نیو ایئر کارڈ ہی بھیج دیا کرو گے۔ اب تاک میرا پتہ بھی نوٹ بک میں نہیں لکھا۔“ اس نے نصرت کے کوٹ کی جیب سے نوٹ بک ڈھونڈ کر نکالی T کا صفحہ پلٹ کر اپنا نام اور پتہ لکھا اور بولی۔ ”وعدہ کرو۔ یہاں سے جا کر مجھے خط لکھو گے۔“

”میں غلط وعدے کبھی نہیں کرتا۔“

وہ اٹھ کھڑی ہوئی اور ذرا خفگی سے آگے آگے چلنے لگی۔ نصرت نے چپکے سے جیب میں سے نوٹ بک نکالی۔ وہ صفحہ علیحدہ کیا جس پر تمہارا نے اپنا پتہ لکھا تھا۔ باریک باریک پرزے کر کے ان کی گولی بنائی اور ندی میں پھینک دی۔

صبح سویرے چہ بچے تمہارا کی آنکھ کھل گئی۔ اس نے تکیے سے ذرا سا سر اٹھا کر دیر کے باہر دیکھا۔ صبح کی روشنی تقریباً پانی کی مانند صنوبروں پر پھیل رہی تھی۔ چند لمحوں بعد اس نے آنکھیں بند کیں اور پھر سو گئی۔

سوا آٹھ کے قریب جب وہ بستر سے اٹھی نصرت میز پر ناشتہ چننے میں مصروف

ہو چکا تھا۔

فون کی گھنٹی بجی۔ تمہارا نے کروٹ بدل کر کاہلی سے ہاتھ بڑھایا۔ ٹیلی فون پلنگ کے سرہانے کتابوں کے انبار پر رکھا تھا۔ اس نے ذرا سا سرک کر رسیور اٹھایا۔ اور ”لو“ کہے بغیر نصرت کو اشارے سے بلایا۔

وہ لپک کر آیا اور رسیور ہاتھ میں لے کر کسی سے فریج میں باتیں کرنے لگا۔

گفتگو ختم کرنے کے بعد نصرت نے جھک اس سے کہا۔ ”خانم جون۔ اب اٹھو۔“ اس نے کستی سے کلاک پر نظر ڈالی اور منٹ کی سوئی کو آہستہ آہستہ پھسلتے دیکھتی

رہی۔ نصرت باورچی خانے میں گیا قہوے کی کشتی لاکر گول میز پر رکھی۔ تمہارا کو آواز دی اور دریچے کے قریب کھڑے ہو کر قہوہ پینے میں مصروف ہو گیا۔ اس کے ایک ہاتھ میں تو س تھا اور دوسرے میں پیالی۔ اور وہ ذرا جلدی جلدی تو س کھاتا جا رہا تھا۔ سفید جالی کے پردے کے مقابل اس کے پر وفائل نے بے حد غضب ڈھایا۔ تمہارا چھلانگ لگا کر پلنگ سے اتری اور اس کے قریب جا کر بڑے لاڈ سے کہا۔ "آج اتنی جلدی کیا ہے۔ تم تو ہمیشہ دیر سے کام پر جاتے ہو۔"

"سائڑھے نوبےجے دائس چانسلسر سے اپوائنٹمنٹ ہے۔" اس نے کلاک پر نظر ڈال کر جواب دیا۔ "جھٹ پٹ تیار ہو کر ناشتہ کر لو۔ تمہیں راستے میں اتارنا جاؤں گا۔"

ٹھیک پونے نو پر وہ دونوں عمارت سے باہر نکلے۔ صنوبروں کے جھنڈ میں سے گذرتے سڑک کی طرف روانہ ہو گئے۔ رات بارش ہوئی تھی اور بڑی سہانی ہوا چل رہی تھی۔ گھاس میں کھلے زرد پھولوں کی وسعت میں لہریں سی اٹھ رہی تھیں۔

وہ دس منٹ تک سڑک کے کنارے ٹیکسی کے انتظار میں کھڑے رہے۔ اتنے میں ایک بس آتی نظر آئی۔ نصرت نے آنکھیں چندھیا کر اس کا نمبر پڑھا اور تمہارا سے بولا۔ "یہ تمہارے ہوسٹل کی طرف نہیں جاتی۔ تم دوسری بس میں چلی جانا میں اسے پکڑتا ہوں۔" اس نے ہاتھ اٹھا کر بس روکی۔ تمہارا کی طرف پلٹ کر کہا۔ "خدا حافظ" اور لپک کر بس میں سوار ہو گیا۔

شام کو کلاس سے واپس آ کر تمہارے حسب معمول اسے فون کیا۔ گھنٹی بجی، وہ شاید اب تک واپس نہ آیا تھا۔

دوسری صبح اتوار تھا۔ وہ کافی دیر میں سوکراٹھی۔ اس کی جرمن روم مینٹ باہر جا چکی تھی۔ اس نے اٹھ کر حسب معمول دروازے کے نیچے پڑے ہوئے سنڈے ایڈیشن

اٹھائے سب سے اوپر والے اخبار کی شہ سرخی میں وہ خوفناک خبر چھپی تھی۔ اس کی تصویر بھی شایع ہوئی تھی۔ وہ دکتور نصرت الدین امام قلی شریفیان پر و فیست تاریخ دانش گاہ تبریز نہیں تھا۔ وہ ایرانی بھی نہیں تھا۔ لیکن اخبار میں اس کا جو نام چھپا تھا وہ بھی غالباً اس کا اصل نام نہ تھا۔ اس کے ساتھ دوسری تصویر اس دبلے پتلے نوجوان کی تھی جو ٹرین میں سارا وقت اخبار پڑھتا رہتا تھا اور خاموشی سے ایک قصبے کے اسٹیشن پر اتر گیا تھا۔

نزدیک کے ایک شہر کے ایئر پورٹ میں ایک طیارے پر دستی بموں اور مشین گنوں سے حملہ کرتے ہوئے وہ تین مارے گئے تھے۔ نصرت الدین نے حملہ کرنے کے بعد سب سے پہلے دستی بم سے خود کو ہلاک کیا تھا۔ ہنسی خوشی اپنی مرضی سے ہمیشہ کے لئے معدوم ہو گیا تھا۔ وہ دن بھر نیم غشی کے عالم میں پلنگ پر پڑی رہی۔ متواتر اور مسلسل اس کے دماغ میں طرح طرح کی تصویریں گھومتی رہیں۔ جیسے انسان کو سرسام یا ہائی بلڈ پریشر کے حملے کے دوران انوکھے نظارے دکھلائی پڑتے ہیں۔ رنگ برنگ موتیوں کی جھالیں۔ سمندر۔ بے تکی شکلیں۔ آگ۔ اور آوازیں۔ شائد وہ CLARE AUDIENCE کا شکار بھی ہو چکی تھی۔ کیونکہ اس کے کان میں صاف آوازیں اس طرح آئیں جیسے کوئی برابر بیٹھا باتیں کر رہا ہو۔ اور ٹرین کی گڑگڑاہٹ۔ میں نے تمہاری بات سنی تھی جس شخص کو یہ معلوم ہو کہ عنقریب موت کے منہ میں جانے والا ہے وہ سخت دل ہو جاتا ہے۔ یہ ہمارا سنگتوں کا باغ تھا۔ تم نے کبھی مجھ سے نہ پوچھا میرا گھر کہاں ہے۔

دنڈر فل۔ میں تمہاری زندگی ہوں! ہا ہا۔ میری زندگی۔ جان من۔ چلو وقت نہیں ہے۔ وقت بہت کم ہے۔ قربوں۔ وقت ضائع نہ کرو۔ میری لڑکی کا منگیترا بہت خطرناک زندگی ہے اس بیچارے کی۔ مجھے عربی نہیں آتی۔ ہلو ترکان خاتون۔ میں غلو و وعدے کبھی نہیں کرتا۔ ایسے وعدے کبھی نہیں کرتا جو نبھانہ سکوں۔ تم میری بنت عم ہو تو سہی۔ آل اسحق۔ آل اسمعیل۔ میں نبی آدم کے شجرے کے اس گھیلے پر مزید روشنی ڈال سکتا

ہوں۔ لیکن تمہارا خانم کھانا شروع کر دے۔ دیکھو نصرت خطرے میں نہ پڑتا۔ ہر طرف دنیا میں خطرہ ہی خطرہ ہو۔ اپنا خیال رکھو۔ اچھا رکھوں گا۔ شہزادی ساتی بیگ۔

اندھیرا پڑے پالا اس کی روم میٹ کمرے میں آئی۔ روشنی جلا کر تمہارا کی طرف دیکھے بغیر بے دھیانی سے میکا نیکی انداز میں ہاتھ بڑھا کر ٹیلی وژن کا سوئچ آن کیا اور گنگناتی ہوئی بالکنی میں چلی گئی۔

تمہارا کروٹ بدل کر بھٹی بھٹی آنکھوں سے بریلی نیلی اسکرین دیکھنے لگی۔

کچھ دیر بعد نیوز ریل شروع ہوئی۔ اچانک اس کا کلوز اپ سامنے آیا۔ آدھا چہرہ۔ آدھا دستی بم سے اڑ چکا تھا۔ صرف پرد فائل باقی تھا۔ دماغ بھی اڑ چکا تھا۔ ایئر پورٹ کے چمکیلے شفاف فرش پر اس کا بھیجا بکھرا پڑا تھا۔ اور انٹریاں۔ سیاہ جما ہوا خون۔ کٹا ہوا ہاتھ۔ کارتوس کی بیٹی۔ گوشت اور ہڈیوں کا مختصر سا ملغوبہ۔ تم بہت اچھے اداکار ہو۔ کم از کم ٹی۔ وی اسٹار تو بن سکتے ہو۔ واقعی ہا جلد تم مجھے ٹی وی اسکرین پر دیکھ لو گی۔

کیمرا پیچھے ہٹا۔ لالہ کا ایک گلدستہ جو بھگدڑ میں کسی مسافر کے ہاتھ سے چھٹ کر گر گیا تھا۔ برابر میں "نصرت الدین" کا کٹا ہوا ہاتھ لالہ کے پھول اس کے خون میں لت پت۔ پھر اس کا آدھا چہرہ۔ پھر گوشت کا ملغوبہ۔ اس ملغوبے کو اتنے قریب دیکھ کر تمہارا کوا بکائی سی آئی۔ وہ چکرا کر اٹھی اور غسل خانے کی طرف بھاگنا چاہا۔ اس کی ہیبت چرخ سن کر پالا اس کی روم میٹ بالکنی سے لپکی ہوئی آئی۔

تمہارے دیکھا پالا کا چہرہ نیلا اور سفید تھا۔ پالانے فوراً ٹیلی وژن بند کیا اور اسے فرش پر سے اٹھانے کے لئے جھکی۔

پالا کے سر پر سفید اسکارٹ بندھا تھا۔ جیسے نرس آپریشن ٹیبل پر سرطان کے مریض کو لٹاتی ہو۔ یا اسے ایک ڈرالی پر بٹھا کر گیس چیمبر کے اندر لے جایا جا رہا تھا۔ اور برابر کی بھٹی میں انسان زندہ جلانے جارہے تھے ان کا سیاہ دھواں گھنٹیوں میں سے

نکل کر آسمان کی نیلاہٹ میں گھلتا جا رہا تھا۔

اب وہ ایک نیلے ہال میں تھی۔ دیواریں فرش چھت برف کی طرح نیلی اور سرد۔ کمرے کے بعد کمرے۔ گیلریاں۔ سب نیلے۔ ایک کمرے میں سفید آتش دان کے پاس ایک نیلے چہرے والی عورت کھڑی تھی۔ شکل سے سنٹرل یورپین معلوم ہوتی تھی۔ پورا سراپا ایسا نیلا جیسے رنگین تصویر کا نیلا پردہ جو ابھی پریس سے تیار ہو کر نہ نکلا ہو۔ ایک اور ہال۔ اس کے وسط میں قالین بانی کا گرگھا۔ کرگھے پر ادھ بنا قالین۔ اس پر "شجر حیات" کا ادھورا نمونہ۔

"یہ شجر حیات کیا چیز ہے نصرت الدین؟"

"مڈل ایسٹ کے قالینوں کا موتیف خانم جون"

کرگھے کی دوسری طرف سر پر رومال باندھے دو مڈل ایسٹرن عورتیں۔ پھر بہت سے پردے۔ جیسے عملات میں ہوتے ہیں۔ اطلسی آبخار۔ پردوں کے انبار میں الجھ گئی پھر اس نے بگٹ بھاگنا شروع کیا۔ مگر گیلری طویل ہوتی چلی گئی۔ وہ نیچے آ رہی جیسے بناس کے تہ خانے ہوتے ہیں چمکیلی سنگلاخ دیواریں۔ چمکیلا فرش۔ جیل خانے کے ریڈور جیسا۔ اب وہ ایک بہت وسیع سرنگ میں حل رہی تھی۔ اچانک اسے چند کچھڑکے آ رہی نظر آئے۔ وہ اس سرنگ یا انڈر گراؤنڈریلوے کے سنان کو ریڈور میں ایک مین ہول کے اندر اور اس کے گرد پھاؤڑے لئے کمرے تھے۔ کچھڑکی دریاں اسے دیکھ کر استہزاسے ہنسی۔ وہ بھاگتی ہوئی باہر نکلی۔ عین سامنے چوڑا دروازہ تھا۔ دروازے کے باہر شہر کا بازار۔ بارش ہو رہی تھی۔ ٹرائیں ٹن ٹن کرتی گذر رہی تھیں۔ دروازے کے برابر ایک پھول والی برساتی اوڑھے بیٹھی پھول بیچ رہی تھی۔ اس کے قریب جا کر اس عورت کو چھوا۔ وہ عورت مردہ تھی۔ اسے کوئی تعجب نہ ہوا۔ آگے بڑھی۔ سڑک پر مردوں کا ہجوم تھا۔ بسیں اور ٹرائیں مردے پھلا رہے تھے۔ دکانوں میں خرید و فروخت مردے کر رہے تھے۔ ایک تھیسڑ ہال میں جھاگ

ایٹیج پر "سوان لیکر" میں مردے رکھاں تھے اور تماشائی بے جان تھے۔

"یہ زومبی ہیں نا؟" اس نے ایک آدمی سے پوچھا جو تیز تیز قدم رکھتا اس کے ساتھ ساتھ چلنے لگا تھا۔

"قیں قیں" اس آدمی نے مونچھوں پر ہاتھ پھیر کر جواب دیا۔ "زومبی نہیں مادہوزیل۔ خالص۔ اصلی مردے۔"

وہ آدمی بہت لمبا تھا۔ تار کا تار۔ گریٹ کوٹ میں ملبوس مفلر سے سر چھپائے مستقل مونچھوں پر ہاتھ رکھ کر بولتا تھا۔ اس کی آنکھیں ٹریفک کی بتیوں کی مانند کبھی سرخ ہو جاتیں کبھی سبز۔ اچانک اس نے تمارا کا ہاتھ پکڑ لیا۔ اس کا پنجہ لوہے کا تھا۔ "اکس کیوزمی" تمارا نے زمی سے کہا اور ہاتھ چھڑا کر بھاگتی ہوئی ایک بس میں سوار ہو گئی۔

چاروں طرف دیکھا۔ شاید اس بس میں نصرت موجود ہو۔ یہ اس کے ہوٹل کی طرف جاتی ہے۔ نمبر پڑھ لیا تھا۔ ایک دفعہ نصرت مل جائے پھر سب ٹھیک ہو جائے گا۔
دفعاً بس خالی ہو گئی۔ بغیر ڈرائیور بغیر مسافروں کے فراٹے بھرتی ایک پل پر سے گذر کر قبرستان کے پھاٹک پر رک گئی۔

یہ زندوں کا قبرستان ہے۔ تمارا نے اپنے آپ کو بتایا اب اسے ساری باتیں آپ سے آپ معلوم ہوتی جا رہی تھیں۔ میں چیزوں کو ان کے اصل بنیادی روپ میں دیکھ رہی ہو۔ اندر جا کر اس نے ایک ایئر کنڈیشنڈ قبر میں جھانکا۔ یہ ایک SPLIT LEVEL قبر تھی۔ اندر رنگین ٹیلی ویژن کے سامنے زندہ لوگ بیٹھے شراب پی رہے تھے۔ ٹیلی ویژن سنٹرل یورپین نیلی چہرے والی عورت "لی مارلین" گارہی تھی۔ اس نے ۱۹۱۶ء کے فیشن کا لباس پہن رکھا تھا۔ گڑ گڑاہٹ کے ساتھ خبریں شروع ہو گئیں۔ وہ خبریں سننا نہ چاہتی تھی اس لئے بھاگی۔ راستے میں اس نے دیکھا کہ جنازے قبرستانوں سے اٹے گھروں کی طرف جا رہے ہیں۔ قبریں زندوں سے بھر گئی ہیں جگہ نہیں ملی۔ اس نے اپنے آپ کو بتایا۔ ادر شہر واپس

آئی۔ یہاں حسب معمول ہر جگہ مردے ہی مردے تھے۔ دفنوں میں کارخانوں میں ہر جگہ بعض مردوں نے پھلی صدیوں کے لباس پہن رکھے تھے۔ اس کے سامنے ایک سوہویں صدی کا برطانوی بادشاہ اپنا تاج سیدھا کرتا ذرا جھینپا جھینپا کیونکہ اس کا شاہی لباس بے حد شکن آلود اور بوسیدہ تھا۔ تابوت سے نکلا۔ (تابوت گاڑی کو باوردی مردے پہنچ رہے تھے) سلامی لیتا ایک بنک کی سیڑھیاں چڑھا اور جا کر منجر کی کرسی پر گم صم بیٹھ گیا۔ اور مٹی کے رنگ کی بھر بھری داڑھی پر ہاتھ پھیرتا رہا۔

باہر پارک میں اٹھارہویں صدی کی مردہ عورتیں سائیکل چلانے کی مشق کر رہی تھیں۔ ان کے منجھ چہرے مٹی کے تھے۔

”یہ ان لوگوں کو کیوں بلایا گیا ہے“ اس نے پوچھا۔

”جنرل لام بندی“ ایک گیاہویں صدی کے نارمن کسان نے جواب دیا اور سر جھکائے پارک کی کیاری میں کدال چلاتا رہا۔ اس کے ہاتھ بالکل خشک اور سیاہ تھے۔

تب اس نے سوچا۔ وقت دعا ہے۔ توبہ استغفار۔ توبہ استغفار۔ ایک عظیم الشان صومعہ فوراً اس کے سامنے آگیا۔ وہ سر پر رومال باندھ کر اس کے صدر دروازے کی طرف بڑھی۔ اندر ربائی نماز عشا پڑھانے میں مصروف تھا۔ دروازے کی تحراب کے نیچے ایک آدمی گھٹنوں میں منہ چھپائے بیٹھا سر پر خاک ڈال رہا تھا۔

”معاف کیجیے گا آپ حضرت ایوب، ہیں۔“ اس نے ادب سے جھک کر دریافت کیا۔

”نہیں۔ میں بلبلہ کر خدا کو پکارتا ہوں مگر منہ سے صرف گالیاں نکلتی ہیں۔“ آدمی نے سر اٹھا کر جواب دیا۔

”آپ ابلیس ہیں؟“

”یا ابلیس یا مجذوب یا محض زوس بریک ڈاؤن کا شکار۔“ اس نے جواب دیا اور مزید راکھ سر پر ڈالی

”آپ نے ایل۔ ایس۔ ڈی نوش جان کی ہوگی۔ آپ کی روح کو کیا تکلیف ہے۔“

”روح؟ روح گئی چولہے بھاڑ میں۔ کیسی روح؟“ اس نے جواب دیا اور بال نوچے

میں چیزوں کو ان کے بنیادی روپ میں دیکھ رہی ہوں اس نے دل میں دہرایا اور
خود کو بہت عاقل اور ہلکا پھلکا محسوس کیا۔ وہ ایک انڈر گراؤنڈ ٹرین میں موجود تھی۔ ٹرین کبھی
کھپا کھپ بھر جاتی۔ کبھی ایک دم خالی۔ اس میں دنیا بھر کی قوموں کے لوگ سوار تھے اور زمین
کے نیچے نیچے آواز سے زیادہ تیز رفتار سے ساری دنیا میں گھوم رہی تھی۔ سرحدوں کے بعد سرحدیں۔

اور الجزائر

اور سنائی

اور سواریہ

اور

ٹرین سمندر کے نیچے سے نکل کر ایک تپتے ہوئے صحرا میں آگئی اور بغیر پٹریوں کے
ریت پر چلنے لگی۔ اور گرگڑاتی ہوئی سامنے پٹرا کے سرخ رومن کھنڈروں میں گھس گئی۔

اور ٹائیر

اور صدون

اور نینوا

افق پر سنسان خمیوں کے پردے بادِ سموم میں کھٹپھٹا رہے تھے۔ سارے میں جلی ہوئی
رسیاں اور جلے ہوئے پردے اور بچوں کی ننھی منی جوتیاں بکھری پڑی تھیں۔ بہت دور فرات
بہہ رہا تھا۔ اس کے کنارے ایک گھوڑا زور سے ہنہانیا اور کسی نے بڑی کرب ناک آواز میں
پکارا۔ العطش۔ العطش۔

اس کے کیا معنی ہیں۔ اس کی سمجھ میں نہ آیا۔ کیوں کہ اسے کوئی زبان نہ آتی تھی۔ سوا
اپنی زبان کے۔ میں اب واپس جانا چاہتی ہوں۔ میں وہاں ہو آئی ہوں وہاں کچھ نہیں ہے
پر چھائیوں کی پرچھائیاں کبھی نہیں ہیں۔

لیکن آواز برابر گونجا کی۔ العطش۔

پھر ایک لرزہ خیز چیخ بلند ہوئی۔ العطش۔

اچانک سورج کی روشنی بہت تیز ہو گئی۔ تباہ شدہ خیمہ گاہ اب صاف بہت قریب نظر آرہی تھی۔

”آج خیمہ گاہوں پر پھر بم بازی کی گئی ہے۔“

جرمن نیوز کا سٹرنے کہا۔

تیسرے روز جب اس کی طبیعت سنبھلی اور وہ کلاس کے بعد لہنج کے لئے اسی کیفے ٹیریا میں گئی درپکے کے سامنے والی میز پر اس وقت دو ہندوستانی طالب علم بیٹھے کافی پی رہے تھے۔ ان کے سامنے تازہ اخبار رکھا تھا جس میں ”نصرت الدین“ اور اس کے ساتھیوں کی مزید تصویریں اور تفصیلات چھپی تھیں۔ تمہارا جلدی سے کاؤنٹر کے پاس جا کر قطار میں لگ گئی۔

بیاباں میں ہے

بیاباں میں ہے

دونوں طالب علم کسی اجنبی زبان میں بات کر رہے تھے اور ان کے جوش و خروش

سے اندازہ ہوتا تھا کہ شعر پڑھ رہے ہیں۔ (جیسے وہ فارسی اشعار سے سنایا کرتا تھا)

آکس لینڈک کی طرح دنیا میں کتنی زبانیں ہیں جو تمہارا کو نہیں آتیں، کتنے جذبات،

تصورات، نظریے، خواب، کرب، اندوہ جن سے وہ واقف ہونا نہیں چاہتی۔ کافی کچھ جان جانے

کے باوجود۔ منتظر لاکھ سے۔ کانٹا چمچے اور پلیٹ اٹھا کر وہ قطار میں آگے سرکی۔

تبا چاہئے۔ تبا چاہئے۔

اس کو خون عرب سے۔

سامنے سے تمہارا گرین برگ کو اپنی ٹرے اٹھائے آتا دیکھ کر وہ لڑکے معاً خاموش ہو گئے۔

فقیروں کی پہاڑی

بڑی بڑی آنکھوں والے خوش شکل نوجوان نے گھسی ہوئی بش شرٹ میلی پتلون اور شکستہ جوتے پہن رکھے تھے۔ اس نے ریسٹوران کے اندر جا کر کاؤنٹر کے پیچھے بیٹھے ہوئے ایرانی سے کچھ دریافت کیا۔ ایرانی نے انکار میں سر ہلادیا تو نوجوان نے خاموشی سے چار مینار کا ایک پکیٹ خریدا اور کچے برآمدے کی ایک بیچ پر بیٹھ کر سامنے کی رونق دیکھنے لگا۔ برآمدہ دراصل ایک بڑا سا چھپر تھا، لیکن اندر پختہ ہال کی دیواروں پر سبز رنگ کے ٹائل لگے تھے اور ایک بڑے سے آئینے پر ایک بے حد بھدی اور بھیانک "سینری" پینٹ کی گئی تھی۔ سنگ مرمر کی گندی میزوں پر زائیرین ناشتہ کرنے میں مصروف تھے اور ایک کونے میں "بوائے" ایک گندے پانی کی بالٹی میں پلیٹیں ڈبو ڈبو کر نکال رہا تھا۔ چھپر کے باہر پہاڑی کے دامن میں موٹریں، لاریاں اور ڈانڈیاں کھڑی تھیں۔ سرخ مٹی کے کچے راستے پر بگولے اڑ رہے تھے اور سامنے پہاڑی کی تین مہیب چوٹیاں دھوپ میں چمکنے لگی تھیں۔

اس وقت صبح کے نو بجے تھے۔

نوجوان کی نظریں منظر کا جائزہ لیتے لیتے مس موہنی بالا پر جا رہی جو اپنی طویل کار سے

اتر کر ڈانڈی میں سوار ہو رہی تھی۔ اس کی فریبہ مہی نے ٹفن باسکٹ اٹھا رکھی تھی۔ دوسری ڈانڈیوں میں بوڑھے پارسی اور بیمار یا تری سوار ہو رہے تھے۔ بیشتر زائرین جوق در جوق پہاڑ کی سیڑھیاں چڑھنے میں مصروف تھے۔ لاروں کے اڈے اور پہاڑی کے درمیان ایک جوہڑ سا تھا جس میں پتھروں کی پگڈنڈی بنی تھی۔ ایک بے حد لمبے قد کا "زنانہ" سرخ بال کندھے پر چھٹکائے پگڈنڈی کے وسط میں کھڑا تھا۔ مس موہنی بالاکا کی ڈانڈی جب اس کے پاس سے گزری تو اس نے ہاتھ میٹھا کر کہا۔ "مراد پوری ہونے پر پورے ستو روپے لوں گی" موہنی بالاسم کر اپنی جاپانی چھتری کی ادٹ میں چھپ گئی۔ نوجوان سگریٹ پھینک کر چھپرے سے نکلا اور ڈانڈی کے پیچھے پیچھے چلنے لگا۔ پہاڑی کے نیچے سیمینٹ کا نیارا ستہ بن رہا تھا۔ درگاہ کے برہمن مجاور پہاٹک کے پاس کرسی پر بیٹھے زائرین کو انگریزی کا پمفلٹ دیتے جا رہے تھے جس میں سڑک پکی بنانے کے لئے عطیوں کی درخواست کی گئی تھی نوجوان نے پہاٹک میں داخل ہو کر سیڑھیوں پر چڑھنا شروع کیا۔ یہاں سے پہاڑی کے گھنے جنگل میں بنی ہوئی فیروں کی صاف ستھری جھونپڑیاں شروع ہوتی تھیں، جن کے سامنے مقدس تصاویر، مالائیں اور سبحیں باک رہی تھیں۔ ایک فقیر نے ایک تین سالہ بچے کو شیو مہاراج کے بھیس میں ایک چٹان پر بٹھا رکھا تھا۔ بچہ بڑے صبر سے چپ چاپ بیٹھا تھا۔ سیڑھیوں کے دونوں جانب ان گنت کوڑھی صدائیں لگا رہے تھے۔ جھونپڑیوں کے مختصر برآمدوں میں کاسے رکھے تھے۔

ایک زمانہ تھا جب وہ کالج میں پڑھتا تھا اور سوچا کرتا تھا کہ ہیر دینے کا اور مس موہنی بالاکا لیڈنگ مین (LEADING MAN) کہلائے گا۔ یہ بچکانہ خواب تو خیر بہت جلد ٹوٹ گیا مگر آج، اس وقت مس موہنی بالاکا بے ضرر سا تعاقب کرنے میں کیا حرج تھا؟ لہذا وہ ڈانڈی کے پیچھے پیچھے چلتا رہا۔

کوڑھیوں کی اس افراط کے علاوہ جو وطن عزیز کے در بڑے فرقوں، ہندو اور مسلمان

سے تعلق رکھنے کا فخر رکھتے تھے، پہاڑی پر ہر وضع کا اپنا بیج موجود تھا۔ اندھے، لنگڑے، لوٹے، لنبے اور ایسے بھکاری اور بھکاریوں جن کے محض دھڑی سالم تھے۔ چٹانوں پر آڑے ترچھے لیٹے صدائیں لگا رہے تھے۔ لمبے چونغ والے آنکھوں میں سرمہ لگائے، ہزار دانہ تسبیح پھراتے، قلندر، مجذوب، بھنگ کے نشے میں مگن سادھو، — فقیروں کی یہ عظیم الشان "کامن ویلتھ" یقیناً لرزہ خیز اور حیرت انگیز تھی۔ یاتریوں کی قطاروں میں سندھی تاجر اور جارجٹ نائلوں کی ساڑھیوں میں ملبوس ان کی خواتین، ٹرانز سسٹرنس بھالے بانکے، پھیلے لڑکے، بوہرے، خویہ، پارسی، گجراتی، مرہٹے، پنجابی، ہندو اور مسلمان سب ہی رواں دواں ہانپتے کانپتے، بھکاریوں کے سامنے سکے پھینکتے، چوٹی کی طرف چڑھنے میں منہماک تھے۔

ادرجا کر جنگل گھنا ہو گیا تھا۔ ایک ریستوراں میں چند منٹ سستا کر نوجوان پھر آگے بڑھا۔ ہر کٹھن چڑھائی کے بعد صاف ستھرے چائے خانوں میں زائرین کے گردہ چائے اور شربت سے تازہ دم ہونے میں مصروف تھے۔ نیچے گہری گھاٹیاں تھیں، اور لوق و دوق میدان کھیت۔ بہت دور عظیم الشان شہر تھا، اور سمندر، اور ساری دنیا۔

موسنی بالاکی ڈانڈی اب نظروں سے اوجھل ہو چکی تھی۔ ایک ریستوراں میں توالی ہو رہی تھی۔ چاروں طرف درختوں میں چاند تارے والے ہرے جھنڈے لہرا رہے تھے۔ نیچے ایک جھننا گر رہا تھا۔ ایک کوڑھی چٹان پر لیٹا اپنے زخمی ہاتھوں سے روٹی کھانے کی کوشش میں مصروف تھا۔ نوجوان چڑھائی کرتا رہا۔ اچانک ایک بھیانک آواز اس کے کانوں میں آئی "بڑے بڑے سیٹھ آئے — ہو — بڑے بڑے صاحب آئے — ہو — بڑے بڑے دھنی آئے — ہو —" یہ صدا چٹانوں سے ٹکراتی اور گونجتی اور بہت دور سے آرہی تھی۔ اور اس کی یکسانیت ہولناک تھی۔ نوجوان نے متحیر ہو کر لے سنا اور پھر آگے بڑھا۔

بہت سے موڑوں سے گزرنے کے بعد اس آواز کا سرچشمہ اچانک اس کے سامنے آگیا۔ وہ ایک بے حد لمبا فقیر تھا، جو شاید اپنی پلکیں بھی نہیں جھپکاتا تھا۔ اور ایسا لگ رہا تھا گویا کسی قدیم مصری مہی کو سیدھا کھڑا کر کے اس کو ک بھردی گئی ہو اور وہ مہی بے تکان رگے جا رہی ہو: "بڑے بڑے سیٹھ آئے ہو۔ بڑے بڑے۔" اس نے گیر دا چونغ پہن رکھا تھا اور ایک اونچی خطرناک اور تنہا چٹان پر ڈنڈا سنبھالے اس طرح کھڑا تھا جیسے زائرین کے مقدر میں جو کچھ لکھا ہے اس کا پیغامبر ہو۔ یا تریوں کا جلوس چٹان کے نیچے سے گزر رہا تھا۔ لمبے فقیر نے چند غریب یا تریوں کو نگاہِ غلط انداز سے دیکھا اور آسمان کی طرف منہ اٹھائے اپنی رٹ میں مصروف رہا۔ صاف ظاہر تھا کہ وہ ایک ہائی کلاس اور ناک چڑھا فقیر تھا اور ایک منفرد تکنیک اور شخصیت کا مالک ہونے کی وجہ سے ہما شما کو خاطر میں نہیں لاتا تھا۔

پہاڑی کار راستہ ابھی آدھا طے ہوا تھا۔ ذرا اوپر جا کر نوجوان کو چند خوش باش بچیاں نظر آئیں جو سیڑھیوں کے کنارے کھیل کود میں مشغول تھیں۔

"اری کم بختو، کام کا وقت آگیا۔" ان کی ماں نے جو دوسری چٹان کے نیچے کاسہ لئے بیٹھی تھی۔ زور سے انھیں ڈانٹا۔ لڑکیوں نے فوراً ہنسنا بند کر کے ایک درخت کے پیچھے سے چٹانی کا ٹکڑا اور مین کے خالی ڈبے نکالے اور چٹانی کنارے پر بچھا کر ہاتھ پھیلا دیئے۔ نوجوان کو یہ منظر دیکھ کر بے اختیار ہنسی آگئی۔ بچیوں کی چودہ پندرہ سال بڑی بہن نوجوان کو ہنستا دیکھ کر برا مان گئی اور ہونٹ نکال کر بسورنے لگی۔ نوجوان نے دس پیسے اس کے سامنے پھینکے اور سوچ میں ڈوبا آگے بڑھ گیا۔ اگلے رستوراں میں پہنچ کر اس نے لیوینڈ کی ایک بوتل خریدی اور چھوکرے سے کہا کہ اسے نیچے لڑکی کو دے آئے۔ پھر وہ اور آگے بڑھا۔ راستے کی ڈھال پر ایک جھونپڑی نظر آرہی تھی۔ نوجوان اس کے نزدیک ایک پتھر پر سستانے کے لئے بیٹھ گیا۔ جھونپڑی میں ابھی صبح ہوئی

تھی خاتون خانہ چائے کے برتن دھور ہی تھیں۔ اس کام سے فارغ ہو کر انہوں نے ایک
 ٹرنک میں سے ایک چتھرہ اساری نکالی۔ اپنی ثابت ساری اتار کر گودڑ زرب تن کیا اور ایک
 رکابی میں سے بکری کا خون انگلیوں پر لے کر چہرے اور بانہوں پر زخموں کے نشان بنائے۔
 اس دوران میں صاحب خانہ اپنے پیروں پر گندی پٹیاں باندھ چکے تھے پھر شہتیر میں سے
 بیساکھی اتار کر انہوں نے اپنے نو نہالوں کو آواز دی: ”منگو — چھٹکو — شبراتی
 — ارے شبراتی بے غیرت کہاں ہے؟“

ایک دس سالہ لڑکا منہ پھلائے جھونپڑے کے پھوڑے بیٹھا گنگے کھیل رہا تھا۔
 ”ابے آج کیا دھندے پر نہیں جانا؟“ والد نے گرج کر پوچھا۔
 ”آبا — آبا — یہ شبراتی کا بچہ کہتا ہے کہ آج سے بھیک نہیں مانگے گا۔
 اسکول میں پڑھے گا اور کام کرے گا۔“ بڑے لڑکے نے اندر سے آواز لگائی۔
 والد نے باہر آ کر شبراتی کے ایک تھپڑ رسید کیا ”سارے موالی — کبھی تیرے باپ
 دادا نے بھی کام کیا تھا جو تو کرے گا ناک کٹائے گا؟ بد معاش!“ ایک اور تھپڑ پڑا تو بچے
 نے منہ پھاڑ کر رونا شروع کیا۔ متحیر نوجوان کو جھاری میں سے جھانکتا دیکھ کر اچانک والدہ
 دھاڑیں: ”ارے کون ہے رے؟“

”کچھ نہیں بڑی بی — ذرا ستارہا تھا۔“ نوجوان کے گھبرا کر جواب دیا۔
 ”بڑی بی! ارے بڑی بی ہوگی تیری ہوتی سوتی — جو انا مرگ میں تجھے بڑی بی
 سمجھائی دیتی ہوں؟ جھوٹو آکر پرانی بو بیٹیوں کو تاکتا ہے۔ انکار لگے تجھے —“
 ”اری نیک بخت، چپ ہو جا اب۔“ معقولیت پسند صاحب خانہ نے بیوی کو سمجھایا
 اور کراہتے ہوئے باہر نکلے۔

نوجوان لپک کر پہاڑ کی چوٹی کی طرف بڑھ گیا۔
 اب گہما گہمی بہت بڑھ گئی تھی۔ روضہ بالا آخر قریب آچکا تھا۔ چائے خانوں میں بے حد

رونق تھی۔ پھولوں اور ہاروں کی دوکانیں خوشبو سے مہک رہی تھیں۔ بڑی بڑی دوکانیں دہلی دیوتاؤں، مکے مدینے اور اس درگاہ کی رنگین تصاویر، دیگر تبرکات اور اگر بیٹوں کے رنگین پیکٹوں سے جگمگا رہی تھیں۔ گلیوں میں تازہ چھڑکاؤ کیا گیا تھا۔ لنگر تقسیم ہونے والا تھا۔ فوجی جوانوں کی ایک ٹولی "حاجی بابا کی ہے" کے نعرے لگاتی روڑے کے صحن سے برآمد ہوئی اور مارچ کرتی نیچے اتر گئی دوسری طرف سے اسکول کے بچوں کا ایک گروہ آ رہا تھا۔ ان کے ماسٹر دھوتی باندھے، ماتھے پر تلک لگائے "حاجی بابا کی ہے" بولتے اور حٹھنے لگے۔ مزار کے صحن میں بھڑنگی تھی۔ عود دلوبان سے بو جھل اس فضا میں برہمن ٹجاور کی لڑکیاں نوگزی مرہٹی ساڑیاں پہنے روڑے کی کنجیاں سنبھالے ایک نقشین دروازے سے نکل کر دوسرے دروازے میں داخل ہو گئیں۔ نوجوان جو خود کو ملحد سمجھتا تھا، صحن سے نکل روڑے کے عقب میں جا نکلا، جہاں گھنے درختوں کی چھاؤں میں چند مزار تھے اور ٹھنڈی ہوا چل رہی تھی۔ پہاڑی کے پھلے ڈھال پر درختوں کے کنج میں چھپی ہوئی کٹیوں میں مسلمان بزرگ اور ہندو یوگی خاموشی اور گنتی کے عالم میں عبادت اور مراقبے میں مصروف تھے۔ نوجوان کو پھر بری سی آئی۔ ایک دنیا یہ بھی ہے۔ اس نے سوچا۔

"تم چوٹی پر پہنچ کر بہت حیران نظر آتے ہو!" کسی نے اسے مخاطب کیا۔
 اس نے چونک کر نظریں اٹھائیں۔ نوزانی چہرے اور سفید داڑھی والے ایک بزرگ ایک کٹیا اسے نکل کر پہاڑی چشمے کی طرف جاتے ہوئے اس کے سامنے ٹھٹھک گئے تھے۔ ان کے پس منظر میں ایک نہیب چٹان استادہ تھی۔
 "جی۔۔۔ جی نہیں تو۔۔۔" نوجوان نے ذرا جھینپ کر کہا "مگر یہ پہاڑ
 خاصا حیرت انگیز ہے۔"

"دنیا کی کون سی چیز حیرت انگیز نہیں۔۔۔ زندگی، موت، دکھ، سکھ، عورت
 مرد، ہر شے اسرار ہے۔ اور کوچ کا نقارہ دن رات بج رہا ہے۔"

”پھر کرنا کیا چاہئے؟“
 ”بے تعلقی —“

نوجوان نے ایک لمحے کے لئے اپنی آنکھیں بند کر لیں۔ اور اس کی ویران زندگی سرب کے ریلے کے مانند اس کے سامنے سے گزر گئی۔ وہ کالج سے نکل کر کلرک بھی نہیں بن سکا تھا، اور اس کی بچپن کی محبوبہ، کانتا دیوی کے نام سے مشہور ہیروئن بن چکی تھی۔ وہ اپنا قصبہ چھوڑ کر اس کے پیچھے اس شہر تک آیا تھا۔ مگر کانتا اب اسے پہچاننے سے منکر تھی۔ ہانپتی کانپتی وہ شہر اور کامیابی کے پہاڑ کی اس چوٹی پر پہنچ چکی تھی جہاں موہنی بالا پہلے سے براج مان تھی۔ ماضی کی وہ سیدھی سادی بھولی لڑکی جو اب کانتا دیوی کہلاتی تھی۔ اس کے شب و روز آج کل محض موہنی بالا کو نیچا دکھانے کی فکر میں گزر رہے تھے۔ موہنی بالا کی نمی اور مس کانتا دیوی کی نمی دونوں وقتاً فوقتاً پریس کو ایک نہ ایک بیان دیتی رہتی تھیں۔

نوجوان نے آنکھیں کھولیں تو بزرگ عصائیکتے چشمے کی طرف چل پڑے تھے۔
 ”سب دل کے بہلاوے اور پیروں کی کہانیاں ہیں —“ نوجوان نے ذرا تلخی سے انھیں آواز دی۔

”کیا —؟“ انھوں نے ٹھٹھک کر دریافت کیا۔

”یہی سب — یہ درگاہ، اور یہ سارا چکر۔ بے تعلقیت کا فلسفہ بھی میرے لئے اتنا ہی بے معنی ہے جتنی یہ روایت کہ یہ پہاڑ حاجی بابا کے ایک نعرے سے تین حصہ زمین میں دھنس گیا تھا۔“

بزرگ نرمی سے مسکرانے لگے۔ نوجوان کو احساس ہوا کہ وہ ان کے ساتھ بے ادبی سے پیش آیا ہے۔ آخر بوڑھے آدمی تھے۔ لہذا ان کا دل رکھنے کے لئے اس نے کہا ”وہ سامنے والی چوٹی کیسی ہے؟ بڑی عجیب سی شکل کی چٹان ہے جیسے دیوینی بیٹھی ہو۔“
 ”یہ چٹان بھی“ بزرگ نے کنج کی طرف بڑھتے ہوئے جواب دیا ”پہلے ایک عورت

تھی "پھر وہ درختوں میں غائب ہو گئے۔ نوجوان گہرا سانس لے کر پھر پہاڑی کے بارونق حصے کی طرف مڑا۔ اب ایک شخص نے جسے نوجوان مجاور سمجھا اس کا پیچھا کیا۔
"آپ یہاں کے مجاور ہیں؟ مگر افسوس ہے کہ میرے پاس نذر دینے کے لئے کچھ نہیں ہے۔" نوجوان نے کہا۔

"مجاور میں نہیں ہوں صاحب۔ اگلے وقتوں کے برہمن راجہ کی اولاد یہاں کی مجاور ہے۔۔۔ ماچس ہوگی۔۔۔؟"
نوجوان نے سگریٹ کا سارا پیکٹ اسے تھما دیا۔

"صاحب۔۔۔" اس آدمی نے نوجوان کو ذرا غور سے دیکھتے ہوئے کہا "اگر بھوک لگی ہو تو چل کر لنگر میں کھا لیجئے۔۔۔ میں بھی ادھر ہی جا رہا ہوں۔"
"نہیں۔۔۔" نوجوان نے تقریباً گرج کر جواب دیا۔

"آپ بڑے پریشان سے نظر آ رہے ہیں۔ اجنبی نے ڈھٹائی سے کہا۔ نوجوان نے غیر ارادی طور پر اپنی پتلون کی جیب پر ہاتھ پھیر مگر فائونٹین پن ابھی موجود تھا۔

"کبھی صندوق کے موقع پر آئیے۔۔۔" اجنبی کہتا رہا۔ شاید نوجوان نے اسے غلط سمجھا تھا۔۔۔ "بابا کی پالکی سارے پہاڑ کا گشت لگاتی ہے۔ بڑی زبردست آتش بازی ہوتی ہے، رات کو شیر بہر آتا ہے ہندو مسلمان بڑی عقیدت سے حاضری دیتے ہیں۔"
"یہی ہندو مسلمان شہر واپس جا کر جب بلوہ ہوتا ہے تو ایک دوسرے کو چھرا بھی مارتے ہیں۔۔۔" نوجوان نے اکتا کر کہا اور جلدی سے واپس مڑ گیا۔ اجنبی سر ہلا کر آگے بڑھا اور ایک موٹی سیٹھانی کے تعاقب میں مصروف ہو گیا۔

"جانے کون تھا یہ شخص۔ میری طرح بے کار، ادارہ، بے مقصد۔۔۔ کیا عجیب جگہ ہے یہ فقیروں کی پہاڑی۔۔۔ کمال ہے۔۔۔" نوجوان نے سوچا۔



پہاڑی سے اترتے وقت مصری می یعنی لمبے فقیر کی آواز اسی طرح سنائی دی۔ راستے پر پڑتا ہوا اس کا سایہ ڈوبتے سورج کی روشنی میں اب بے حد طویل اور لرزہ خیز معلوم ہو رہا تھا۔ دوسرے فقیروں کی چادروں پر سکون کی ڈھیریاں بن چکی تھیں۔ یا تری تھکے ہارے، بیمار مضطرب، آسودہ، صحت مند، مسرور، پر امید اور جذبہ عقیدت سے سرشار اب قطار اندر قطار واپس اتر رہے تھے۔ نوجوان جو اب بہت زیادہ تھکا چکا تھا، نشیب میں پہنچ کر ایک مختصر سی خامی آرٹسٹک جھونپڑی کے برآمدے میں ٹکا گیا۔ جس کے کنارے پر کاسہ بڑی نفاست سے رکھا ہوا تھا۔ سرگیں آنکھوں اور سرخ داڑھی والے ایک بڑے میاں کشکول کے پیچھے بیٹھے تھے۔ انہوں نے لیمن ڈراپس، بتاشوں اور چنوں کا ایک بہت ہی مختصر سا خانچہ بھی لگا رکھا تھا۔ ایک سفید صاف ستھری تولیہ کھوٹی سے ٹنگی تھی۔ اندر سے ایک جوان عورت ساری سے سر ڈھانپنے برآمدے میں آئی اور کاسے کے پیچھے گویا اپنے آفس ڈیسک پر بیٹھ گئی۔ اندر تیل کے اسٹوڈ پر کیتلی چڑھی ہوئی تھی۔

”آپ یہاں کب سے ہیں؟“ نوجوان نے دو آنے کے چنے خریدتے ہوئے دوستانہ لہجے میں سرخ داڑھی والے سے دریافت کیا۔

”بیس سال ہو گئے۔“

”آمدنی اچھی ہو جاتی ہے؟ میرا مطلب ہے آپ کی اس دوکان سے۔“

”ہنگامی اتنی بڑھ گئی ہے مگر اللہ کا شکر ہے۔“ نوجوان پر شکابھری نظر ڈال کر انہوں نے

جواب دیا۔

”انکار لگے اس آمدنی کو —“ جوان عورت بڑبڑائی۔

سرخ داڑھی والے نے مسکرا کر عورت کو دیکھا۔ یہ میری دوسری زوجہ ہیں۔ یہاں ان کا دل گھبراتا ہے۔ کہتی ہیں شہر میں چل کر رہو۔“

”برسات میں یہاں مشکل پڑتی ہوگی۔“ نوجوان نے اظہار خیال کیا۔

”جی ہاں۔ برسات میں زائرین بھی نہیں آتے۔ اور سانپ بچھو بھی بہت ہوتے ہیں۔“

میری جوان بیابا لڑکی کا انتقال ہو گیا پچھلے سال۔ تب سے میرا دل بھی یہاں سے اچاٹ ہو گیا ہے۔ مرحومہ سامنے والی جھونپڑی میں رہتی تھی۔ میں نے بیاہ کر رخصت کیا بھی تو اس طرح کہ نظروں کے سامنے رہے۔ کیجے کو ٹھنڈک رہے۔ ایک بچہ اپنی نشانی چھوڑا غریب نے۔ انہوں نے ایک چھنگلیا سے پلکیں خشک کیں۔ گھسنے اندھیرے درختوں میں بسیرا لینے والے پرندوں نے چھمانا شروع کر دیا تھا۔

نوجوان بہت متاثر ہوا۔ شاید مدتوں سے کسی نے اس طرح بیٹھ کر اس بوڑھے شخص سے اس کا دکھ درد نہ سنا تھا۔

”ارے۔۔۔ محمد اکرم۔۔۔“ بوڑھے نے آواز دی۔ پھر نوجوان سے کہا ”میری

بیٹی کا شہر۔۔۔ جی ہاں۔۔۔ وہ بھی۔۔۔ یہی کام کرتا ہے۔“

سامنے کی جھونپڑی سے گیرا کرتا پہنے، تسبیح پھرتا اور ذرا لنگڑا کر چلتا ہوا ایک جوان اور بے حد صحت مند فقیر قریب آیا۔ اس نے بھی نوجوان کو شبہ کی نظروں سے دیکھا۔ ہنری رچی داڑھی والے بڑے میاں نے بیوی کو اشارہ کیا۔ وہ اندر سے چائے بنا کر لائی اور ایک پیالی نوجوان کو پیش کی۔

ایک قبول صورت لڑکی چار سالہ بچہ گود میں اٹھائے درختوں میں سے نمودار ہوئی۔ اور سرخ پٹوں والے کو مخاطب کیا۔ ”لو سنبھالو اپنے نواسے کو ماموں۔ میں روٹی پکانے جا رہی ہوں۔ مبارک ہو آج نواسے نے تین روپے کمائے ہیں۔“

لڑکی نے بچے کو سائبان میں ٹکا کر بڑے سلیقے سے ڈیڑھ روپے کی ریزگاری ماموں کے حوالے کی اور ڈیڑھ روپیہ ساری کے آپنل میں باندھ کر اٹھلاتی ہوئی نیچے اتر گئی۔

”سارا کنبہ ہمیں ہے ماشاء اللہ؟“ نوجوان نے ذرا رشک سے پوچھا۔

”جی ہاں — یہ میری بھانجی تھی۔ بڑی سگھڑ بچی ہے۔ میری ہمیشہ اور بہنوئی
 وہ نیچے والی جھونپڑی میں رہتے ہیں — بہنوئی — نابینا ہیں۔“
 نوجوان اٹھ کھڑا ہوا، اور اس مہربان اور ہنرمند کنبے کو خدا حافظ کہہ کر اور نیچے اترا۔



سورج کی نرم اور ترچھی کرنوں نے ڈالیوں میں سے چھن چھن کر ماحول کو دفعتاً زیادہ
 پر اسرار بنا دیا تھا۔ فقیر اپنے مقررہ ٹھکانوں سے اٹھ رہے تھے۔ چٹائیاں لیٹی جا رہی تھیں۔
 کوڑھی اور اپاہج اسی طرح پڑے تھے۔ اتنے میں ایک مرہٹی عورت ادا کاشٹہ باندھے،
 کیاک بسکٹ کا بکس سر پر اٹھائے تیز تیز قدم رکھتی پگڈنڈیوں پر نمودار ہوئی ہر بھکاری
 کے سامنے جا کر اس نے بکس اتارا۔ بھکاریوں نے خاموشی کے ساتھ اس سے سستی خشک
 ڈبل روٹیاں اور بسکٹ خریدے۔ عورت نے ان سے پیسے لئے اور دوسرے فقیروں کی طرف
 چلی گئی۔

چنانچہ سب ہی خوش حال نہیں تھے۔ بیشتر اپاہج آسمان کے نیچے لیٹے خشک
 باسی ڈبل روٹی پر گزر کر رہے تھے۔

نوجوان آخری سیڑھیاں پھلانگتا نیچے پہنچا، ایک بار پلٹ کر اس نے پہاڑی پر نظر
 ڈالی اور باہر نکلا۔ جوہڑ کے پرے، سرخ بالوں والا زانہ ایک بیچ پر چپ چاپ بیٹھا جائے
 پی رہا تھا۔ موٹریں اور لاریاں روانہ ہو رہی تھیں۔ (موسمی بالاکھی کب کی غائب ہو چکی تھی)
 کل صبح تک کے لئے پہاڑی خاموشی اور اندھیرے میں ڈوب چکی تھی۔

نوجوان نے پنواری کی دوکان سے دس پیسے کا ان لینڈ لیٹر خریدا اور ریسٹوراں کے
 بڑے چھپرے میں پہنچ کر بیٹھ گیا اور خط لکھنا شروع کیا۔

والدہ صاحبہ، تسلیم

مجھے اطلاع ملی تھی کہ یہاں ایک ریسٹوراں میں کیشیر کی جگہ

خالی ہے، لیکن صبح جب میں یہاں پہنچا تو معلوم ہوا وہ جگہ بھر چکی ہے۔
 بہر حال آپ کو یہ جان کر خوشی ہوگی کہ اس شہر میں تین سال بے کار رہنے
 اور دھکے کھانے کے بعد آج بالآخر ایک نہایت اچھا کاروبار میری سمجھ میں
 آ گیا ہے۔ بہت آرام دہ کام ہے، اور آمدنی بھی امید ہے معقول ہوگی۔
 قیام و طعام کا انتظام مناسب اور فضا بارونق ہے۔ میرے رفیق کار، ہنر
 مند، اہل فن بلکہ یوں کہنا چاہئے کہ سچے فن کار ہیں۔
 اپنا پتہ آئندہ خط میں لکھوں گا۔

آپ کا تابعدار بیٹا



چند روز بعد "مصری نمی" نے بڑے غصے سے دیکھا کہ مقابل کی چٹان ایک سیاہ
 دائری موچھ اور پٹوں والے بارعب فقیر کا مسکن بن چکی ہے جو لمبا کرتا اور سفید کنتوٹ
 پہنے بیسح ہزار دانہ پھرتے ہوئے گرج دار آواز میں مجذوبانہ نعرے لگا رہے ہیں اور رز کار
 کا ڈھیر ان کے قدموں میں لگ چکا ہے۔ جب سیٹھوں کی ٹولی سامنے سے گذرتی ہے تو وہ
 دلدوز آواز میں :

زر کی جو محبت تجھے پڑ جائے گی بابا

دکھ اس میں تری روح بہت پائے گی بابا

پڑھتے ہیں۔ عوام کے لئے

دنیا کے امیروں میں یاں کس کا ہاڑھکا

نت بھنگ پی اور عاشق دن رات بجا ڈھکا

موجود ہے۔ لپٹو ڈیٹ یا تریوں کے سامنے بے نقط کی اڑنگ بڑنگ انگریزی اڑانا شروع کر دیتے
 ہیں اور دفعتاً جب جذب طاری ہوتا ہے تو نعرہ لگاتے ہیں: "سب بکو اس، کھالے گھاس،

کردوں تیرا ستیا ناس۔ پلا دوں جوتے کا کسچر۔ بولو کون بھوانی۔“

نوجندی جمعرات کو جب مس کانتادیوی چادر چڑھانے کے لیے درگاہ جاتے ہوئے
سامنے سے گزریں تو شاہ صاحب ڈنڈا ہوا میں لہرا کر حسب عادت چلائے ”بولو کون بھوانی“
کانتانے دہل کر سر اٹھایا اور ادھر ادھر اپنی چٹان پر کھڑے شاہ صاحب کو دیکھا۔ شاہ
صاحب فرماتے رہے، ”ایمان پاک۔ آدمی بیباک۔ حق اللہ۔ پاک ذات اللہ۔“
کانتادیوی ایک کمزور دل خاتون تھیں۔ ذرا سہم کر آگے بڑھنے لگیں تو شاہ صاحب
گرجے: ”احد ہما لا بتلا با فراط خاصۃ من الشراب۔ کھڑا کھیل فرخ آبادی۔“
کانتادیوی لرز کر ٹھٹھاک گئیں۔ ان کے سوا کسی کو یہ نہیں معلوم تھا کہ ان کی می کسی
زمانے میں فرخ آباد کی رنگرین تھیں۔ کانتادیوی سر ڈھانپ کر اور ہاتھ جوڑ کر کھڑی ہو گئیں۔
اب شاہ صاحب پر حال آچکا تھا اور وہ جھوم جھوم کر قوالی کا ایک مصرع دہرا رہے تھے۔
ع: اخلاص کے رنگ میں رنگ دے پکا لال سے رنگیو جا
کانتادیوی مہوت ہو کر انھیں دیکھتی رہیں۔ شاہ صاحب نے ان کی طرف سے
بے پردہ ہو کر اپنی بڑھانگنی شروع کی۔ ”دریا کی لہر۔ اللہ کا تہر۔ ہنڈیا میں چڑھا
جوتے کا کسچر پلا۔“

مس کانتادیوی کی آنکھیں بھرا آئیں۔ ان کا سب سے بڑا پردیو سر جو ہر وقت ان
کی خوشامد میں لگا رہتا تھا۔ ان دنوں ایک بہت ”بڑی“ کچر کے لئے مس موہنی بالائے کنٹرکٹ
کر چکا تھا۔

شاہ صاحب نے سترلی آواز میں ایک لخت گانا شروع کر دیا۔
ہمارے شمس آباد میں دو گھوڑے رہتے تھے
ڈبکو ڈبکو جی کند، از یک توجہ پار کن

سمجھنے والے کے لئے مجذوب کا اشارہ کافی ہے۔ مس کانتادیوی سر جھکا کر کھڑی ہو گئیں۔
تب شاہ صاحب نے آنکھیں کھول کر نعرہ لگایا۔ ”مچھلی بیچے گی۔“

”حضور، میرے لیے کوئی حکم۔“ کانتادیوی نے ڈرتے ڈرتے نظریں اٹھائیں

بغیر پوچھا۔

”مچھلی بیچے گی۔“ شاہ صاحب نے دہرایا۔

”کون حضور۔“

”دہی۔ اور کون۔“

کانتادیوی نے جلدی سے ان کے پاؤں چھونا چاہے۔ مگر انہوں نے پیچھے ہٹ کر کہا
”دھت۔۔۔ بھاگ جا عورتیا۔“

”شاہ صاحب۔“

”پیر سٹیٹے کامرغا۔“

”جی شاہ صاحب؟“

”پیر سٹیٹے کامرغا۔“

کانتادیوی ایک لمحے کے لئے سوچ میں پڑ گئیں۔ مگر فوراً ہی انہیں یاد آ گیا کہ فرخ آباد
میں ان کے محلے کی عورتوں کے ہاں بارہ مہینے نذر نیاز کا سلسلہ رہتا تھا۔۔۔ شیخ سڈو کا بکرا
۔۔۔ پیر دین دار کا کوٹڑا۔۔۔ مشکل کشا کا دونہ۔۔۔ شہید کا ملیدہ۔۔۔ حضرت
عباسؑ کی حاضری۔۔۔ بی بی کی پڑیا۔۔۔ پریوں کا طبق۔۔۔ پیر سٹیٹے کامرغا۔
کانتادیوی کی مئی لطیفن بوا بھی ایک زمانے میں مسجد کے طاق بھرا کرتی تھیں۔ یورپ کے
سفروں اور فلمی مصروفیات سے بھرپور موجودہ زندگی میں مس کانتادیوی کو یہ سب کہاں یاد
رہ سکتا تھا۔۔۔ مگر شکر کہ اس وقت یاد آ گیا۔ انہوں نے فوراً سو روپے کا نوٹ نکال کر شاہ
صاحب کے قدموں میں رکھا۔۔۔

"بھگ جا عورتیا۔ دھت۔ ہٹ ہٹ ہٹ۔" شاہ صاحب نے
 آنکھ بند کر کے ڈانٹ بتائی۔ مس کانتادیوی نے ادب سے ان کو تسلیم کی اور خوش خوش آگے چلی
 گئیں۔

شاہ صاحب نے اپنے فرغل کی جیب میں سے وہ نوٹ باک نکالی جس میں انھوں نے
 اپنی والدہ کو خط لکھ کر سارے پیروں کی نذر نیازی کی تاریخیں منگوا کے درج کر لی تھیں۔
 شاہ صاحب نے نوٹ باک کے ایک کالم میں ایک نشان بنایا اور پاؤں کے انگوٹھے کے ذریعے
 نوٹ گڈڑی کے نیچے سرکانے۔ بعد بھجن گانے میں مصروف ہو گئے۔ مارواڑیوں کی ایک ٹولی
 پہاڑی کی سیڑھیاں طے کرتی اور پر آرہی تھی۔

اکثر اس طرح سے بھی رقصِ فغاں ہوتا ہے

رات گئے، شہر کے نیلگوں اندھیرے میں دو کہیں ایک سترلی دل دوز پاپا دار آواز بلند ہوتی ہے "کبھی ہم میں... تم میں بھی راہ تھی... تمہیں یاد ہو... اچی کہ نہ یاد ہو..." رفتہ رفتہ یہ صدا دور ہوتی ہے اور نجن میاں اپنے خوبصورت گھر کی آرام دہ خواب گاہ میں پلنگ پر کر دٹ بدل لیتے ہیں اور چپ چاپ پڑے دیوار کو تکتے رہتے ہیں۔ نجن میاں کی چھیتی بیوی رقیہ بچے کے رنگین بگراتی پنکڑے کی ڈوری پر ہاتھ رکھے رکھے سو جاتی ہے، کلاک کی بہری سطح پر سفید سوئی آگے سرکتی رہتی ہے۔ رات یوں ہی گزر جائے گی۔

نجن میاں لیڈر، فلسفی، شاعر، ادیب، اپنی بھول، ہیرد، کچھ بھی نہیں ہیں، بے حد معمولی، غیر معروف، سیدھے سادے آدمی ہیں، مگر کیا ایک سیدھا سادا آدمی زندگی کی ناقابل فہم بھول بھلیاں پر غور نہیں کر سکتا؟ نجن میاں ایک مرخجان مرخج انسان ہیں (ان کا اصلی نام جان کر کیا سمجھے گا) اٹھارہ برس سے بمبئی میں ملازم ہیں۔ ماموں کی بیٹی سے بیاہ ہوا ہے۔ تین بچے ہیں۔ بڑا لڑکا علی گڑھ میں پڑھ رہا ہے۔ سنبھلی لڑکی میٹرک میں ہے۔ چھوٹا بچہ ابھی شیرخوار ہے۔ نجن میاں کا بقیہ کنبہ "وطن" یعنی شمالی ہند میں رہتا ہے۔ دو سال میں ایک بار جا کر وہ سب سے مل آتے ہیں۔ زندگی آرام سے کٹ رہی ہے۔ نجن میاں

ان لاکھوں انسانوں میں سے ہیں جو صبح کو بسوں اور لوکل ٹرینوں میں بیٹھے دفتر جاتے نظر آتے ہیں۔ شام کو سینما دیکھ لیتے ہیں اور اتوار کے روز بیوی بچوں کے ساتھ آرے کو لونی کی سیر کرتے ہیں۔ نجن میاں کی زندگی کی کہانی میں کوئی خاص بات نہیں۔

○

نجن میاں جب آج سے اکیس سال پہلے علی گڑھ میں پڑھتے تھے تو ایک بار گرمیوں کی چٹیاں گزارنے اپنے ماموں کے ہاں رلے بریلی چلے گئے۔ ماموں کی لڑکی رقیہ سے ان کی ٹھیکرے کی مانگ تھی اور وہ ان سے پردہ کرتی تھی۔ نجن میاں اس رشتے سے بہت خوش تھے، اور آج بھی خوش ہیں، اور وہ بیس سال کی رفیق اس کھڑکی کے نیچے بستر پر لیٹی غنودگی کے عالم میں بچے کا گجراتی پالنا جھلا رہی ہے۔ باہر ناریل کے پتے سرسرا رہے ہیں۔ دیوالی آنے والی ہے محلے کے بچے "ایٹم بم" چلاتے چلاتے تھک کر اپنے اپنے گھروں میں سو چکے ہیں۔ رات بڑی سنسان ہے۔ اتنے بڑے بھیانک پرچھائیوں کے شہر کو سانپ سونگہ گیا ہے۔

نجن میاں کے ماموں کی کوٹھی رلے بریلی کی سول لائنز میں تھی۔ (ماموں سب حج تھے اور حال ہی میں تبدیل ہو کر لکھیم پور کھیری سے رلے بریلی آئے تھے) رقیہ نے پردہ کر کے بور کر رکھا تھا اور ماموں کے باقی بچے خرد سال تھے۔ نجن میاں جب گھر میں پڑے پڑے اکتا جاتے تو سائیکل اٹھا کر سایہ دار سڑکوں پر سے گزرتے دیہات کی طرف نکل جاتے اور سنسان راستوں پر پہنچ ادنیٰ آواز میں گانا شروع کر دیتے۔ انھیں موسیقی کی دھت تھی۔

علی گڑھ کی نمائش میں اکثر لاڈ اسپیکر پر گایا کرتے تھے۔ کلاسیکل میوزک بھی سیکھ رکھی تھی۔

ایک روز نجن میاں اسی طرح سائیکل پر ہوا خوری کرتے، بشاش و تر و تازہ، شہر سے بہت دور آموں کے باغ میں پہنچ گئے۔ بادل گھرائے تھے اور بارش آنے والی تھی۔

نجن میاں سائیکل سے اتر کر ستانے کے لئے باغ کی سمت بڑھے۔ وہاں انھیں ایک پرانی باؤلی نظر آئی۔ باؤلی کی منڈیر پر ایک ہشتی چپ چاپ اکڑوں بیٹھا چلم پی رہا تھا۔

نزدیک ہی برگد کے نیچے کسی فقیر کا تکیہ تھا اور ایک بزرگ کھاٹ پر بیٹھے کپوترن کو دانہ ڈال رہے تھے۔ کچھ فاصلے پر نیا پنختہ کنواں تھا اور رہٹ چل رہا تھا۔

باؤلی کے قریب پہنچ کر نجن میاں نے ارادہ کیا کہ ہستی سے ایک کٹورا پانی مانگیں کہ اچانک آم کے جھنڈ میں سے کوئل کی کوک جیسی ایک آواز بلند ہوئی اور رام پوری چاقو کی طرح سیدھی ان کے دل میں اترتی چلی گئی۔ اور وہ گیت بھی کیا تھا — دقیا نو سی۔ چھار ہی کالی گھا...
اجی ہاں... چھار ہی کالی گھا... جیا مورالہ رائے ہے۔

نجن میاں نے مبہوت ہو کر چاروں طرف دیکھا۔ سوتے سوتے بھیگے بھیگے سناٹے میں باغ کے پتے پتے کو نیند سی آر ہی تھی۔ نجن میاں نے آہستہ آہستہ چلنا شروع کیا۔ جدھر سے گیت کی آواز بلند ہو رہی تھی — باؤلی اور پگڈنڈی کے درمیان ایک ہری بھری کھائی سی تھی جس میں چولائی کے پودے اگ آئے تھے۔ کھائی کی دوسری طرف سنان کچی سڑک کے کنارے ایک بھورا مکان کھڑا تھا۔ مکان کے پھوڑے کی دیوار سڑک کے رخ پر تھی۔ اس دیوار میں کائی لگے پر نالوں کے درمیان چار ہرے روشن دان نظر آ رہے تھے۔ باہر سے صرف یہ روشن دان ہی دکھائی دیتے تھے — جس طرح ہمیں کبھی نہیں معلوم ہو سکتا کہ دوسرے انسانوں کی زندگیوں کے اندر کیا کچھ گزرتا رہتا ہے۔

گیت اسی روشن دانوں والے کمرے میں گایا جا رہا تھا۔ کمرے کی کھڑکی اور دروازہ پہلو میں ایک شکستہ چبوترے پر کھلتا تھا۔ دروازے پر حق پڑی تھی۔ چبوترے کے برابر آنگن کی اونچی دیوار تھی اور ڈیوڑھی۔ ذرا فاصلے پر احاطے کے کچے، نرم صحن کے ایک کونے میں شاگرد پیشہ تھا۔ اس کے صحن کی دیوار پر باہر ایک مشک کھونٹی پرٹنگی تھی۔ دروازے پر طاٹ کا پردہ پڑا تھا۔ صحن کے اندر بٹول کی نازنگیوں کا پیر کھڑا تھا۔ احاطے کے پیچھے آم کا گھنا باغ۔

گیت دفعتاً ستم گیا۔ چند لمحوں بعد گانے والی نے ایک اور دقیا نو سی غزل شروع

کر دی۔ جو ایک زمانے میں گلی کے لوندے گاتے پھرتے تھے "وہ جو ہم میں تم میں قرار تھا.....
اجی تمہیں....." نجن میاں ٹھٹھک کر سنا کئے۔

گھٹائیں جھوم کر اٹھیں اور چھماچھم مینہ برسنا شروع ہو گیا۔ نجن میاں گھبرا کر ایک
پھتنار درخت کے نیچے ہوئے۔

"سنو ذکر ہے کئی سال کا —"

"حق اللہ!" درگاہ کی طرف سے ایک جگہ پاش نعرہ بلند ہوا نجن میاں نے چونک
کر اس طرف دیکھا، اور پھر بھورے مکان کی طرف متوجہ ہو گئے۔

"کبھی ہم میں تم میں بھی چاہ تھی، کبھی ہم میں تم میں بھی راہ تھی....."
بھورا مکان، ہرے روشن دان آندھی آنکھوں کے ایسے، بٹول کی نازنگیوں کا
پیڑ، آم کے جھنڈ، باؤلی اور تکیہ اور برگد —

سب ایک ناقابل برداشت نحوست، دیرانی اور الم کی دھند میں لیٹے پانی میں
بھیگا کئے۔

"کبھی ہم بھی تم بھی تھے —"

بارش کا زور ذرا کم ہوا۔ نجن میاں سر جھکائے سائیکل کی طرف بڑھے اور سول لائنز
روانہ ہو گئے۔

رات بھر وہ آواز نجن میاں کے حواس پر چھائی رہی۔ دوسرے روز دوہر کو انہوں نے
پھر اس گاؤں کا رخ کیا۔ آدھے راستے میں انہیں بارش نے آیا۔ نجن میاں بھینکتے بھاگتے
باؤلی پر پہنچے، سامنے مکان خاموش پڑا تھا۔ نہ بہشتی، نہ کبوتر والے بزرگ، نہ وہ الو ہی
کی آواز۔ ہوکا عالم طاری تھا۔ میاں پسینہ پسینہ ہو گئے۔ اب ان پر انکشاف ہوا کہ وہ اس
آواز پر عاشق ہو گئے ہیں۔ معینہ کون ہے۔ اس سے ان کو کوئی غرض نہ تھی۔ گریستن بہ پیریا۔
میرا شن یا ڈومنی؟ — نجن میاں حیران پریشان باؤلی کی منڈیر پر بیٹھے رہے اور گھنٹہ

بھر بعد بے نیل و مرام واپس گھر آگئے۔

تیسرے روز سہ پہر کو نجن میاں گانا سننے کی امید میں پھر وہاں جا پہنچے۔ جی میں سوچ لیا تھا کہ اگر کسی نے پوچھا کہ روز کیوں آتے ہو تو کہہ دیں گے درگاہ پر منت ماننے آتے ہیں۔ اتنے میں گانے کی آواز پھر بلند ہوئی۔ سنگیت کے سچے رسیا نجن میاں بے اختیار کھنچے ہوئے جا کر مکان کی دیوار کے نیچے کھڑے ہو گئے لڑکی نے انتہہ اٹھایا تو نجن میاں جھنجھلا گئے۔

”بی بی ماتیر لگاؤ۔۔۔ تیرا“ انھوں نے ڈپٹ کر کہا۔

اس ڈانٹ پر کھڑکی کا پٹ ذرا سا کھلا، دو بڑی بڑی سیاہ آنکھوں نے درز میں سے جھانکا اور پٹ زور سے بند ہو گیا۔ خاموشی چھا گئی۔۔۔ نجن میاں نے ذرا انڈر ہو کر آہستہ سے دستک دی۔ ”بی بی قدرت نے تمہارے گلے میں نور بھر دیا ہے۔ بس ذرا سرگم پر محنت کر ڈالو۔۔۔“ انھوں نے بڑے خلوص سے مشورہ دیا۔

کوئی جواب نہیں ملا۔ نجن میاں چند منٹ تک دیوار کے نیچے کھڑے رہے، پھر باؤلی کی سمت چل پڑے۔ ایک بار پلٹ کر دیکھا کھڑکی بدستور بند تھی۔ ٹاٹ کا پردہ اٹھا کر ہشتی شاگر دپیشے سے نکلا اور باؤلی پر آکر ڈول بھرنے میں مصروف ہو گیا۔

”سلام علیکم۔۔۔ نجن میاں نے کہا۔

”دائے کم سلام۔۔۔ ہشتی نے جواب دیا۔ اس کی دونوں ہتھیلیاں اور ساری انگلیاں زخمی تھیں اور زخم بہت بھیانک معلوم ہو رہے تھے۔

”تمہارے ہاتھوں کو کیا ہو گیا ہے میاں ہشتی؟“ نجن میاں نے سگریٹ جلاتے ہوئے پوچھا۔ قریب کے کنویں کا پانی شر شر کرتا شفلت نالیوں میں سے گزر کر باغ میں جا رہا تھا۔

”ساری عمر رتے کی رگڑ لگتی رہی ہے میاں۔۔۔ ہشتی نے چرخہ پر سے رسہ بیچ کر ڈول باہر نکالتے ہوئے بے نیازی سے جواب دیا، اور پھر اپنے دونوں ہاتھوں کو غور سے دیکھا۔ گویا

پہلی بار اپنے زخم اسے نظر آئے ہوں۔ اس کے بعد اس نے نجن میاں پر نظر ڈالی۔ "میاں آپ تو کل پرسوں بھی ادھر آئے تھے۔ کیا کام ہے؟"

"کچھ نہیں۔ میں نے سنا تھا یہ۔ یہاں درگاہ پر ایک شاہ صاحب رہتے ہیں۔

"ہاں۔ ہاں۔ حاجی کبوتر شاہ۔ وہ سامنے بیٹھے ہیں چھپرے تلے۔ چلے جائیے مگر

آج کون دن ہے۔ جمعرات ہے وہ آج کسی سے بولتے چالتے نہیں۔ انظار کے بعد

سیدھے مراقبے میں چلے جائیں گے۔" ہشتی نے مشکاب بھری۔ اسے پھرتی سے پیٹھ پر

لاوا اور سیڑھیاں اترنے لگا۔ نجن میاں کی ہمت نہ پڑی کہ اس مکان کے باسیوں کا کچھ اتار

پتہ لگا سکیں۔ ہشتی بھورے مکان کی طرف بڑھ گیا۔ نجن میان جھنکھلاتے ہوئے تکیے کی طرف

بڑھے۔ شاہ صاحب منڈیر پر بیٹھے تسبیح پھیر رہے تھے۔ نجن میاں قریب جا کر بظاہر بڑی عقیدت

سے سر جھکا کر بیٹھ گئے۔ شاہ صاحب تسبیح پھرایا کئے۔ نجن میاں عاجز آکر کچھ دیر بعد گھروٹ

آئے۔

چھٹیاں ختم ہونے والی تھیں۔ دو تین روز بعد نجن میاں پھر آم کے باغ پہنچے (اس

گاؤں کا نام کریم گنج تھا) اور مکان کے نیچے جا کر سائیکل کی گھنٹی بجائی۔ کھڑکی ذرا سی کھلی اور پھر

بند ہو گئی۔ عجیب بات تھی۔ کیا اس مکان میں بھوت رہتے تھے۔؟ کوئی آدم زاد نظر ہی نہیں آتا

تھا۔۔۔ نجن میاں آخر علی گڑھ کے کھلندڑے تھے۔ کھڑکی کے قریب جا کر کہا:

"بی بی ہم تمہاری آواز کے مرید ہیں۔ ایک گلاس پانی بھجوادو۔"

"ادھر دروازے پر آجائیے۔ اندر سے جواب ملا۔"

نجن میاں گھوم کر دروازے پر پہنچے۔ کوڑا ذرا سا کھلا۔ مراد آبادی کٹورا سر کا کر باہر رکھ

گیا۔ نجن میاں ہاتھ تک کی جھلک نہ دیکھ سکے۔ پانی پی کر انھوں نے پوچھا "گھر میں اور کون کون

رہتا ہے؟"

"ابا اماں ہیں۔۔۔ اور کون ہوتا ہے؟"

”تمہارا نام کیا ہے بی بی؟“
 ”جمال آرا“ ساتھ ہی تلخ سی ہنسی۔

”گانا کس سے سیکھتی ہو؟“

”کسی سے بھی نہیں! مجھے گانا سکھانے کون آئے گا؟“

”گھر میں گراموفون ہے؟“

”ہے — ٹوٹا پھوٹا، اللہ مارا۔“

”تمہیں جو ریکارڈ چاہئے ہوں، بتا دو میں لا دوں گا۔“

”کیا کیجئے گار ریکارڈ لاکر۔“

”تمہارے ابا کیا کرتے ہیں؟“

”ابا — ہجرتی میں منصرم تھے۔ فاج گریا۔ کھاٹ پر پڑے ہیں —“

”بہن بھائی —؟“

”دو بھائی تھے۔ خد گنج گئے۔ بہن کوئی نہیں، بس میں ہی ہوں، اللہ ماری۔“

اس دیرانے میں کون جوان لڑکی اپنی زندگی سے نالاں نہ ہوگی — نجن میاں نے

دل میں سوچا۔ بارش گھری کھڑی تھی۔ وہ لڑکی کو خدا حافظ کہہ کر اور اس کے چہرے کی ذرا سی جھلک

بھی دیکھے بغیر جلدی سے سائیکل سنبھال کر گھر بھاگے۔ دوسرے روز وہ لکھنؤ گئے اور آئین آباد

سے اپنی پسند کے چند ریکارڈ خرید کر واپس رلے بریلی پہنچے — ریکارڈوں کا ڈب اکیر سے

باندھ کر پہنچے سیدھے کریم گنج — منصرم صاحب کے مکان کا دروازہ کھٹکھٹایا۔

دروازہ ذرا سا کھلا۔ چوڑیوں کی جھنکار سنائی دی۔ نجن میاں نے ریکارڈوں کا ڈب اندر سرکا

دیا۔ جمال آرا بے حد ممنون معلوم ہوئی — نجن میاں کو ایسا لگا جیسے اس لڑکی کی آنکھوں میں

آنسو آگئے ہیں کیوں کہ جب وہ بولی تو اس کی آواز زندگی ہوئی تھی۔

”شکریہ۔ اس نے کہا۔“

”تمہارے والدین کچھ کہیں گے تو نہیں؟“

”کچھ نہیں کہیں گے۔“ جمال آرانے بلا جھجک جواب دیا — اور نجن میاں کو ذرا

تعجب ہوا۔ چند لمحوں تک خاموش رہنے کے بعد انہوں نے پوچھا ”تم سخت پردہ کرتی ہو؟“

”جی ہاں۔“ جمال آرانے اسی زندگی ہوئی آواز میں جواب دیا۔ اب ایسا معلوم ہو جیسے

وہ چپکے چپکے رو رہی ہو۔

”اچھا تو میں کنویں پر جا کر بیٹھتا ہوں، تم کچھ گاؤ، میں صرف تمہاری آواز سننا چاہتا

ہوں۔“

”کیا گاؤں؟“ جمال آرانے فرماں برداری سے پوچھا۔

”جو دل چاہے۔“ نجن میاں نے کہا اور سر جھکائے کنویں پر چلے گئے۔

”تجھے ہو سیر چمن مبارک، مگر یہ راز چمن بھی سن لے

کلی کلی خون ہو چکی تھی شگفت گل ہائے تر سے پہلے“

لڑکی نے اس طرح اچانک گانا شروع کر دیا جیسے گراموفون ریکارڈ پر سوئی رکھ دی جائے

برگد تلے کبوتر شاہ آنکھیں بند کر کے جھومنے لگے۔ ان کے دو دیہاتی مرید چولہے پر ان کے انطار

کے لئے زردہ تیار کرنے میں مصروف تھے۔ کیوں کہ کبوتر شاہ سال کے بارہ مہینے روزہ رکھتے

تھے۔ برسات کی بھگی نضا میں بھیکا بھیکا دھواں اوپر اٹھتا رہا۔ ہشتی نے اپنے دروازے

سے سبز کالا اور پھر اندر غائب ہو گیا۔ باغ میں کوئل زور سے گوی۔ جمال آرا کی آواز ہرے

روشن دانوں والے کمرے سے بلند ہو کر سارے باغ میں پھیل گئی۔ کڑے کمان کے تیر

ایسی آواز موسم برشگال کی دھندلی، سیال آوازوں پر حاوی آگئی۔

”کہاں کہاں اڑ کے پہنچے شعلے یہ ہوش کس کو یہ کون جانے

ہمیں بس اتنا ہے یاد اب تک لگی تھی آگ اپنے گھر سے پہلے“

مرید چولہا سلگاتے سلگاتے آپس میں باتیں کرنے لگے۔

”جمالا بیٹا شاہ صاحب کے لئے کھیر دے گئی ہیں۔“ ایک مرید نے تام چینی کی رکابی اٹھاتے ہوئے کہا۔

”سویرے بجا رہی تھیں۔ بندو خاں کے ساتھ لالہ کی دوکان پر کھڑی رو رہی تھیں۔ لالہ نے ان کا طوق بھی مار لیا۔ دے سو پر سو۔ دے سو پر سو۔ اللہ کی سان ہے۔“

”ہاں چھو بھائی۔ اللہ کی سان ہے۔“

نجن میاں غور سے سننے لگی۔ وہ تو کہہ رہی تھی کہ سخت پردے میں رہتی ہے۔ ادویہ لالہ کی دوکان اور سوڈ کا کیا قصہ تھا؟

”یہ نالہ کیوں ہے، یہ نغمہ کیوں ہے یہ آہ کیسی یہ واہ کیسی

یہ پوچھ لے آئینے کے دل سے، نہ پوچھ اپنے جگر سے پہلے“

دفعاً نجن میاں کا جی بھرا یادہ جلدی سے سائیکل کی طرف لپکے اور گھر جاتے ہوئے طے کر لیا کہ اب کریم گنج اور اس المناک ماحول کا رخ نہ کریں گے۔ آدمی کے لئے اپنی پریشانیاں ہی کیا کم ہیں جو پرانے دکھ بھی سمیٹ لئے جائیں۔ جانے کیا جھمیلہ ہے کیا نہیں۔ مگر یہ آواز ہمیشہ یاد رہے گی۔

دوسرے روز نجن میاں کے والدین شادی کی تاریخ مقرر کرنے علی گڑھ سے رلے بریلی گئے۔ بڑا ہنگامہ اور چہل پہل رہی۔ ہفتہ بھر بعد علی گڑھ روانہ ہونے سے پہلے وہ آخری بار کریم گنج گئے۔ باغ پر حسب معمول سناٹا طاری تھا، جس میں ڈول سے پانی گرنے، رہٹ چلنے اور نالیوں میں پانی بہنے کی مدہم آوازیں سرسرا رہی تھیں۔ بھورے مکان کی ڈیوڑھی پر یکے کھڑا تھا۔ ایک چار سالہ بچی سرخ غرارہ پہنے بڑے سلیقے سے سر ڈھانپے ڈیوڑھی کے اندر جا رہی تھی۔ بہشتی کے دروازے پر چند عورتیں کھڑی تھیں۔

چند منٹ بعد ایک باریش بزرگ میلی سی شیروانی پہنے بھورے مکان کے اندر سے نکلے اور یکے پر بیٹھ گئے۔ یکے کچی سڑک پر پھیلنے لگا تھا، تو بہشتی ڈیوڑھی سے برآمد

ہوا۔ اس کی نظر نجن میاں پر پڑ گئی جو برگد تلے دل گرفتہ سے کھڑے یہ منظر دیکھ رہے تھے۔
 بڑبڑاتا ہوا ان کی جانب آیا۔

”سلام لے کوم۔“ اس نے درشتی سے کہا۔

”سلاں علیکم۔“ نجن میاں نے علی گڑھ کے انداز میں جواب دیا۔

”آئیے بیٹھے میاں۔“ بہشتی نے اپنے گھر کے سامنے پڑی ہوئی کھاٹ کی طرف
 بڑھتے ہوئے کہا۔ نجن میاں اس کے ہمراہ چلتے ہوئے آکر کھاٹ پر بیٹھ گئے۔

”آپ روج روج جمالا بیٹیا کا کانا سننے اتنی دور سے آتے ہیں۔“ بہشتی نے چلم سلگاتے
 ہوئے کہا۔ نجن میاں کے پاؤں تلے سے زمین نکل گئی۔ کبوتر شاہ کا ایک مرید سر کھجاتا آکر کھاٹ
 کی پائنتی بیٹھ گیا۔ تکلے۔ کہ چھپر پر کبوتروں نے غم غم غم غم کر کے مارا ایک آفت پجاری
 تھی۔

”حکیم صاحب کا کہت رہے؟“ مرید نے بہشتی سے پوچھا۔

”حالت ناجاک ہے۔“ بہشتی نے جواب دیا، اور سر اٹھا کر بٹول کے سنتروں کی ڈالیوں
 کو دیکھنے لگا۔ پھر اس نے ماتھے پر انگلی دو دفعہ بجائی ”مکدر۔ مکدر۔ آگے جن بھائی کسی کی
 نہیں چلتی۔“

مرید نے لمبا سانس لے کر زور سے نعرہ لگایا ”اللہ ہو۔“ نجن میاں لرز گئے۔

”کیا ہوا۔ خیریت؟“ انہوں نے بہشتی سے سوال کیا۔

”کھیریت۔۔۔؟ ارے چل چلاؤ ہے۔“

”کس کا؟“

”منصرم صاحب کا۔ اور کس کا۔ اب آگے اللہ کا نام ہے۔“

”چل چلاؤ ہے۔ سب کا چل چلاؤ ہے۔“ مرید نے آنکھیں بند کر کے ذرا جھومتے

ہوئے زیر لیب دہرایا۔

ہستی نے دفعتاً سر اٹھا کر کہا "جائیے میاں۔ آپ اپنے گھر جائیے۔"

"بندو خاں۔ مکان کے صحن میں سے ایک عورت نے پکارا "اے تم پر اللہ کی سنوار۔"

سارے گھڑے خالی پڑے ہیں، اور تم بیٹھ گئے مسکوٹ کرتے۔"

ہستی نے کھاٹ سے اٹھ کر دیوار سے ٹنگی ہوئی مشک اتاری اور نجن میاں پر نظر ڈالے۔

بغیر پھرتی سے باؤلی کی سمت چل دیا۔

نجن میاں نے گھڑی دیکھی ٹرین کا وقت قریب تھا۔ انہوں نے ایک بار بند کھڑکی

اور ہرے روشن دانوں پر نظر ڈالی اور سائیکل پر سوار ہو گئے۔ تم جو کچھ بھی ہو اور جو کوئی

بکھی ہو، بے چاری بچی۔ اللہ کے حوالے۔ انہوں نے دل میں کہا اور تیزی سے سائیکل چلاتے

رائے بریلی جانے والی سڑک پر آ گئے۔

نجن میاں کو اس وقت یہ احساس اتنی شدت سے نہ ہوا تھا۔ کہ وہ جو کوئی بکھی اور

جو کچھ تھی اس کی انہوں نے اس سے کوئی مدد کیوں نہ کی۔ پشیمانی اور جرم کا یہ احساس عمر پختہ

ہونے پر، زمانے کے نشیب و فراز دیکھنے کے بعد ان کو ستانے والا تھا۔ نجن میاں کی شادی ہو

گئی کچھ عرصے بعد بمبئی میں ملازمت مل گئی اور وہ بیوی سمیت یہاں آ گئے، اور یہاں سنسی خوشی

رہتے ہیں۔ انہوں نے کسی سے اپنے اس احساس جرم کا ذکر نہیں کیا۔ رقیہ سے بھی نہیں بٹھریا

اور نیک دل ہونا بھی ایک عذاب ہے۔

اتنے عرصے بعد، ایک ہفتے سے نجن میاں کو یہ آواز روزانہ رات کو خواب میں سنائی دے

رہی تھی۔ آج رات وہ جاگ اٹھے اور چونک کر کھڑکی سے باہر دیکھا، جہاں خاموش سڑک

کی نیلی روشنی میں درختوں کے پتے جھللا رہے تھے۔ دور دیر عمارتیں خوابیدہ تھیں (گلشن ہند

ریستوراں، شیریں کھبانا ہاؤس، نوربانی بلڈنگ، چٹ پٹ ڈرائی کلینرز۔ سارا شہر) لیمپوں

کے ان کھمبوں کے نیچے، اکثر رات کو کوچہ گرد گویے آکر کھڑے ہو جاتے ہیں اور ہارمونیم، دو تارہ یا

وائلن بجا بجا کر بھیک مانگتے ہیں۔ نجن میاں بستر سے اٹھ کر کھڑکی میں آ گئے۔ مگر سڑک خاموش

پڑی تھی۔ یقیناً یہ گانا میں نے خواب ہی میں سنا ہے۔ انہوں نے سوچا اور واپس آکر پلنگ پر لیٹا رہے۔

کئی مہینے، شاید ایک برس گزر گیا۔ وقت بھی عجیب مسخری شے ہے۔ ہم اتنے مزے سے کہتے ہیں وقت گزر گیا، حالانکہ وقت گزرنا اس حقیقت کا کھلا ثبوت ہے کہ ہم قبر کے زیادہ نزدیک پہنچ گئے اور کسی زندگی گزار کے؟ کتنی بے انصافیاں اور ذلتیں سہ کے؟ زندگی یا قدرت یا قسمت کی کتنی ستم ظریفیوں کا نشانہ بن کے؟ اور جب مر جائیں گے تو سب کی قبریں ایک سی معلوم ہوتی ہیں۔ دکھ سننے کے لئے بھی تو بار بار تھوڑا ہی پیدا ہوں گے۔

ایک روز نجن میاں دفتر سے لوٹ کر حسب معمول سیدھے اپنے کمرے میں جا کر پلنگ پر لیٹ گئے۔ کیوں کہ دفتر سے گھر تک ٹرین کا سفر شام کے بھیڑ بھڑکے میں ہلکان کر دیتا تھا۔ وہ آنکھیں بند کئے حسب عادت منتظر تھے کہ رقیہ اندر آ کر گرم گرم چائے کی پیالی انھیں تھما دے گی۔ مگر رقیہ پھلے برآمدے میں دلی والی پڑوسن اور دوسری ہمسایوں کے ساتھ مل کر کسی بات پر قہقہے لگانے میں مصروف، شاید یہ بھول ہی گئی تھی کہ میاں دفتر سے آ گئے۔

اچانک تمقہوں کو پچھاڑتی ہوئی ایک بے حد ڈری آواز نے لکار کر "اے ہائے بیگم۔ نام بڑا اور درشن۔ آخ تھو۔ اتنے بڑے گھر کی رانی اور در پر آئے سوالی کو کیا دیتی ہیں۔ حاتم کی قبر پر لات مارنے والی۔ اے دیکھنا ایک چوٹی۔ پاپوش مارتی ہوں تمھاری چوٹی پر آؤ بندو خاں چلو اٹھو"

"اے توبہ کیا ہوا سے لڑنے والی لگائی ہے!" دلی والی نے کہا۔ بقیہ خواتین نے ایک اور قہقہہ لگایا۔

کمرے کے اندر نجن میاں بور ہو کر آنکھیں بند کئے چائے کے منتظر رہے۔
 "شرم کرو بیگم۔ تھ ہے۔ تھ۔" ڈری آواز چیخی "اب جو یہ بندی ادھر کارخ کرے تو"
 "اچھا ایک غزل اور سنارو تو پورا ایک روپیہ دیں گے۔" دلی والی کی بھادج نے کہا۔

”نہیں غزل نہیں۔ لے گئی دل گڑیا جاپان کی سناؤ۔“ دوسری پڑوسن کی لڑکی نے فرمائش کی۔

بڑا سخت شور مچ رہا تھا۔ محلے کی یہ سب عورتیں اکٹھی ہو جائیں تو کس قدر چائیں چائیں کرتی ہیں۔ سخن میاں نے کر دٹ بدلی۔ جہاں ان کا پلنگ بچھا تھا وہاں دروازے میں سے برآمدے میں جمع عورتیں تو نظر آرہی تھیں مگر جس عورت سے وہ سب مخاطب تھیں وہ دیوار کی ادٹ کی وجہ سے دکھائی نہیں دے رہی تھی۔

”اچھا وہ گجل سنا دو جو پہلے سنائی تھی ابھی۔“ گجراتن ہمسائی نے ہاتھ بڑھا کر روپے کا نوٹ سرکایا۔

فورا گوجل کی سی آواز بلند ہوئی ”کبھی ہم میں تم میں بھی اجی راہ تھی“
سخن میاں سن سے رہ گئے۔ ان کو لگا جیسے ان کا ہارٹ فیمل ہو جائے گا۔ ان پر ایسا سکتہ طاری ہوا کہ وہ لیٹے لیٹے اپنا سر بھی نہ اٹھا سکے۔

گانا ختم ہوا۔ عورتیں ایسا معلوم ہوتا تھا شاید مسحوری ہو چکی تھیں۔
ایک دم پھر غل مچا۔

”اب گڑیا جاپان کی۔“ ایک لڑکی چلائی۔

”اور تم شادی کس سے کر دگی۔ ذرا یہ تو بتاؤ کوئی ہے نظر میں؟“ ایک اور پڑوسن نے کھلکھلا کر ہنستے ہوئے سوال کیا۔

”اے ہے۔ اللہ کے غضب سے ڈر د لڑکیو۔ کیوں اس غریب کو تنگ کر دو ہو۔“ یہ دلی والی کی بوڑھی ساس کی آواز تھی جو شور و غل سن کر اپنے فلیٹ سے نکل کے صحن میں آگئی تھیں۔

”سلام بیوی — سلام۔“ گانے والی نے ذرا ممنون آواز میں ضعیفہ کو سلام کیا۔
”سلام۔ سلام۔“ دلی والی کی ساس مونڈھے پر بیٹھ گئیں۔ ”اے ہے۔ نگوڑی کینخت

دکھیا ماری۔ اے لڑکیو۔ تم کو اس کا مذاق اڑاتے شرم نہ آئی۔ اے تیری کتنی عمر ہو گی بختوں جلی؟

”بیالیس برس، بیگم صاحب۔“

”بیالیس برس! خواتین کا حیرت زدہ کورس ہوا۔“

”اللہ کی شان ہے!“ رقیہ نے کہا۔

”ہاں اللہ کی شان ہے۔“ دلی والی نے کہا۔

”اور نام کیا ہے تمہارا؟“ رقیہ نے پوچھا۔

”آنکھوں کے اندھے، نام نین سکھ۔ میرا نام جمال آرا ہے بیگم صاحب۔“

”بڑا جگر ہے تمہارا بیوی۔ گلی گلی گھوم کر دنیا بھر کی باتیں سنو ہو۔ مذاق اڑاؤ ہو اپنا۔“

دلی والی کی ساس نے کہا۔

”جب قدرت نے میرے ساتھ اتنا بڑا مذاق کیا ہے بیگم، تو میں دنیا والوں کے

مذاق اڑانے کی کیا پرواہ کروں؟ اور گلی گلی نہ گھوموں تو کھاؤں کیا اپنا سر بہ ذرا یہ تو بتاؤ؟“

عورت نے چمک کر جواب دیا۔

”کہاں کی رہنے والی ہو۔ ادھر کی تو معلوم نہیں ہوتیں۔“

”ضلع رائے بریلی تھا نہ کریم گنج۔“

”ماں باپ ہیں، مر گئے؟ کیا کرتے تھے؟“ عورتوں کی عادت ہے کہ ہر بات کی کید۔

”مر گئے نگوڑے۔ ذرا زردہ دینا۔ اے ہے، لکھنؤ کا زردہ ہے۔ ابا منصرم تھے

ہمارے۔ مانو نہ مانو۔ مجھے کون پر دا ہے۔ آجاؤ بندو خاں، چلیں۔“

”اے ہے۔ ٹھہر تو کمبخت کہاں بھاگی جاتی ہے۔ کون سا تیرے گھر پر تیرا خصم

اور بچے انتظار کر رہے ہوں گے۔ ہاں اور بتا اپنے حالات۔“ دلی والی کی بھانجی نے جن

کو افسانے پڑھنے کا بڑا شوق تھا، بڑی دلچسپی سے پوچھا۔

”کیا بتاؤں؟ اپنا کلیجہ؟ اے بوندو خاں، ادھر آ جاؤ، اندر۔ سنا دو رام کہانی۔
یہاں بڑی محفل لگی ہے۔ نقشے جمعے ہیں۔“

اب ایک بوڑھے آدمی کی کھنکار کی آواز آئی۔ جو شاید اب تک باہر پارٹمنٹ بلاک
کے پھاٹک پر بیٹھا تھا۔ اس نے صحن میں آکر گلا صاف کیا اور اس میکانکی انداز سے جیسے
سینکڑوں مرتبہ یہ داستان دہرا چکا ہو کہنا شروع کیا۔

”بیگم صاحب ان کو تین برس کی عمر میں جبرجست بخارا آگیا تھا۔ بخارا اتر گیا مگر
اس کے بعد قدر بڑھنا بند ہو گیا۔ حکیم، بید، اور اس کا نام لیجئے۔ ڈاکٹر۔ اوجھے، سیانے،
سب ڈرائی کئے ان کے باپ نے۔ مگر یہ نصیبوں جلی اتنی بڑی ہی رہ گئی۔ کیا کرو۔ مکڈر۔ ابا دیوانی کی
عدالت میں ملازم تھے۔ اپنا ذاتی مکان تھا۔ سب کچھ تھا۔ بل بس قسمت نہیں تھی۔“
”چچ چچ۔“ سامعین نے کہا۔

”پھر بیگم صاحب، ان کے باوا کو لقوہ مار گیا۔ وہ مر گئے۔ پھر ہتاری چل بسیں پھر میں
اور میری گھر والی ان کو اپنے ہاں لے آئے۔“

”تم کون ہو اس کے۔ ان کے۔“ رقیہ نے پوچھا۔

”ان کے گھر کا ہشتی ہوں۔ برسوں ان کا نمک کھایا ہے۔“

”چچ چچ۔ ہا۔“ دلی والی کی ساس بولیں۔ ان کے لہجے میں سچی مدردی کی جھلک محسوس
کر کے بوڑھے نے داستان جاری رکھی ”مکان بیس روپیہ مہینہ کرائے پر اٹھا دیا۔ میں سقہ ہوں ذرا
کا۔ میرے لڑکے آوارہ نکل گئے۔ لکھنؤ جا کر وہ تو بن گئے شہرے۔ ادھر میرے ہاتھوں کے زخم
بڑھ گئے تو کام چھوٹ گیا۔ سوچا بیٹا کا مکان بکوا دوں تو دو وقت کی روٹی کا بندوبست ہو جائے۔
مہاجن کا کرجہ منصرم صاحب پر پہلے سے چڑھا ہوا تھا۔ پھر آپ جانو ہندوستان پاکستان ہو گیا مکان
کے دام دو کوڑی کے نہیں رہے۔ اچی مکان تو کیا بکتا منصرم صاحب کے مرنے کے بعد مہاجن نے
اس کی کر کی ہی کردالی مجھے اس کے شاگرد پیشے سے نکلنا پڑا۔ اور صاحب۔“ بوڑھا دم لینے کو رکا۔ پھر

ہم سب جا کر کبوتر شاہ کے چھتر تلے پڑ رہے۔ یہ بیٹیا جموعرات کی جموعرات نعتیں گاتی تھیں۔ اللہ سے ڈرنے والے چار پیسے دے جاتے تھے۔ پھر صاحب میری گھردالی لڑھاک گئی۔ پھر کبوتر شاہ کے تکیے پر جانے کہاں سے آکر چہرے مد کئے جمع ہونے لگے۔ تب میں نے کہا۔ میں نے کہا۔ بندو خاں اب یہاں سے کوچ کرو۔ میں نے بیگم صاحب بیٹیا کو کندھے پر بٹھالا اور بھیک مانگنے نکل پڑے دونوں بنے۔ مگر جس شہر میں باپ منصرم تھے اس میں بیٹیا کو بھیک مانگتے لاج آتی تھی۔ ہم لوگ لکھنؤ چلے آئے۔ وہاں کئی برس بھیک مانگی۔ پھر کسی نے بتایا کہ بمبئی بڑے دھنواڑوں کا شہر ہے۔ وہاں چلے جاؤ، تو ٹکٹ کٹا کر یہاں چلے آئے۔ درلی پر جھگی ڈال لی، وہاں سے سیول سٹی والوں نے اٹھا دیا تو ادھر ادھر فٹ پاتھوں پر سونے لگے۔ دن میں دو ڈھائی روپیہ کی آمدنی ہو جاتی ہے۔ کبھی زیادہ کبھی کم۔ چلو اٹھو بیٹیا، کیا یہیں سویرا کر دو گی۔ رات تھوڑی سوانگ بہت۔ آؤ۔ چلیں۔“

خواتین مسرت بیٹھی تھیں سب نے کچھ سکے بھکاریوں کی طرف پھینکے جن کے فرش پر گرنے کی آواز بجن میاں کو اندر سنائی دی۔
دفعۃً عورت نے گانا شروع کر دیا ”میں نے لاکھوں کے بول سے۔ میں نے لاکھوں کے بول سے۔“

گانا ختم ہو گیا تو بجن میاں نے ڈرتے ڈرتے ذرا سا اٹھ کر کھڑکی میں سے باہر جھانکا۔ ایک بونی بڑا لمبوتر سا چہرہ، بڑی بڑی سیاہ آنکھیں، قد چار برس کی بچی کے برابر، سفید غوارہ پہنے، گلابی ململ کے دوپٹے سے سلیقے کے ساتھ سر اور ماتھا اس طرح ڈھانپے جیسے عورتیں نماز پڑھتے وقت سر اور ماتھا ڈھانپتی ہیں۔ صبح کے فرش پر سے سٹپ کر اٹھی۔ لکھنؤ انداز سے جھک کر اس نے بیگمات کو سلام کیا۔ پھر بچوں کی طرح گودی میں اٹھائے جانے کے لئے بوڑھے کی سمت بانہیں پھیلا دیں۔ بوڑھے نے یاد شکر کا نعرہ لگایا چکی سفید داڑھی والا سیاہ فام دیہاتی ستھ جس کی ساری عمر مشک اٹھاتے اٹھاتے مگر جھک گئی تھی۔ اب اپنی آقا زادی کا مختصر سا

بوجھ کندھوں پر اٹھانے کے لئے سیدھا کھڑا ہو گیا۔ بونی کو اٹھا کر اس نے کندھے پر بٹھایا۔ بونی نے اپنے منے منے ہاتھوں سے اس کا سر پکڑ لیا۔ بوڑھے نے بیگمات کو سلام کیا اور پھاٹک سے باہر نکل گیا۔

صبح میں چند لمحوں کے لئے خاموشی طاری ہو گئی۔ اب اندھیرا چھا چکا تھا۔ سڑک کی روشنیاں جگمگا اٹھی تھی۔ گھر گھر ریڈیو پر بے صدا دہنچی آواز میں فلمی گیت گونج رہے تھے۔ دیوالی آنے والی تھی۔ اور بلیک مارکیٹ کرنے والے سیٹھوں کے بچے سڑک پر "ایٹم بم" چھوڑ رہے تھے جن کے بھیانک آواز سے دل بلیوں اچھل پڑتا تھا۔ ایسا لگ رہا تھا گویا ساری زندگی میدان جنگ میں تبدیل ہو گئی ہے، زندہ لاشوں کے پرچے اڑ رہے ہیں، انسان کھ اپنی لاشیں خود اپنے کندھوں پر اٹھائے اس جہنم زار میں سرگرداں ہیں۔ گلی میں انار چھوٹا رہے تھے۔ پھل بھڑیاں، پٹاخے اور مزید "ایٹم بم"۔

آتش بازی کے ان دھماکوں کے بعد چند منٹ کے لئے ذرا خاموشی چھائی اور پھر سڑک کے نکر پر سے بونی کی آواز بلند ہوئی۔

"وہ جو لطف مجھ پہ تھے بیشتر۔ وہ کرم کہ تھا مرے حال پر۔ مجھے سب ہے یاد ذرا ذرا تمہیں یاد ہو جاگی کہ نہ یاد ہو۔ آواز دور ہوتی چلی گئی اور "ایٹم بم" کے لرزہ خیز دھماکوں میں کھو گئی۔" اے ہے! اس نگوڑی خدائی خوار بونی کے چکر میں دیر ہو گئی۔ میرے ہنر بینڈ آفس سے آتے ہی تیز گرم سبز چائے پیتے ہیں۔ "رقیبہ باورچی خانے کی طرف جاتے ہوئے دلی والی پڑوسن سے کہہ رہی تھی، گجراتن ہمسائی کے لڑکے نے نجن میاں کی کھڑکی کے عین نیچے ایک اور "ایٹم بم" چھوڑا جس سے کمرے کے دروازے اور کھڑکیاں لرزنے لگیں۔

پھر سکوت چھا گیا۔

سینٹ فلور آف جارجیا کے اعترافات

سب سے پہلے میں رب الارباب اور عیسیٰ ابن اللہ کی حمد و ثنا کرتی ہوں جس نے مجھے مُردوں میں سے جگایا اور اب دوبارہ روزِ محشر تک سُلانے والا ہے اور اپنے کردہ اور ناکرہ گناہوں کا اقرار کرتی ہوں اور بخشش کی طالب ہوں۔ خدائے قدوس تو خوب واقف ہے میں لا علم تھی کہ یہ کون سی صدی ہے، کون سا سال۔ کون سا مہینہ اور دن۔ میں اپنے کھلے تابوت میں خوابیدہ تھی جب ترے کسی فرشتے کا رو پہلا پر میری ہڈیوں سے ٹکرایا اور میں اٹھ بیٹھی۔ میری کھوپڑی پائینتی پڑی تھی نیچے ہاتھ بڑھا کر اسے اٹھایا۔ اس کی گرد بھاری اور گردن میں فٹ کیا۔ گھپ اندھیرا تھا۔ کھوپڑی غلط فٹ ہوئی تھی اور مجھے آگے کی بجائے پیچھے دکھائی دینے لگا۔ بمشکل اسے ٹھیک سے لگایا۔ الہی رب کریم میں اعتراف کرتی ہوں کہ اس لمحے میری ادلین آرزو یہ تھی کہ آئینے میں دیکھوں کسی لگتی ہوں۔ چاروں طرف نظر ڈالی۔ اس تاریک بوسیدہ زمین دوزجرے میں سات آٹھ سنگی تابوت ہڈیوں اور کھوپڑیوں سے لبریز دیواروں سے لگے رکھے تھے۔ مجھے بہت ڈر لگا۔ میں اپنے تابوت کے کنارے بیٹھی خوفِ خدا سے لرز رہی تھی کہ اچانک کھڑکی روشن ہوئی اور وہ سیلانی فرشتہ پھر نمودار ہوا۔ کہنے لگا۔ "میں اپنی تسبیح یہاں بھول گیا۔ تم کون ہو؟"

”سینٹ فلورا سا پینا آن جارچیا“

”خدا کی برکت ہو تم پر“۔ اس نے جواب دیا اور تسبیح ڈھونڈنے میں جُٹ گیا۔ کہکشاں کے ستاروں سے بنی وہ تسبیح مجھے ایک تابوت کے پیچھے پڑی نظر آگئی۔ میں نے فوراً کہا ”ضیاء گستر پیارے فرشتے۔ اگر وہ تسبیح ڈھونڈوں تو مجھے کیا دو گے؟“ وہ بے حد پریشان اور سرسیمہ نظر آتا تھا۔ کم سن فرشتہ تھا۔ کہنے لگا۔ ”مجھے سینٹ پیٹر کے دفتر میں ایک ایک دانے کا حساب دینا پڑتا ہے۔ میں ایک بھلکڑ فرشتہ ہوں۔ اسی بھلکڑ پن کی وجہ سے مجھے ستر ہزار برس تک ایک *TRAINEE* فرشتہ رہنا پڑا۔ اب جا کر مجھے اپنا ہالہ عطا کیا گیا ہے۔“ اس نے نخر و مسرت سے اپنے نوز کے ہالے کی طرف اشارہ کیا۔ ”لیکن اب میں نے اپنی تسبیح گنوا دی۔“

”کیا دو گے؟“

”کیا چاہتی ہو؟“

”میں جوان سال مری تھی۔ انیس برس کی تھی جب میرے باپ نے مجھے سو رپا کے ایک کانوٹ میں بند کر دیا۔ اگلے پچیس برس میں نے خانقاہوں میں محبوس رہ کر گزارے۔ میں ذرا دنیا دیکھنا چاہتی ہوں۔ اور اچھے کپڑے پہننے کی آرزو مند ہوں۔“

”میں تم کو گوشت پوست اور خون عطا کرنے کا مختار نہیں۔ ایسا صرف رزقِ قیامت ہوگا۔ فقط ایک سال تک ذی روح رہنے کی اجازت دلوں اسکتا ہوں۔ تسبیح لاؤ۔“

”پیارے کرم کار فرشتے۔ میرا خشک پنجر ایک سال تک اس اجنبی دنیا میں تنہا کس طرح اور کہاں مارا مارا پھرے گا۔ کسی دلچسپ مردے کو میری دسرا تمہ کے لئے زندہ کر دو۔“

”دلچسپ مردہ کیسا ہوتا ہے؟“

”میرا مطلب ہے —“

”اچھا۔ پہلے تسبیح لاؤ۔“

”نہیں۔ پہلے ایک اور مردہ زندہ کر دو۔ کہو تم باذن عیسیٰ —“

”جب تم خود ولیہ ہو تو کیوں نہیں ایک عدد معجزہ دکھاتیں۔“ اس نے جھنجھلا کر کہا۔
 ”میں ایسا نہیں کر سکتی۔ اس کی ایک ٹیکنیکل وجہ ہے۔ کہو تم۔“

فرشتہ دوزاں بھاک کر مصروف دعا ہوا۔

دفعاً میرے پہلو کے تابوت میں کھڑکھڑاہٹ شروع ہو گئی۔ اور دوسرا ڈھانچہ اٹھ بیٹھا۔ فرشتے نے مجھ سے کہا۔ ”صرف سال بھر کے لئے آئندہ سال یہی ہمینہ ہی تاریخ اور یہی وقت ساڑھے گیارہ بجے رات۔۔۔ اس کو بھی اچھی طرح سمجھا دینا۔ مجھے دیر ہو رہی ہے۔ خدا حافظ۔۔۔“

میں نے تسبیح اٹھا کر اسے دی اور وہ پھر سے غائب۔

زمین دوز ہڑواڑ میں اب پھر اندھیرا تھا۔ لیکن میں خوف زدہ نہیں تھی۔ دوسرے ڈھانچے نے تابوت میں بیٹھے بیٹھے دایاں پنجہ اس طرح بڑھا کر سرہانے کچھ ٹٹولا گویا عادتاً جاگنے کے بعد شمع جلا کر کتاب اٹھانا چاہتا ہو۔ میں نے جلدی سے اسے مخاطب کیا اور پورا واقعہ گوش گزار کیا اور اپنا نام بتایا۔ سینٹ فلورا سا بینا آف جارجیا۔۔۔“

”فادر گرگری اور بیلینا آف جارجیا۔“

”خدا کی برکت ہو تم پر مقدس باپ۔“

”آپ ولیہ ہیں۔۔۔؟“ فادر گرگری گہرا کر تابوت سے نکلا اور میرے سامنے گھٹنے ٹیکنے چاہے لیکن لڑکھڑا کر گر گیا۔ اس کے گھٹنوں کی چپنیاں بے انتہا بوسیدہ ہو چکی تھیں۔ میں نے خدایا تجھ سے دعا مانگی۔ کہ اے دو جہاں کے مالک اگر تو نے مجھے ایک سال کے لئے یہ ESCORT عطا کیا ہے تو اسے ایک ثابت و سالم و معقول پنجر بنا دے۔ فادر گرگری فوراً اٹھ کھڑا ہوا۔ کھڑکی میں سے تیز سرد ہوا اندر آ کر ہماری ہڈیوں کو کاٹے ڈال رہی تھی۔ اس نے کہا ”بہت سردی ہے۔ پہلے الاؤ کا انتظام کیا چاہئے۔“

”اگر کہیں سے چٹماق مل جائے۔ میں بولی۔ اس نے کھڑکی سے باہر جھانکا۔ جہاں پائسن کے

جھنڈ سائیں سائیں کر رہے تھے۔

”فادر ادھر آ جاؤ۔ در نہ ز کام ہو جائے گا۔“ میں نے تشویش کے ساتھ کہا۔ وہ آکر اپنے تابوت کے کنارے پر بیٹھ گیا۔ میں کھڑکی بند کر کے کے لئے اٹھی۔ کھڑکی کا ایک پٹ ٹوٹ کر گر چکا تھا۔ دوسرے پٹ کی طرف ہاتھ بڑھانے کے لئے باہر جھانکا۔ پہاڑی کے عین نیچے چوڑا دریا بہ رہا تھا۔ جو کہ رستان فقاز سے نکل کر بحیرہ اسود میں گرتا تھا۔ مجھے یاد آ گیا میں اس پہاڑی والی خانقاہ میں کئی برس رہ چکی تھی پھر اس دریا پر ایک شاندار چہار منزلہ سفید رنگ کا جگمگاتا محل نمودار ہوا۔ اور ایک مہیب آواز ————— صور اسرافیل ————— میں فوراً سجدے میں گر گئی۔ اور بہت افسوس ہوا کہ دنیا میں سال بھر رہنے کی بھی مہلت نہ ملی۔ دوبارہ صور اسرافیل ————— سے بارہ ————— تب فادر گر گیری کھڑکی میں آیا۔ اور باہر جھانک کر مجھ سے کہا۔

”مقدس ولیہ ————— یہ ایک دخانی جہاز ہے۔ اور اپنا سائرن بجاتا ہے۔ اٹھو۔“ میں کھڑی ہو گئی اور باہر جھانکا۔ نیچے دریا کے کنارے ایک خیمہ گاہ نظر آئی جس میں جگمگاتا اڈجل رہے تھے اور ساز بجائے جا رہے تھے اور ہنسی اور قہقہوں کا شور۔ خداوند! میرا جی چاہا کہ میں بھی جا کر اس جشن میں شامل ہو جاؤں۔ تب فادر کی آواز نے مجھے چوبکایا جو کہ رہا تھا ”آؤ باہر چل کر آگ تلاش کریں۔“

ہم دونوں ٹھولتے ٹھولتے اس سردابے سے نکل کر ایک سرسبز میں پہنچے جس کی سیڑھیاں اوپر باغ میں کھلتی تھیں۔ دروازے پر جھاڑیاں اور گھاس اگی ہوئی تھی۔ ڈیزی کے تختے لہلہا رہے تھے۔ ہم ایک دوسرے کا ہاتھ تھامے، درنٹے کی جھاڑیاں پھلانگتے باغ میں آئے جس کے سامنے ایک بڑا چرچ استادہ تھا اور ادک اور پائسن کے جھرمٹ۔ ایک درخت کے نیچے کاغذی پلیٹیں گلاس اور نیپکن پڑے نظر آئے۔ میں لکڑیاں پھیننے لگی۔ فادر نے اس کاٹ کبار کو اکٹھا کیا۔ ایک ڈبیا ملی اس میں تیلیاں سی تھیں۔ فادر نے ایک تیلی ڈبیا پر رکھی۔ آگ پیدا ہوئی۔ فادر نے کہا۔ ”یہ ماچس ہے۔ کوئی پکنک

منانے والی ٹولی یہاں چھوڑ گئی۔ خدا ہمارے ساتھ ہے۔“

ہم نے الاؤ جلا کر تاپنا شروع کیا۔

خدا یا۔ میں چغلی نہیں کھاتی مگر دلی شمعون کی قسم۔ اس لمحے میں نے دیکھا کہ فادر گریری اور بیلیمانی کے نتھنوں سے دھواں نکل رہا ہے۔ میں بے طرح گھبرائی۔ دھوئیں کے مرغولوں کے پیچھے ایک مناسا انکارہ اس کے منہ میں روشن تھا۔ الہی۔ مجھے اچھی طرح معلوم ہے کہ دھواں اور آگ کی لپٹیں صرف اخوان الشیاطین کے منہ سے نکلتی ہیں۔ میں نے فوراً تیری صلیب کا نشان بنایا اور سوچا کہ یقیناً کوئی بدروح اس کے پنجریں آگھسی ہے۔ یا بھلکڑ فرشتے کی غلطی ہے جس نے کسی عابد و زاہد کے بجائے کسی خبیث —

اچانک فادر ہنسے لگا اور بولا۔ ”ڈرو منہ۔ یہ سگریٹ کھلاتا ہے۔ جو سیاح یہاں پکنک کے لئے آئے تھے ما جس کے ساتھ ایک پیکٹ سگریٹ بھی یہاں بھول گئے۔ مجھے ابھی پتوں میں پڑا ملا“

میں نے کہا۔ ”تمہیں کس طرح معلوم ہوا کہ یہ شے سگریٹ کھلاتی ہے اور اسے جلا کر

منہ سے دھواں اگلتے ہیں۔ یہ صریحاً ایک طاغوتی، ابلیسی فعل ہے۔“

فادر نے نرمی سے سمجھایا۔ ”بی بی فلورا — امریکن سائنسدانوں نے حال ہی میں

ایک ایسا آلہ ایجاد کیا ہے جسے رات کو سر پر فٹ کر کے انسان سو جاتا ہے اور سوتے میں

اس آلے کے ذریعے مختلف علوم ذہن نشین کر لیتا ہے۔ کیا تم اس قادرِ مطلق کی قدرت پر

شک کر سکتی ہو جس نے ساڑھے تیرہ سو برس کی طویل نیند کے دوران اس مُردا بے میں مجھے

آج تک کے متعدد علوم اور جدید زبانوں اور دوسرے معاملات سے آگاہ کر دیا۔ ایک حد

تک تم خود بہت سی باتوں سے واقف ہو چکی ہو۔ اس کا تجربہ تمہیں اس ایک برس میں

خود ہو جائے گا بلکہ ابھی ابھی اسی لحظے سے ہوا جاتا ہے۔ ذرا کان لگا کر سنو“

نیچے وادی میں جو سازج رہے تھے میں فوراً سمجھ گئی کہ وہ گٹار، بیلا لیکا، اکاڑین

اور سیکسوفون کہلاتے ہیں اور وہ نوجوان روسی اور جارجین زبانوں کے گیت گارہے تھے۔
 پھر ہوا کے ریٹے کے ساتھ دادی کی آوازیں ہمارے کانوں میں پہنچیں۔ نیچے خیمہ گاہ
 میں ایک نوجوان گٹار بجاتے بجاتے ایک لڑکی سے کہہ رہا تھا — ”نٹاشا! دیکھو اوپر کبھی الاد
 جل رہا ہے۔ کچھ لوگ باگ وہاں پہلے سے کیمپنگ کر رہے ہیں۔“ پھر ہوا کا رخ بدل گیا اور وہ
 آوازیں مدھم پڑ گئیں۔

تب فادر نے کہا ”مقدس ولیہ —“

”اگر تم مجھے اس لقب سے مخاطب نہ کرو تو بہتر ہوگا۔ اس کی وجہ ابھی بتا دوں گی۔“
 ”کیا وجہ ہے؟ اچھا ٹھیک ہے۔ ہم دونوں کو سال بھر اکٹھے رہنا ہے۔ مناسب
 یہی ہے کہ اپنا اپنا احوال ایک دوسرے کو بلا کم و کاست بتا دیا جائے۔ تاکہ آئندہ کسی غلط فہمی
 کا امکان نہ رہے۔ میں گرینڈ ڈیوک آف پفلس کا بیٹا تمہاری خدمت میں حاضر ہوں۔“
 الہی! میں ONE-UPMANSHIP نہ کرنا چاہتی تھی۔ لیکن لامحالہ مجبوراً بتلانا پڑا
 کہ میرے والد سفیر باز تنظیم برائے ایران ہیں۔

”تھے —“ اس نے تصحیح کی ”قسطنطنیہ سے شمالی گرجستان کے اس دور افتادہ پہاڑ
 پر کیسے آپہنچیں —“

”ہم جب باسفورس سے چلے“ میں نے کہنا شروع کیا۔ ”سمندر پر سکون تھا اور
 ہوا سازگار —“

”لیکن باسفورس سے ایران جانے کے لئے بھرہ اسود کا رخ کیوں —؟ تمہارے
 جہاز کا کپتان پاگل تھا —؟“ فادر گری نے سگریٹ کا کش لگا کر میری بات کاٹی۔
 ”نہیں، سنو تو، اچھا شروع سے بتاتی ہوں۔ تمہیں تو معلوم ہوگا۔ ہم باز تنظیم کتنے
 شاندار لوگ تھے۔ قسطنطنیہ سرکاری طور پر روم ثانی کہلاتا تھا۔ جسٹینین نے کلیسائے سانتا صوفیہ
 تعمیر کرنے کے بعد کہا تھا — خداوند! — میں تیرے بادشاہ سلیمان سے بازی لے

گیا۔۔۔ جسٹینن، تھیوسوڈیس اور آرکیڈیس کے دور کے علوم و فنون، اولمپک کھیل اور ہمارا لاثانی آرٹ۔۔۔“

”تھیوڈورا کو گول کر گئیں۔۔۔!“ فادر نے چوٹ کی۔

”خیر وہ بھی تھی۔۔۔ ایک کلپٹر ایک تھیوڈورا۔۔۔ ان دونوں ذرا علو، ہمتی دکھائی

تو وہ تم مردوں کے حلق سے آج تک نہ اتریں۔ خیر جب ساسانیوں نے زور پکڑا اور ہمارے صوبہ شام پر قبضہ کر کے یروشلم سے خداوند کا اصلی صلیب اٹھا کر تیسفون لے گئے، ہمارا ہیریکلیس ان سے لڑ بھڑا سے یروشلم لے آیا۔۔۔ جب عربوں نے یروشلم فتح کیا تو وہ صلیب ہمارا ہیریکلیس قسطنطنیہ لے آیا۔“

”طبلسی میں میں نے بھی اپنے والد کے ساتھ عرب لشکر کا مقابلہ کیا تھا۔ مگر ناکام۔ وہ دنیا کی نئی عالمگیر طاقت تھے۔۔۔ جیسے آج کل روس اور امریکہ۔۔۔“ نادر اور بیلپانی نے خشکی سے کہا۔

”ہم باز نطنی ریشہ دو انیوں کے بے حد شائق تھے اور ہمارے دربار کی سازشیں سیاسی قتل، شہزادیوں کے معاشقے، شہزادوں کے اسکینڈل، ساری دنیا میں مشہور تھے۔ عام دستور یہ تھا کہ ہمارے بادشاہوں کو ان ملکائیں یا بیٹے زہر دے، کہ مار دلتے تھے۔ کلیسا کا حکومت پر گہرا دباؤ تھا۔ مگر پادری لوگ خود آپس میں مذہبی مسائل میں بال کی کھال نکال کر سب کا وقت برباد کر رہے تھے۔ میرے والد اسٹیفن ہونورس حکومت کے ایک اہم وزیر تھے۔ والدہ آئرینا ماریا ملکہ کی خاص لیڈی ان ڈیننگ۔ بڑا بھائی الگزنڈر سلویرس شاہی دستے کا افسر اعلیٰ۔ ہم لوگ ٹھاٹھ سے رہتے تھے۔ سارا کنبہ درباری سازشوں میں مشغول بڑے مزے سے گذرتی تھی۔ تھیٹر۔ اولمپک کھیل۔ گلیڈی ایٹرز کے مقابلے۔ ہمارے پڑوسی سرجیس پیلاگیس ابا کے گھر سے دوست تھے۔ سالونیکا میں ان کے تانستان تھے۔ بحیرہ اسود میں اپنے تجارتی جہاز چلتے تھے۔ ان کے لڑکے تھیوڈورک گیلکس سے میری شادی

ہونے والی تھی۔ وہ بے حد شکیل اور ہوش مند تھا۔ اس نے ایک دن مجھ سے کہا۔ میں باز
 نطیم ہائی سوسائٹی کی اس انتہائی کرپٹ زندگی میں شامل ہونا چاہتا۔ شادی کے بعد میرے
 ساتھ سالونیکا چل کر رہو۔ آرام سے اپنے پاکستان میں بیٹھ کر میں فلسفہ پڑھا کروں گا تم
 بریط۔ بجانا اور کشیدہ کاری کرنا لیکن فادر میں اس ہائی لائف کی از حد شوقین تھی۔ روز
 شام کو والدین کے ساتھ درباری تقریبات میں جاتی۔ رقص کرتی۔ ایک سے ایک بڑھیا
 پوشاکیں پہنتی۔ اس وقت میری عمر صرف سولہ سال کی تھی۔ گلیڈی ایٹرز کے تماشوں پر میں
 جتنی عاشق تھی۔ تھیوڈورک ان سے اتنا ہی متنفر۔ کہتا ہم لوگ عیسائی ہو گئے۔ مگر رومنوں کو
 ان بے رحم وحشیانہ کھیل تماشوں کا شوق نہیں گیا۔ خود گلیڈی ایٹرز کے تماشائی دو مخالف
 فریقوں میں بٹے ہوئے تھے۔ سبز پوش اور کبود پوش کہلاتے تھے اور ایک دوسرے سے کٹے
 مرتے تھے۔ میرے تینوں بھائی سبز پوش پارٹی میں شامل تھے۔

"ہماری شادی سینٹ صوفیہ کے کلیسا میں بڑی دھوم دھام سے ہونے والی تھی۔
 شہنشاہ میرا گودنادر تھا۔ ہمیں پہلے سے میرے کپڑے سے جا رہے تھے۔ بہترین زیورات
 تیار کئے گئے تھے۔ شادی سے چند دن قبل تھیوڈورک کے والد نے یہ خوش خبری سنائی کہ قیصر
 نے شادی کے تحفے کے طور پر تھیوڈورک کو اپنا صاحب خاص مقرر کر لیا ہے۔ یہ سنتے ہی تھیوڈورک
 گھبرا یا ہوا میرے پاس آیا۔ میں اپنے کمرے میں بیٹھی جہیز کی ایک TAPESTRY میں آخری
 ٹانگے لگا رہی تھی۔ اس نے کہا۔ غضب ہو گیا۔ میں اور قیصر کا حاجب ہا میں رات ہی کو بندرگاہ
 جا کر گال روانہ ہونے کا انتظام کرتا ہوں شادی کے فوراً بعد میرے ساتھ چپکے سے نکل چلنا
 — فادر — اس وقت مجھے معلوم نہ تھا کہ تھیوڈورک ان نوجوانوں میں سے تھا جنہیں
 AGNOSTIC اور "باغی" کہا جاتا ہے۔

"فادر۔ میں ماں باپ اور بھائیوں کی لاڈلی اور بے حد ضدی لڑکی تھی۔ میں نے کہا
 وحشیوں کے ملک جاتی ہے میری پاپوش، میں تو یہیں رہوں گی اور تمہیں کبھی یہیں رہنا ہوگا۔

اس نے کہا سنو: مجھے تمہارے شہنشاہ، اس کے خاندان، لاٹ پادری، ساری بازنطینی حکومت سے نفرت ہے۔ میں اور اس دربار کی ملازمت کروں؟ ناممکن، ہم دونوں میں کافی تکرار ہوئی۔ وہ بڑبڑاتا ہوا باغ کی دیوار پھلانگ کر اپنے گھر چلا گیا۔

”فادر۔ اب خالص بازنطینی روایات کے مطابق میری والدہ کی ایک کنیز حریری پردے کے پیچھے چھپی یہ سارا مکالمہ سن رہی تھی۔ وہ بلغاری کنیز بھی دراصل حکومت کی جاسوسہ تھی اس نے جا کر سارا قصہ بادشاہ سے جڑ دیا۔ دوسرے دن تھیوڈورک کو گرفتار کرنے کا حکم خاص میرے بھائی الگنڈر سلویریس ہی کو دیا گیا۔ ساتھ ہی تاکید کہ تھیوڈورک کو شراب میں زہر ملا کر پلا دیا جائے۔ میرا بھائی شاہی حکم کی تعمیل کے لئے تیار ہو گیا۔ ورنہ اس کو بھی قتل کر دیا جاتا۔ تب میں اسی رات کلوک اورٹھ، خنجر اور اشرافیوں کی تھیلی تباچے میں چھپا، تھیوڈورک کے مکان پر پہنچی۔ اس کے باغ کی دیوار کے عین نیچے سمندر تھا اور ہم لوگ غموگاہیں ملا کرتے تھے تھیوڈورک کو اس حکم کی اطلاع نہیں تھی، وہ خوش خوش گلاب کی کیاری پھلانگتا دیوار پر آیا۔ میں نے اسے اس منحوس خبر سے آگاہ کیا۔ وہ بھونچکا رہ گیا۔ میں نے کہا میں اپنی حماقت اور غلطی پر نادم ہوں۔ اب ساتھ چلنے کو تیار ہوں آؤ فوراً بھاگ چلیں ورنہ صبح ہوتے ہی میرا بھائی تمہیں گرفتار کر لے گا۔ فادر۔ جانتے ہو تھیوڈورک نے کیا کہا؟ وہ دیوار پر سے کود کر سمندر کے رخ کھڑا ہو گیا۔ بازو پھیلائے اور بولا۔۔۔ اے زرپرست، عیش پسند بازنطینی رئیس زادی۔۔۔

اس چال سے مجھے ابھی پکڑوانے آئی ہو۔۔۔ خدا حافظ۔۔۔“ اور پانی میں کود گیا۔

”میں ہٹکا کھڑی کی کھڑی رہ گئی۔ اس وقت، حالانکہ میں کم عمر اور کم عقل تھی مجھے

دفعاً احساس ہوا کہ ایک فاسد، فسق پذیر معاشرے میں ایک وقت ایسا آتا ہے جب انسان کا انسان پر سے اعتبار مکمل طور پر سے اٹھ جاتا ہے۔ میں تھیوڈورک کے ساتھ اپنی جان پر کھیل کر بھاگنے کے لئے تیار تھی۔ ہم لوگ بلغاریہ جاسکتے تھے۔ کارپتھین پہاڑوں میں چھپ سکتے تھے۔ کہیں بھی جاسکتے تھے۔ لیکن اس نے مجھ پر بھی شک کیا۔۔۔ اور تنہا غائب ہو گیا۔

"بعد میں سنا گیا کہ وہ گال پہنچا وہاں سے برطانیہ۔ وہ مجھے چھوڑ کر بھاگ نکلا۔ خدا کرے اسے برطانوی وحشی کھا گئے ہوں۔" میں نے آنسو پونچھے۔ فادر گری نے نرمی سے کہا: "بی بی فلورا سا بیٹا۔ برطانوی نیم وحشی ہیں۔ آدم خور نہیں۔ پھر کیا ہوا؟"

"خدا کا شکر ہے کہ والد پر عقاب قیصری نازل نہ ہوا۔ مگر حکم ملا کہ جلد از جلد قسطنطنیہ سے روانہ ہو کر تیسفون میں سفارت خانے کا چارج لیں۔ یہ بھی ایک قسم کی سزا تھی۔ کیونکہ شہنشاہ جانتا تھا کہ مدائن پر عنقریب عربوں کی وجہ سے آفت آنے والی ہے۔ اس میں ہم سب مارے جائیں گے۔ چنانچہ چند روز بعد ہمارے کنبے نے جہاز پر سوار ہو کر بحیرہ روم کا رخ کیا۔ سمندر پر سکون تھا اور ہوا سا زکام۔"

"جہاز انطاکیہ کے کنارے لنگر انداز ہوا۔ ہم لوگ بندرگاہ کی مرمریں سیڑھیاں چڑھے۔ شہر کے میوزیم میں ملکہ مہر کامرمر میں پورٹریٹ دیکھا جو ایک رومن سنگتراش نے کلوپٹر اکو اپنے سامنے بٹھا کر بنایا تھا۔ سچ کہتی ہوں فادر۔ اور میں ہرگز CATTY نہیں ہوں۔ مگر کلوپٹر اقطعلی حسین نہ تھی۔ نہ جانے اسے اس قدر خوبصورت کیوں مشہور کر دیا گیا ہے۔ خامی موٹی بھٹی ناک۔ اوپر کا ہونٹ موٹا۔ نیچے کا پتلا۔ مردانہ کرخت چہرہ اسے وجہ اور قبول صورت ضرور کہہ سکتے ہیں۔ پری جمال ہرگز نہیں۔ ہم لوگ انطاکیہ سے CYRPHUS وہاں سے اینڈیسہ اور سی بس NISIBUS کے راستے مدائن پہنچے۔ جلد کے کنارے جہاں والد نے چند روز بعد قصر خسروی میں سفارتی کاغذات شاہ دارا چشم کو پیش کئے۔ وہ تھا تو سائرس و دارا کا جانشین۔ مگر اب تک یہ لوگ بھی ہماری طرح بے حد ڈیکڈنٹ ہو چکے تھے۔ یہاں بھی قسطنطنیہ کی طرح درباری سازشوں اور شاہی خاندان میں ایک دوسرے کے قتل خون کا بازار گرم تھا۔ اور عیش و عشرت کی فراوانی، شاہ کی گلشن سرائے میں روز جشن منعقد ہوتے۔"

تیسفون میں ایک رومن جنرل گردیدہ ہوا۔ لیکن وہ کیتھولک۔ ہم لوگ گریگ

اور تھوڑو کس۔ ابا اس سے شادی کے لئے راضی نہ ہوئے حالانکہ میں تیار تھی۔ قسطنطنیہ میں میں نے سنا تھا کہ عجمی گھنگھریالے داڑھیوں والے خستہ ناک آتش پرست اپنی عورتوں کو پردے میں مقید رکھتے ہیں اور بہت وحشی لوگ ہیں۔ مگر وہ ہم باز نطینوں سے بڑھ چڑھ کر مہذب، پر تکلف اور خوش ذوق نکلے۔ اور ہماری طرح خوش شکل اور وہ — موبدان موبد کا فرزند — دستور زادہ منوچہر پیروز — میں کچھ یاد کر کے اداس ہو گئی۔ فادر گریگری نے کنفیشن سننے والی آواز میں کہا ”بی بی کہے جاؤ۔ میں سن رہا ہوں۔“

”فادر منوچہر — واقعی منوچہر تھا۔ اور اس نے میرے نام کا ترجمہ اپنی زبان میں گل بانو کیا تھا۔ وہ مجھ سے کہتا — گول بانو — گول چہرے — غونچے — گول بدون۔ پیغمبر مہ آباد کی قسم — تم نے مجھ سے شادی نہ کی تو میں دجلہ میں کود کر جان دے دوں گا۔ چلو ہم لوگ آتش بہرام کی گواہی میں چپکے سے بیاہ کر لیں۔ میں راضی ہو گئی۔ اس شام ہم دجلہ کے کنارے ایک کنج میں بیٹھے یہ اسکیم بنا رہے تھے۔ شونجی قسمت۔ شاید یہاں ایک ساسانی جاسوس گلبن میں چھپا بیٹھا تھا۔ یا کیا۔ بجرے پر سوار ہو کر شام کو جب میں اپنے مکان پہنچی مجھے فوراً میری غنود گاہ میں منتقل کر دیا گیا۔ میں کبھی کبھی تھوڑو درک کو یاد کر کے روتی کبھی رومن جنرل لوسی لیس اگینٹس کو اور کبھی دستور زادہ منوچہر پیروز کو — تیسرے روز صبح والدہ سرخ آنکھیں لئے کمرے میں آئیں اور کہا بیٹی سفر کے لئے تیار ہو جاؤ۔ میں سمجھی شاید باز نطیم واپس جاتے ہیں۔ فوراً عرق گلاب سے منہ دھویا۔ گر مابہ میں جا کر نہائی، کپڑے بدلے۔ باہر آئی۔ لیکن مجھے دیکھ کر سب گھروالے بالکل خاموش۔ بلغاری علام اور کنیزیں بھی۔ کچھ پتہ نہ چلا کہاں جا رہے ہیں شاید سمندر میں ڈوبنے کو لئے جاتے ہوں۔ ابا اپنی سخت گیری اور سنگدلی کے لئے مشہور تھے۔ میں تھر تھر کانپتی دروازے سے نکلی۔ والدہ مجھ سے لپٹ کر خوب روئیں۔ مگر وہ بھی خاموش۔ کنیزوں نے مجھے کجاوے میں سوار کرایا۔ اذنی ہل جل کر اٹھی میں سمجھی زلزلہ آگیا۔ چلنے لگی — ڈر لگا کہ اب گری اب گری۔ والد اور دونوں بھائی تازی گھوڑوں پر سوار ہوئے۔ رُوز بانوں نے وہ چوبی صندوق

جن میں میرے جہیز کا زرد جواہر اور طلائی اور نقرئی ظروف قسطنطنیہ سے ساتھ آئے تھے رواجل پر لادے۔ والدہ دروازے پر کھڑی روتی رہیں۔ کارواں روانہ ہوا۔ تیسفون کی شہر پناہ سے نکل کر شام کا رخ کیا۔ دمشق پہنچے۔ راستے میں جہاں جہاں فرود گاہوں میں قیام کیا والد اور بھائی چپ۔ مجھے اب اچھی طرح احساس ہو چکا تھا کہ ایک کافر مجوسی سے عشق کی سزا والد کے نزدیک موت سے کم تو کچھ ہو ہی نہیں سکتی۔

”دمشق سے کافی دور جا کر ایک راس الجبل پر زیتون کے درختوں میں چھپی ایک گریک اور تھوڈوکس خانقاہ نظر آئی۔ اس کے پھاٹک پر پہنچ کر قافلہ رکا۔ ابانے گھوڑے سے اتر کر خانقاہ کے گھنٹے کا رستہ تین مرتبہ ہلایا۔ کچھ دیر بعد مہیب چوہنی پھاٹک پر چراتا ہوا کھلا اور ایک یونانی تارک الدنیا ضعیفہ نے جھانکا۔ چند منٹ بعد دوسری یونانی ضعیفہ ہم لوگوں کو اندر لے گئی۔ ایک بڑے کمرے میں سرد بھورے پتھروں کا فرش۔ سرد پتھریلی دیواریں۔ دیوار میں ایک چھوٹی سی کھڑکی۔ دو کھدری بنچیں۔ یہ ضعیفہ خانقاہ کی ایس اور پہلے ایک باز نطنی شہزادی تھی۔ دوسرے کمرے میں جا کر والد نے اس سے بہت دیر تک باتیں کیں۔ پھر مجھے بلایا اور اتنے دنوں بعد پہلی مرتبہ بولے۔ کہنے لگے۔ ”دیکھو بیٹی۔ جو ہو سو ہو۔ اب تمہاری بہتری اسی میں ہے کہ میں تمہیں ہمیشہ کے لئے خداوند یسوع کی پناہ اور امان میں دے دوں۔“

”جی۔ ابا۔“ میں نے سر جھکا کر کہا۔ اس کے علاوہ کبھی کیا سکتی تھی۔

”والد دوسرے کمرے میں آئے۔ رُوز بانوں کو اشارہ کیا۔ انہوں نے اشرفیوں وغیرہ

سے لبریز صندوق مدرسہ پر کے سامنے رکھے۔ جو ابانے دستور کے مطابق بطور میرے ”آسمانی جہیز“ خانقاہ کی نذر کئے۔ اس کے بعد ابانے مجھے گلے لگا لیا۔ میرے سر پر ہاتھ پھیرا۔ آنسو ضبط کئے۔ بھائیوں نے بھی اپنی آنکھوں کی نمی خشک کی۔ اب میں یسوع کی دلہن بننے والی تھی۔ وہ تینوں، میرا باپ اور میرا بھائی میرے سامنے احتراماً دوزانو جھکے۔ اور کہا۔ ”ہمارے لئے دعا کرنا! اور اٹھ کر باہر چلے گئے۔ میرا جی چاہا دھاریں مار مار روؤں۔ ہمت

سے کام لے کر سلاخوں والی کھڑکی میں سے بھاٹکا۔ وہ تینوں پھاٹک سے نکلے۔ گھوڑوں پر سوار ہوئے۔ سر جھکائے پہاڑی راستے پر اتر گئے۔ اور رات کے دھندلکے میں نظروں سے اوجھل ہو گئے۔ اور ان کے پیچھے پیچھے وہ کوتل اونٹ۔ ایک پر خالی حمل دوسرے بار برداری کے شتر جو میرے سابقہ دنیاوی جہیز کا مال متاع میرے مستقبل کی روحانی جگہ پناہ میں لے کر آئے تھے اب خالی واپس جا رہے تھے۔ یونانی ضعیف نے باہر جا کر پھاٹک میں تالہ چڑھادیا اور کنجیوں کا گچھا جھنڈاتی شمع ہاتھ میں لے کر واپس آئی اور کہا — ”چلو —“ میں ایک تار ایک سردگیلی میں اس کے پیچھے پیچھے چلنے لگی۔ وہ ایک حجرے میں داخل ہوئی۔ سرد پتھر پٹی دیواریں سرد فرش۔ ایک چھوٹی سی سلاخوں دار کھڑکی۔ مسہری کے بجائے چوبی تختہ جس پر بکری کی اون کا کلیم بچھا تھا۔ اس پر بھڑکی اون کا کھردرا لبادہ میرے لئے تیار رکھا تھا ایک تسبیح سیاہ سرہانے ایک شمع دان دیوار پر سیاہ صلیب اور موزیک کا ایک چھوٹا سا بازنطینی آئیکن۔ تپائی پر ایک سنگی پیالہ، ایک رکابی، لکڑی کا ایک چمچہ۔ بوڑھی راہبہ گیلری میں چلی گئی۔ میں نے مردارید سے مرعہ ارغوانی طاس کا تباچہ اتارا۔ کھردری ردا پہنی۔ تباچے کا ہنڈل بنا کر راہبہ کو تھما دیا۔ دروازہ اندر سے بند کر کے یسوع کے آئیکن کے سامنے دوڑا زونجھک گئی۔“

میں نے بات ختم کی۔ فادر اس اثنا میں سگڑوں کا آدھا پکیٹ پھونک چکا تھا۔

”اس کے بعد —“ اس نے چونک کر پوچھا۔

”وہ بڑا پر آشوب زمانہ تھا۔ ہمارا شہنشاہ ہیکلیس مستقل عربوں سے جا بھڑتا۔ اور بڑی

طرح ہار جاتا۔ ہمارے چند بزرگ پادریوں کا کہنا تھا کہ ہم لوگ اس قدر گمراہ اور گنہگار ہو چکے ہیں کہ خدا ہم سے خفا ہے۔ ہمارے ٹیسفون آنے سے چند سال قبل ہی وہ لرزہ خیز واقعہ ہوا تھا جب صحرائے عرب سے نکل کر دو فقیر نما ایلی ایک بے انتہا اہم مسئلہ لے کر شاہ ایران کے پاس آئے تھے۔ جس طرح کامراسلہ ایسے ہی درویش نما ایلی ہمارے قیصر کے پاس لائے تھے۔

اور جیسا تحقیر آمیز سلوک اس نے ان کے ساتھ کیا تھا اسی طرح شہنشاہ خسرو پر دیر نے استہزا کے ساتھ وہ خط پڑھا اور ایلچیوں کو دربار سے نکال دیا۔ اس کے چند برس بعد ہی دولت ساسانیہ ہمیشہ کے لئے نیست و نابود ہو گئی۔ جب ہم لوگ مدائن میں تھے وہ شاہ خسرو کے آخری جانشین کا دور تھا۔ وہ اب بھی اپنی طلائی کرسی پر پردے کے پیچھے اکڑا ہوا بیٹھا رہتا تھا۔

”خانقاہ میں محبوس، بیرونی دنیا سے میرا مکمل قطع تعلق ہو چکا تھا۔ کچھ عرصے بعد دمشق سے آنے والے چند پارسی یہ خبر لائے کہ شاہ نے جو لشکر کچھ عرصے سے عربوں کے خلاف کلدانیہ بھیج رکھا تھا اس کے جوابی حملے میں کیلف کی فوجوں نے تیسفون ہی کا صفایا کر دیا۔ ابا اس جنگ سے ذرا قبل قسطنطنیہ واپس بلائے تھے۔ شام و مصر ہمارے ہاتھوں سے نکلے۔ ایران آل ساسان نے کھویا۔ مجھے ابا کی طرف سے بڑی فکر تھی۔ اور تینوں جوان فوجی بھائی۔ جانے اب ان کو کس کشتن گاہ میں بھیج دیا جائے۔ میں صبح شام دعائیں مانگا کرتی۔ عبادت کے علاوہ اور کوئی کام ہی نہیں تھا۔

”لیکن عجیب بات یہ تھی کہ نئی حکومت نے ہمارے ساتھ بہت اچھا برتاؤ کیا۔ سنا گیا وہ کہتے تھے کہ وہ اپنے پروفٹ کے اس چارٹر پر عمل کر رہے ہیں جو انہوں نے خانقاہ سینٹ کیتھرین کے راہبوں کو دیا تھا۔“

”غروب آفتاب کے بعد جب ہم میں سے کوئی راہبہ برجی کے چل چراغ میں تبدیل روشن کرنے کے لئے اُپر جاتی تو لبنان اور فلسطین اور مصر کی سمت جانے والے کارواں گھنٹیاں بجاتے اپنے اپنے حدی خوانوں کی قیادت میں پہاڑی راستے پر سے گذرتے نظر آتے۔ کبھی کبھی ان میں سے کوئی آواز دیتا — بنی عیسیٰ روح اللہ کی امت والیو۔ تم پر سلامتی ہو۔ جو ابا، ہم دیر تک تبدیل اٹھائے برجی میں کھڑے رہتے یہاں تک کہ وہ ابن السبیل دھندلے میں کھرجاتے۔“

”دمشق اور یرشلم کی عیسائی امیرزادیاں اپنی خواصوں اور غلاموں کے ساتھ ہمارے

عیسیٰ کدے میں مدفون دلی شمعون کے مزار پر بیش قیمت چادر میں چڑھانے آئیں اور میں بڑے رشک سے ان کی زرق برق پوشاکیں دکھا کرتی۔

”ایک صبح میں چھت پر کبوتروں کو دانہ کھلا رہی تھی جب دور سے ایک قافلہ آتا دکھائی دیا۔ آگے آگے سفید گھوڑے پر ایک شہزادی سوار تھی۔ باقاعدہ سنہرا تاج سر پہ بائیں ہاتھ میں سینٹ جارج کا پرچم۔ گورنمنٹ کے دو عرب افسر گھوڑوں پر سوار اس کے دائیں بائیں آرہے تھے۔ میں نے حیرت سے سوچا کہ کس ملک کی ملکہ ہے۔ وہ گرجستان کی شہزادی کاتینکا تینا تھی“۔

جوں ہی میں نے یہ نام لیا قادر گریگری چونک پڑا اور جلدی جلدی سگریٹ کا کش لگا لگا میں نے قصہ جاری رکھا۔

”وہ اتنی دور دراز کی مسافت طے کر کے دلی شمعون کے مزار کی زیارت کرنے آئی تھی۔ امیر المومنین کے افسروں نے اس کو خانقاہ تک احترام سے پہنچایا۔ بڑی البیلی شاندار منجلی شہزادی تھی جو بانگے مسلمان شہسوار اسے پھاٹک تک چھوڑنے آئے تھے ان سے اتنی دیر تک میٹھی میٹھی باتیں کرتی رہی کہ ہم لوگ جو اس کے استقبال کے لئے نکلے تھے کھڑے کھڑے تھک گئے۔“

”ہم چار راہبات اس کی میزبانی پر مامور کی گئیں۔ شہزادی ہمارے ہاں ایک ماہ نہمان رہی۔ خانقاہ اور گرجا کو زرد جواہر نذر کیا۔ دلی کے مزار پر مشجر زربفت کی چادر چڑھائی جس کے کناروں پر یاقوت اور زمرہ سے گل صنوبر کی سیل بنائی گئی تھی۔“

”چلتے وقت شہزادی نے ہماری ایبیس سے درخواست کی کہ اس نے اپنی ریاست میں ایک نئی خانقاہ اور پرستش گاہ تعمیر کی ہے اس کی دیکھ بھال کے لئے چند تجربہ کار راہبات

لے ادلیا کے مزاروں پر چادریں چڑھانے کی رسم مسلمانوں نے قرون اولیٰ

کے عیسائیوں سے سیکھی۔ (ق۔ ح)

کو اس کے ساتھ بھیج دیں ایس نے مجھے اور تین لڑکیوں کو حکم دیا کہ شہزادی کے ساتھ جا رہا ہوں۔ میں بہ خوشی تیار ہو گئی۔ باقی راہبات میں سے دو تو راستے میں ہی مر گئیں۔ وہ دونوں بے چاریاں قبطنی لڑکیاں تھیں، راستے میں پہاڑوں کی شدید سردی برداشت نہ کر سکیں تیسری لڑکی یونانی تھی۔ اس کے باپ نے اسے بھی زبردستی خانقاہ میں ٹھونس دیا تھا۔ وہ طرز و نون کے قریب قافلے سے بچھڑ گئی اور کہنے والے کہتے ہیں کسی عرب یا بازنطینی تاجر کے ساتھ بھاگ گئی۔ اللہ بہتر جانتا ہے۔

”اسی شہزادی نے اس پہاڑی پر یہ رباط تعمیر کروایا تھا۔ یہ سارے والا گر جا بہت بعد میں بنا ہوگا۔ میں مرتے دم تک یہاں رہی۔ اکثر مجھے اپنے گھر والوں کی یاد آتی اور فکر ستاتی بازیم سے جا رہا تاجر اور پادری مستقل آیا جایا کرتے تھے۔ ان سے وہاں کی خبریں معلوم ہوتی رہتیں۔ ضوابط کے مطابق میں اپنے ماں باپ سے خط و کتابت نہیں کر سکتی تھی کیوں کہ اب وہ سب میرے لئے اجنبی تھے۔ میرا رشتہ صرف خدا سے تھا۔ بازیم سے آنے والے پادری بتایا کرتے: قسطنطنینہ دویم کو اس کے بیٹے تھیوڈورس نے قتل کیا۔ پھر اس کے بیٹے قسطنطنینہ یوگوانے ٹس نے اپنے بھائیوں ہرقل اور ٹائی بیسیس کی ناکیں ہی کاٹ ڈالیں چھری سے۔ اور بے شمار پادری مصلوب کئے گئے۔ پھر ایک خانہ برانداز نے جو نہ جانتا تھا کہ میں کون ہوں، باتوں باتوں میں ذکر کیا کہ کھلی خانہ جنگی میں جو قتل عام ہوا اس میں وزیر اسٹیفن ہونوریس اور اس کے تینوں بیٹے ہلاک ہوئے۔ لیڈی آئرینا ماریہ بہت پہلے قضائے الہی سے گزر چکیں۔

”اس رات میں اپنے حجرے میں رات بھر بلک بلک کر مسلسل زار و قطار روئی۔ برف کے پانی سے آنکھیں دھو کر فجر کی عبادت میں شامل ہوئی۔ اس کے بعد میں نے شجرستان اور گل کدے کے درختوں، پھول پتوں، چرندوں، پرندوں، تیتریوں سے بھی اپنا دل ہٹا لیا کہ یہ سب مظاہر قدرت کسی نہ کسی طور سے دل کو راحت بخشتے تھے۔ اور مسرت کی علامت تھے۔ محض الم — خالص اندوہ اور کرب میرا حصہ تھے۔ اور وہ مجھے پوری طرح ملا میں گھنٹوں

سجدے میں پڑی رہتی۔ مسلسل روزے رکھتی۔ ٹاٹ اوڑھ کر سر پر رکھ ڈال کر اپنے پچھلے کردہ اور ناکردہ دانستہ اور نادانستہ گناہوں کی معافی چاہتی۔ لیکن فادر گریگری۔ ہم یونانیوں کے ہاں جو کتھارسس کا تصور ہے وہ بالکل لغو ہے۔ کتھارسس کوئی چیز نہیں۔ کرب پیہم ہے۔ خداوند مسیح کا صلیب پر سہا ہوا کرب حقیقت کی بنیادی حقیقت ہے۔“

”اب میرے زہد و تقویٰ، حلم و سکینی و فروتنی کی شہرت کو ہستان فقار میں دور دور تک پھیل گئی۔ لوگ میرے پاس دعا درود کے لئے آنے لگے۔ اتفاق اور خدا کی رحمت سے ایسا ہوا کہ بہت سے مریضوں کے لئے میں نے دعا کی اور وہ اچھے ہو گئے۔ اپنا حج اور بوڑھے ڈولہوں میں بیٹھ بیٹھ کر میرے پاس آنے لگے۔ پھر ایک چھوٹے لگنے والی خطرناک بیماری کا مریض آیا۔ میں نے اس کی تیمارداری میں دن رات ایک کر دیا وہ تو اچھا ہو گیا میں اسی مرض میں مبتلا ہو کر مر گئی۔ اب مجھے یاد نہیں وہ کیا مرض تھا۔ مرتے وقت میری عمر ۴۵ برس کی تھی۔ میرا تابت دستور کے مطابق اسی خانقاہ کے تہ خانہ میں رکھ دیا گیا۔“

”بہت حسین تھیں؟“ فادر نے پوچھا۔

”بے حد۔“

”میں بھی۔“

اس وقت خدایا۔ معاف کرنا میرے دل میں خیال آیا۔ یہ آرزو پیدا ہوئی کہ کاش، جب یہ زندہ تھا اور فادر نہیں تھا اور یہ گریڈ ڈیوک آف ہلسی کا بیٹا تھا اور میں سفیر باز نظم کی حور لقا لڑکی۔ اس وقت اگر ہماری ملاقات ہوتی۔ مگر تیری مصلحتیں تو ہی جانے۔ میں نے فادر کو اپنے قصے کے انجام سے آگاہ کیا۔ ”میرے مرنے کے بعد زائرین یہاں آنے لگے۔ چند معجزے مشہور ہو گئے۔ صدیاں گذرتی گئیں۔ ۱۸۷۲ء میں کلیسا نے فیصلہ کیا کہ کسی برگزیدہ بندے یا بندی کو سینٹ قرار دینے کے لئے درجہ دلالت کی جن شرائط کو پورا کرنا لازم ہے مثلاً چند صدقہ مستند معجزے۔ مستند حالات زندگی وغیرہ۔ اگر میرے کوائف ان شرائط کو

پورا کرتے ہوں تو مجھے سینٹ بنا دیا جائے گا۔ برسوں یہ تحقیقات چلائیں حسب معمول میرا کیس
 ماسکو کے اسقف اعظم کے پاس بھیجا گیا۔ بالآخر فیصلہ کیا گیا کہ ۲۵ نومبر ۱۹۲۱ء کے روز مجھے سینٹ
 فلورا ساہینا بنا دیا جائے گا۔ اس روز میرا جشن منانے کی تیاری کی جا رہی تھی۔ مگر اسی تاریخ سے
 چند روز قبل یہ چرچ اور خانقاہی بند کر دی گئی۔ لہذا آفیشیل طور پر میں سینٹ فلورا نہیں ہوں۔
 ویسے شاید ہوں۔ فادر اب تم بتاؤ تم نے ترکِ علایق کیوں کیا۔ دنیا صرف مردوں کے لئے
 بنائی گئی ہے۔ وہ خانہ فروشی کیوں کرتے ہیں؟ کیا وہی پرانا قصہ — محبوبہ کی بے وفائی — ہے؟
 وہ چپ رہا۔

خداوند! — میں انتہائی بجز سے اقرار کرتی ہوں کہ عورت کی فطرت —
 ساڑھے تیرہ سو برس موت کی نیند سونے کے بعد بھی نہیں بدلتی۔ میں نے بڑی دلچسپی سے کریدا۔
 ”فادر گریگری — کیا شہزادی کا تنکاتنا تن ہی تمہاری بے وفا محبوبہ تو نہیں تھی؟ کیوں کہ
 خدا بخشنے وہ بڑی دل پھینک اور عاشق مزاج خاتون مشہور تھی — کیا اس کی وجہ سے
 تم خانہ بر انداز ہوئے؟“

فادر نے ترشی سے جواب دیا۔ ”لیڈی فلورا۔ کیوں تم گڑے مُردے اکھڑتی ہو۔“
 ”ہا ہا ہا۔“ میں نے اس کے سنس آف ہیومر کی داد دی۔ بلکہ بلیک ہیومر۔ اس نے
 مضطرب انداز سے ایک اور سگریٹ سلگایا۔

میں نے کہا — ”فادر — زیادہ تمباکو نوشی تمہارے پھیپھڑوں کے لئے
 نقصان دہ ہے“ — معاً خیال آیا — یہ بھی بلیک ہیومر ہے۔
 ”برسبیل تذکرہ۔ تمہاری اس بے حد دین دار تانتکانے جا رجیہا پر عرب تسلط کے
 فوراً بعد فلس کے ایک عرب جنرل سے بیاہ پچایا تھا۔“ فادر نے خشکی سے کہا۔
 ”ارے۔“ میں بھونکی رہ گئی۔

”ظاہر ہے یہ تمہاری ذفاتِ حسرت آیات کے بعد کا واقعہ ہے۔ میں لاکھ گرینڈ ڈیوٹک

کابینا سہی مگر عرب تسلط کے بعد میری کیا حیثیت تھی۔ میں تو اپنی جاگیر کے معاملات سے بھی بے نیاز سا رات وقت طفلس کے دارالمنحوظات میں گزارتا تھا۔ شہزادی تاتینکا ہوا کارخ پھیلتی تھی۔ زمانہ اب عربوں کے ساتھ تھا۔ میں سیاست سے متنفر اور تاتینکا سیاسی داؤ پیچ کی استاد۔ مجھے پہلے پہلے بہت صدمہ ہوا۔ جذباتی اور ذہنی۔ پھر میں نے سوچا میاں گرگری اور بلیانی۔ عورت ذات اس لائق نہیں کہ اس کے لئے رُویا دھویا جائے۔ نفع اوقات۔ رہیں حسین لڑکیاں۔ تو ان کی کہیں کمی نہیں۔ وہ کون سی ناقابلِ حصول اشیاء ہیں؟ چنانچہ میں نے کتابوں میں جی لگایا۔ مگر طبلسی کے اسکرپٹوریم میں مستقل ریسرچ کے لئے ان راہبوں کے سلسلے میں شامل ہونا ضروری تھا۔ میں نے آؤدیکھانہ تاؤ۔ راہب بھرتی ہو گیا۔ چند ماہ بعد قرطاجنہ چلا گیا۔ اور خاص اس مدرسے میں کام کیا جہاں سینٹ آگسٹین نے پڑھا تھا۔ پھر روما گیا۔ ایتھینز گیا۔ تمہارے وطن قسطنطنیہ گیا۔ نہیں۔ اپنی سیاحت کے دوران تمہارا تھیوڈورک گیلاسس مجھے کہیں نہیں ملا۔ کہیں مرمر اچکا ہوگا۔

”خدا نہ کرے۔“ میں بے ساختہ بول اٹھی۔ فادر سنسنے لگا۔ ”پھر پھرہ اسود کے راستے گرجستان واپس آیا۔ نہیں۔ میں شہزادی کاتینکا کے کانونٹ بھی کبھی نہیں آیا۔ وہ سامنے جونیلگون سلسلہ کوہ دیکھتی ہونا۔۔۔ اس کے دامن میں ایک رباط خانہ فروشاں موجود تھا۔ حملہ آورد کی وجہ سے اس کی قلعہ بندی کی گئی تھی۔ چند راہبوں نے فراز کوہ میں پتھر کاٹ کر اپنے پوشیدہ حجرے تعمیر کئے تھے۔ بہت سے نوجوان خانہ فروش غاروں میں رہتے تھے۔ میں نے ایک الگ تھلگ چوٹی کے غار میں اپنا مسکن بنایا۔ سامنے پتھروں کی دیوار چُن کر اس پر خوش رنگ پھولوں کی بلیں چڑھائیں۔ قداسن کے لئے ہم لوگ دادی کے کینسہ کبریٰ میں جایا کرتے تھے اور کھانا مل جل کر رباط کے ہال میں کھاتے تھے۔ ہم میں سے بہت سے خانہ برد انداز اسکالر رہ چکے تھے۔ رات کو اکثر علمی معاملات پر بحثیں ہوتیں۔ کوئی شامت کا مارا نسٹوری ماورا النہر سے آنکلتا تو اس سے جھائیں جھائیں کرتے وہ کہتا عذرا مریم ماورا یسوع ہیں۔ ماورا خدا نہیں۔

ہم کہتے تمہارے پاس کیا ثبوت ہے۔ وہ کہتا تمہارے پاس کیا ثبوت ہے؟ —
 کوئی سیرین پادری آپہنچتا اس سے جھڑپ رہتی۔ وہ کہتا مسیح کی وحدت فطرت کے قائل
 ہو جاؤ۔ ہم کہتے ہرگز نہیں ہوں گے۔ ان جھگڑوں سے تنگ آکر کئی راہب طفلس پہنچے اور مسلمان
 ہو گئے۔

"غرضیکہ بڑا اچھا وقت گزر رہا تھا۔ عید میلاد النبی سے دو روز پہلے کی بات ہے میں
 صبح منہ اندھیرے باوری جانی کے لئے لکڑیاں کاٹنے جنگل میں گیا۔ سارا جنگل برف پوش تھا۔
 دادی میں کلیسا کے سریلے گھنٹے بج رہے تھے۔ اور خرگوش اور گلہریاں میرے چاروں طرف
 دوڑتی پھر رہی تھیں۔ سینٹ گریگوری کی ایک کوٹا کیا گنگناتے گنگناتے میں نے زور سے کلہاڑی
 جو درخت کے تنے میں ماری وہ آکر میرے پانوں میں لگ گئی۔ میں نے فوراً تھوڑی سی برف
 سے زخم صاف کر کے ہرے پتوں کی پٹی باندھی۔ لکڑیاں کاٹ کر خانقاہ واپس آیا۔ اور روز میرہ
 کے مشاغل میں مصروف ہو گیا۔ رات کو اپنے حجرے میں جا کر سونے سے پہلے حسب معمول موزم
 جلائی اور سینٹ آگسٹین کے اعترافات کا مطالعہ شروع کیا۔ کلہاڑی کے زہر باد سے صبح تک
 ختم ہو چکا تھا۔ وقت رحلت سن شریف ۵۴ سال تھا مجھے معلوم نہیں اس مرقد میں کب
 اور کیوں منتقل کیا گیا؟"

شاید شہزادی کا تنکے نے تابوت یہاں منگوا لیا ہو۔ میں نے سوچا لیکن خاموش رہی
 الاؤ بچہ چکا تھا۔ سرد ہوا میں ہمارے ڈھانچے کھڑکھڑانے لگے۔ فادر گریگوری نے کہا:
 "آؤ چل کر کہیں سے گرم کپڑے تلاش کریں۔ خدا ہمارے ساتھ ہے۔"

صنوبروں کے جنگل سے گزر کر ہم دونوں تیرے ایک گرجا میں پہنچے جو نسبتاً بہت جدید
 تھا یعنی گرجستان کی ملکہ گوران دخت نے گیارہویں صدی میں بنوایا تھا۔ یہ شاید ایک
 "فنکشننگ چرچ" تھا کیوں کہ اندر تیرے مرصع طلائی آئینوں کے سامنے اونچے شمع دان روشن
 تھے اور معبد عذرا کا دروازہ کھلا پڑا تھا۔ ہم اندر گئے۔ گیلری میں ایک الماری نظر آئی جس

میں پادریوں کے سیاہ چونے لٹک رہے تھے۔ پادری شاید اپنے مکان میں محو خواب تھا۔ فادر گریگری نے الماری میں سے دو لبادے مع ہڈ چرلے جو ہم دونوں نے فوراً پہن لئے۔ جان میں جان آئی۔ عین اسی وقت الماری کے پیچھے ایک پرچھائیں دکھلائی دی۔ ایک شخص، چارخانہ کوٹ، براؤن پتلون، سر پر گھنے کھڑی بال، موٹے شیشوں کی عینک۔ وہ بھی ایک چونے چرانے میں مصروف تھا۔ ہمیں دیکھ کر الماری کے پیچھے دیک گیا۔ ہم دونوں فوراً باہر آگئے اور اس شخص کے ڈر سے بھاگ کھڑے ہوئے۔ لڑکھڑاتے کھڑکھڑاتے پہاڑی اترنے لگے۔ چند منٹ بعد پلٹ کر دیکھا وہ شخص بھی ایک خانہ فروش کے سادے لبادے میں ملفوف ہمارے پیچھے پیچھے آرہا تھا۔ ہم نے جلدی سے خیمہ گاہ کا رخ کیا تاکہ وہاں کے مجمع میں کھو جائیں۔ لیکن وہاں سے لڑکے اور لڑکیاں اب اپنے اپنے بیگ اٹھائے جہاز کی سمت بڑھ رہے تھے جو نزدیک جیٹی پر کھڑا تھا۔ ایک لڑکا اور لڑکی باتوں میں محو ساتھ ساتھ چل رہے تھے۔ ان کی پشت پر جو بیگ بندھے ہوئے تھے ان میں دو دو جوڑی چمڑے کے دستانے آویزاں تھے۔ فادر گریگری نے فوراً ہاتھ کی صفائی دکھائی۔ اس کے بعد وہ ایک خالی خیمہ میں گھس گیا اور وہاں سے دو جوڑ فل بوٹ اور دو مفلر اڑالیا۔ ایک اور خیمے سے سیاہ چشمے دو عدد پارکے اب ہم دونوں نے ایک درخت کے پیچھے جا کر فل بوٹ اور سموری استروالے چرمی دستانے پہنے گوگلز سے آنکھیں اور مفلر سے گزریں چھپائیں اور بیسویں صدی کے پچھترویں سال کا مقابلہ کرنے کے لئے کمر بستہ ہوئے۔ اب ہمیں دیکھ کر کوئی نہیں کہہ سکتا تھا کہ دو مردے جا رہے ہیں۔ ہمارے چہرے ہڈ میں چھپے ہوئے تھے۔ آنکھیں گوگلز میں جیتے جاگتے راہب اور راہبہ معلوم ہو رہے تھے۔

اب پو پھٹنے والی تھی۔ دریا پر گہری دھند چھائی ہوئی تھی۔ جہاز نے روانگی کا بھونپو بجایا۔ لڑکوں اور لڑکیوں کا غول گاتا جاتا گینگا دے پر چڑھنے لگا۔ وہ کئی سو طلباء تھے۔ ہم بھی ان کی بھیڑ میں جا گئے اور جہاز پر چڑ گئے۔ دھند لکے پر بھیڑ بھڑکے میں ہمیں کسی نے نہیں دیکھا۔ جہاز پر پہنچ کر اب جو پلٹ کر دیکھتی ہوں تو وہ شخص پر اسرار موجود۔ وہ بھی ہمارے ساتھ ساتھ

لگا رہا۔ ہم پھرتی سے ایک اندھیرے کونے میں دبا گئے وہ بھی ہمارے ساتھ بیٹھ گیا۔ جہاز نے لنگر اٹھایا اور جنوب کی سمت روانہ ہوا۔

ہم دونوں بھوک پیاس اور نیند سے بے نیاز تھے۔ اس تیسرے پر کیا گذر رہی ہوگی اس کا اندازہ ہمیں نہیں ہوا۔ لیکن وہ بالکل چپکا بیٹھا رہا۔ دوسری رات جہاز باطون پر لنگر انداز ہوا۔ خوش دھرم اور صحت مند، تروتازہ، گاتے بجاتے نوجوانوں کے جم غفیر کے ساتھ ساتھ ہم تینوں جہاز سے اتر کر ساحل پر آگئے۔ اور جلدی جلدی ایک طرف کو چلنے لگے۔ پتہ ہی نہیں تھا کہ کدھر جا رہے ہیں۔ غرض محض بھاگنے سے تھی۔ سال بھر کے ایڈونچر کی خواہش جو تجھ سے کی تھی۔

چلتے چلتے ہم لوگ ایک جگہ پہنچے جہاں بہت ساری کشتیاں کھڑی تھیں۔ ابھی سورج نکلنے میں دیر تھی اور ساحل سنسان پڑا تھا۔ فادر گری نے ایک موٹر بوٹ کا رسہ اس کے کھونٹے سے علیحدہ کیا اور تیرا نام لے کر اس میں کود گئے۔ اور میرا ہاتھ پکڑ کر مجھے سوار کرایا کیا دیکھتی ہوں کہ وہ تیسرا کنارے پر موجود۔ یا اللہ۔ سنا تھا کہ موت زندگی کا تعاقب کرتی ہے۔ یہاں الٹا حساب تھا۔ اس نے ہاتھ ہلا ہلا کر زور سے کہا — مجھے بھی ساتھ لے چلو — مجھے بھی۔ اس نے پہلی دفعہ بات کی تھی۔ فادر نے اشارے سے اس کو بوٹ میں بلا لیا۔ اور انجن اسٹارٹ کیا۔ اس مہارت سے گویا ساتویں صدی عیسوی کے دریائے گرا میں آپ موٹر بوٹ ہی پر طوفان آیا جایا کرتے تھے۔

وہ شخص نامعلوم آکر ہمارے برابر بیٹھ گیا۔ فادر گری نے ایک دم پروفیشنل آواز میں دریافت کیا — ”پیارے بیٹے تمہیں کیا تکلیف ہے۔ تم ملکہ گوران دخت کے گرجا سے لے کر یہاں تک ہمارا تعاقب کیوں کر رہے ہو —؟“

معاً مجھے مخاطب کیا — ”یہ جیٹ کشتی ہے —“ پھر اس آدمی کی طرف متوجہ ہوئے ”ہاں۔ تو پیارے بیٹے تمہیں کیا تکلیف ہے۔؟“

اس نے اپنے منہ پر ہاتھ رکھ کر دھیرے سے کہا "فادر۔ میں ایک ڈسی ڈنٹ اسٹیکچوریل ہوں۔ ویسٹ کوڈی فیکٹ کر رہا ہوں۔ میری مدد کر دو۔"

"ویسٹ — ہے" فادر نے فوراً کشتی کا رخ مغرب کی طرف کر دیا۔ "بلغاریہ کی کون سی بندرگاہ جانا چاہتے ہو؟" اس لمحے فادر گریگری اور بیلیمانی کی کھوپڑی سے علوم حاضرہ اور معلومات عامہ شاید عارضی طور پر غائب ہو چکی تھی۔ یا ان کی کھوپڑی اس وقت کہیں ادر تھی۔ بہر حال۔ اس شخص نے گہرا کر کہا — "فادر شاید آپ ۱۹۴۵ء کے بعد سے اپنی خانقاہ سے باہر نہیں نکلے۔"

"۱۹۴۵ء میں میں طلبی میں تھا" — فادر بولا۔ مگر شکر ہے موٹر کے شور میں اس شخص نے یہ بات نہیں سنی۔ وہ کہتا رہا۔ "فادر۔ ویسٹ اب دیوار برلن کے دوسری طرف سے شروع ہوتا ہے۔"

خداوند! میں بھولی بھالی حوا کی ناقص العقل بیٹی۔ میں بول اٹھی :
 "دیوار چین تو میں نے بھی سنی ہے — سد سکندری اور در بند ہمارے کوہستان
 قفقاز ہی میں موجود ہیں — یہ دیوار برلن کہاں ہے؟"
 فادر نے مجھے ہٹو کا دیا کہ چپ رہوں۔ اس لحظے فادر گریگری کی ساری "عصری حسیت"
 واپس آچکی تھی انھوں نے موٹر بوٹ کا رخ ترکی کی طرف کر دیا۔ کشتی کھلے سمندر میں فرارے
 بھرتی ہو اسے باتیں کرنے لگی۔ فادر نے اس ڈسی ڈنٹ اسٹیکچوریل سے کہا "پیارے بیٹے۔ خدا
 کو یاد کرو جس نے یونسؑ کو بچایا۔ ہمارا بھی حافظہ دنا صر ہے اور سمندروں کا ستارہ —
 عذرا مریم ہماری رہنمائی کرنے والی ہیں —"

"آمین —" میں نے کہا۔ "پیارے بیٹے۔ خداوند کریم بادبانی جہازوں اور کارڈانوں
 کے رہبر کو یاد کرو۔ میں امید کرتی ہوں کہ تم صحیفہ اولیاء اور مسیحی شہیدوں کے احوال، پابندی
 سے پڑھتے ہو گے۔"

اس نے جواب دے دیا: "میں صرف ملازمے، کانفکا، اور بودلیئر کا مطالعہ کرتا ہوں۔"

خدایا۔ میں اعتراف کرتی ہوں کہ میں نے ان اولیاء کے نام پہلے نہ سنے تھے۔

رب العالمین — اس کے بعد کا سارا احوال تجھ پر روشن ہے۔ ہم کس طرح کن ایڈونچرز کا سامنا کر کے بالآخر دی آنا پہنچے۔ وہاں کس طرح ہمارا خیر مقدم ہوا۔ ڈسی ڈنٹ اپنٹیل نے کس طرح پریس کا نفرس بلائی۔ فی۔ وی اور پریس سے انٹرویو کتابوں کے کنٹریبٹ۔ دعوتیں اور عصر نے۔ میں اور فادر گریگری ہر جگہ ساتھ۔ لیکن دی آنا پہنچتے ہی فادر نے ڈسی ڈنٹ اپنٹیل سے کہہ دیا تھا کہ تم سب کو اچھی طرح سمجھا دو میں اور مدر فلورا دونوں کلیسائے گرجستان کے ایک ایسے قدیم ترین آرڈر سے تعلق رکھتے ہیں جس کے اراکین مرتے دم تک مکمل طور پر خاموش رہنے کا عہد کر چکے ہیں۔ لہذا ہم دونوں کو انٹرویو دینے سے معاف رکھا جائے۔ روزمرہ کی ضروریات کے متعلق ہم دونوں ایک پرچی پر چند الفاظ لکھ دیا کریں گے۔ علاوہ ازیں ہم تصویریں بھی نہیں کھینچوائیں گے کہ یہ اظہار خود ستائی و خود نمائی ہے اپنٹیل نے یہ پیغام صحافیوں کو دے دیا۔ ایک تھلکہ مچ گیا۔ اب ورلڈ پریس میں سرخیاں چھپیں۔ "فادر گریگری اور مدر فلورا کا ہمیشہ کے لئے خاموش رہنے کا عہد۔" اس کے بعد پریس میں ایک صحافی نے اصرار کیا: "میرے سوالات کا جواب پرچے پر لکھ کر دے دیجئے۔" فادر نے جواباً لکھا "میں بوجہ کچھ نہیں کہنا چاہتا، چنانچہ مزید سرخیاں: "فادر گریگری کا بیان۔ وہ بوجہ کچھ کہنا نہیں چاہتے۔"

پریس سے ہم لوگ لندن لے جائے گئے۔ وہاں بھی یہی ہنگامہ رہا۔ اب ہمارا معمول یہ تھا کہ اپنٹیل میڈیا کے نمائندوں میں گھبراتا۔ فادر گریگری کتب خانوں میں وقت گزارتا میں ونڈو شاپنگ کرتی پھرتی۔ ہم لوگ بہترین ہوٹلوں میں ٹھہرائے گئے۔ پریس نے ہماری خواہشات کا احترام کر کے مجھے اور فادر کو بالکل تنہا چھوڑ دیا تھا۔ ہمارے میزبان بھی اگلے دن کے پروگرام کے متعلق جو کچھ کہنا ہوتا ڈسی ڈنٹ اپنٹیل کو بتا دیتے تھے۔

ایک مہینے بعد، یا غفور درحیم۔ تجھے بخوبی علم ہے کہ ہم تینوں امریکہ مدعو کئے گئے۔

جہاں پر دو گرام کے متعلق ہم تینوں مستقل سکونت اختیار کرنے والے تھے۔ اسٹیکسٹونیل اب بے
 طرح مصروف تھا۔ اپنی کتاب اور سلسلہ وار مضامین کے لئے نہایت کثیراً ملی پبلسٹی وصول کر چکا
 تھا اور عیش کر رہا تھا۔ ہم لوگ نیویارک، ہلٹن میں ٹھہرائے گئے۔ اب یہاں مجھے اور فادر کو اسی
 مسئلے کا سامنا کرنا پڑا جس نے ہم کو مغربی یورپ اور انگلینڈ کے ہوٹلوں میں پریشان کیا
 تھا۔ الہی تو واقف ہے کہ ہم دونوں بھوک، پیاس، نیند اور باتھ روم جانے کی حاجتوں
 سے بے نیاز تھے۔ لہذا ہم اپنے کمروں میں نہ بریک فاسٹ منگواتے۔ نہ کھانا کھانے کے
 لئے نیچے جاتے۔ نہ روم سروس کو کسی ضرورت کے لئے فون کرتے۔ لیکن سب سے بڑا معاملہ
 باتھ روم تھا۔ کموڈ پر بندھے کاغذی ربن جوں کے توں سلامت رہتے۔ تولیہ، صابن، واش
 بیسن ہر چیز UNTOUCHED صبح کو میڈ صفائی کے لئے آتی تو متحیر ہوتی۔ فادر سے اس
 سلسلے میں بات کرتے مجھے شرم آتی تھی۔ آخر ایک دن میں نے اس سے کہا، وہ بولا —
 ”عورت واقعی ناقص العقل ہے۔ یہ تو بڑی آسان ہے۔ میں کاغذی ربن علیحدہ کر دیتا ہوں۔
 واش بیسن کے آس پاس پانی چھڑک دیتا ہوں۔ ذرا سا چھینٹا صابن پر ڈال دیتا ہوں۔ یہ
 کوئی پرابلم نہیں۔“ کھانے پینے کے متعلق ہم نے دی آنا ہی میں اپنے میزبانوں سے کہہ دیا تھا
 کہ ہم دونوں مسلسل روزے رکھتے ہیں اور رات کو محض جو کی روٹی پیاز پنیر اور سادے پانی سے
 افطار کرتے ہیں۔ چنانچہ نہایت پر تکلف تقریباتوں اور بڑھیا برتنوں میں نیپکن سے ڈھکی
 ”افطاری“ ہمیں شام کے وقت ہمارے کمروں میں پہنچادی جاتی تھی جسے ہم کاغذی بیگ
 میں رکھ کر صبح کو باہر لے جاتے اور سڑک کے کنارے ڈسٹ بن میں ڈال آتے۔ لیکن ہلٹن میں
 قیام کے چوتھے روز فادر نے مجھ سے کہا۔ ”ہمارے میزبانوں نے ہمیں الاسکا کی گریباک
 اور تھوڈوکس خانقاہوں میں بھیجنے کا انتظام کیا ہے۔ نیچے آؤ تو میں تم سے مشورہ کروں۔“
 میں گھبرائی ہوئی نیچے گئی۔ فادر نے کہا — ”میں نے ابھی ابھی کمیٹی کے سکریٹری سے
 بات کی ہے اور اس سے کہا ہے۔ ہم پہلے اپنے چند جا رہین رشتے داروں سے ملنے فلاڈلفیا

جائیں گے اس کے بعد کچھ عرصہ نیویارک ہی میں چند عزیزوں کے ساتھ قیام کریں گے کیوں کہ یہاں کتب خانوں میں تھوڑا سا کام کرنا چاہتا ہوں۔ انہوں نے مجھے ایک خطیر رقم اس عرصے کے اخراجات کے لئے دی ہے۔ کل صبح یہاں سے چیک آؤٹ کر جائیں۔ لہذا دوسرے روز ہم ڈی ڈنٹ اپنٹیل اور اپنے میزبانوں کو خدا حافظ کہہ کر ہلٹن سے سٹاک لیے۔ فادر نے ایک معمولی بورڈنگ ہاؤس میں دو کمرے کرائے پر لئے۔ پیسے کی کمی نہیں تھی فادر سائنس اور ٹیکنالوجی اور عالمی سیاست پر تازہ ترین کتابیں خریدتا میں فیشن میگزین۔ وہ کتب خانوں میں وقت گزارتا۔ میں ونڈوشاپنگ کرتی۔ ایک روز، ایک بک شاپ میں میں نے کیا دیکھا کہ فادر پہلے بوائے کا بغور مطالعہ کر رہا ہے مجھے دیکھ کر جھینپ گیا۔ بولا۔ اس رسالے میں انٹرویو بہت عمدہ چھتے ہیں۔ میں سال بیلو پر ایک مضمون پڑھ رہا تھا۔

فادر کتب خانوں سے ایک آدھ کتاب چرا بھی لاتا تھا اور سگریٹ نوشی کی لت ایسی پڑی تھی کہ اپنے کمرے میں بیٹھ کر مسلسل سگریٹ پیتا تھا۔ پبلک میں سگریٹ پی نہیں سکتا تھا کیوں کہ اس کے لئے ہڈ میں چھپا ہوا چہرہ کھولنا پڑتا۔

سال بھر کی مہلت تیزی سے ختم ہو رہی تھی۔ مہرگان آچکا تھا۔ ہر طرف درختوں میں سرخ پتے جھلملا رہے تھے۔ میری بڑی تمنا تھی کہ کم از کم ایک خوبصورت لباس خرید کر اپنے کمرے میں اسے پہن لوں۔ فادر پکا میل شوونسٹ تھا، میسری اس تمنا کو لاپرواہی سے نظر انداز کرتا رہا۔ بلکہ میرے حصے کے ڈالز بھی اپنی کتابوں پر خرچ کر ڈالے۔ اکثر جا کر سینما اور تھیٹر دیکھتا۔ مجھ سے کہہ جاتا۔ تمہارے کمرے میں ٹی۔ وی ہے اسے دیکھو۔ اور پھر عبادت کرو۔

ہائے اللہ۔ میں یہ تو بتانا بھول ہی گئی۔ میں نے تیرے بھلکے فرشتے سے پوچھا تھا: فرض کرو، ہم وقت مقررہ پر خاص اس مرقد میں نہ پہنچ سکے تو کیا ہوگا۔ اس نے جاتے جاتے جواب دیا تھا کہ تم جہاں بھی ہو کسی نزدیک ترین قبرستان چلے جانا اور دو خالی قبروں میں جا پڑنا۔ سال ختم ہونے والا تھا۔ خدایا تیری اتنی بڑی، اتنی دلچسپ پرکشش اور اتنی ترقی یافتہ دنیا میں ہم تو

ابھی کچھ بھی نہ دیکھ پائے۔ فادر نے قبرستان تلاش کرنے کا کام بھی مجھ پر چھوڑ دیا تھا۔ خود سیر سائے کے لئے نکل جاتا اور میں گورستانوں کے چکر لگاتی کہ کہیں دو خالی قبریں دکھلائی دے جائیں تو انہیں نظر میں رکھوں۔

واپسی کے لئے اب صرف چند روز باقی رہ گئے تھے۔ پیسہ قریب الختم تھا۔ فادر اس کے لئے تیار نہ تھا کہ میزبانوں کو فون کر کے مزید ڈالر مانگے۔ وہ پوچھتے تم لوگ اب تک یہاں کیا کر رہے ہو، الاسکا کی خانقاہ کیوں نہیں گئے۔ باقی ماندہ ڈالر سے (جو میرے حصے ہی کے تھے) میں اپنی پہلی اور آخری خواہش — ایک گاؤں خریدنا چاہتی تھی۔ لیکن فادر اس رقم سے عرب آئل کی اقتصادیات اور یورپین کامن مارکیٹ پر دو کتابیں اٹھا لیا۔ میں روپڑی اس نے کہا۔

”وقت بہت کم رہ گیا ہے دن رات لگ کر یہ پڑھوں گا۔“ پھر مجھے بہلانے کے لئے بولا: ”ذرا یہ تو سوچو ہمارے انڈر گراؤنڈ ہو جانے پر ساری دنیا میں کس قدر تھلکے چمے گا۔“ (میں نے ”انڈر گراؤنڈ“ کی فوراً اداری)۔ امریکن اور روسی دونوں یہ سمجھیں گے کہ ہم ڈبل ایجنٹ تھے اور بے چارے ڈی ڈنٹ اپنی سٹیجیل پرافٹ آئے گی۔ مگر صورت حال ایسی ہے کہ ہم اس غریب کی کسی طرح مدد نہیں کر سکتے۔ آؤ ذرا اٹھل آئیں۔“

ہم گھومنے نکلے۔ ایک عالی شان دوکان میں کرسچین دیور کی تازہ ترین تخلیقات کی نمائش ہو رہی تھی۔ میں فادر کو دوکان میں گھسیٹ لے گئی۔ فیشن شو شروع ہو چکا تھا اس دوکان کا مالک کوئی کیتھولک تھا۔ ہمارے سیاہ لبادے دیکھ کر کسی نے کچھ نہیں کہا۔ ہم جا کر ایک پھلی قطار میں بیٹھ گئے۔ میں ملبوسات کو اور فادر گرگری ماڈل لڑکیوں کو دیکھتا رہا۔ اچانک میں حیرت زدہ رہ گئی۔ ایک ماڈل لڑکی ارغوانی اٹلس کا گاؤں پہنے سامنے سے گزری جس کے کنارے اور پیٹی پر موتی ٹکے تھے۔ تقریباً اسی وضع کا باز نطینی تباچہ میں نے اس رات صحرائے سوریا کی خانقاہ کے حجرے میں آخری بار اتار کر راہبہ کی کھردری رد اپنی تھی۔ میں کھٹی کھٹی آنکھوں سے اسے دیکھتی رہی۔ نہایت بیش قیمت لباس تھا۔

فادر نے چپکے سے پوچھا۔ "لیڈی فلورا سا بیٹا۔ کیا تم بھی وہی سوچ رہی ہو جو میں سوچ رہا ہوں؟" میں نے کہا۔ "ہاں۔ فادر گریگری۔ وہ چپ رہا۔ کچھ دیر بعد اس نے کہا "تم اب گھری جاؤ۔ میں رات کو آؤں گا۔" میں نے اس کے کہنے پر عمل کیا۔

رات کے دو بجے فادر بورڈنگ ہاؤس پہنچا۔ اس کا کمرہ میرے کمرے کے پہلو میں تھا۔ میں نے کھڑکی کی آواز سنی۔ اس نے دروازے پر دستک دی۔ میں نے کواڑ کھولا۔ اس نے اپنے کلوک کے اندر سے ایک پیکٹ نکال کر مجھے تھما دیا۔ اطمینان سے کہا۔ "بھیڑ بھڑکے میں ایک بیگ روم میں جا گھسا۔ یہ گاؤن سامنے ہی، مینگر پر موجود تھا۔ خدا ہمارے ساتھ ہے۔" وہ اپنے کمرے میں جا کر آئل گراسس پر کتاب پڑھنے میں مشغول ہوا میں نے گاؤن پہنا۔ اس میں PADDING کی کافی سے زیادہ ضرورت تھی۔ دوسرے روز میں بازار سے مطلوبہ سامان خرید لائی۔ پھر دو دن کمرے میں بیٹھ کر سارے گاؤن کے نیچے روٹی کا موٹا ستر لگایا۔ اب جو پہنا تو معلوم ہی نہ ہوتا تھا کہ ایک ڈھانچے نے زیب تن کیا ہے۔ تیسرے پہر کو فادر میرے کمرے میں آیا، مجھے اس لباس میں دیکھ کر سیٹی بجائی۔ ہم لوگ پارک میں جا کر اپنی پسندیدہ بیچ پر بیٹھ گئے۔ فادر ادا سی سے مجھے دیکھتا رہا۔ کچھ دیر بعد اس نے اپنے سیاہ لبادے کی جیب سے ایک کتاب برآمد کی اور آہستہ سے بولا۔ "آج میں لائبریری سے آر لینڈ کے شاعر ڈیبیو، بی، ایٹس کی کتاب چرا لایا ہوں۔" ہمارے چاروں طرف شاہ بلوط کے خزاں زدہ سرخ پتوں کی بارش ہو رہی تھی۔ سورج ڈوبنے والا تھا اور تاریکی چھا رہی تھی۔ فادر گریگری اور سلیمانی نے کہا۔ "اس نظم کا عنوان ہے SAILING TO BYZANTIUM لوسٹو۔" اس نے گھسیر آواز میں آہستہ آہستہ پڑھنا شروع کیا۔

"وہ سرزمین ضعف کی نہیں۔ شادماں نوجواں۔ طاؤران چمن۔ مرتے جاتے ہیں جو اور ہیں جو گمن۔ یکم بہ یکم پھیلیوں کے وہ سمیں سنا، مرغ دماہی دانساں، ہر جاندار، جشن جاں میں ہے مشغول وقتِ ثمر۔ جوشش دم کی راسگری میں گمن، بھول جاتے ہیں، ہم نقش ہائے

کہن۔ ذہن جاوید کے معجزاتِ جلیل۔

”ہے چھرو تھی ایک مرد کہن۔ چوب دستی پہ لٹکا ہوا پوستیں۔ اگر جوش سے روح نہ ہو نغمہ زن، فانی پوشن کے ہر خستہ جاں کے لئے۔ شعر و نغمہ کی کوئی روایت نہیں، کاملوں سے کرے جو نہ کسب ہنر، اپنی عظمت کی تعظیم خود نہ کرے۔ تو قلم بہ قلم میں باز نظم کے بلادِ مقدس میں وارد ہوا ہوں۔“

”نقش دیوار کی پچی کاری کے زر سے۔ شعلہٴ قدس میں مستمر عاقلو۔ آتشِ پاک سے باہر آؤ ذرا۔“

”وقت و تاریخ کی گردش مستعل۔ رقص اس میں کرو۔ پیر نغمہ بنو تم مری روح کے۔ پھونک ڈالو یہ دل۔ راکھ اس کو کرو۔ کثرتِ آرزو سے جو ہے مضمحل۔ جاں بلب جانور سے بندھا ہے اور خود اپنی حالت سے واقف نہیں۔ مجھے ابدیت کی صنعت کی آغوش میں کیوں نہ لے لو۔“

”اک بار فطرت سے ہو مادراء میں، پیکر میں اپنا پھر اس سے نہ لوں گا۔ مگر ایسا پیکر جو یونان کے کسی استاگر نے ورقِ طلا سے بنایا ہوا ایسا، غنودہ شہنشاہ جگائے جو رکھے۔ یا اک شجر زریں پہ میں بیٹھ جاؤں۔ اور باز نظم کے امیروں کی خاطر، فلک مرتبت منہ جبینوں کی خاطر میں گیت گاؤں۔ گاؤں میں اس کا۔ گزر جو چکا ہے، گزر اب رہا ہے، یا ہونا ہے باقی۔“

میں بھل بھل رو رہی تھی۔ فادر نے کتاب بند کر کے ایک لمبی سانس لی اور کہا چلو آخری بار ڈاؤن ٹاؤن ہو آئیں۔ ہم دونوں پارک سے نکلے۔ ٹیکسی پر شہر پہنچے۔ راستے میں ایک شاندار ہوٹل پر لکھا نظر آیا ”اسرائیل فنڈ کے لئے ماسک بال“۔ فادر نے مجھے دیکھا۔ میں نے لے ایٹس کا نظریہ تھا کہ انسان اگر تکمیل فن میں مصروف رہے تو اسے زندگی سے کنارہ کش ہونا پڑتا ہے۔

آرٹ اور زندگی کی DICHOTOMY ایٹس کا خاص مسئلہ ہے۔

نہ باز نظمینی موزیک کی لازوال دیواری تصاویر جو گویا شاعر کی مثالی سامعین ہیں کونکہ مرگ و فنا سے نا آشنا ہیں۔

اسے۔ ہم ایک ڈپارٹمنٹ اسٹور پر اتر گئے۔ پارک سے چلتے وقت میں نے اپنا سیاہ لبادہ اپنے گاؤن کے اوپر پہن رکھا تھا۔ حسب معمول سیاہ چشمے، اور ہڈ میں روپوش ہم نے دوکان میں جا کر دو ماسک خریدے اور سنہرے دگ۔ زنانے اور مردانے کلوک روم میں جا کر ہم دونوں تیار ہوئے۔

فادر چلتے چلتے اپنے لئے ایک بڑھیا اسکارف خریدنے لگا۔ تب میں نے اسے پھر یاد دلایا "آج ہماری مہلت کا آخری دن بلکہ آخری شام ہے۔ ٹھیک ساڑھے گیارہ بجے ہمیں انڈر گراؤنڈ ہونا ہے۔ جو قبرستان میں نے تلاش کیا ہے ہمارے جانے کیام سے کاتی دور ہے۔ سارے پیسے مت خرچ کر دو۔ قبرستان جانے کے لئے ٹیکسی کرنی ہوگی۔" پھر بھی اس نے قیمتیں سگریٹ کا ایک پیکٹ خرید لیا۔ ہم بھاگ بھاگ ہال میں پہنچے۔ داخلہ بذریعہ ٹکٹ تھا۔ ہم نے سب سے کم قیمت کے دو ٹکٹ خریدے۔ صدر دروازے پر فٹ مین نام اناؤنس کر رہا تھا۔ فادر نے (جو اپنے سیاہ لبادے میں تھا صرف چہرے پر ماسک پہن رکھا تھا) متانت سے کہا۔

"پرسیس کا تنکا تنا تن آف جار جیا، گرینڈ ڈیوک اور بیلینیائی آف طبلسی۔"

ہوٹل کا چوہدار ہمیں انقلاب کے بعد آئے ہوئے سفید روسی سمجھا۔ اندر جا کر ہم دیوار کے قریب ایک صوفے پر بیٹھ گئے۔ بڑا شاندار رنگارنگ مجمع تھا۔ آرکیسٹرا "بلیوڈینوب" بجا رہا تھا۔

چند منٹ بعد فادر سگریٹ پینے کے لئے ہاتھ روم چلا گیا۔ میں وہاں چپ چاپ بیٹھی سوچتی رہی۔ اب صرف دو گھنٹے بعد تیار مت تک قبر کی تنہائی اور تاریکی۔ تب دفعتاً مجھے وہ دکھلائی دے گیا۔ تھیوڈورک گیلاسس — وہی سنہرے گھنگریالے بال، لمبا، اونچا، پورا۔ یونانی ناک۔ وہ ایک رومن سینیٹر کا بھیس بدلے ایک "ہسپانوی رقصہ" کے ساتھ تالچ رہا تھا۔ مجھے اپنی آنکھوں پر یقین نہ آیا۔ یہ کس طرح ممکن ہے۔ کیا یہ بھی ایک معجزہ ہے۔ خدایا میں بالکل بوکھلا گئی۔ وہ کئی بار ناچتا ہوا میرے سامنے سے گزرا اور شاید مجھے اپنی طرف متوجہ

پاکر رقص کے بعد خود میرے پاس آیا اور اپنے ساتھ ناپخنے کی درخواست کی۔ میں نے ہڑبڑا کر کہا: "میرے پانوں میں موج آگئی ہے تھیوڈورک۔"

اس نے صرف آنکھوں پر سیاہ ماسک پہن رکھا تھا۔ وہ اتارا۔ وہ کوئی اور تھا۔ میرے تھیوڈورک سے ہلکی سی مشابہت ضرور تھی۔ لیکن کوئی اور تھا۔ بھلا وہ کیسے ہو سکتا تھا۔ مگر مجھ سے رہا نہ گیا انتہائی حماقت سے پوچھا۔ "معاف کیجئے کیا آپ کا نام تھیوڈورک گیلکسس تو نہیں ہے؟" اس نے کہا۔ "جی نہیں۔ میں رچرڈ کوہن ہوں۔ کولمبیا میں پڑھتا ہوں۔ پھر دوچار باتیں کر کے چلا گیا۔ چند منٹ بعد فادر سگریٹ پی کر واپس آیا۔ صوفے پر بیٹھتے ہی دیوار کے کلاک پر نظر ڈالی۔ اور کہا "لیڈی فلورا۔۔۔ اب چلنا چاہئے۔۔۔ دس بج چکے ہیں۔۔۔ چلو۔۔۔ اٹھو۔۔۔"

تب اس وقت معاً ایک دہشت ناک خیال میری کھوپڑی میں آیا۔ میں نے بوکھلا کر کافی اونچی آواز میں بزبان انگریزی کہا۔ (ہم دونوں جب سے لندن پہنچے تھے اور وہاں سے امریکہ، اب مستقل انگریزی میں ایک دوسرے سے بات کرتے تھے۔ فادر کی تاکید تھی۔۔۔ کہ اس طرح ایک نئی زبان بولنے کی پریکٹس رہے گی۔ میں چڑکر اس سے کہتی فادر، ہمیں صرف چند مہینے اس دنیا میں اور رہنا ہے۔ میں کیوں اپنی کھوپڑی کھپاؤں تو وہ جواب دیتا لیڈی فلورا۔۔۔ انسان عام طور سے حد سے حد ساٹھ ستر سال دنیا میں زندہ رہتا ہے۔ بعض دفعہ اس سے بھی بہت کم۔ لیکن اس احساس کے باوجود کہ اس کی عمر کی مدت بہت مختصر ہے، وہ زندگی کا ادھار حصہ حصولِ علم میں صرف کرتا ہے دماغ کھپاتا ہے محنت کرتا ہے۔ اور اپنی ساری تعلیم، علمیت، تجربے خود آگہی کے باوجود۔۔۔ ایک روز پٹ سے مرجاتا ہے۔ اب چاہے ایک شخص کو دس سال اور جینا ہو یا ایک سال بات تو ایک ہی ہے۔ اللہ فادر بڑا جھکی تھا۔۔۔) بہر حال۔ تو ہم لوگ ہمیشہ سرگوشی میں گفتگو کرتے تھے لیکن اس وقت کلاک پر نظر پڑتے ہی میں گہرا کر اونچی آواز میں بزبان انگریزی بول اٹھی، "ہمیں جو وقت

بتایا گیا تھا کیا وہ گریج میں ٹائم تھا۔۔۔ ہر دوس کے ادھر یہاں کے وقت میں تو کم از کم
اٹھارہ گھنٹے کا فرق ہوگا۔۔۔ اور۔۔۔ اس نے تو پرل نے روسی کیلنڈر کے حساب سے
۲۳ ستمبر کہا تھا۔۔۔“

اس پر فادر گریگری بھی ہڑبڑا کر بولا۔۔۔ ”ارے۔۔۔ اب کیا ہوگا۔۔۔“
”اب۔۔۔ یہ ہوگا۔۔۔“ ایک پولیس افسر نے اپنا ہاتھ آگے بڑھایا۔ ہم دونوں
دہشت زدہ ہو کر صوفے سے کھڑے ہو گئے۔ ہمارے گرد ناچنے والوں کا مجمع لگ گیا۔ پولیس
افسر کے ساتھ دو سپاہی موجود تھے۔ اس نے فادر کو درشت آواز میں مخاطب کیا۔۔۔
”فلاں ڈپارٹمنٹ اسٹور سے یہ گاؤن جو تمہاری گرل فرینڈ نے پہن رکھا ہے تم چرا کر بھاگے
تھے۔ پولیس اس رات سے تمہاری تلاش میں مصروف ہے۔ یہ گاؤن جیکلین ادنا سس کی
فرمائش پر خاص طور پر تیار کیا گیا تھا۔ مختلف لائبریریوں سے بھی ہمیں اطلاع ملی ہے کہ
ایک شخص راہب کے بھیس میں نادر کتابیں چراتا پھر رہا ہے۔ لیکن یہ بیش قیمت گاؤن۔۔۔
تم دونوں کو ہمارے ساتھ پولیس اسٹیشن چلنا ہوگا۔“

تب فادر گریگری اور بیلیمانی نے مجھے دیکھا اور میں نے فادر گریگری اور بیلیمانی کو۔ ہم
دونوں نے پہلے اپنے دستاں اتارے۔ اپنے بچے اپنے چہروں کی طرف لے گئے۔ سیاہ چشمے
الگ لگے اور اپنے اپنے ماسک اتارے۔

روشنی کی رفتار

ڈاکٹر (مس) پدمامیری ابراہم کرین۔ عمر: ۲۹ سال۔ تعلیم: ایم۔ ایس۔ سی۔
(مدراس) پی ایچ۔ ڈی (کولمبیا)۔ قد: پانچ فٹ ۲ انچ۔ رنگت: گندمی۔ آنکھیں:
سیاہ۔ بال: سیاہ۔ شناخت کا نشان: بائیں کنپٹی پر بھورا تل۔ وطن: کوچین (ریاست
کیرالا)۔ مادری زبان: ملیالم۔ آبائی مذہب: سیرین چرچ آف مالابار۔ ذاتی
عقائد: کچھ نہیں۔ پیشہ: سرکاری ملازمت۔

امریکہ سے لوٹنے کے بعد ڈاکٹر کرین پچھلے دو سال سے جنوبی ہند کے ایک اسپیس ریسرچ
سنٹر (SPACE RESEARCH CENTRE) میں کام کر رہی تھی۔ اسے سرکاری کالونی میں ایک
مختصر سا بنگلہ ملا ہوا تھا، جس میں وہ اپنے دو چھوٹے بھائیوں کے ساتھ مقیم تھی۔ دونوں بھائی
کالج میں پڑھ رہے تھے۔ والدین (پنشن یافتہ اسکول ٹیچر) کوچین میں رہتے تھے۔ پدمامیری ایک
خاموش طبع محنتی لڑکی تھی جو بڑی لگن سے اپنے فرائض منصبی انجام دیتی تھی۔
مہینے میں ایک آدھ بار سیمادیکھ آتی تھی۔ اور اوقات فرصت میں دوستوں کو چینی کھانے
پکا کر کھلانا اس کا مرغوب مشغلہ تھا۔ ایک سیکنڈ ہینڈ کار خریدنے کے لئے روپیہ جمع کر رہی تھی اور

سائیکل پر دفتر آتی جاتی تھی۔ ایک بالکل نارمل قسم کی سیدھی سادھی سادھہ انڈین لڑکی! اپریل ۱۹۶۶ء کے ایک خوشگوار دن، لیپوریٹری میں کام کرتے کرتے پدمانے کھڑی پر نظر ڈالی صبح وہ جلدی میں ناشتہ کئے بغیر آگئی تھی۔ ادرا اب اسے سخت بھوک لگ رہی تھی ایک بجنے والا تھا۔ چند منٹ بعد وہ بیگ اٹھا کر باہر آئی۔ سائیکل پر بیٹھی ادرا اپنے کالج کی سمت روانہ ہوئی۔

راستے میں ایک جگہ ایک پتلا سانالہ اور پیل پڑتا تھا۔ دوسری طرف سبزہ زار اور گھنا جنگل خاصی سنسان سڑک تھی۔ اس وقت پیل پر سے گزرتے وقت اس کی نظر گھاس کے میدان پر پڑی تو اسے بڑا اچنبھا ہوا۔ ایک چھوٹا سا بیضوی روکٹ گھاس پر کھڑا عجیب سی روشنی میں دکھ رہا تھا۔ وہ سائیکل سے اتری اور زسٹوں میں سے گزرتی اس کے قریب پہنچی۔ چاروں طرف سے بغور دیکھا ایک دروازہ اندر دو سیٹیں۔ خلا باز غائب۔ دروازے پر جوئی ہاتھ رکھا وہ آپ سے آپ کھل گیا۔ ڈاکٹر گرین خود اسپیس ریسرچ میں مصروف تھی۔ بڑے شوق سے اس نے روکٹ میں قدم رکھا۔ دروازہ فوراً بند ہو گیا کوک پٹ میں بیٹھ کر سب کل پرزے دیکھے بھالے کچھ پیلے نہ پڑا۔ متعدد پیش بٹن اور سوچ اور روشن ڈائل جن پر صدیوں کے اعداد تھے سرخ رنگ کی سوئی ۱۹۶۶ء پر ساکت کھڑی تھی۔

اب کیا ہوا کہ ڈاکٹر صاحب باہر نکلنے کے لئے سیٹ پر سے اترنے لگیں۔ ان کی داہنی کہنی ۱۳۱۵ ق م والے پیش بٹن سے ٹکرائی۔ سفید روشنی کا ایک کوندہ لپکا — زوں — زوں — پیل کی پیل میں روکٹ نہ معلوم کہاں سے کہاں — ڈاکٹر گرین کے ہوش اڑ گئے، ہاتھ پاؤں ٹھنڈے پڑے، سر گھوم گیا، آنکھیں بند کیں۔ آنکھیں کھولیں چاروں طرف روشن آسمان نیچے نیلا سمندر۔ دریا کا ڈیلٹا۔ دلدل۔ سرکنڈے۔ ریگستان۔ اطمینان کا سانس لیا۔ اجی کہاں کا سائنس فکشن۔ وہی اپنی جانی پہچانی پرانی دھرائی دنیا تھی۔ شکر خدا کا۔ روکٹ زمین پر اثر چکا تھا۔ سرخ سوئی ۱۳۱۵ ق م پر ٹک گئی۔ دروازہ خود بخود کھلا — پدمامیری

باہر نکلی۔ سامنے جھیل کے کنارے ایک ننھا گڈریا پتھر پر بیٹھا بانسری بجا رہا تھا۔ کھجوروں کے نیچے بکریاں چر رہی تھیں۔ افق پر اہرام — گڈریوں — یہ تو مصر نکلا — گڈر اولڈ ایجیٹ۔

دو برس قبل نیو پارک سے بھی جاتے ہوئے وہ مصر سے گذری تھی۔ اہرام کی خوب تصویریں کھینچیں۔ یہی چرواہے۔ یہی نخلستان، یہی فلاحین۔

یہ ۱۳۱۵ء۔ کہاں سے آیا۔ صریحاً ۱۹۶۶ء ہے۔ چلو بھئی۔ نہ ٹائم مشین۔ نہ کچھ۔ تازہ ترین قسم کا روکٹ ہے جسے کوئی وزٹنگ امریکن یاروسی سائنسدان ہمارے یہاں لایا ہوگا۔

یہ سوچ کر اسے بڑا اطمینان ہوا۔

اچانک ایک اور پریشانی۔ ممکن ہے یہ جگہ سویٹزر کے نزدیک ہو۔ "مشتبہ حالات میں پھرتی" پکڑی گئی تو اور مصیبت۔ ہندوستان مصر کا لاکھ دست سہی مگر نہ پاسپورٹ، نہ ویزا۔ اب فوراً پہنچنا چاہئے انڈین ایمبسی کا ایر۔

اہرام کے آس پاس کے فلاحین اور چرواہے مغربی سیاحوں کی مسلسل آمد و رفت کی وجہ سے تھوڑی بہت انگریزی سمجھ لیتے ہیں۔ لہذا پدمامیری نے اس گڈریے سے کہا۔

"کائیڈر۔۔۔ بس۔۔۔ ٹیکسی۔۔۔ اد ٹوموبیل۔۔۔"

لڑکے نے سر ہلایا۔ دور ایک کسان گدھے پر سوار بگٹٹ چلا جا رہا تھا۔ لڑکے نے اسے آواز دی۔ وہ دھول اڑاتا قریب آیا۔ گڈریے نے اس سے کچھ کہا۔

تب دفعتاً پدمامیری پر ایک خوفناک انکشاف ہوا۔ گڈریا اور کسان جو زبان بول رہے تھے، وہ عربی نہیں تھی (کو لمبیا یونیورسٹی کے لبنانی طلباء سے کافی عربی سنی تھی) اور یہ اجنبی بھاشانہ صرف اس کی سمجھ میں آرہی تھی بلکہ اس نے خود کو اس ادق افریقی زبان میں فر فر باتیں کرتے پایا۔ "قاہرہ" اس نے دریافت کیا "یہاں سے کتنی دور ہے"؟

دونوں مصریوں نے اسے سوالیہ نظروں سے دیکھا۔
معاً اس نے کہا۔ ”ممفس“

کسان نے ایک سمت کو اشارہ کیا۔ وہ اچک کر گدھے پر سوار ہو گئی۔ بھوک کے مارے
بڑا حال تھا۔ شہر پہنچ کر سب سے پہلے کچھ کھاؤں — مگر فارن ایکس چینج کا کیا ہوگا۔ اور
یہ قدیم جاہل جیٹ لوگ کہیں میرا روکٹ توڑ پھوڑ کر برابر نہ کر دیں۔ پلٹ کر دیکھا۔ اس اثنائیں
چارپانچ گڈریے روکٹ کے گرد جمع ہو چکے تھے اور سجدے میں پڑے تھے۔ اسے دیکھ کر باقی بھی
غڑاپ سے سز سجدہ ہو گئے۔

ان میں سے ایک نے زمین پر پڑے پڑے نعرہ لگایا۔ ”مرجبا۔ دیبی حاتور!“
باقیوں نے کورس میں کہا۔ ”آسمانی رتھ پر آنے والی مادرِ ہورس ہم پہ کرم کر —“
پدمامیری چند لمحے خاموش رہی۔ پھر وقار سے بولی۔ ”میرے بچو —! میں دیبی
حاتور کی داسی ہوں ایک خفیہ کام سے دیبی نے مجھے زمین پر بھیجا ہے — کسی کو میرے متعلق
ہرگز نہ بتانا۔ ورنہ دیبی کا ایسا تھرنازل ہوگا یاد کر دو گے اور میرے آسمانی رتھ کی نگرانی کرتے رہو۔
خبردار جو اسے ہاتھ بھی لگایا —“

ممفس بڑا بارونق شاندار شہر تھا۔ جیسا کہ ممفس کو ہونا چاہئے تھا۔ گدھے والا کینز
حاتور کی دہشت میں تھر تھر کانپ رہا تھا۔ اسے ایک چوک میں اتار کر بھیڑ میں غائب ہو گیا۔
پدمانے چاروں طرف دیکھا۔ یہاں ریسٹوران نہیں ہوتے ہوں گے، اس نے سوچا۔ وہ ایک
بڑی دکان کے سامنے کھڑی تھی۔ اندر الماریوں میں پیپائرس کے گٹھر رکھے تھے ایک جوان خوش
شکل، سر وقامت — سنہری لنگی جس پر سیاہ دھاریاں پڑی تھیں، چُنی ہوئی ملل کی تبا
گلے میں چوڑا طلائی کُنٹھا، زلفوں کے چوکور پٹے، پیشانی پر بالوں کی جھال۔ دکاندار سے باتیں
کر رہا تھا۔ دو جھنٹی غلام اس کے پیچھے پیپائرس کے بنڈل اٹھائے کھڑے تھے۔

اب یہاں سے سائنس فلکشن میں رومانس شروع ہو جانا چاہیے۔ مگر نہیں ہوگا۔ پدما

بھوک سے بے حال تھی۔ ریسٹوران کی تلاش میں ذرا آگے بڑھی تو ایک بند دوکان (جس پر لکھا تھا کرائے کے لئے خالی ہے) کے تھڑے پر ایک باریش بزرگ اکڑوں بیٹھے تبسبح پھرتے نظر آئے۔ سر پر گول ٹوپی لمبا چغہ۔ کوچین کے یہودیوں یا سیرین چرچ کے پادریوں یا موپلا مولویوں کی سی وضع قطع۔ ہالی ووڈ کے فلموں والی "پیریڈ کو سٹیوم" پہنے قدیم مصریوں کے اس انبوہ کثیر میں ایک لخت ایک مانوس سی شخصیت۔ اسی وقت ایک لمبا ترنگا خستہ ناک مصری چایک اور ایک طویل کاغذ لہراتا بازار کی بھڑ میں سے نمودار ہوا۔ کاغذ پیر مرد کو تھمایا اور اکڑتا ہوا آگے بڑھ گیا۔ بزرگ نے نوشتے پر نظر دوڑائی اور دل دوز آواز میں پکارے۔

"مینخائیل بن حنان —"

لمبی تپلی ناک، سیاہ حساس آنکھوں، حساس چہرے والا ایک عبا پوش نوجوان برابر کی گلی سے برآمد ہوا۔ "خدا نے واحد کی لعنت ہو اس بد بخت زمانے پر"

"اے عزیز بگریہ کر۔ اور سر پر خاک ڈال کہ ترا نام بھی فرست میں آگیا۔"

مینخائیل کارنگ زرد پڑا۔ اور اس نے آہستہ سے کہا۔ "رب ذوالجلال شاید ٹوٹ کے دل میں نیکی ڈال دیوے۔ وہ رب ذوالجلال میری روشنی اور میری نجات ہے، جس نے اسرافیل شاہ شاعر اور آریوخ شاہ ایلازار کے عہد میں اہل ایمان کی حفاظت کی۔"

"امیر زادہ ٹوٹ —"؛ بزرگ نے سرگوشی میں پوچھا۔

"یار بی! میں اسے دیکھ رہا ہوں۔ وہ کاغذ خریدنے آیا ہے۔ میں اس سے بات

کرتا ہوں — وہ میرا کلاس فی لورہ چکا ہے۔ وہ میری مدد کرے گا۔"

مینخائیل جو عہد نامہ قدیم کے اولین صحیفے سے بھی پہلے کی عبرانی میں بات کر رہا تھا۔ اس نے یہ لفظ استعمال نہیں کیا تھا۔ لیکن میں قدیم ترین قبطی اور عبرانی دونوں سے ناواقف ہوں۔ (واضح ہو کہ ڈاکٹر گرین اس وقت عبرانی بھی بخوبی سمجھ رہی تھی) مینخائیل لپک کراسٹنزی مارٹ میں گیا۔ پدماسٹرک کے کنارے کھڑی یہ سارا ماجرا دیکھتی تھی۔ خورد

سہرے نوجوان نے زرد رو عبرانی سے پوچھا —
 ”کہو میخائیل آج کل کہاں رہتے ہو؟“

”دریانی چنگی پر کام کرتا ہوں۔“

”بہت خوب۔ بہت خوب۔ کبھی کبھی ملتے رہو۔“ سہرے نوجوان نے سر پرستانہ انداز میں اس کا کندھا تھپکایا۔

”ٹوٹ مجھے تم سے ایک ضروری بات کرنی ہے۔“ عبرانی لڑکے نے جھجھک کر کہا اور سرگوشی میں کچھ بتایا۔ امیرزادہ ٹوٹ باوقار انداز میں ایک ابرو اٹھا کر بہ غور سنتا رہا پھر بولا۔

”فکر نہ کرو۔ میں آزیبل منسٹر سے بات کروں گا۔“

دفعاً ان دونوں نوجوانوں کی نظریں اس اجنبی لڑکی پر پڑیں۔ دونوں ایک ساتھ سیڑھیاں اترے۔ امیرزادہ ٹوٹ نے اپنی کہنی کی جنبش سے میخائیل کو پیچھے ہٹایا۔ ظاہر تھا کہ ٹوٹ اور میخائیل میں آقا و محکوم کا رشتہ ہے۔ اب امیرزادہ ٹوٹ ڈاکٹر گرین کی طرف آ رہا تھا۔ پدمانے جلدی جلدی سوچا ان لوگوں سے اگر کہوں کہ انڈین ڈانس رہوں، فارن ٹور پر نکلی ہوں۔ کیا پتہ لے جا کر بازار میں بیچ ڈالیں۔ ”وہ دیبی حائور کی داسی“ والی بات بہتر ہے۔ مگر کسی مندر میں پہنچا کر ناک میں اتنی دھونی دیں گے کہ پانچ دس منٹ میں دم نکل جائے گا۔ اصل واقعہ بتاؤں تو ان کی سمجھ میں نہ آئے گا۔ ان کی کیا خود میری سمجھ میں نہیں آ رہا۔

امیرزادہ ٹوٹ اس کے سامنے کھڑا تھا۔ ”لڑکی تم کون ہو؟“ اس نے ذرا ڈپٹ کر پوچھا۔
 ”اور ہماری باتیں اتنے غور سے کیوں سن رہی ہو۔؟ کس ملک کی جاسوس ہو؟ ایلام —
 اسوریہ —؟ ارار تو —؟“

پدمانے ہونقوں کی طرح زرد زرد سے سر ہلایا اور خون سے لرز گئی۔ ٹوٹ اس کی نائیلون ساڑی اور امریکن بیگ کو دھیان سے دیکھ رہا تھا۔ پدمانے عجز سے کہا۔ ”حضور! شہزادہ

سلامت! کینز بھوک سے بے دم ہے۔ پہلے کچھ کھلا دیجیے۔ بندی سب کچھ سچ سچ عرض کر دے گی۔“

”میرے ساتھ چلو۔۔۔“ امیر زادے نے حکم دیا۔ وہ اس کے پیچھے پیچھے ہولی نگر پر رتھ اسٹینڈ تھا۔ یار تھ پارک کہہ لیجیے۔ امیر زادے نے پدما کو اپنی برابر بٹھا کر اسپ کو چابک لگایا۔

وہ بازار سے نکلے اور سیلیوپوس کے فیشن ایبل محلے میں پہنچے۔ کشادہ سڑک کے دونوں جانب شاندار مکان استادہ تھے۔ کوڑا کرکٹ پڑا تھا۔ بچے کھیل رہے تھے۔ ایک سہ منزلہ حویلی کے سامنے پہنچ کر رتھ رکا۔ وہ اتر کر برآمدے میں گئے۔ جس کے قرمزی پیل پالیوں کے سرے کنول کی وضع سے ترلے گئے تھے۔ ایک سیاہ فام بھنگے غلام نے سرخ رنگ کا صدر دروازہ کھولا۔ وہ ہال میں داخل ہوئے۔ اس کے چھلکھلاتے سرسئی فرش کے وسط میں سنگ سیاہ کا حوض تھا۔ سنہرے فیتوں میں لپٹے پیپائرس کے رول الماریوں میں رکھے تھے۔ دیواروں پر رنگین فریکو۔ ایک رخی شکلوں کی قطاریں سنہرے کاؤچ اور کرسیاں لگتا تھا یہ سارا فرنیچر برٹش میوزیم کے ”ایکپشین رومز“ سے واپس لا کر یہاں سجایا گیا ہے۔

ٹوٹ نے کھانا لانے کا حکم دیا اور حوض کے کنارے بچی چرنی گدوں والی ایک کرسی پر بیٹھ گیا سینڈل اتارے اور سوالیہ نظروں سے ڈاکٹر میری کریں کو دیکھنے لگا۔

پدما میری نے مقابل کی کرسی پر ٹک گلا صاف کیا۔ ”حضور۔۔۔ میں۔۔۔ میں۔۔۔“

”۔۔۔“

”رقص کرتی ہوں۔۔۔“ اس نے کھڑے ہو کر موہنی آتم کے چند مدرا دکھائے۔ ٹوٹ قطعی متاثر نہ ہوا۔ وہ پھر کرسی پر بیٹھ گیا۔ ”جس بادبانی جہاز پر۔۔۔“ اس نے بہت سوچ بچار کر کہنا شروع کیا۔ ”بادبانی جہاز پر آرہی تھی وہ سونز کنال میں تباہ ہو گیا۔ میں ایک

تخت پر —

”سوزیکنال —“ ٹوٹ نے بہ دقت یہ نام دہرایا اور مزید تشریح کا متوقع رہا۔
اب وہ بالکل ہڑبڑا گئی۔ ٹوٹ نے بھنگلا کر پوچھا ”اس عبرانی چھو کرے کو جانتی ہو؟“
”عالی جاہ! ربہ حاشور اور اس کے بیٹے کی قسم — میں یہاں کسی کو نہیں جانتی
حضور!“ لگتا تھا مقدس ماں اور بیٹے کی قسم پر اسے دفعتاً اعتبار آ گیا۔ ”اچھا مجھے حضور حضور
مت کہو اور چلو کھانا کھاؤ۔“ اس نے کہا اور پدماکو ایوانِ طعام میں لے گیا — کنیزوں نے
نقروی قابیں لالا کر میز پر چھنا شروع کیں۔ پدمانے صبح دس بجے بنگلور میں لیپورٹری کی کنٹین
میں ڈاکٹر رام ناتھن اور ڈاکٹر رفیق فتح علی کے ساتھ تبادلہ خیالات کرتے ہوئے فقط ایک
پیالی کافی کی پی تھی۔ اس وقت شام کے ساڑھے چار بج رہے تھے۔ اس نے ٹوٹ کی نظریں
بچا کر سٹ وایچ اتاری اور بیگ میں رکھ دی اور کھانے کی طرف متوجہ ہوئی جو خاصا بدذائقہ تھا۔



سورج دریائے نیل میں ڈوبنے والا تھا اور صحرائی ہوا میں فرحت بخش خشکی آچلی تھی۔
وہ اپنی خلیق میزبان کے ساتھ محل کے طویل دالان میں ٹہل رہی تھی۔ اب تک اسے
مندرجہ ذیل باتیں معلوم ہو چکی تھیں: ٹوٹ کا اصل نام اسطالیس تھا۔ ٹوٹ اس کا سرکاری
لقب تھا۔ یہی لقب اس کے باپ کا بھی تھا اور رب ایوان کتب ٹوٹ ہر میز کے نام پر رکھا
گیا تھا (اس دیوتا کا ہیبت ناک بت اندر ہال میں ایک مقدس بتی کی می کے نزدیک استادہ
تھا)

مستر ٹوٹ سینئر فرعون کے چیف اسکرائب اور خاندانی رئیس تھے۔ ٹوٹ جو نیز بھی
لکھتا و کھتا رہتا تھا۔ رسم الخط چونکہ تصویری تھا لہذا محالہ مصوری بھی آتی تھی۔ درباری سازشوں
سے الگ رہتا تھا اور شہر کے ادیبوں اور مصوروں کے حلقے میں اٹھتا بیٹھتا تھا۔ اپنے ملک
کے بہت سے دقیانوسی عقائد اور رسوم سے نالاں تھا — لیکن یہ بڑھے نئی نسل والوں

کی کچھ چلنے نہ دیتے تھے۔ چنانچہ یہ ہے "مصر قدیم کے اسرار اور رومان" کی اصلیت۔ پدمانے
 مایوسی سے سوچا۔ لائبریری میں جو کاتب میٹھے صحیفہ متوفین کی نقلیں کرنے میں مصروف تھے،
 ان میں سے ایک کو زکام ہو رہا تھا۔ دوسرا مسلسل اپنا سر کھجاتا تھا۔ دونوں جوان کاتب برابر ایک
 دوسرے سے لڑ رہے تھے۔ انوتی نامی کنیز نے حسین تھی نہ منہ جس میں چھپک رو اور بھد سیل۔ خود
 ٹوٹ بالکل نارمل سا لڑکا تھا۔ سولے اس کے کہ کوڑا پتلون کے بجائے ہالی دوڑ والی پیرید
 کو سیٹوم پہن رکھی تھی۔

فرعون اپنی افواج کے معانے کے لیے اشوریہ کی سرحد پر گیا ہوا تھا۔ اشوریہ سے
 کئی سال سے لڑائی جاری تھی۔

"ہم دنیا کی قدیم ترین تہذیب ہیں۔" ٹوٹ نے ٹہلتے ٹہلتے بڑے جوش سے کہنا شروع
 کیا۔ "یہ کلدانیہ اور اشوریہ والے بھی اپنے متعلق ہی دعویٰ کرتے ہیں اور ہم سے لڑنے آتے ہیں۔ مگر
 ظاہر ہے کہ ہمارا ان کا کیا مقابلہ۔ ہم ان سے ہر لحاظ سے برتر ہیں۔"

پدمانے لرب مسکرائی۔ "مگر ایک بات ضرور ہے۔" ٹوٹ نے دالان کے کتب خانہ میں
 واپس آتے ہوئے کہا۔ "کلدانی اور اشوری بہت پڑھے لکھے لوگ ہیں۔ یہ الواح دیکھو، اور
 ساتھ ہی اس قدر سفاک۔" اس نے سفالی الواح کے انبار کی طرف اشارہ کیا۔ "جنگ سے
 پہلے ان کی کتابیں سیکڑوں اونٹوں پر لاد کر ہمارے یہاں لائی جاتی تھیں۔" اس نے جھک
 کر باریک خط میخی میں کندہ ایک لوح اٹھائی۔

"یہ تو میں برٹش میوزیم۔" پدمانے فوراً زبان دانتوں تلے دبائی۔ پھر جلدی سے پوچھا۔

"تم یہاں تنہا رہتے ہو ٹوٹ۔"

"والد بادشاہ سلامت کے ہمراہ محاذ کے معانے کے لئے گئے ہوئے ہیں۔ اماں اور
 بہنیں ملکہ عالم کے ساتھ موسم گرما کے لئے تھیز جا چکی ہیں۔ جانا تو مجھے بھی ہے۔ ملکہ عالم
 نے وہاں جل محل کی دیواریں مصور کرنے کا حکم دے رکھا ہے۔ لیکن میں جب تک صحیفہ

متوفین کا نیا اڈیشن پورا نہیں کر دیتا کہیں نہیں جاسکتا۔
 ”ایک بات بتاؤ ٹوٹ۔ تم لوگ موت سے اس قدر مسحور کیوں ہو۔۔۔؟“ پدمانے دریافت کیا۔

”اور کاہے سے مسحور ہوں؟ فانی زندگی سے؟“ ٹوٹ نے سوال کیا۔ وہ اس کے ساتھ الماریوں کے آگے سے گزر رہی تھی (اب وہ تصویری رسم الخط بھی پڑھ سکتی تھی) اس نے مختلف عنوانات پر نظر ڈالی — مذہب، اخلاقیات، قانون، طب، علم نجوم، خطابت، ریاضی اقلیدس، سفرنامے ناول، اینیٹیف کا لکھا ہوا رومان

”موت کے علاوہ اور دلچسپیاں بھی ہیں۔“ ٹوٹ نے مسکرا کر کہا۔ ”یہ سب کتابیں یہاں سے نقل کروا کے تھینز کے کالج اور لائبریری میں بھیج دی جاتی ہیں۔“

”مجھے نہیں معلوم تھا، تم لوگ اتنے پڑھے لکھے تھے۔۔۔ میرا مطلب ہے۔۔۔

ہو۔۔۔ احوال تازہ ہو تیپ۔۔۔ کیا فرماتا ہے تمہارا تازہ ہو تیپ۔“

”وہ فرماتا ہے۔“ ٹوٹ نے ایک ریشمی پارچے کا ٹکڑا الماری میں سے کھینچا اور پڑھنا شروع

کیا۔۔۔

”انسانوں میں خوف و دہشت نہ پھیلاؤ خدا اس کی سزا دے گا۔ جو شخص کہتا ہے ساری طاقت اور سارا اقتدار میرا ہے اکثر وہی ٹھوکر کھا کر گر بھی پڑتا ہے۔ ہمیشہ بیت ترحم میں سکونت رکھو۔ دینے والا خدا ہے۔ بندہ یہ نہ سمجھے کہ وہ خود کچھ حاصل کر سکتا ہے۔ اور خبردار۔۔۔ الفاظ کے ذریعہ کبھی نسا نہ پھیلانا۔۔۔“

وہ پھر ٹھلتی ہوئی صحیفہ متوفین کے کتابوں کی طرف آئی اور دو زانو بیٹھ کر دیکھنے لگی۔ ایک

۱۔ BOOK OF THE DEAD دنیا کی قدیم ترین کتاب ہے جو آج سے تقریباً پچھ ہزار سال قبل مہر میں لکھی گئی۔ اس کا ایک ایک نسخہ حنوط شدہ لاشوں کے ساتھ دفن کیا جاتا تھا۔

۲۔ اینیٹیف ۲۶۰ ق۔ م۔ ، ۳۳ تاہ ہو تیپ ۳۵۰ ق۔ م۔ میں مفس میں پیدا ہوا۔

موٹے کاتب نے ناک شکستے ہوئے ایک تصویری لفظ کے گرد قرمزی مرقلم سے بیضوی حلقہ کھینچا۔
 "یہ ایک بادشاہ کا نام ہے۔" اس نے چھتری کی تصویر بنائی۔ "شمالی مصر کا تاج سرخ۔
 جنوبی کا سفید۔ اور فرعون سورج دیوتا رع کا بیٹا ہے" کاتب نے اسے بتایا۔ سورج کے لئے
 بطخ کی شکل بنا کر اس کے بیچ میں نقطہ لگا دیا اور پانی پینے کے لئے اٹھا۔

"صحیفہ متوفین میں بیالیس اخلاقی احکام درج ہیں۔" ٹوٹ نے کہا۔ (موسیٰ نے تو
 یہاں سے جا کر صرف دس احکام ہی دیے۔ شکر ہے۔ پدمانے سوچا)
 "اور ہمارے بیس شاہی خاندانوں کے حالات درج ہیں جو پچھلے تین ہزار سال تک
 مصر میں حکمراں رہے۔"

"صاحب" ایک ٹرا کاتب بولا۔ "اب چھٹی کرے۔ مجھے بہت درد جاتا ہے۔ بیوی
 بیمار ہے۔ کل کے پیسے ملیں گے۔"؟
 "کتنی بار لوگ۔ پیشگی بھی لے چکے ہو" ٹوٹ نے بگڑ کر کہا۔

"صاحب مجھے بھی کچھ رقم ادھار دے دیجئے۔ میرا لڑکا۔" دوسرا ملتی ہوا۔
 آہ مصر قدیم کا رومان — پدمانے سے اٹھ کر دالان میں آگئی۔ ٹوٹ کاتبوں
 سے نیپٹ کر باہر آیا۔ اس کے ہاتھ میں ایک پارچہ تھا۔ "تمھاری دلچسپی کے لئے صحیفہ متوفین
 کی ایک حمد نکال کر لایا ہوں۔" اس نے پدمانے کو چڑانے کے لئے تبسم کے ساتھ کہا۔ "اس کا
 عنوان ہے" ایک مردہ زندہ ہو کر رع کی مناجات کرتا ہے، سنو۔"

اس نے برآمدے کے جنگلے پر ٹاک کر پڑھنا شروع کیا۔ "تیرے پر جلال طلوع پر تیرے
 کاہن ہنستے ہوئے باہر نکلے۔ تری کشتی سحر سفینہ شب سے آئی اور انوکے ایوان آوازوں سے
 گونج اٹھے۔ زمانے گذر جائیں گے۔ وقت تیرے نیچے اپنی خاک اڑاتا رہے گا۔ تو کہ درخش
 دامرزود فراد ہے۔ اے رع! لاکھوں برس گزر گئے۔ لاکھوں گزر جائیں گے۔ انوتی کھانا گارڈ
 "تم کھانا بہت جلد کھا لیتے ہو۔"؟ پدمانے کہا۔

”ہاں در نہ پھر مجھ اور تنگے بہت ستاتے ہیں۔“

”تم آج شام کو کیا کر رہے ہو؟“

”انوتی —“ ٹوٹ نے دوبارہ پکارا ”معلوم کر کے آؤ چشم ہو رس کے بجے

شروع ہو گا؟“

”شروع ہو چکا۔“ انوتی نے جو کافی منہ چڑھی تھی اندر سے جواب دیا۔

”اچھا! ابھی کھانا رہنے دو۔ چلو“ اس نے بیدلی سے پدما کو مخاطب کیا۔ تمہیں باہر

گھملاؤں۔ میں نے یہ تماشا اتنی بار دیکھا ہے کہ عاجز آچکا ہوں۔ چلو۔۔۔“

وہ دالان سے اتر کر نیم تاریک سڑک پر آئے۔ کچھ لوگ تھیٹر ہال کی سمت جا رہے

تھے۔ سیلیوپوس بہت وسیع علاقہ تھا۔ آدھ میل چلنے کے بعد راستے میں ایک مقبرہ پڑا اس سے

ملحق معبد میں بڑی خلقت جمع تھی۔ عود و لوبان کے مرغولے بانس رکھ رہے تھے۔

”یہاں کیا ہو رہا ہے؟“ پدما نے پوچھا۔

”کسی آنجھانی فرعون کی روح کو نذرانہ چڑھایا جا رہا ہو گا۔ دیکھو گی؟“ وہ پدما کا ہاتھ

پکڑ کر معبد کے تنگ صحن میں لے گیا۔ ”آج کس کی رات ہے؟“ اس نے ایک آدمی سے پوچھا۔

”فرعون نفرکارع“ اس شخص نے جواب دیا۔ اور زریلب منتر دہرانے میں مصروف

ہو گیا۔ ٹوٹ اور پدما دیوار سے لگ کر کھڑے ہو گئے۔ اندر مقبرے کے سنگلاخ تہ خانے میں نفر

کارع کا کھلاتا بوت دیوار کے سہارے کھڑا تھا۔ مہل کی پیٹوں میں ملفوف مٹی بالکل جستی جاگتی

معلوم ہوتی تھی۔

”موصوف کو مرے زیادہ عرصہ نہیں گزرا۔ یہی کوئی ایک ہزار سال ہوئے ہوں گے۔“

ٹوٹ نے سرگوشی میں پدما کو بتایا۔ کاہن کی لرزہ خیز آواز گونجی۔۔۔ ”ادب بادشاہ نفرکارع! چشم

ہو رس قبول کر اور اسے اپنے چہرے تک لے جا۔ پھر اس نے روٹی اور جو کی شراب کا پیالہ سونے

کی تھالی میں رکھ کر مٹی کے سامنے پیش کیا۔ ”ادب نفرکارع جس کا جاہ و جلال ختم ہو چکا۔ جو کچھ تیری

طن سے آیا ہے اس پر نظر کر اور غسل کر۔ چشم ہورس کے ویلے سے اپنا منہ کھول۔ اور بادشاہ
نفرکارے۔“

بجاریوں کے اژدہام کی وجہ سے دم گھٹا جا رہا تھا ٹوٹ پدما کو باہر نکال لایا۔ ”اب ناکھک
بھی دیکھو گی۔“

”اس میں بھی پی چشم ہورس کا وظیفہ ہوگا۔“ پدما نے گھبرا کر پوچھا ”اتنی دور چل
کر آئے ہیں تو دیکھ ہی لیں۔“

ٹوٹ چپ چاپ پھر اس کے ساتھ سڑک پر آگیا۔ بے چارہ مجھے انٹریٹین کرنے کی خاطر
کتنا بور ہو رہا ہے۔ مگر اتنی ڈپرینگ اندھیری شام کس طرح گزاری جائے۔ تھیٹر ہال وہاں
سے زیادہ دور نہ تھا۔ پلے شروع ہوئے بہت دیر ہو چکی تھی۔

اسٹیج پر ہورس، ٹوٹ، سیت ادسائرس دیوتا لوگ اور چند گوالین قصائی اور
بچے موجود تھے۔ ہورس نے بچوں سے کہا ”میری دنیا کو میری آنکھ سے مہمور کر دو۔“
اسی وقت پردہ گر گیا۔ دوسرا سین شروع ہوا۔ عقیق کی مالا اسٹیج پر لائی گئی۔ ہورس نے
سیت سے کہا۔ ”میں نے اپنی آنکھ اٹھالی جو تیرے لئے مثل عقیق ہے۔ میری آنکھ لاڈ جو تیرے
لئے عقیق کی طرح سرخ ہو گئی تھی۔ جو تیرے منہ میں جا کر سرخ خون کی طرح سرخ ہو گئی۔“
پدما نے ٹوٹ سے سرگوشی میں پوچھا۔ ”کیا ہو رہا ہے؟“

”چمکیلے آسمان کے دیوتا ہورس کو رب طوفان سیت نے اندھا کر دیا تھا۔ رب طوفان
وہ آنکھ ہورس کو واپس کر دیتا ہے۔ یعنی طوفان کے بعد پھر خوشگوار موسم۔“
پدما نے سوچا۔۔۔ مصر میں ریلے طوفانوں سے اندھے ہونے کی بیماری اتنی قدیم
ہے اور اس کی کیسی اساطیر تیار ہوئیں۔

لے یہ ڈرامہ فرعون نیستو ترس اول کے جشن تاج گزاری کے موقع پر پہلی بار ایج کیا گیا تھا۔ فرانسسی
باستان شناسوں کو اس کا سورہ راس شمسی کی کھدائی میں ملا۔

”یہ تماشا تو ابھی بہت دیر تک جاری رہے گا۔ چاند نکل آیا ہے۔ دریا پر چلتی ہو۔“ ٹوٹ نے دریافت کیا۔

”اگر تم برانہ مانو تو ٹوٹ! تو میں اب گھر جا کر سوؤں گی۔ صبح آٹھ بجے دفتر۔“ اس نے پھر اپنے آپ کو چیک کیا۔

”بہت خوب۔“ ٹوٹ نے کہا۔ وہ گھر واپس پہنچے۔ غلام کھانے کی میز پر ان کے منتظر تھے۔ ڈز کے دوران میں پدما نے اپنے میزبان سے پوچھا ”ٹوٹ۔ تم نے مجھے عبرانیوں کی جاسوس کیوں سمجھا تھا؟ کیا یہ لوگ تمہارے لئے ایک مسئلہ ہیں؟“

”ہاں“ ٹوٹ نے پھلی سے کانٹا نکالتے ہوئے جواب دیا۔ مشعلوں کی روشنی اس کے تشکیل چہرے پر جھللا رہی تھی ”مگر ہمارے فرماؤں نے اس مسئلے کا بڑا انسانیت کش حل تلاش کیا ہے۔ سارے عبرانی مردوں سے جان لیوا بیگاری جاتی ہے۔“

”یہ اہرام جو تم دیکھتی ہو ان میں سے کئی انہوں نے بنائے ہیں۔ بے چارے لاکھوں سن پتھر میلوں دور سے ڈھو کر لاتے ہیں اور خون تھوک کر مر جاتے ہیں۔ بے چارہ مینجائیل۔ اسے دریائی چٹنی پر منشی گیری مل گئی تھی اس کا خیال تھا بیچ نکلے گا مگر اس کا نام بھی فہرست میں آ گیا ہے۔“

”تم کچھ نہیں کر سکتے؟“

”اکیلا میں۔ ایک پورے نظام کے خلاف کیا کر سکتا ہوں۔“ اس نے افسردگی سے پوچھا۔

کھانے کے بعد ٹوٹ اسے بالائی منزل پر ایک بڑے کمرے میں لے گیا جس کا فرش زرد

سوڈانی پتھر کا تھا۔ درجے کے نزدیک منقش پایوں والی مسہری کچی تھی۔ وسط میں آنہوس کی گول میز۔ ایک طرف چند منقش چوبی صندوق۔ سنگھار میز کے فولادی آئینے کے سامنے ہاتھی دانت کی مرصع کنگھی ماہی نما تقرنی سرمہ دانی، سُرخ دغاے کی جڑاؤ شیشیاں، اور اسی طرح

اقوم — رب الشمس — خالق اکبر تاء — سارے جانداروں کے
 دلوں میں موجود تاء — جو سوچتا ہے سو ہوتا ہے اپنے کلمے سے اس نے کائنات تخلیق کی —
 تاء تائین — بحرے پر سوار خپری — اقوم — خالق جن و بشر — ان داتا —
 جس نے اقوام عالم کی تفریق ان کی رنگت سے کی۔ جس کی محبت میں نیل رواں — رحیم
 و کریم، خدائے واحد —

دریا کی مچھلی اور آسمان کے پرندے کو زندہ رکھنے والے —
 کیڑوں اور بھنگوں کے پالنے ہار —
 آمون — آتون ہراختے۔
 میرے اوپر جگمگاتارہ —
 تیرے سوا کوئی دوسرا خدا نہیں۔

رع کی روشنی افق پر پھیلنے لگی، ٹوٹ کا پردہ ہٹ لیے لیے ڈگ بھرتا مندر کی سمت
 چلا گیا۔ جس کی پرشکوہ عمارت فجر کے دھندلکے میں دور سے نظر آرہی تھی۔ پدمانے تلمکے کے نیچے
 سے بیگ نکالا۔ کل سے اس نے چائے کافی کچھ نہ پی تھی اور سر میں درد ہو رہا تھا۔ صبح کو یہ لوگ
 جانے بریک، فاسٹ کیا کرتے ہوں گے۔ تعجب کی بات ہے۔ چلے کی دریافت سے پہلے
 لوگ کس طرح زندہ رہتے تھے۔ اب یہی دیکھ لو ٹوٹ کس مزے سے جی رہا ہے۔ چائے کافی
 سگریٹ، سینما، ٹیلی ویژن، ٹیلیفون، ہوائی جہاز، کمپیوٹر، ایڈورٹائزنگ، پبلک ریلیشنز،
 جرنلزم بے چارہ کچھ بھی نہیں جانتا — سچ — اس نے پھر نیچے جھانکا — میاں
 ٹوٹ تالاب میں غوطہ لگا رہے تھے اور نیلگوں پانی کا عکس محل کی زمردیں دیواروں پر جل پڑوں
 کے مانند قصاں تھا۔

۱۔ شروع میں کلمہ تھا اور کلمہ خدا کے ساتھ تھا اور کلمہ خدا تھا۔ یوحنا کی انجیل کا ابتدائی جملہ ہے۔
 ۲۔ عہد نامہ جدید کی قرون اولیٰ میں لکھا گیا ہے۔ تاء کی یہ حمد شائق۔ م کی تصنیف ہے۔

پیرتے، پیرتے ٹوٹنے سے سڑھا کر اور چھوڑ کے پر نظر ڈالی اور مسکرایا۔ پھر سیر پیووں پر بھا کر ایک سرخ کنول توڑنے میں مصروف ہو گیا۔

بھاگو — بھاگو — سرپٹ — پدا ہڑ بڑا کر اٹھی۔ چپل پہنے، خواب گاہ کا دروازہ کھولا اور باہر نکلی۔ حویلی ابھی خاموش پڑی تھی۔ سارے لونڈی غلام برآمدوں میں فرش پر لمبی تانے سو رہے تھے۔ وہ بے پاؤں زینہ اتر کر صحن میں آئی۔ مقدس بیل آئی پیز کے مہیب بت کے نیچے سے گزرتی چکی سڑک پر پہنچی۔ اور بھاگنا شروع کیا۔ مکانوں کے دروازے ابھی بند تھے۔ اکا دکا کنجڑایا ماہی فروش، ہنگیاں اور ٹوکیاں اٹھائے کھرے میں سے گزرتا نظر آجاتا تھا۔ ہانپتے کانپتے اس نے در شہر پناہ پر پہنچ کر ہی دم لیا۔ مگر پھاٹک مقفل پڑا تھا۔ چند پریدار اور فصیل پر ٹھل رہے تھے۔ چار پانچ سنتری پھاٹک کے سامنے کھڑے تھے۔ ان میں سے ایک لکھارا — “ اوجھو کری ا کدھر منہ اٹھائے چلی جاتی ہے — ”

” دریا پر — ” اس نے ہکلا کر جواب دیا — “ مچھلی پکڑنے — ”

” مچھلی کی بچی — ” آج جہاں پناہ واپس آ رہے ہیں۔ ان کے آنے سے پہلے پھاٹک نہیں کھلے گا — ”

” کس وقت آئیں گے؟ ”

” کیا معلوم کس وقت آئیں گے۔ تو پوچھنے والی کون — ”

وہ نڈھال ہو کر ایک پتھر پر بیٹھ گئی۔ کافی کی طلب میں درد سڑھتا جا رہا تھا۔ رتھ میں آ رہا ہوگا، جوں کی چال۔ کمنخت فرعون کا بچہ۔ خدا سے غارت کرے۔ نہ جانے کب تک پہنچے گا۔ اور اب تک اس حرافہ اتوتی نے جا کر ٹوٹ سے جڑی ہوگی کہ ہندوستانی رتاہ غائب ہوگئی۔ وہ بے چارہ کیا سوچے گا۔ مجھے ایسا نہیں کرنا چاہئے تھا۔ کیا پتہ اب اسے یقین ہو جائے کہ میں اشوری جاسوسہ ہوں پکڑ دادے پھر بھیا تک قید خانہ — اور — اور —

— ادمدراں گوڈ — ہولی میری مدراف گوڈ — برسوں بعد بے اختیار اس نے

ساری دعائیں زور زور سے دہرائی شروع کر دیں۔ پھر اس پر منکشف ہوا کہ وہ قبطی ہیں "مادر خداوند — مادر خداوند رٹے جا رہی ہے۔"

ایک، بانکا پہریدار ڈھال تلوار جھنجھٹاتا اس کے نزدیک آیا اور پوچھا۔ "اوپھو کری ایکیا تور برائی کسس کے مندر رکی دیودا سی ہے —"؟

پدمانے بے بسی سے اثبات میں سر ہلایا۔

"کیا کہتے ہو بھائی خوفو —" دوسرا سنتری اسے بغور دیکھ کر بولا۔ "یہ تو وہی ہے دوشیزہ فلک — کل رات ایک گڈریا مجھے بتا رہا تھا —" دونوں سنتری فوراً اس کے سامنے سجدے میں گر گئے۔

عین اس وقت پھاٹک کی بھاری زنجیریں کھڑکھڑائیں۔ نفیری، نقارے اور طبل جنگ کی فلک شکاف صدائیں بلند ہوئیں مسلح پیادے اور تیر انداز مارچ کرتے، گھوڑے ہنسناتے، اراکین سلطنت کی سواری کے پیچھے داخل ہوئے۔ بے انتہا اونچا طلائی تاج اور لباس فاخرہ پہنے فرعون شمال و جنوب اپنے طلائی رتھ میں اکڑا بیٹھا تھا۔ شکل سے کافی بے وقوف معلوم ہوتا تھا۔ اس بھیڑ بھڑکے غل غپاڑے میں پدمانے نکل کر بھاگنا چاہا۔ ایک سپاہی نے نیزے سے اس کا راستہ روک لیا۔

"رَبِّہ حاتور کی پیغامبر — دوشیزہ افلاک — لبتیک — چشم ہورس — بڑا زبردست شور مچا، ہجوم نے اسے بری طرح گھیر لیا۔ اس کا دم لوٹنے لگا۔ اور اسے غش آگیا۔"

جب ڈاکٹر پدما میری ابراہام کرین کو ہوش آیا دن ڈھل رہا تھا۔ وہ قصر عین الشمس کے عبادت خانہ میں ایک جواہر نگار مسند پر نیم داڑھی۔ طرح طرح کی خوشبوئیں سلگائی جا رہی تھیں۔ کاسنوں کی جماعت "آہون رع — تاہ —" کے ورد میں مصروف تھی۔ تاہ

لے قدیم مصری تثلیث۔ تاہ کے آٹھ ادتار تصور کئے جاتے تھے۔

تھیپا — آنیتر — کاگینی — کسی کو کیا معلوم کیا، ہونے والا ہے۔ یا خدا کس
دقت اپنا فیصلہ صادر کرے گا۔ — سراپس — سراپس — ایدنو — تاہ —
تاہ — تاہ —

ڈاکٹر گرین کا سر چکر اگیا۔ وہ پھر مسند پر ڈھیر ہو گئی۔ سامنے ضعیف العمر فرعون ایک
طلائی کرسی پر بیٹھا دانت نگو سے بڑی دلچسپی سے اسے گھور رہا تھا۔ ایک نرم مزاج شاندار سا
شخص جو ٹوٹ کا والد معلوم ہوتا تھا۔ بستہ سنبھالے بادشاہ کے نزدیک اسٹول پر بیٹھا تھا۔
دیو قامت چیف پر دست اور زریں کمردیو اسیوں نے بے چاری پدماکو گاؤ تکئے کے سہارے
بٹھایا۔ اس نے نحیف آواز میں کہا۔ "تھینک یو — بلیک کافی — پلیز — نو
شوگر —"

"دوشیزہ فلک کیا کہہ رہی ہے؟" فرعون نے مرعوب آواز میں بڑے کاہن سے دریافت کیا۔
اس نے سر ہلایا۔ "جہاں پناہ! یہ الوہی زبان میری سمجھ میں بھی نہیں آتی۔"
فرعون مصر ہاتھ باندھ کر ادب سے ڈاکٹر گرین کے سامنے کھڑا ہو گیا۔ اور یوں گویا
ہوا — "زہرہ جبیں دخترِ فلک،! یہ مصر کی عین خوش نصیبی ہے کہ اشوریہ سے جنگ
کے دنوں میں مادرِ خداوند نے تم کو یہاں بھیجا اور فتح کی بشارت دی۔ ما بددلت چونکہ خود رع
دیوتلک کے فرزند ارجمند ہیں، ہمارا فرض ہے کہ بطور مہمان نوازی دسپاس گزاری کل شام کے
پانچ بجے تم سے شادی کر لیں —"

پدمانے آنکھیں پھاڑ کر اسے دیکھا۔ یہ پیر فرزت — اس کی نمی میں نے برٹش
میوزیم میں دیکھی ہے — میں اس سے شادی کروں گی — کل — اسے دوبارہ

لے دی بی حاور ہورس دیوتا کی ماں مورتیوں میں شیرخوار ہورس کو دردھ پلائی دکھائی جاتی تھی۔ مسیحیت
سب سے پہلے مصر، شام میں پھیلی اور قبیلوں نے عیسائی ہونے کے بعد "الوہی ماں اور بیٹے" کے تصور
کو مریم عیسیٰ کی پرستش میں منتقل کر دیا۔ کیتھولک کلیسا حضرت مریم کو مادرِ خداوند کہتا ہے۔

سرے پر ایک دراز ریش عبا پوش عبرانی حلقہ بگوش ہاتھ میں مشعل لے چپ چاپ کھڑا تھا۔
مارے خوشی کے پدما کے ہاتھ پاؤں پھول گئے۔ اس نے اشارے سے عبرانی کو اپنی طرف
بلایا۔ وہ پیر مرد مشعل دیوار کے بریکٹ میں اٹکا کر اس کے قریب آیا۔

پدما نے اس کے کان میں کہا — ”چچا میں ربہ حاتور کی آسمانی خواص نہیں ہوں۔“
بوڑھے نے اسے دھیان سے دیکھا۔ وہ بہت محتاط بزرگ تھا۔ خاموش رہا۔ پدما نے

کہا۔ ”میرا نام مریم بنت ابراہیم ہے۔ خدائے ابراہیم واسحق کی قسم میرا نام —“
گرفتار بلا عبرانی ایک دوسرے کو فوراً پہچان لیتے تھے۔ شکلاً یہ لڑکی بنی اسرائیل میں
سے نہیں لگتی تھی مگر خدائے ابراہیم کی قسم کھا چکی تھی۔ بوڑھا متفکر ہوا۔ لڑکی نے دوبارہ کہا۔

”بابا — ربی — کیا آپ کا خیال ہے کہ میں ربی حاتور کی —“

”لا حول ولا قوہ“ مرد ضعیف نے دفعتاً جوش سے کہا۔

”میں مریم بنت ابراہیم ہوں۔“

”جزاک اللہ —“

”مجھے کسی طرح عبرانیوں کے محلے تک پہنچا دیجئے۔ میں خانیل بن حنان کے گھر

تک۔“

”میں خانیل بن حنان بہت عام نام ہے اور کچھ اتہ پتہ بتاؤ —“

”وہ دریائی بندرگاہ کی چنگی میں ملازم ہے۔ اور — اگر امیر زادہ ٹوٹ —“

”امیر زادہ ٹوٹ اس وقت ایوانِ ضیافت میں فرعون ملعون کے ساتھ کھانا کھا رہا

ہے۔ تم کو اس بت پرست نوجوان سے کیا غرض ہے۔ مریم بنت ابراہیم —؟“

”کچھ نہیں —“ پدما میری ابراہام کریم نے جلدی سے کہا۔

”میرے ساتھ آؤ۔“ اس نے اپنی عبا اتار کر پدما کو اڑھائی مشعل بھائی۔ اور اسے

جو راستے سے باہر نکال لے گیا۔ تاریک گلیوں میں سے گزرتے وہ ایک خراب و خستہ محلے میں

پہنچے۔ ایک شکستہ دروازے پر جا کر بڑھا آہستہ سے پکارا۔

”شالوم علیکم یا یعقوب بن شمعون —“

”شالوم۔ کون ہے بھائی؟“

”حزقیل بن زکریا۔“

”آجاؤ۔“ وہ دونوں اندر گئے وہ جمعے کی رات تھی۔ ایک عمر رسیدہ عبرانی اس کی بیوی اور بچے زیمون کے تیل سے روشن منورہ کے سامنے بیٹھے راگ عدتوں میں دھیرے دھیرے ایک مناجات گارہے تھے۔

پدمامیری نے عبا اتاری اور کھجور کی چٹائی پر بیٹھ گئی۔ پھلے کمرے سے مینخائیل بن حنان نکل کر آیا۔ حزقیل بن زکریا نے اس کے کان میں کچھ کہا اور خاموشی سے باہر چلا گیا۔

۳۱۰ ق۔ م کی اس شب جمعہ (مہینہ اور تاریخ مجھے معلوم نہیں) میری کمرین نے ان دکھیاروں کی داستان سنی اور اپنی انھیں سنائی۔ یہ لوگ اس کے ماضی بعید میں موجود تھے۔ اور وہ ان لوگوں کے مستقبل بعید سے آئی تھی۔ لیکن یہ غیر معمولی طور پر ذہین و فہیم انسان جو کچھ اس نے بتایا باسانی سمجھ گئے خصوصاً نوجوان مینخائیل بن حنان جو کہ یاد کرید کر اس سے سوالات کر رہا تھا۔

یعقوب بن شمعون نے آہستہ آہستہ کہنا شروع کیا۔ ”ہمارا مورث اعلیٰ ایک ارمی تھا۔ ابراہیم پینمبر بادہ غیر النہر کے اس پار کلدانیہ کے شہر ارمی میں رہتا تھا۔ وہ اپنے خاندان کو لے کر وادی فرات سے نکلا اور قحط کے دنوں میں چراگاہیں تلاش کرتا پھرا۔ کنعان، مصر — پھر کنعان اور یعقوب بن اسحق بن ابراہیم کے بارہ لڑکے ہوئے۔ اور یوسف بن یعقوب کو اس کے سوتیلے بھائیوں نے —“

”مجھے سارا واقعہ معلوم ہے۔ پدمانے بے صبری سے کہا۔ رات تیزی سے گزر رہی تھی۔ اگر مینخائیل جلد از جلد کسی طرح دریائی راستے سے روکٹ تک پہنچا دے۔“

”یوسف کو“ پیر مرد کہتا رہا۔ ”اسی ممفس کے بازار میں بیچا گیا۔ مگر خدا یوسف کے ساتھ

تھا۔ اور —“

”مجھے معلوم ہے۔“ پدمانے کہا ”جو زندگی میرا مطلب ہے کہ یوسف نبی کو منسٹرون

فوڈ اینڈ ایگریکلچر بنا دیا گیا تھا — میرا مطلب ہے — اور انھوں نے اپنے قبیلے کو

کنعان سے بلا بھیجا۔“

”اور بنی اسرائیل مصر میں خوب پھولے پھلے۔ اور ملک، ان سے بھر گیا اور ایک، نئے

بادشاہ نے کہا۔ بنی اسرائیل ہم سے زیادہ طاقتور ہو گئے ہیں۔ چنانچہ انھوں نے بنی اسرائیل پر

نگران مقرر کئے جو ان سے کڑی محنت کرواتے اور انھوں نے فرعون کے لئے تھوم اور عمیس کے

کے شہر تعمیر کئے۔“ یعقوب بن شمعون نے کہا۔

”اور بادشاہ مصر نے در عبرانی دیا اور اس سے جن کے نام سفیرہ اور پواہ تھے، کہا جب

عبرانیوں کے یہاں لڑکے پیدا ہوں انھیں مار ڈالو —“ میری کریں نے بے اختیار انجیل

مقدس کی اگلی عبارت دہرائی — اس کے میزبانوں نے چونک کر اسے دیکھا — ”تم

کیا کہہ رہی ہو — یہ کب ہوا —؟“

تب پدما میری نے سوچا۔ انھیں بتا دینا چاہئے کہ ان کی نجات کا زمانہ دور نہیں۔ اس

نے دریچے میں جا کر دیکھا۔ دور قصر عین الشمس میں روشنیاں جھلملا رہی تھیں اس نے کہا —

”پھر بادشاہ عمیس دریم نے — عبرانیوں کو حکم دیا، اپنے سارے نوزائیدہ لڑکوں کو دریا

میں ڈبو دیں۔“ ”کیا ابھی ہم پر اور بلائیں نازل ہونے والی ہیں —؟“ زوجہ یعقوب

نے دہل کر پوچھا —

”ہاں! لیکن ایک بچہ موٹے بچے کے طور پر دریم کے محل میں پلے گا۔ اور

وہ تم کو مصر سے نکال لے جائے گا۔“

لے عہد نامہ قدیم کتاب دوم۔ باب ۱ : ۱۳۔ ۱۵ عہد نامہ قدیم کتاب دوم باب ۱ : ۱۵-۱۶۔

عبرانیوں نے مسہوت ہو کر اسے دیکھا۔ ”لڑکی کیا تم کا ہنہ ہو۔۔۔“ غیب کا علم جانتی ہو۔۔۔“

”یہی سمجھ لو اور سنتے جاؤ۔ یہاں سے نکل کر تم بنی اسرائیل کنعان میں سلطنت قائم کر دو گے۔ پھر اشوریہ کے بادشاہ تم کو قید کر کے بابل لے جائیں گے۔ تم تورات کے صحائف لکھو گے۔ ایران کا شاہ سائرس تمہیں آزاد کر کے فلسطین بھیج دے گا۔ تمہارے ہاں داؤد بادشاہ کی نسل میں یسوع پیدا ہوگا۔“ پدمانے غیر ارادی طور پر صلیب کا نشان بتایا۔ تاجر عبرانی اسے تکتے رہے۔ اس نے کہا۔ ”رومن تمہیں جلا وطن کریں گے۔ تم ساری دنیا میں مارے پھر دو گے۔ پھر۔ آج کی رات سے پورے سو تین ہزار سال اور ولادت مسیح سے انیس سو اڑتالیس برس بعد تم اسی کنعان میں نئی حکومت قائم کر دو گے۔ اور جس طرح تم کو دوسری قوموں نے جلا وطن کیا تھا۔ تم عربوں کو ان کے وطن سے نکال دو گے۔“

”عرب کون۔۔۔“ مینخائیل نے دریافت کیا۔

پدمانے اکتا کر اپنے دور کی عالمی سیاست سے اسے مختصراً آگاہ کیا۔ مینخائیل نے جو بڑے دھیان سے اس کی باتیں سن رہا تھا۔ اس سے پوچھا۔ ”تمہارے سائنس نے اتنی ترقی کر لی ہے کہ تم روشنی کی رفتار سے تیز تر پرواز کر کے ارضی وقت کی حدود سے باہر ماضی میں پہنچ سکتے ہو۔ اس کے آگے کیا ہوگا۔۔۔“

پدمانے گھڑی دیکھی۔ ”مجھے کچھ معلوم نہیں مینخائیل۔ لیکن مجھے جلدی سے شہر پناہ کے باہر پہنچا دو۔۔۔“ رات گزر چکی تھی۔ اور دریائے نیل پر اجالا پھیل رہا تھا۔

”ہمیں بھی اپنے ساتھ اپنے وقت میں لے چلو۔“ عبرانیوں نے اس سے التجا کی۔ ”نہیں۔“ پدمانے دل کڑا کر کے جواب دیا۔ ”یہ ممکن نہیں۔ ہم اپنے اپنے وقت سے آگے یا پیچھے نہیں جاسکتے۔ اپنے اپنے دور کی آزمائشیں سہنا ہمارا مقدر ہے۔ ہم تاریخ کو آگے یا پیچھے نہیں سرکاسکتے۔ کاش۔۔۔ وہ سب ہوتا جونا ہونا چاہئے تھا۔ میں اسرائیل کی بنیاد

دیورہ کی طرح تم کو یہ سب بتا رہی ہوں۔ دیورہ چند صدیوں بعد تمہارے ہاں پیدا ہوگی۔ مگر جس زمانے سے میں آئی ہوں، وہ انبیاء کے بجائے سائنسدانوں کا دور ہے۔“ عبرانی کنبہ آنسو بہا رہا تھا۔
 ٹھہر کر مینخائیل چہرہ سخت کئے دیوار سے لگا کھڑا رہا۔ پدمانے تاسف سے اسے دیکھا۔
 دروازے کی کنڈی کھڑکی۔ وہ سب دم بخود رہ گئے۔ یعقوب کی بیوی نے پدما کو ایک۔
 کنبہل میں چھپا دیا۔ مینخائیل نے کواڑ کھولا۔ دہلیز پر امیر زادہ ٹوٹا کھڑا تھا۔



ٹوٹ نے عبرانیوں سے کہا۔ ”سچا سچ بھادو۔“ اور میری سے مخاطب ہوا۔ ”میں شاہی دعوت میں شریک تھا۔ جب میرے ایک خادم نے آکر میرے کان میں چپکے سے کہا کہ آسمانی دد شیزہ غائب ہو گئی۔ ایک پہریدار نے اسے عبرانیوں کے محلے کی طرف دیکھا ہے۔ میں نے خادم کو حکم دیا کہ اپنی زبان بند رکھے اور سیدھا یہاں آ رہا ہوں۔ تم نے مجھے کل صبح کونہ بتایا چپکے سے بھاگ گئیں۔ فرعون سمیت سارا دربار اور فوجی افسر نشے میں دھت پڑے ہیں۔ مگر تمہیں ڈھونڈ نکالنے میں انہیں دیر نہ لگے گی اور اگر ان کو شبہ ہو گیا کہ تم اشوری جاسوس ہو۔ پتھر سے باندھ کر نیل میں ڈبو دیر آگے۔ اپنے متعلق سچ سچ بتا دو شاید میں تمہیں بچا سکوں۔“

پدما اور عبرانیوں نے بے بسی سے ایک دوسرے کی طرف دیکھا۔ عبرانی ذہنی ارتقاء کی اونچی سطح پر پہنچ چکے تھے اور پدما کے متعلق سمجھ گئے تھے۔ لیکن بے چارہ ٹوٹا۔ اتون اور رع اور حاتور کا بچاری۔ صحیفہ متوفین کا کاتب۔ مورتا کا پرستار۔ بعد ترین مستقبل کے متعلق اس کی عقل میں کیا آئے گا۔ پدمانے مینخائیل کو دیکھا۔ مینخائیل نے آہستہ سے کہا۔ ”بتا دو حد سے حدیہ تم کو ایک کاہنہ یا ساحرہ تصور کرے گا۔ ورنہ شاید یہ بھی تم کو فرعون کے حوالے کر دے۔“

پدمانے چند الفاظ میں ٹوٹا کو بتایا۔ بڑی حیرت کی بات تھی۔ ٹوٹا سمجھ گیا۔ دو تین منڈ خاموش رہا۔ پھر بولا۔ چلو۔ میں تم کو تمہاری ٹائم مشین تک پہنچائے دیتا ہوں۔“

جس وقت وہ عبرانیوں کو خدا حافظ کہہ کر مکان سے نکلی وہ پھوٹ پھوٹ کر رہے تھے۔ وہ ان بے چاروں کو جن کی نسل میں موسیٰ اور عیسیٰ اور کارل مارکس اور سکمنڈ فرائیڈ، اور آئین اسٹائین پیدا ہونے والے تھے، ۱۳۱۵ ق. م کے گھٹا ٹوپ اندھیرے میں بے یار و مددگار کھڑا چھوڑ کر ٹوٹ کے اسپ تازی پر سوار ہو گئی۔ شاید اسی وجہ سے انسان کو یہ صلاحیت نہیں دی گئی ہے کہ وہ آگے یا پیچھے دیکھ سکے۔ ورنہ رو رو کر مر جائے۔ پدمانے سوچا۔

جس وقت وہ دونوں نخلستان میں پہنچے سورج نکل آیا تھا۔ روکٹ کھجور کے سامنے کھڑا دکھ رہا تھا۔ پدما کی جان میں جان آئی۔ لیکن عین اسی وقت فصیل شہر کی طرف سے گردوغبار کے بادل اٹھے۔ فرعون کے شہسوار نیزے چمکاتے اس کے تعاقب میں اڑے چلے آ رہے تھے۔ پدما لپک کر روکٹ کی سیڑھیاں چڑھ گئی اور دروازہ کھولا۔ ٹوٹ نیچے کھڑا رہ گیا۔ وہ گہرا کر چلا رہا تھا۔ "مجھے ساتھ لے چلو۔۔۔ وہ مجھے مار ڈالیں گے۔ تمہیں فرار ہونے میں میں نے مدد کی ہے۔۔۔ وہ مجھے قتل کر دیں گے۔ پدمانے بوکھلا کر اس کا ہاتھ پکڑا اور اسے اندر کھینچ لیا۔ دروازہ بند ہو گیا۔ پدمانے ۱۹۶۶ء کا بٹن دبایا۔



روکٹ ڈاکٹر کریں کے بنگلے کے لان پر اترا۔ وہ دونوں باہر نکلے، صبح کے سات بجے تھے ابھی چاروں طرف سناٹا تھا۔ پدمانے جلدی سے روکٹ کو خالی موٹر خانے میں مقفل کیا۔ گم صم ٹوٹ سبزے پر کھڑا حیرت سے گرد پیش کو تاک رہا تھا۔ دھاری دار اطلسی لنگی، چوڑا اطلسی کنٹھا، بالوں کے چوکور پٹے۔ عجیب مسخرا لگ رہا تھا۔ پدما کا دل ڈوب گیا۔ یہ بے چارہ یہاں کیا کرے گا۔ وہ اسے ساتھ لے کر بنگلے میں گئی۔ خوش قسمتی سے دونوں بھائی ایسٹر کی تعطیل میں کوچین گئے ہوئے تھے۔ ملازم صبح دس بجے آتا تھا۔ وہ ٹوٹ کو بھائیوں کے کمرے میں لے گئی۔ ان کا دار ڈروپ کھول کر اس کے ناپ کے کپڑے تلاش کئے۔ "لباس تبدیل کر لو۔ میں ناشتہ تیار کرتی ہوں۔" اس نے کہا اور ڈائینگ روم میں جا کر فرج میں سے مکھن انڈے نکالے، ٹوسٹر

کاپلک لگایا، رکورڈ لٹھا یا۔ صبح کا ٹائمز آن انڈیا دہلیز میں پڑا تھا اس کی سرخیوں پر نظر ڈالی اور برقی اسٹو جلا کر انڈے ابا لے میں مشغول ہو گئی۔

"ہائے گڈ مارنگ" اس نے چونک کر سراٹھایا۔ دروازے میں ٹوٹ کھڑا تھا۔ ڈریسنگ گاؤن میں ملبوس، انگلیوں میں سلگتا سگریٹ۔ امریکن لہجے میں "بریک فاسٹ ریڈی؟" پوچھتا کر سی پر بیٹھا اور ٹائمز آن انڈیا کے مطالعے میں منہمک ہو گیا۔

دراخ ہو کہ جس طرح ۱۹۳۵ء ق۔م میں پہنچتے ہی ڈاکٹر پیدما کرشن قدیم ترین قبطنی اور عربی سمجھنے پڑھنے اور بولنے لگی تھی امیرزادہ ٹوٹ ۱۹۶۶ء میں داخل ہو کر انگریزی، ملیالم اور ہندوستانی سے فی الفور واقف ہو چکا تھا۔

آگے کا قصہ کوتاہ کرتی ہوں۔ پیمانے اپنے حلقے میں ٹوٹ کو ایک "مصری قبطنی دوست" کی حیثیت سے متعارف کیا۔ "مصور ہیں، کلاسیکل مصری آرٹ کے استاد۔ میں ان سے امریکہ میں ملی تھی"۔ پھر السید دکتور ٹوٹ الہرمیز نے ٹریڈیشنل مصری تصویریں بنانا شروع کیں۔ جو دھڑا دھڑا بکیں۔ بمبئی میں آپ نے کہا لاہل پر ایک فلیٹ کرائے پر لیا اور بہت جلد شہر کے متمول و مقبول شخصیت بن گئے۔ کسی ترکیب سے ایک گلف اسٹیٹ کا پاسپورٹ حاصل کر لیا۔ مغربی یورپ اور امریکہ کے کسی چکر لگائے۔ عمر شریف کی طرح ہینڈسم، کامیاب، دولت مند رو سینٹاک، بھائی ٹوٹ ٹھاٹھ کر رہے تھے۔

پدما بدستور جنوبی ہند کی اس لیپورٹری میں ملازم تھی۔ سال پہ سال گزرتے گئے تو ایک روز اس کی ماں نے کہا "تمہارا ایجنٹسین کو پٹاک دوست شادی نہیں کرے گا کیا؟ سنا ہے بمبئی میں ہر وقت چھوکیوں میں گھرا رہتا ہے"۔ پدما خاموش رہی۔ ٹوٹ کو اس سے ملاقات کرنے کی فرصت ہی نہیں تھی۔ کبھی سال دو سال میں اتفاقاً مل جاتا۔ کرسمس اور سال نو کے کارڈ البتہ پابندی سے بھیجتا۔ بات دراصل یہ تھی کہ پدما معمولی شکل صورت کی سیدھی سی لڑکی تھی۔ اور موسیو ٹوٹ ہر میز ایک کلیمرس CELEBRITY جو حسیناؤں کے نرغے

میں شاداں و فرجاں تھے۔ دوسری بات یہ کہ مرد چلے وہ ۱۹۳۵ء ق۔ م کا ہو، چاہے
۱۹۴۳ء کا، ذہنیت اس کی دہی رہے گی۔ — بیوہ —

یہ جون ۱۹۴۵ء کا ذکر ہے۔ پدماد دہنتے کی چھٹی لے کر اپنی خالہ کے ہاں بھی آئی ہوئی
تھی اور باندروہ میں ٹھہری تھی۔ ایک شام اس نے ٹوٹ کی خیر خبر لینے کے لئے اسے فون کیا۔
”اگر تم زیادہ مصروف نہ ہو تو کھانا ہم لوگوں کے ساتھ آکر کھاؤ۔“

”تم ہی آجاؤ۔“ ٹوٹ کی بیزار سی آواز آئی۔ — ”میں اتنی دور باندروہ کہاں
آتا پھروں گا۔“

بددماغی کی بھی کوئی حد ہونی چاہئے۔ پدمانے سوچا۔ مگر وہ ٹوٹ کو بہر حال اپنی ذمے
داری سمجھی تھی۔ ٹیکسی لے کر کمبالا اہل اولیپیا بلڈنگ پہنچی۔ وہ اپنے لکڑی اپارٹمنٹ کے ڈرائنگ
روم میں ٹیلی ویژن کے سامنے بیٹھا BROOD کر رہا تھا۔ اسکریں پر مصر و اسرائیل کے
متعلق ایک مباحثہ ہو رہا تھا۔ پدماجا کر ایک صوفے پر ٹک گئی۔ ٹوٹ اس کی طرف متوجہ نہ ہوا۔
پھر دفعتاً ٹیلی ویژن بند کر دیا۔ اور بولا ”میں مصر جا کر لڑنا چاہتا ہوں۔“

”یوم کپور تو کافی پرانی بات ہو چکی۔“ پدمانے آہستہ سے کہا۔
”رمضان دار۔“ ٹوٹ نے گرج کر تصحیح کی۔

”او۔ کے۔ رمضان دار۔“

”میں فوج میں بھرتی ہو جاؤں گا۔“

”اس کے لئے غالباً اب تمہاری عمر نہیں ہے۔“

”شٹ اپ!“ اس نے اسکاچ دہسکی کا دوسرا گلاس بھرا۔

”ٹوٹ تم شراب بہت پینے لگے ہو۔“ پدمانے نرمی سے کہا۔

ٹوٹ نے جھنجھلا کر جواب دیا۔

”مجھ سے بیویوں کی طرح بات مت کرو۔“

”آئی بگ یور پارڈن“۔ اب پدما کو واقعی غصہ آگیا۔

”سوری! — پدما — آئی ایم سوری“۔

ٹوٹ نے دھیرے سے کہا۔ وہ بہت آزرده نظر آ رہا تھا۔

”ٹوٹ — سنی — آخر بات کیا ہے —؟“ پدما نے دریافت کیا۔

”بتاؤں —؟“ اس نے رک کر کہا ”بات یہ ہے پدما اگر مجھے اپنا وقت یاد آ رہا

ہے۔ میں اپنے وقت میں واپس جانا چاہتا ہوں۔“

”اپنے وقت میں —؟“ پدما نے حیرت سے دہرایا۔ ”یہ زمانہ چھوڑ کر —؟“

”یہ زمانہ —؟“ اس میں کون سے سرخاب کے پر لگے ہیں —؟“ اس نے

تلخی سے کہا اور پھر ٹیلی ویژن کھولا — نیوز ریل میں دنیا بھر میں بپا جنگوں اور نسلی اور مذہبی فسادوں کے مناظر دکھائے جا رہے تھے۔

”بتاؤ مجھ سے سوائین ہزار سال بعد تم کتنی متمدن ہو —؟“ ہم بنی اسرائیل پر

ظلم ڈھاتے تھے اور اشوریہ سے لڑتے تھے۔ تم سب ایک دوسرے کے ساتھ بے اتہا پیار

محبت سے رہتے ہو۔ ہمارے ذرا عنہ تم پیشہ تھے۔ تمہارے حکمراں فرشتے ہیں۔ ہم موت

سے ڈرتے تھے تم موت کے خون سے آزاد ہو چکے ہو۔ تم عالی شان مقبرے نہیں بناتے،

مردہ پرستی نہیں کرتے، نوح نہیں لکھتے، شعر و شاعری بھی ترک کر چکے ہو۔

”تمہارے مذاہب، فلسفے، اخلاقیات، نفسیات —“ دہسکی کا گلاس میز

پر تضح کر زور سے ہنسا۔ ”تمہاری دیومالائیں، نظریہ تشلیٹ، روحانیت، یہ، وہ، سب

عین سائنٹفک ہیں۔ تمہاری جنگیں، سیو منزم پرہنی ہیں۔ تمہارا نیو کلیئر بم بھی خالص

انسان دوستی ہے — ہے نا —؟ تمہاری روشنی کی رفتا واقعی تیز ہے —؟“

”تم تھوڑی دیر کے لئے خود کو *OUT OF TIME* محسوس کر رہے ہو اور کوئی

بات نہیں۔ چلو پکچر ہو آئیں۔“

”ادہ ڈوشٹ اپ۔ اینڈ لیومی لہ لون۔“
 ”اد۔ کے۔“ وہ اٹھ کھڑی ہوئی۔ ”گڈ نائٹ ٹوٹ۔“ وہ دروازے کی طرف

بڑھی۔

”پدما۔۔۔“ ٹوٹ نے آواز دی۔۔۔ ”پدما آئی ایم سوری۔۔۔“
 ”ٹھیک ہے ٹوٹ۔۔۔“

”پدما یہاں آؤ۔ بیٹھ جاؤ۔ سنو۔ بات یہ ہے کہ مجھے اپنے ماں باپ اور بہنیں یاد
 آ رہی ہیں میں اپنے گھر جانا چاہتا ہوں۔ تمہارا وہ روکٹ وہ ابھی تمہارے موٹر خانے میں
 مقفل پڑا ہے نا۔۔۔؟“

”ہے تو سہی۔ میں اس کے متعلق سوچنا بھی نہیں چاہتی۔ ڈر لگتا ہے۔“

”مجھے اس میں واپس پہنچا آؤ۔ میں نے کافی مستقبل دیکھ لیا۔“

”تم زیادتی کر رہے ہو۔ ہم اتنے بڑے تو نہیں۔ یہ تمہارا وقتی موڈ ہے۔۔۔“

”مکن ہے۔ مگر اصلیت یہ ہے کہ میں ہوم سیک ہوں۔۔۔“

”ٹایم سیک۔۔۔“ پدما نے تصحیح کی۔ ”اچھا جو تمہاری مرضی۔ لیکن یاد رکھو۔ یہ

روکٹ روشنی کی رفتار سے آگے صرت چار مرتبہ سفر کر سکتا ہے۔ تم کو مفس میں چھوڑ کر جب میں

اس دفعہ واپس آؤں گی اس کے بعد تم دوبارہ یہاں نہ آ سکو گے۔“

”منظور!۔ ٹوٹ نے کہا۔“



۱۳۰۶ ق.م۔ میں جھیل کے کنارے حروا ہا اسی طرح بکریاں چرا رہا تھا۔ نو برس میں

وہ جوان ہو چکا تھا۔ پدما اور ٹوٹ کو روکٹ کی سیڑھیاں اترتے دیکھ کر فوراً سجدے میں

گر گیا۔ ٹوٹ نے ۱۹۴۵ء سے روانہ ہوتے وقت اپنے پرانے کپڑے اور زیورات پہن لئے تھے

اور وہی پڑانا ٹوٹ لگا رہا تھا۔ میں شہر نہیں جاؤں گی۔ تمہارا بادشاہ پھر پکڑے گا۔

”جہاں پناہ قصر الشمس میں تشریف رکھتے ہیں یا تھینز گئے ہوئے ہیں۔“ ٹوٹ نے چرواہے سے دریافت کیا۔

”پچھلے فرزند رع رحلت فرما چکے۔“ اس نے اہرام کی سمت اشارہ کیا، جہاں ایک نیا مقبرہ تعمیر کیا جا رہا تھا۔ ”رعمیس دوم آج کل تھینز میں رونق افروز ہیں۔“

”پدما اچلو تمہیں تھینز دکھلا لاؤں۔ نیا بادشاہ طبعاً بے رحم ہے، لیکن میرے ساتھ کا کھیلا ہوا ہے تم کو کوئی گزند نہ پہنچائے گا۔ اور اپنی ملکہ پر عاشق ہے۔ دوسری شادی کی بھی نہیں سوچے گی۔ چلو کل پرسوں واپس آ جانا۔“

وہ بجرے پر سوار ہو کر تھینز روانہ ہوئے ٹوٹ اپنے وقت میں واپس آ کر واقعی بے حد خوش اور مطمئن نظر آ رہا تھا۔ دریا پر دور سے فلک بوس محلات نظر آئے۔

”یہ اسوان ڈیم میں ڈوب چکے ہیں۔“ ٹوٹ نے پدما کو یاد دلایا۔

”بہت سے بچا بھی لے گئے ہیں۔“ پدما نے فوراً جواب دیا۔ ملکہ ہائینسپست، طوطس سویم سیتی اول، ہور دتا اور مین تاہ کے عظیم الجثہ مجسموں کے نیچے سے گزرتا ہوا بطن نما بجرہ سمزیلیس کی سیڑھیوں سے جا لگا۔ ٹوٹ کے والدین بہنیں، اور شاہی خاندان کے چند افراد سامنے وسیع دالان میں کرسیوں پر نیم دراز خوش گپیوں میں مصروف تھے۔ وہ موسم گرما کی ایک سست خرام، کاہل سہ پہر تھی اور دھوپ دریائے نیل پر سے اترتی جا رہی تھی۔ ٹوٹ نے ان سب سے کہا کہ ری حانور کا حکم نہیں کسی کو بتائے کہ دوشیزہ فلک کے ساتھ اتنے عرصے کہاں غائب رہا۔

چوتھے دن وہ تھینز سے روانہ ہوئی۔ ٹوٹ اسے نخلستان تک پہنچانے آیا۔ جھیل کے کنارے انھوں نے چاروں طرف نظریں دوڑائیں، پدما سکتے میں رہ گئی۔ بھجوروں کے سامنے روکٹ موجود نہ تھا۔ پدما کی ٹانگیں لرزنے لگیں۔ زمین پاؤں تلے سے نکل گئی۔ اور وہ وہیں ریت پر بیٹھ گئی۔ ٹوٹ سر اسیمگی سے نخلستان کے گردا گرد دیکھ آیا، چرواہوں کو آواز

دی۔ سپاٹ رتیلے میدان میں روکٹ کا کہیں دور دور پتہ نہ تھا۔ ٹوٹ پدما کے پاس ایادہ ریس پر سرنگوں بیٹھی تھی۔ ٹوٹ کی نظر قریب کے ایک پتھر پر پڑی۔ اس کے نیچے پیارٹس کا ایک زرد ٹکڑا دبا ہوا تھا۔ ٹوٹ نے اسے کھینچ لیا۔ پڑھا اور پدما کو دے دیا۔ عبرانی میں لکھا تھا:

مریم بنت ابراہیم۔ شالوم علیکم۔

کل دوپہر پھلے فرعون علیہ اللعنة کے مقبرے کے لئے پتھر ڈھوتے ہوئے مجھے اتنے کوڑے لگائے گئے کہ میں جاں بلب ہو کر پانی پینے کے لئے گھسٹنا گھسٹتا اس جھیل پر آیا اور یہاں تمہارا روکٹ فرشتہ رحمت کے مانند جگمگاتا دیکھا۔ نو برس قبل اس رات تم نے مجھے جو کچھ بتایا تھا سب رتی رتی مجھے یاد ہے۔ زیر تعمیر مقبرے کے مصری انجینئرز تین چار دن سے آپس میں تذکرہ کر رہے ہیں کہ دوشینوفلک امیر زادہ ٹوٹ ہرمیز کو واپس لے آئی ہے اور تھینز گئی ہوئی ہے۔ اس سے مجھے خیال ہوتا ہے کہ ابھی تم شاید چند روز یہاں قیام کر دو گی۔ تم نے یہ بھی کہا تھا کہ رئیس دویم کے عہد میں موسیٰ پیدا ہوں گے اور کیا معلوم اس وقت جب کہ میں تم کو یہ سطور لکھ رہا ہوں وہ ہمارے غلے کے کسی گھرانے میں پیدا ہو چکے ہوں لیکن ان کے بڑے ہونے اور ہمارے ایکزد ڈس میں ابھی بہت دیر ہے، کیا جانیے کب ہوگا۔ اور کیا ہوگا۔ میں اب اگر شہر واپس جاتا ہوں، عبرانی غلاموں کا نگر ان اعلیٰ جو میرے خون کا پیاسا ہورہا ہے، مجھے ریت میں زندہ دفن کر دے گا۔ لہذا جان عزیز بچانے کے لئے تمہارے روکٹ پر بیٹھ کر تمہارے وقت میں جا رہا ہوں۔ سب سے پہلے نیویارک جاؤں گا جس کے بارے میں تم نے مجھے اس رات بتایا تھا، اس کے بعد اسرائیل، وہاں سٹیل ہوتے ہی فوراً جلد از جلد، خدائے ابراہیم واسحق کی قسم، میں یہاں آ کر تم کو تمہارے وقت میں لے جاؤں گا۔ جو آج سے میرا وقت بھی ہے۔

تمہارا بھائی

میخائیل بن حنان بن یعقوب

(آج سے مائیکل۔ ایچ۔ جیکب عرف مائیک)

رچہ پدما کے ہاتھ سے ریت پر گر گیا اس کی آنکھوں تلے اندھیرا چھاپا اور چکر اکر گرنے لگی۔ ٹوٹنے سے فوراً سنبھالا۔

”پدما! اس نے لکھا ہے تم کو لینے واپس آئے گا۔ گھبراؤ نہیں میں اسے پکپن سے جانتا ہوں۔ ایماندار، راستباز لڑکا ہے۔ یاد کرو۔ میں بھی اپنی جان بچانے کی خاطر تمہارے ساتھ بھاگ نکلا تھا۔ وہ ضرور واپس آئے گا۔“

”ٹوٹ —“ پدما میری نے آہستہ سے کہا۔ ”۱۹۷۵ء سے روانہ ہوتے وقت میں نے تم کو بتایا تھا یہ روکٹ روشنی کی رفتار سے آگے صرف چار مرتبہ پرواز کر سکتا ہے۔“

لکڑی کی منسی

ہمالیہ اور شوالک کی درمیانی دادیاں ”ڈون“ کہلاتی ہیں (جن میں سے ایک — دہرہ ڈون ہے) سوا سو مربع میل پر پھیلا ہوا کوربٹ نیشنل پارک بھی ضلع میننی تال کی ایک ڈون میں واقع ہے۔ رام گنگا پہاڑوں سے اتر کر کوربٹ نیشنل پارک میں داخل ہوتی ہے۔ اس کے ایک کنارے پر پہاڑی سلسلہ ہے۔ دوسرے پر سال کا گھنا بن — جنگل میں شیر اور چیتے اور ہرن رہتے ہیں، رام گنگا میں گھڑیاں، جو ہمارے وقت سے علیحدہ، جیولوجیکل ٹائم اور ڈینوساروں کے عہد سے تعلق رکھتے ہیں — ہاتھیوں اور دریائی گھوڑوں کی طرح۔ جب کوئی جیب جنگل کی سڑک پر سے گزرتی ہے، اس کی آہٹ پر شیر اور چیتے، چیتل اور سانہر اور نیل گائیں چشم زدن میں غائب ہو جاتی ہیں، محض پتوں کی سرسراہٹ، یا ایک جھلک، یا ایک پرچھائیں، جیسے انسانی دماغ کے اندرونی جنگل میں چھپا کوئی خیال۔ اور کبھی رات کے وقت جیب یا کار کی ہیڈ لائٹس کی زد میں بیٹھا ہنستا ہوا لکڑی بگایا اور بلاڈیا سیاہ ریچھ دکھائی دے جاتا ہے، جیسے اچانک کوئی انجانا خوف مجسم ہو جائے۔

ہرنوں، رنگ برنگے پرندوں اور سانپوں سے بھرے گہرے بن پرچھائی ہوئی گھپ اندھیری رات کا راگ۔ بتے دریا اور سوتے گھڑیا لوں اور پرندوں اور درندوں اور برفانی سردی

اور متحرک کھرے اور تارکی کی بے آواز سمفنی۔

اس سال ماہ دسمبر میں جنگل کے کنارے ریست ہاؤس کے کمپاؤنڈ میں حسب معمول بھانت بھانت کے لوگ ٹھہرے ہوئے تھے۔ اپنی کارواں کار میں انگلستان سے آیا ہوا ایک ریٹائرڈ فوجی افسر اور اس کی میم، کیمبرج یونیورسٹی کے طلباء جو ہمالیہ کی نباتات کے مطالعہ کے لئے آئے تھے، چند پورپین نوجوان، یہ سب خیموں میں مقیم تھے۔ کچھ فاصلے پر چھو لڈاریوں میں ٹکے ٹھیکے دار اور مزدور کمپاؤنڈ میں نئی عمارتیں تعمیر کر رہے تھے۔ کوربٹ نیشنل پارک میں سیاحوں کی آمد و رفت بڑھتی جا رہی ہے۔

چیف مہادت ڈز کے بعد سارے ہاتھیوں کو لے کر آتا، جو گھٹنے ٹیک کر مغربی سیاحوں کو سلامی دیتے۔ اور میس ہاتھیوں کو ایک ایک روٹ کھلاتیں۔ اور پھر سب اپنے اپنے کمروں اور خیموں اور کوارٹروں اور جھونپڑوں اور بلوں اور بانسیوں اور کپھاروں اور آبی غاروں اور گھونسلوں میں جا کر سو رہتے اور صبح کو رام گنگا پر سورج جھانکتا اور جنگل جاگتا اور احاطہ جاگتا۔ اور سب زندہ ہرنوں اور زندہ بکروں اور مردہ بھینسوں (اور کبھی کبھار انسانی لاشوں) اور کچے گوشت اور کیرے مکڑوں اور کینچڑوں اور تلے ہوئے انڈوں اور پورج اور کورن فلیک اور ٹوسٹ اور جام، جیلی مار ملیڈ اور چائے، کافی یا پوری، بھاجی یا خاکینہ، پراٹھے یا سوکھی روٹی کا ناشتہ کر کے اپنا اپنا دن شروع کرتے۔

اور تب بے پاؤں بدھوا حاطے میں داخل ہوتا۔ وہ نئی عمارت کے نیچے جا کھڑا ہوتا اور رام پوری پیرا آواز دیتا — بدھوا آگیا۔ اور سڑک پر ٹھلٹی ہوئی مٹھنری میٹھل کہتیں — "ہلو بوڈو — گڈ مارنگ —" اور بریکڈ فری میٹھل غراتے "ہلو بوڈو۔ اولڈ راسکل۔ اور امریکن سیاح مسکرا کر کہتے "ہائی بوڈو۔ اور کوئی امریکن لڑکی پکارتی "ازنٹ ہی کیوٹ ہے"

بدھو دو مرتبہ کمپاؤنڈ میں آتا ہے۔ صبح کو ناشتہ کرتا ہے۔ واپس چلا جاتا ہے۔ رات کو

کھانا کھا کر پھر واپس۔

شام ہوئی۔ اس کمر آلود شام ایک سبز رنگ کی جیب ایٹشن دیگن آگر نئی عمارت کے سامنے رکی۔ دو دروازے ایک عورت اس میں سے اترے۔ نئے ریسٹ ہاؤس کے ملازموں نے دوڑ دوڑ کر اسباب اتارا، کیوں کہ وہ بہت مہمبول سیاح معلوم ہوتے تھے۔ امریکن میچنگ کاسنی پھول دار سوٹ کیس، ہولڈال اور بیگ۔ بڑھیا پکنک باسکٹ۔ وہ تینوں استقبالیہ کمرے میں داخل ہوئے جس کے ایک کمرے میں بھدی چمکیلی بار بنادی گئی تھی۔ لڑکی نے ابرو اٹھا کر ناگوارگی سے چاروں طرف نظر ڈالی جیسے وہ صرف پانچ ستاروں والے ہوٹلوں کی عادی ہو۔

بار پر بریگیڈیر فری مینٹل تنہا بیٹھا تھا۔ نو دروازوں میں سے ایک بار کی طرف آیا۔ جو ڈھپورز میں ملبوس۔ سر پر صاف۔ ایک کان میں سوراخ، نوکیلی مونچھیں۔ کہ ایسے کردار روہیل کھنڈ کے افسانوی خطے میں آج بھی نظر آتے ہیں۔ اس نے انگلی اٹھا کر پہاڑی لڑکے سے کہا "ایک برانڈی اور سوڈا" — اور عنابی چمڑے کے اسٹول پر ٹک گیا۔ چند منٹ بعد اس نے بریگیڈیر پر نظر ڈالی اور اسے اپنی طرف متوجہ کرنا چاہا۔ مگر بریگیڈیر نے اس کا کوئی نوٹس نہ لیا۔ کسی بھی سفید نام مغربی کی موجودگی میں ہندوستانی عموماً بے حد سیلف کنشس ہو کر عجیب لہجے میں انگریزی بولنے لگتے ہیں اور بہت فخر کرتے ہیں کہ گوری چمڑی والے سے ہم کلام ہیں اور ان کے پورے انداز میں ایک عجیب لجاجت اور مسکینی آجاتی ہے۔ اہل مغرب اس وقت دل میں ان پر ہنستے ہیں — اور یہی ہندوستانی اپنے ہم وطنوں سے عموماً سخت کلامی سے پیش آنے کے عادی ہوتے ہیں۔

دوسرا آدمی دبلا پتلا، پستہ قد اور گنجا تھا اور اس کی کاہل غلانی آنکھیں SLOTH BEAR (ریچھ) کی آنکھوں سے مشابہ تھیں جنہیں وہ بڑی سستی سے گھماتا تھا۔ وہ آہستہ آہستہ بول رہا تھا اور ریسٹ ہاؤس کے میجر سے مصروف گفتگو تھا۔ لڑکی اکتائی ہوئی گھڑی تھی۔ وہ کوئی نیما اسٹارک، معلوم ہوتی تھی یا کوئی کامیاب، مہنگی، نیشن موڈل، خوش شکل، کھلتی رنگت،

صحت مند، دراز قد، شہزادی آنکھیں۔ اس نے بیش قیمت ہیرے پہن رکھے تھے۔ ناٹا آدمی
 عمر میں اس سے دگنا نظر آتا تھا۔ چند منٹ بعد وہ دونوں ادا پر چلے گئے۔ کن چھدا آدمی بار پر
 برائڈی پیتا رہا۔ باہر سے شیروں کی دھاڑنے کی آواز آئی۔

”افسوس کہ یہ لاجواب ٹائیگر کنٹری اب کالا گڑھ ڈیم میں ڈوب جائے گی۔“ کن چھدا

آدمی نے کہا۔

”مجھے بھی افسوس ہے۔“ بریگیڈیر نے مختصر جواب دیا۔

”میں بڑے بڑے رڈ سا کوشکار گاہوں پر لے جاتا رہا ہوں۔ وہ زمانے لڑ گئے۔ آپ؟“

”پھلی ہر شکار کے لئے ہر سال انگلستان سے آتا ہوں۔“ بریگیڈیر نے جواب دیا۔

”آپ کی کوئی خدمت کر سکوں تو حاضر ہوں۔“ کن چھدا آدمی نے کہا۔

”نہیں شکریہ۔“ بریگیڈیر نے رکھائی سے جواب دیا۔

باہر رات کی آوازیں بلند ہو رہی تھیں۔ پندرہ بیس منٹ گزر گئے۔ کن چھدا آدمی
 بریگیڈیر کو گھورنے لگا۔ اس کی آنکھ۔ صرف ایک آنکھ۔ سرخ ہو چکی تھی۔ ”ترانی کا یہ علاقہ
 بہت رو مینٹاک علاقہ ہے۔“ اس نے کہا ”اگر آپ...“

یہ ان لوگوں میں سے نہیں ہے جو خواہ مخواہ کسی سفید فام مغربی سے بات کرنا چاہتے
 ہیں۔ بریگیڈیر نے سوچا اور اسٹول پر سے اٹھا، چرٹ سلگایا اور اسے ”گڈ ٹائیٹ“ کہہ کر
 سرعت سے باہر نکل گیا۔

کن چھدا آدمی بار کی سطح پر طبلہ بجانے لگا۔ اس نے گلاس ختم کیا اور بار مین سے بولا
 ”بل اوپر بھیج دینا۔ ان کے کمرے کا کیا نمبر ہے؟ بل صاحب کو بھیج دینا، جو میم صاحب کے
 ساتھ آئے ہیں۔ زینہ کدھر ہے؟“

بار مین نے راستہ بتایا۔

ادھر پہنچ کر کن چھدا آدمی نے ایک دروازے پر دستک دی۔ اندر سے آواز آئی

”آجاؤ“ دروازہ کھلا ہوا تھا۔ وہ اندر گیا۔ لڑکی مسہری پر نیم دراز جم کو ربٹ کی ”کمایوں کے آدم خور“ کی درق گرانی کر رہی تھی جو سیاہوں کے کئے ہر کمرے میں موجود تھی۔ ناٹا آدمی دوسرے پلنگ پر لیٹا چھت کو تک رہا تھا۔ ”جاؤ“ اس نے حکمانہ آواز میں کہا جو اس کے خیف سرپا سے لگانہ کھاتی تھی۔

”ٹھیک ہے۔ میں راتوں رات ڈھکالانے کل جاؤں گا۔ آپ مجھے نجیب آباد۔“

”جاؤ“ ٹھنکنے آدمی نے اس کی بات کاٹی۔

”گڈ نائٹ“ کن چھدے آدمی نے لڑکی کو مخاطب کیا ”اتوار کو صبح کو آؤں گا

تیار رہنا۔“

”جاؤ“ ناٹے آدمی نے دہرایا۔

کن چھدے آدمی نے جھک کر سلام کیا اور باہر چلا گیا۔

ناٹے آدمی نے اٹھ کر ایک سوٹ کیس کھولا۔ اس میں سے چمڑے کی پیٹی نکالی اور

ایک چابک۔ اس نے دونوں چیزیں لڑکی کی طرف پھینکیں اور دروازہ اندر سے بند کر لیا۔



صبح سویرے مسز فری منٹل کارواں کار کے سامنے کپڑے دھو کر الگنی پر ٹانگ

رہی تھیں۔ ان کے شوہر نزدیک کرسی پر بیٹھے اخبار پڑھنے میں مشغول تھے۔ دفعتاً وہ بولیں

”پور گرل۔ پور تھنگ۔“

برگیڈیر خاموش رہے۔

”انڈین چائلڈ برائیڈ۔۔۔ بے چاری! کیا ہم اس کے لئے کچھ کر نہیں سکتے

ہنری؟“

”کیا ہے ڈورس؟“ برگیڈیر نے ذرا جھنجھلا کر پوچھا۔

”وہ لڑکی بے چاری جو کل رات یہاں آئی ہے۔۔۔ وہ صبح شمال ادرے اس طرف

چہل قدمی کر رہی تھی۔ ساڑھی کے نیچے اس کی پیٹیم پر چابک کے نشان نظر آرہے تھے۔ اس کا شوہر اسے مارتا ہے۔ کیا ہم.....“

”ڈورس، دوسروں کے معاملات میں ناک مت ڈبوؤ۔“

”لیکن ہنری.....“



صبح کو گیارہ بجے کے قریب لڑکی اپنے کمرے میں آئینے کے سامنے تیار ہو رہی تھی اس نے باقاعدہ سفاری سوٹ پہن رکھا تھا۔ بونا شوٹین آدمی تھا۔ وہ بالوں کی کھڑی جھال میں سوئسن پین ٹین لگاتے ہوئے لہک لہک کر گاتا جاتا تھا ”دل جنگل ہی میں بہلتا ہے۔ یہاں حسن پہ عشق چھلتا ہے.....“

لڑکی غور سے اس کا گانا سن رہی تھی۔

”یہ گانا جب تم پیدا نہیں ہوئی ہوگی تب کا ہے۔“ اس نے کیمرو اور دور بین اٹھاتے

ہوئے کہا۔

دونوں باہر آئے۔ دروازے میں تالا لگایا۔ نیچے اترے اور ہاتھی کے چبوترے کی طرف بڑھے۔ سیڑھیاں چڑھ کر پلیٹ فارم کے اوپر پہنچے اور استھنی پر سوار ہوتے ہوئے جوکار کی طرح پلیٹ فارم سے لگی کھڑی تھی۔

ہودے میں بیٹھ کر لڑکی کھلکھلا کر ہنسی۔ وہ بچوں کی طرح خوش تھی۔ دھوپ میں اس کے ہیرے چمک رہے تھے۔ گندا بوسیدہ خاکی کوٹ پہنے منحنی مہادت نے انکس سنبھال کر استھنی کو آہستہ سے پچکارا ”چل بیٹا رام کلی — بسم اللہ!“

رام کلی پھانک کی طرف چل پڑی۔

کیپاڈنڈ سے بائرنکل کر وہ رام گنگا کے ایک اتھلے حصے پر سے گزرتے جنگل کی طرف بڑھے۔ لڑکی بے حد مسرت سے دور بین کے ذریعہ چاروں طرف دیکھتی جا رہی تھی۔ وہ بار بار نائے آدمی

سے کہتی "وہ — وہ — دیکھو مور — ارے! بارہ سنگھا — وہ دیکھو گھڑیاں
 — مائی گاڈ — کتنا بڑا مگر بچہ — وہ دیکھو۔ وہ کیا ہے مہارت میاں؟"
 "سانبھرمیم صاحب۔ بولے مت۔ آواز سنتے ہی سب غائب ہو جاتے ہیں۔"
 رام کلی جنگل میں پہنچی، جہاں بے کے ان گنت گھونسلے پیڑوں میں قندیلوں کی طرح
 آویزاں تھے۔ دور سے انھیں دوہاتھی اور نظر آئے، جن پر کیمبرج سے آئے ہوئے انگریز طلباء
 سوار تھے۔

جنگل کے ایک حصے کا چکر لگا کر سدھی ہوئی رام کلی واپس مڑی۔ ریسٹ ہاؤس
 پہنچ کر لڑکی نے فیل بان کو بیس روپے بخشش دئے۔ کمپاؤنڈ کے عملے میں لڑکی کی امارت اور دریا
 دلی کا شہرہ ہو چکا تھا۔ ایک بیرے نے اسے خوش کرنے کے لئے آگے بڑھ کر کہا "وہ دیکھئے میسم
 صاحب، بدھو آگیا —"

"بدھو — ہاے جانے نہ دینا۔ میں اسے اپنے ہاتھ سے کھانا کھلاؤں گی۔"
 لڑکی نے کہا اور ڈائیننگ ہال کی طرف چلی گئی۔

ڈائیننگ ہال ڈیپرننگ تھا۔ لڑکی، جو جنگل میں بہت خوش نظر آ رہی تھی، اب
 بڑی بے کیفی کے ساتھ کھانا کھانے میں مصروف ہوئی۔

اس وقت صرف ایک اور کنبہ وہاں موجود تھا۔ لڑکی نے اکتا کر ان پر نظر ڈالی۔ سوی
 کے سر میں تیل۔ کسا ہوا جوڑا۔ بھدی چھینٹ کی نائیلون ساڑھی سونے کی چوڑیاں، مانگ
 میں سیندر، ماتھے پر پلاسٹک کی نیلی بندی۔ بچے بازار کے سیلے ہوئے "بابا سوٹ" پہنے،
 شوہر کے ہاتھ میں "دھرم یگ" کا تازہ پرچہ۔ وہ سب بھی ایک دوسرے سے بے راز بیٹھے
 تھے۔



بیرے نے کھانا سرو کیا۔ وہ رام پور کا تھا اور شکل سے احمد جان تھر کو اکا بھائی معلوم
 ہوتا تھا۔ زندگی بڑی بے رنگ، مضمحل، خجالت انگیز اور بے ہودہ شے تھی۔

کھانے کے بعد وہ پلیٹ لے کر بدھو کو کھلانے کے لئے باہر آئی۔ پھر وہ ٹہلتی ہوئی دریا کی طرف چلی گئی۔ راستے میں اسے وہ پلاسٹک کی بندی والی بیوی ملیں۔ انہوں نے اسے ناقدانہ نظروں سے دیکھا۔ وہ مسکرائی۔ وہ بھی مجبوراً مسکرائیں۔ لڑکی ان سے باتیں کرنے لگی۔

انہوں نے پوچھا "کون ذات ہو؟"

"برہمن۔ اس نے جواب دیا۔"

"کیا نام ہے؟"

"بن دیوی۔ اس نے کہا۔"

"وہ تمہارے ہنزبند ہیں؟"

"اور آپ کو کیا لگتے ہیں؟" لڑکی نے ہنس کر پوچھا۔

وہ تیوری پر بل ڈال کر آگے بڑھ گئیں۔

وہ کیا ڈنڈے سے نکل کر اس جگہ پہنچی جہاں ایک نئی عمارت تعمیر کرنے والوں کے خمبے لگے ہوئے تھے۔ اس وقت وہ جنگل کے کنارے باجماعت نمازِ ظہر ادا کرنے میں مشغول تھے۔ انگلیٹھیوں پر مرغین کھانے پاک رہے تھے۔ ایک آدمی نے سلام پھیر کر نظر ڈالی اور دریافت کیا "جی میم صاحب فرمائیے؟"

"کچھ نہیں۔ ایسے ہی چلی آئی تھی۔ کیا پاک رہا ہے؟"

"بسم اللہ کیجئے۔ ارے دلادور، ذرا میم صاحب کے لئے زردہ تو نکال کر لانا۔ اس نے

کرسی پیش کی۔ "ہم لوگ بجنور کے رہنے والے ہیں۔ سال بھر سے اس جنگل میں پڑے ہیں۔ کام

ختم ہو تو واپس جائیں۔"

"نیا زکی تاب میں سے مت دینا۔ ایک نورانی صورت والے سفید ریش نے آہستہ

سے لڑکے سے کہا۔ لڑکی نے سن لیا۔"

دلادور پھول دار تمام چینی کی پلیٹ میں زردہ نکال کر لایا۔ لڑکی نے مسکرا کر پوچھا "کس کی نیا"

تھی؟

”بڑے پیر کی“ لڑکے نے ذرا جھینپ کر جواب دیا۔
 لڑکی نے زردہ چکھا اور ایک بیس روپے کا نوٹ دلا اور کبھی تھما دیا۔
 ”آداب عرض سیم صاحبہ“ ٹھیکے دار نے شائستگی سے کہا۔
 ”وعلیکم السلام“ اس نے جواب دیا اور کمپاؤنڈ کی طرف واپس چلی گئی۔ بجنوریوں نے
 تعجب سے ایک دوسرے کو دیکھا۔

تیسری صبح، گیارہ بجے — بریگیڈیئر دھوپ میں بیٹھا اخبار پڑھ رہا تھا۔ ناٹا آدمی
 تیز تیز چلتا اس کے پاس آیا اور بولا ”میں ایک ضروری کام سے شہر جا رہا ہوں۔ رات کو آؤں
 گایا کل صبح۔ آپ اور مسز فری سینٹل ذرا میری بیوی کا خیال رکھئے گا۔“ اور اپنی جیب اسٹیشن
 دیکھنے میں بیٹھ کر پھاٹک سے باہر چلا گیا۔

مسز فری سینٹل نے کہا۔ ”بد تمیز آدمی ایسی پھول سی لڑکی کو مارتا ہے۔ مجھے یقین ہے
 اس بے چاری کے غریب ماں باپ نے روپے کی خاطر اس کے ہاتھ بیچ دیا ہوگا۔ مشرق میں یہ عام
 طور پر ہوتا ہے۔“

بدھو آکر کرسی کے برابر کھڑا ہو گیا۔ مسز فری سینٹل نے پیار سے اس کی تھو تھنی پر ہاتھ
 پھیرا۔ وہ ایک جنگلی سور تھا جو جنگل سے نمودار ہوتا تھا اور اپنی خاطر میں کرا کے جنگل میں واپس
 چلا جاتا تھا۔ حاطے دالوں نے اس کا نام بدھو رکھ چھوڑا تھا۔

لڑکی ریٹ ہاؤس سے نکل کر آئی۔ گڈ مارننگ ”کہہ کر ایک کرسی پر بیٹھ گئی۔
 ”بوڈو جنگل کا بہترین پبلک ریلیٹینز افسیس ہے۔ وہاں کا نمائندہ جو انسانوں کے جنگل
 سے رابطہ رکھتا ہے!“ بریگیڈیئر نے کہا۔

”وہ جنگل اندر سے نہ جانے کیسا ہوگا۔“ لڑکی بولی۔

”تم اسے اندر سے دیکھ تو چکی ہو۔“

”بالکل، بے حد اندر سے نہیں دیکھا۔“

”اس کے اندر بسنے والوں کے لئے وہ ایسا ہی ہوگا جیسے ہمارے لئے ہماری دنیا۔ جب ہم اور جاپانی برما کے جنگلوں میں لڑ رہے تھے تو دونوں درندے لگتے تھے۔“

پچھلے ایک دن میں اس ملنسار لڑکی سے دونوں میاں بیوی کی دوستی ہو گئی تھی۔ مسز فری مینٹل کارواں کار کی طرف چلی گئیں۔

”کیا میں لہجہ تک آپ کے پاس بیٹھ سکتی ہوں؟“ لڑکی نے بریگیڈیر سے پوچھا۔

یقیناً تمہارا شوہر بھی ہم سے کہہ گیا ہے کہ —

وہ ہنس پڑی۔ ”وہ میرا شوہر نہیں ہے۔ میں اس سے کلکتہ ریس کورس پر ملی تھی۔ وہ ایک مال دار چوکی ہے۔ بیوی بچوں والا اور پردرٹ۔ میں چھ مہینے سے اس کے ساتھ ہوں۔ مگر اب بور ہو چکی ہوں اور اسے چھوڑنا چاہتی ہوں۔ مگر وہ مجھے چھوڑنے کو تیار نہیں۔ میں اس سے اتنا مال بٹور چکی ہوں جتنا سال بھر میں بھی نہیں کما سکتی تھی۔ یہ ہیرے دیکھئے — ’بلینڈ بیلیجیم‘“

”آئی سی۔“ بریگیڈیر کے منہ سے نکلا۔ وہ گھاٹ گھاٹ کا پانی پی چکا تھا۔ ”مگر میری بیوی کے سامنے یہ سب نہ کہنا۔ وہ ایک قدامت پرست انگریز خاتون ہے۔ پھر وہ تم سے بات نہ کریں گی۔“

”ویری ویل بریگیڈیر۔“

”مگر تم ایک شریف خاندانی لڑکی معلوم ہوتی ہو۔ تم۔۔۔۔۔“

”کیا اب بھی وہی بات دہرانے والے ہیں کہ تم جیسی شریف لڑکی یہ کیا کر رہی ہے؟ تو

اس کا جواب یہ ہے جناب کہ *THERE IS BIG MONEY IN IT*۔

اور اب ہماری بزنس انٹرنیشنل بنتی جا رہی ہے۔ میری چند سہیلیاں ڈل ایسٹ اور مغرب کے چکر لگاتی ہیں۔ میرے والدین اور بھائی کو میرے متعلق معلوم ہے۔ وہ دہلی میں ہیں۔“

”وہ خوفناک آدمی جو تمہارے ساتھ آیا تھا وہ کون ہے؟“ بریگیڈیر نے دریافت کیا۔
 ”میرا پبلک ریلیشنز آفیسر۔“

بریگیڈیر نے نرمی سے کہا ”مائی ڈیر“ کیا تم کو ڈر نہیں لگتا؟ کبھی تم کسی ایسے شخص کے ہاتھ لگ جاؤ جو نیم مجنون ہو یا سادیت پسند۔۔۔ یا۔۔۔ کیوں کہ پاگل پن اور صحیح الدماغی میں بال برابر کافرق ہے۔“

”یہ آدمی بھی SADIST ہے۔ مگر میں اسے ہینڈل کرنا جانتی ہوں۔ اور بہر حال یہ OCCUPATIONAL HAZARDS تو ہیں ہی۔ میری ایک سہیلی جو اسکول میں میرے ساتھ پڑھتی تھی نرس بن کر ویسٹ جرنی گئی۔ نرسنگ چھوڑ کر وہ ہیمبرگ کے ایروس پولیس میں شامل ہو گئی۔ بس چند روز میں لکھ پتی۔ شان دار گھر۔ سوئمنگ پول۔ بڑھیا کار۔ موقع ملا تو میں بھی باہر جا کر یہی کام کروں گی۔“

”کیا کام مائی ڈیر؟“ مسز فری مینٹل نے اپنی کارواں کار سے واپس آتے ہوئے دریافت کیا۔

”سوشل ورک، خدمتِ خلق، مسز فری مینٹل۔ لڑکی نے متانت سے جواب دیا۔
 ”بیچ۔“ بریگیڈیر نے زیر لیب کہا۔

کچھ دیر بعد وہ لہج کے لئے چلی گئی۔ تیسرے پہر کو برآمدے میں نکلی۔ ایک زخمی پرندہ، جو پتہ پھٹتا برآمدے میں منڈلا رہا تھا، ایک در سے ٹکرا کر نیچے گرا۔ لڑکی نے اسے اٹھایا اور بڑے رنج اور درد مندی سے اسے پچکارتی رہی۔ پھر اسے کچھ خیال آیا۔ پرندہ کو ساری کے آپٹل میں چھپا کر کیمبرج والوں کے خیموں کی طرف روانہ ہو گئی۔



ایک چھو لڈاری کے سامنے وہ پانچوں بیٹھے تھے۔ تین لڑکے، دو لڑکیاں، صحت مند، لمبے ترنگے، سنہری بالوں، سنہری داڑھیوں والے نوجوان یورپ کے شمالی جنگلوں کے دیوتا،

سورج کی اولاد، اور لڑکیاں — گوری چٹی، سنہری، تروتازہ، بن دیویاں۔ کیا شاندار لوگ ہیں یہ یورپین۔ ایک ہم ہیں سڑے بسے، کانے کلوٹے، سوکھے چہرے، ناٹے، بد شکل، لاغر، ٹڈے جھینگر — اس نے سوچا اور اشتیاق سے ان کو تکتی رہی۔ بھڑرا جھجک کر آگے بڑھی۔ وہ پانچوں تبادلاً خیالات میں منہمک تھے۔ ان کے علوم کی کتابیں قریب رکھی تھیں۔

”گڈ مارنگ“۔ اس نے کہا۔ ”اکسیوزی“۔

”ہلو۔ گڈ مارنگ“۔ ایک سورج کا بیٹا اٹھ کر اس کی طرف آیا۔ اس نے زخمی چڑیا پیش کی۔ ”مجھے خیال آیا، آپ لوگ جنگل کے مطالعے کے لئے آئے ہیں۔ آپ کو دلچسپی ہوگی۔“

”اوہ ہاؤ ویری نائس آن یو — تھینکس“۔ لڑکے نے پرندہ بڑی احتیاط سے ہاتھ میں لیا اور اپنے ساتھیوں کی طرف لپکا۔ وہ لوگ فوراً پرندے کی مرہم پٹی میں منہمک ہو گئے۔ چند منٹ تک وہ اس امید میں کھڑی رہی کہ وہ اس سے بات کریں گے پھر مایوس ہو کر واپس لوٹ گئی۔

شام کے وقت وہ برآمدے میں اکتائی ہوئی کھڑی تھی جب وہی انگریز لڑکا بار کی سمت جاتا نظر آیا۔ وہ فوراً اندر گئی اور بار روم کے صوفے پر ٹک گئی۔ لڑکا بیڑ کی بوتلیں خرید کر دروازے کی طرف بڑھا۔ لڑکی نے ہاتھ اٹھا کر ”ہلو“ کہا — وہ سرخم کر کے مسکرایا اور اس کے نزدیک آیا۔

”گڈ ایوننگ میم — منر...“

”منر ایل...“

”ہاؤ آر یو منر ایل؟“

”میرا اپنا نام رم ہے۔“

”آپ مذاق تو نہیں کر رہی ہیں؟ رم اور ایل!“

”بالکل نہیں۔ میں اپنے شوہر کو ALE پکارتی ہوں۔ وہ اسی نام سے مشہور ہو گیا ہے۔“

میرا اپنا نام دراصل رہا ہے جو ہماری ہندو ماہیتھولوجی میں ایک آسمانی رقاہہ تھی۔
 "کس قدر دلچسپ۔۔۔" لڑکے نے کہا "میرا نام محض برنارڈ کریگ ہے۔۔۔"
 "بیٹھو۔ کافی پیو۔۔۔" بھرا "لڑکی نے آواز دی۔ وہ ایک لخت بہت خوش اور پرامید
 نظر آرہی تھی۔ تمہارا پرنداب کیسا ہے؟"

"مراہم ٹی کے بعد وہ اچھا ہو گیا اپنے جنگل واپس چلا گیا۔" انگریز نوجوان نے جواب
 دیا اور بیٹھ کر رسمی گفتگو کرنے لگا۔

"میں سوچتی ہوں، مراہم بھی اپنے جنگل واپس جائیں، یعنی ہندو دنیا۔ یہاں
 وقت گزارنا بہت مشکل ہے۔ وقت یہاں ساکن ہے۔ لیکن کیپٹن کا ارادہ ہے کہ چند روز اور
 قیام کر کے ہاشیر پکڑیں، پہاڑوں کے نیچے جہاں سے رام گنگا نکلتی ہے۔"

"ہم لوگ بھی وہ جگہیں دیکھنے آئے تھے جہاں سے دریا نکلتے ہیں۔" سورج دیوتا نے
 کہا۔ سنہرے بالوں کا ہالہ۔ سنہری ڈاڑھی۔ باروم کی نیم تاریکی میں سورج کی طرح روشن۔ وہ
 اسے دیکھتی رہی۔ وہ کہہ رہا تھا۔ "مجھے ہندوستان اتنا اچھا لگا کہ دل چاہتا ہے کہ کسی ہندوستانی
 لڑکی سے شادی بھی کر لوں۔ انگلستان میں میرے انگریز دوست جنہوں نے ہندوستانی لڑکیوں
 سے شادیاں کی ہیں بہت خوش ہیں۔ وہ کہتے ہیں آپ لوگ نہایت وفا شعار اور خدمت
 گزار بیویاں ثابت ہوتی ہیں۔ ہماری لڑکیوں سے بالکل مختلف۔"
 "لڑکی کا چہرہ سرخ ہو گیا۔ وہ بے حد مضطرب نظر آئی۔"

بھرا تھوڑے کیڑے لے کر آیا۔ وہ کافی بنانے میں مصروف ہو گئی۔ پھر اس نے
 پوچھا۔ "تم نے یہاں شیر دیکھا؟"

"نہیں۔ پرسوں یہاں گارا باندا گیا تھا۔ ہم لوگ بہت دیر تک چان پر بیٹھے رہے،
 مگر شیر نہیں آیا۔ اب پرسوں پرسوں ہم لوگ دہلی چلے جائیں گے۔ پھر واپس انگلینڈ۔"
 لڑکی نے آہستہ آہستہ اس آواز میں کہنا شروع کیا۔ "میرے والد ہنر ہائی نس

آف کرن پورا اپنے زمانے کے نام در شکاری تھے۔ ان کے ساتھ میں بہت سی شکار گاہوں پر گئی ہوں۔ میرا بھائی بھی ماہر شکاری ہے۔“

انگریز نوجوان بڑے اشتیاق سے اس کی بات سن رہا تھا۔ وہ کہتی رہی ”جب رجوائے ٹوٹے میں بہت چھوٹی تھی۔ ہمارا طرز زندگی بدل گیا۔ بڑی ہو کر مجھے ایرہوسٹس بننا پڑا۔ اس نے ہاتھ اٹھا کر انکو ٹھی دکھائی۔“ یہ بلیو بلجیم — ہمارے آبائی خزانے کی آخری یادگار ہے۔“

”فینسی نیٹنگ! چنانچہ تم فلائنگ پرنس تھیں!“
 ”پرواز کے دوران طیارے کے کیسٹن سے دوستی ہو گئی۔ ہم نے شادی کر لی۔ وہ شراب بہت پینے لگا تھا، اس لئے اسے گراؤنڈ کر دیا گیا۔ اب میں اپنے ناقابل برداشت شرابی شوہر سے طلاق لینے والی ہوں۔“ کاش —
 انگریز نوجوان خاموش رہا۔

”یہ جگہ فطرت کا ایک حصہ ہے۔ یہاں پہنچ کر انسان سچ بولنے پر مجبور ہو جاتا ہے۔ اس وجہ سے میں تم کو یہ سب بتا رہی ہوں۔“

”میری عزت افزائی ہے سنز ایل —“ برنارڈ کریگ نے نرمی سے کہا۔
 ایک آدمی بھاری سیاہ اور کوٹ پہنے کمرے میں داخل ہوا۔ برنارڈ نے اس پر نظر ڈالی اور بولا۔ ”سنز ایل، آپ نے کبھی غور کیا۔ بعض انسانوں کی صورتیں اور عیلمے جانوروں سے ملتے جلتے ہیں؟ کیا یہ آدمی ہمالیہ کا سیاہ ریحہ نہیں ہے؟ اور کل ہم نے ایک پستہ قد شخص دیکھا۔ وہ بالکل SLOTH BEAR معلوم ہوتا تھا۔“

”اور میں کس حیوان سے مشابہ ہوں؟“ لڑکی نے مسکرا کر دریافت کیا۔
 برطانوی نوجوان نے اسے دھیان سے دیکھا اور بولا ”چیتل — یا جنگلی بلی —“
 ”شکر یہ! کیوں کہ میری آنکھیں شرتی ہیں؟ ہاں انسانوں اور جانوروں کی آنکھیں

ایک سی ہوتی ہیں۔ بچہ کی منحوس آنکھ۔ مچھلی کی سرد آنکھ۔ بیل کی احمقانہ آنکھ۔
 ”وہ دیکھئے، ایک پہاڑی بکرا اسٹول پر جا بیٹھا۔“ لڑکے نے ہنس کر کہا۔
 وہ بھی ہنس پڑی ”کچھ لوگ مینڈک معلوم ہوتے ہیں، کچھ ہاتھی، کچھ گینڈے اور بٹڈے
 اور بیل اور سارس۔ بعض عورتیں چھپکلی معلوم ہوتی ہیں، یا بے وقوف چڑیاں۔“
 ”یہ سارا ایک خاندان ہے۔“ برنارڈ نے جواب دیا ”میرا ایک ہندو دوست کہتا ہے
 کہ سب جاندار ایک کنبہ ہیں اور سب آداگون کے قانون کے مطابق اسی ہزار جونیں بدلتے
 رہتے ہیں۔“

”اچھا؟“ لڑکی نے تعجب سے پوچھا۔

”آپ ہندو نہیں ہیں؟“

”نہیں۔۔۔ میں۔۔۔ میں عیسائی ہوں۔ میری مہی ہرہائی نس آف کرن پور
 عیسائی تھیں۔“

”اوہ!“ برنارڈ نے نظر بھر کر اسے دیکھا۔ کافی ختم کر کے وہ اٹھ کھڑا ہوا۔ کافی کا
 شکر یہ۔ شب بخیر پرس۔ کل ملاقات ہوگی۔“

وہ ذرا تیزی سے باہر جا کر کمرے میں غائب ہو گیا۔

چوتھی صبح برطانوی طلباء ایک درخت کے نیچے مصروف مطالعہ تھے۔ لڑکی ٹہلتی ہوئی
 ان کے قریب سے گزری۔ انہوں نے اسے نہیں دیکھا۔ (”میں کسی ہندوستانی لڑکی سے شادی
 کرنا چاہتا ہوں۔ میں ہندوستانی لڑکی سے...“) وہ تیز تیز چلتی ہوئی۔ بخنوریوں کی خیمہ گاہ
 تک پہنچی۔ نورانی صورت والے بڑے میاں مصلے پر بیٹھے تھے۔

”السلام علیکم۔“ اس نے قریب جا کر کہا۔

”وعلیکم السلام۔“ بڑے میاں نے ذرا شتبہ نظروں سے اسے دیکھا۔

وہ آہستہ سے بلتجیانہ آواز میں بولی ”حضور میرے لئے دعا کیجئے۔“ میرے

لئے دُعائے خیر کیجئے۔ نیاز مانئے۔ میری زندگی سنور جائے، بڑے پیر کی منت مانئے۔ کچھ کیجئے۔ جلدی۔ جلدی۔ جلدی۔ یہ لیجئے۔ اس نے پرس سے دوسو کے نوٹ نکال کر ان کے سامنے رکھے اور اٹے پاؤں واپس ہو گئی۔ بڑے میاں بھونچکے ہو کر اسے دیکھتے کے دیکھتے رہ گئے۔

شام بھنگنا آدمی واپس آچکا تھا اور برآمدے میں کھڑا جیب اسٹیشن دیگن میں مچھلی کے شکار کا سامان رکھوا رہا تھا۔ اس نے ایک بیرے کو حکم دیا۔ "میم صاحب کو بولو، جلدی کریں۔"

بیرے نے اوپر جا کر دروازے پر دستک دی۔ لڑکی نے اودے رنگ کا ٹراؤزر سوٹ پہن رکھا تھا اور آئینے کے سامنے کھڑی میاں اپ کر رہی تھی۔ دروازہ کھول کر اس نے کہا "صاحب کو بولو ابھی آتے ہیں۔" پھر وہ پھلے زینے سے اتر کر کیمبرج والوں کے کیمپ کی طرف بھاگی۔

برنارڈ برگدتلے تھوڑے بیٹھا پائپ پی رہا تھا۔ "گڈ ایوننگ مسز ایل! اس نے چونک کر کہا۔

"رَم —! لڑکی نے مسکرا کر جواب دیا۔

وہ خاموش رہا۔ وہ ایک شادی شدہ عورت سے دوستی بڑھا کر کسی مصیبت میں نہیں پھنسنا چاہتا تھا۔

"میں مسز ایل نہیں ہوں۔" لڑکی نے انتہائی مضطرب ہو کر کہا "مجھے اپنا دلی کاپتہ دیتے جاؤ۔ میں اس گورکھ دھندے سے نکلنا چاہتی ہوں۔ میں برطانیہ آنا چاہتی ہوں۔ کیا تم میری مدد کرو گے؟"

"بڑے تعجب کی بات ہے جو ہندوستانی مجھ سے ملتا ہے، یہی درخواست کرتا ہے کہ وہ برطانیہ آنا چاہتا ہے۔" برنارڈ نے ترشی سے جواب دیا۔

"میں تم کو پوری بات بتاؤں گی۔ پوری بات۔ مجھے اپنا دلی کاپتہ دے دو۔"

"ابھی ہم لوگوں نے طے نہیں کیا ہے کہ وہاں کہاں ٹھہریں گے۔"

جیب قریب آ کر رکی۔ ناٹے آدمی نے دروازہ کھولا اور سرد آواز میں کہا "چلو —"

اس نے گھبرا کر برنارڈ پر نظر ڈالی اور جیب میں بیٹھ گئی۔ پھاٹک میں پہنچ کر جیب ریت میں دھنس گئی۔ بریگیڈیئر فری منیٹل ٹہلتے ہوئے آ رہے تھے۔ انہوں نے چند آدمیوں کو بلایا۔ سب نے مل کر گاڑی کو دھکا دیا۔ وہ پھاٹک سے نکل گئی۔ لڑکی نے پیچھے مڑ کر دیکھا۔ بریگیڈیئر نے رومال سے چندیا اور چہرہ صاف کر کے 'خدا حافظ' کہنے کے لئے ہاتھ ہلایا۔ دور کی مہرج والوں کی خیمہ گاہ میں روشنیاں جل رہی تھیں۔



جنگل کے راستے میں گھپ اندھیرا تھا۔ وہ ڈر کر نائے آدمی سے سٹ گئی "بڑی خوفناک جگہ ہے۔ واپس چلو۔۔۔"

"کل تمہارا وہ میرا شکار بھائی آ رہا ہے۔ کیا اسے اسی لئے بلایا ہے؟ دیکھتا ہوں کیسے جاتی ہو۔"

اس نے دل میں کہا۔ اس ساتھ بھی نہیں جاؤں گی۔ عین اس وقت مولوی صاحب وظیفہ پڑھ رہے ہوں گے۔ مسز برنارڈ کریگ — میں بہت دفاتر خدمت گزار ہندوستانی بیوی ثابت ہوں گی۔ ورنہ جرمنی کا ایروس پلیس 'بڑی گدیا ہے' — کن پھدے آدمی کی آواز۔ وہ بندوق سنبھالے مچان پر بیٹھا تھا۔ نیچے وہ چارے کی طرح بندھی ہوئی تھی۔ پھر بجنوری مولوی کا نوزانی چہرہ۔ اس چہرے کا تصور کر کے اچانک وہ خود کو بہت ہلکا پھلکا اور بشاش اور محفوظ محسوس کرنے لگی۔ اس نے کہا "وہ گیت تو سناؤ۔ دل جنگل ہی میں —"

گویا کسی نے ریکارڈ پر سوئی رکھ دی — آدمی نے فوراً اپنا شروع کیا: "دل جنگل ہی میں بہلتا ہے۔ یہاں پریم کا ساغر چلتا ہے۔ پردیسی پریت کہاں جانیں۔ ہم ایسا گیت کہاں جانیں۔ کھل جائے جس سے دل کی کلی یہاں دل کی کلی تو کبھی نہ —" آدمی نے گاڑی ساحل پر روک دی۔ وہ کوہِ ریت پر اترتی۔ فشنگ کا سامان اتارنے میں آدمی کی مدد کی۔

رام گنگا پگھلی چاندی کے مانند چمک رہی تھی۔ آدمی نے ہرپ فلاسک نکال کر شراب

کا ایک گھونٹ بھرا۔

”یہاں تو اور بھی زیادہ سردی ہے۔“ لڑکی نے لرز کر کہا۔
 ”دسمبر کی رات میں دریا کے کنارے کیا گرمی ہوگی؟“ آدمی نے جواب دیا ”دوڑ لگاؤ۔
 سردی بھاگ جائے گی۔“

وہ ریت پر دوڑنے لگی۔ وہ اس کے پیچھے پیچھے دکی چلتا رہا۔ پھر ہانپنے لگا۔ اچانک
 لڑکی نے ٹھٹھاک کر کہا ”کس قدر خوبصورت جگہ ہے۔“ اس نے کافی کا فلاسک کندھے سے اتارا اور
 ریت پر بیٹھ گئی۔

سامنے دریا کے دوسرے کنارے پر شوالک کی ایک پہاڑی سنگی دیوار کی طرح ایستادہ
 تھی۔ دیوار پر ایک آبی غار کا عکس لڑاں تھا اور وہ جگہ جل پریوں کا محل معلوم ہو رہی تھی۔
 آدمی بھد سے اس کے نزدیک بیٹھ گیا۔ اس نے ہپ فلاسک مونہہ کو لگایا اور ترنگ
 میں آکر غرانے لگا۔ — ”لب جو ہو، فرش آب ہو، شب ماد ہو، بادہ ناب ہو، میرے پاس
 بیٹھا ہو وہ صنم، لئے اپنے ہاتھ میں جام جم — جام جم — جام جم — اے لوند
 ان بریڈ، اے جگ ان دائن — لوپو۔“

”نہیں، میں کافی پیوں گی۔“ پھر اس نے دل میں کہا۔ میرے لئے مولوی
 صاحب اس وقت وظیفہ کر رہے ہوں گے۔ میں شراب کیسے پی سکتی ہوں؟
 آدمی براتا رہا۔ — ”میرے پاس بیٹھا ہے وہ پاجی صنم، حرامی، بد معاش صنم۔“ وہ
 سارا فلاسک غٹ غٹ پی گیا۔ اب وہ ایسا چوہا معلوم ہو رہا تھا جسے سیسہ پلا دیا گیا ہو۔ وہ
 آنکھیں بند کر کے سر جھکا کے بیٹھ گیا۔

لڑکی بڑبڑائی۔ — ”اتنے جاڑے میں بھلا کوئی مچھلی پکڑتا ہے۔ رات کے وقت؟“ واپس
 چلو، ورنہ میں نمونیہ سے مرجاؤں گی۔“
 وہ انٹا غصیل رہا۔

”میں جاگر گاڑی میں بیٹھتی ہوں۔“

وہ بس سے مس نہ ہوا۔

”بن مانس!“

اس نے سر نہ اٹھایا۔

”بجو!“

وہ اسی طرح بیٹھا رہا۔

”جھینگر! ٹینی ماسٹر!“

وہ چھپکار رہا۔

”بڈھا ٹڈا!“

معاذہ اٹھ کھڑا ہوا اور لڑکی کو ایک لات رسید کی۔ وہ پھسل کر پانی میں جاگری۔
 ”بچاؤ!“ وہ چلائی۔ پانی کے ریلے نے اسے آگے دھکیل دیا۔ مقابل کے آبی غار
 کے اوپر پانی کے عکس میں تلاطم پیدا ہوا۔ ایک گھڑیاں اپنی ماقبل تاریخ، ارضیاتی وقت کی
 نیند سے چونک کر کاہلی کے ساتھ چٹان پر سے سرکا اور پانی میں اتر کر ڈوبتی ہوئی لڑکی کی سمت بڑھا۔
 ہاتھ پاؤں مارتی لڑکی پانی سے ابھری۔ اسے نظر آیا۔ سرد چاندنی میں چمکتا پانی اس
 کے چاروں طرف تھا اور ایک سیاہ گھڑیاں منہ کھولے اس کی طرف آ رہا تھا۔

گھڑیاں نے لڑکی کی ٹانگیں اپنے جبروں میں دبوچ لیں۔ لڑکی نے ایک فلک شکاف
 چیخ بلند کی۔ پھر خاموشی چھا گئی۔ گھڑیاں کے منہ کے اندر پہنچتے ہی وہ دہشت سے مرجھکی تھی۔
 گھڑیاں اسے منہ میں لئے لئے آبی کھوہ کی جانب بڑھا۔ پہاڑی کی سنگی دیوار کے نیچے
 چٹان پر پہنچ کر ذرا استایا۔ اس وقت وہ لاکھوں برس قبل کے وقت میں موجود تھا۔ اور ہمالیہ کے
 یہ دریا اسی طرح برف سے نکل رہے تھے اور یہ پہاڑ اور جنگل اور چٹانیں اسی طرح موجود تھیں۔ گھڑیاں
 نے لڑکی کو چبا چبا کر نگلنا شروع کیا۔ دریا کی سطح پر خون کے چند بھنور سے ابھرے، بالوں کے گچھے

گوشت اور مکپڑوں کے ٹکڑے پانی پر تیرنے لگے۔ گھڑیاں بڑی طمانیت سے اپنا ڈنکھا رہا تھا۔
 ناٹے آدمی نے ساحل پر سے دیکھا۔ اس کے جسم کے رونگٹے سر کے بال کھڑے ہو گئے۔
 اس کی کاہل ریچھ جیسی آنکھیں پٹی کی پٹی رہ گئیں۔ وہ ہڑبڑا کر چیپ کی طرف دوڑا، جو دور ساحل
 کے کنارے ایک قدیم درخت کے نزدیک کھڑی تھی۔ اس گھنے درخت کے تنے میں جسے دیمک
 چاٹ گئی تھی سانپ کے بل تھے۔ آدمی کی آہٹ پر پتے سرسرائے ایک اڑ رہا بل سے نکلا ایک
 ہرنی جاگ اٹھی۔ کپکپاتے ہوئے آدمی نے مڑ کر دیکھا۔ رام گنگا شانت تھی اور پھلی چاندنی کی
 طرح بہ رہی تھی۔ آدمی نے ابجن اسٹارٹ کیا۔ اس کی گڑا گڑا آہٹ سناٹے میں بہت ہیبت ناک
 معلوم ہوئی۔ اندھا دھند چیپ دوڑا تادہ جنگل کی سڑک پر واپس آیا۔ ہیڈ لائٹس کے سامنے
 اچانک ایک لکڑ بجا آگیا اور زور سے ہنسا۔



رات گذری، چاند ڈوبا، سورج رام گنگا پر طلوع ہوا۔ جنگل جاگا۔ بریک فاسٹ کے
 وقت بدھو جنگل سے نکل کر کمپاؤنڈ میں آیا، ریسیٹ ہاؤس کے برآمدے کے نیچے پہنچا اور لڑکی کے
 انتظار میں سر جھکا کر کھڑا ہو گیا، جو روز اسے ناشتہ کراتی تھی

آئینہ فروش شہرِ کوراں

میں تسبیح پڑھتا ہوں اس کی جو بادشاہ اور عالم ملکوت کا صاحب ہے۔ اس بادشاہِ زندہ کی جو نہیں سوتا اور نہیں مرتا ہے وہ بہت طاہر اور بہت پاک اور فرشتوں اور ارواحوں کا پروردگار ہے۔

اور ترمیٰ ایک سبز پتھر کا نام ہے اور نیچے ترمیٰ کے دوزخ کو بنایا۔ اور اس میں ایک سردار کہ مالک اس کو کہتے ہیں۔

اور اسی وقت ایک زلزلہ زمین اور پہاڑوں پر آیا اور حضرت جبریلؑ نے کہا سات ہزار برس کے آگے سے آدم کے ایک پتھر ستر ہزار سن کا کنارے پر دوزخ کے پڑا تھا۔ وہ پتھر پندرہ ہزار برس سے نیچے کی طرف لڑھکتا چلا جاتا تھا ابھی قعرِ حطہ میں پہنچا تھا۔ اسی کی آواز تھی اور وہ جگہ منافقوں کی ہے۔

اور جب آدم بہشت سے نکلے صرف ایک ٹکڑا لکڑی کا مسواک کے واسطے لیا جس طرح لوگ کہیں "ادورناٹ" جانے کے لئے ٹوتھ برش اپنے بیگ میں ڈال لیتے ہیں۔ اور زمین پر آکر جب آدم نے ہل جوتا اور بیل کج چلنے لگا تو حضرت نے اس پر لکڑی ماری اور بیل نے کہا "اے آدم تو مجھے کیوں مارتا ہے۔ اگر تجھ میں عقل ہوتی اس دنیا میں نہ پھنستا۔"

الغیاث۔ الغیاث۔ مہلائیل بن شیش بن آدم کے انتقال کے بعد لوگ ان کی زیارت کے لئے آتے رہے فرزند ان مہلائیل نے ابلیس کے کہنے پر اپنے والد کا بت بنا کر برقعہ اس پر ڈالا اور لوگ اس کی زیارت کرنے لگے اور عالم میں بت پرستی پھیلی پھر اس قوم میں ادریس پیدا ہوئے پڑھانے کی کثرت سے لقب ان کا ادریس ہوا۔ علم نجوم ان کے معجزات میں سے ہے۔ اور آپ درزی کا کام کرتے تھے۔ قوم ان کی پھر بت پرستی پر راغب ہوئی۔ بعد چار سو سال کے نوح آئے۔ کہ اپنی قوم کی حالت پر نوح بہت کرتے تھے اور جب بڑھیا کے تنور سے گرم پانی نکلا اور طوفان۔ اور قوم عاد اور ہود پیغمبر۔ اور ساتویں زمین پر ایک ہوا ہے نام اس کا ریح العقیم ہے۔ ستر ہزار زنجیروں سے اس کو باندھ رکھا گیا۔ اور ستر ہزار فرشتے اس پر محافظ ہیں۔ جب روز قیامت وہ ہوا چھوڑی جاوے گی پہاڑوں کو مانند ریزہ ابریشم کے اڑا دیوے گی اسی ہوانے ظالم قوم عاد کو برباد کیا۔

بعدہ صالح پیغمبر کو قوم ثمود پر — بعد اس کے فرشتوں نے شہرستان لوط کا قصد کیا۔ حضرت ابراہیم نے کہا میں بھی تمہارے ساتھ چلوں گا انہوں نے کہا ہمارے ساتھ مت آئیو۔ ہم اس شہر کے لوگوں کو ہلاک کرنے جاتے ہیں۔ عذاب کو دیکھنے کی تم میں طاقت نہ ہوگی۔

اور ان شہروں کی شاہراہوں پر مردوزن کے گروہ علیحدہ علیحدہ پرچم بلند کئے نعرہ زن چلے جاتے تھے ان تختیوں اور پرچموں پر ایک اجنبی زبان میں GAY LIB مرقوم تھا اور قوم موسیٰ اور قوم عیسیٰ کے فقہ اور مدرس اپنے کتب خانوں اور چھاپے خانوں میں اس اصطلاح کی تاویل و تفسیر و دفاع میں مشغول تھے فرشتے اس منظر کی تاب نہ لا کر الٹے پاؤں واپس بھاگے۔ الامان۔ الامان۔ اللہ تعالیٰ نے اس دنیا کو مقام کریم فرمایا تھا اور تم نے اسے مقام عذاب میں بدل دیا۔ اور صبح سے شام تک سب دیوار کو آکر چاٹتے ہیں مگر اس کو توڑ نہیں پاتے۔ سکندر ذوالقرنین قاف سے قاف تک گیا پر کوئی معاملہ درست نہ کر سکا۔ وہ آدمی

دو گروہ کے تھے۔ بے عدد۔ بے شمار ان کی قوم کو یا جوج ماجوج — اولاد یا جوج ایک پہاڑ پر رہتی ہے اور اپنی مردم شماری نہیں کرواتی اور عدد ان کا سوائے خدا کے کوئی نہیں جانتا۔ اور سب زرد زور اور پستہ قد۔ اولاد ماجوج دوسرے پہاڑ پر۔ سفید قام اور سر و قامت و قوی ہیکل۔ دونوں اقوام کوئی دین و مذہب نہیں رکھتے اور خدا کو نہیں جانتے اور اب کچھ عرصے سے ایک دوسرے سے بھی برگشتہ ہیں۔ اور تب کھڑی ہوئی درمیان یا جوج ماجوج کے دیوار موٹی۔ اور بہت سوں نے ان کو بہت سوں سے بہتر پایا۔

خبر میں آیا ہے کہ لقمان حکیم بن باعور نے وصیت کی اپنے بیٹے کو کہ قائم کر نماز اور لوگوں کی طرف غرور سے نہ دیکھ اور نرم کر اپنی آواز کہ بہ تحقیق ناپسندیدہ آواز گدھے کی ہے۔ اور سلیمان بن داؤد کے بیٹے بطشابن حنا کے بطن سے، ایک دن مع اپنے وزیر آصف (جس کے نام پر بعد میں شاہان عالم اسلام نے اپنے وزیروں کو آصف الدولہ اور آصف جاہ پکارا اور نام جنرل موٹے دیان کے فرزند کا بھی یہی ہے) تخت پر بیٹھے ہو میں جاتے تھے وزیر اعظم آصف دیوبھی ساتھ تھا اور سب دیوبھی جنات گرد بہ گرد تخت کے مودب کھڑے تھے اور پرندوں کے جھنڈ ان کے سر پر اپنے پردوں سے سایہ ڈالے تھے اور ہوانے تخت کو ادس زمین پر لے جا کر رکھا جہاں چیونٹیوں کی بستی تھی۔ کہا ایک چیونٹی نے اے چیونٹیو... گھس جاؤ اپنے گھروں میں نہ پیس ڈالے تم کو سلیمان اور ادس کا لشکر۔ اور ادن کو خبر نہ ہو۔ پس مسکراے سلیمان علیہ اسلام چیونٹی کی بات سے اور شاہ مور کو پکڑ کر اپنی ہتھیلی پر رکھا اور پوچھا اے شاہ مور تم نے اپنے لشکر کو کیوں کہا کہ سلیمان آتا ہے اپنے غاروں میں گھس جاؤ — پھر حضرت نے پوچھا سلطنت تمہاری بہتر ہے یا میری یا چیونٹی نے کہا۔ میری بادشاہی بہتر ہے یا تمہاری ہے۔ کیونکہ ہوا اٹھاتی ہے تمہارے تخت اور بساط کو اور تخت اٹھاتا ہے تم کو۔ ادس پر تم بیٹھتے ہو۔ یہ اتنا کلف سے تمہاری بادشاہی میں سلیمان نے ہنس کر پوچھا تم کس طرح یہ جانتے ہو۔ شاہ مور نے جواب دیا اے سلیمان اللہ نے صرف عقل تم کو نہیں دی۔ ہم ناتوانوں کو بھی کچھ عنایت کی ہے۔

اور یعقوبؑ نبی کہ راتوں رات اپنے بھائی عیص کے ڈر سے شام کی طرف نکل گئے تھے اس لئے نام ان کا اسرائیل ہوا اور یعقوب بہ سبب عقب ہونے عیص کے یہ حال سب تو ریت میں کبھی مرقوم ہے۔

اور زکریاؑ کا یہ نمبر کہ خدا کا ہر وقت ذکر کرتے تھے اور بیٹے ان کے بھی جن کر اہل فرنگ JOHN بولتے ہیں پہاڑوں پر روتے چلاتے پھرتے تھے۔ خدا کی محبت اور دوزخ کے خوف سے۔ اور بہت وحشت میں پڑے تھے عمر اس وقت ان کی سات برس کی تھی مسجد میں جا کے گوشہ اختیار کیا اور قوم بنی اسرائیل نے فساد پکایا اور بے شرع چلنے لگے۔ اور جنس نبی کہ مشرک۔ ان کو 'جارج' (GEORGE) پکارتے ہیں اور حنہ کہ فرنگت بنا پہنچ کر یہ نام ANNE ہوا اور حنہ کی بیٹی مریم عذرا۔

خبر میں آیا ہے کہ حضرت عیسیٰ علیہ السلام اپنی ماں کو لے کر بیت المقدس سے شام جاتے تھے راہ میں بنی بنی مریم بیمار پڑیں چونکہ وہ سوائے یح گیاہ کے اور کچھ استعمال نہ فرماتی تھیں عیسیٰ سے بولیں اے بیٹے مجھ کو وہی لادے۔ وہ اپنی ماں کو اس جگہ چھوڑ کر اس جگہ کو لینے گئے۔ بنی بنی مریم نے اس میدان میں وفات پائی۔ اور خدا کے حکم سے بہشت کی حوروں نے آن کر ان کو غسل دیا اور بہشت کے کپڑے سے کفنایا اور اسی جگہ دفن کر کے چلی گئیں۔ اور بعد اس کے عیسیٰ نے آن کر اپنی والدہ کو دفعہ پکارا۔ کہیں سے جواب نہ ملا۔ تیسری پکار میں جواب دیا۔ لبتیلٹ اے بیٹا کیوں بلاتے ہو مجھے حضرت عیسیٰ نے کہا اے امی جان۔ تین دفعہ پکارا آپ کہاں تھیں؟ جواب آیا۔ بیٹے۔ پہلی پکار میں میں فردوس اعلیٰ میں تھی دوسری پکار میں سردۃ المنتہیٰ میں۔ اور تیسری پکار میں آسمان اول سے آکے میں نے جواب دیا۔

اور قصہ دقیانوس شاہ روم اور اصحاب کہف کا۔ ایک جنگ میں اپنا دشمن بادشاہ قتل کر کے اس کے لڑکوں کو قید کیا۔ اور ان سے اپنا ہاتھ روم صاف کر داتا تھا۔ اور خود کو سجدہ کر داتا تھا ان پانچوں شہزادوں نے آپس میں صلاح و مشورت کی کہ ہم پر واجب ہے کہ اس کی خدمت

سے باز رہیں وہ جب وہ ملعون چوگان کھیلنے جاوے گا البتہ ہم کو بھی لے جائے گا۔ میں چوگان میدان سے باہر پھینکوں گا تم سب ہمارے پیچھے بہانہ چوگان میدان سے نکل چلیو۔ بس اس طرح وہ اس میدان سے نکل بھاگے۔ صبح کو گھوڑوں کو چھوڑ کر ایک شہر کے کنارے پہنچے وہاں چند گڈریئے ملے۔ دے بولے۔ اے عزیزو تم کہاں جاتے ہو۔ انہوں نے کہا خالق ارض و سما کی طلب کو جاتے ہیں گڈریوں نے بھی صحبت شاہ زادوں کی اختیار کی۔ اور گڈریوں کا کتا بھی ہمراہ ہو لیا شہزادے بولے اس کتے کو ہنکار دو تو بہتر ہے وگرنہ یہ بھونکے گا اور لوگ آکر ہمیں پکڑ لیں گے۔ تب بکریوں کے گلہ بانوں نے کتے کو مارا پیٹا وہ لہو لہان ہو گیا مگر اس نے ساتھ نہ چھوڑا۔ اللہ نے اس کو زبان دی۔ اس نے کہا اے یارو مجھے مت مارو۔ تم جس کے بندے ہو میں بھی اس کا تا بعد ارہوں۔ پس وہ کتے کو باری باری اپنے کاندھے پر اٹھا کر لے چلے۔ تمام رات چلا گئے۔ جب روز روشن ہوا سب جا کر ایک پہاڑ کے غار میں داخل ہو گئے اور نام ان کے یہ ہیں مکسملیان۔ ایلمخامرکوش۔ نوازنش۔ سالیئوس۔ اریطاس۔ کفسطوس۔ کفسطوس۔ کفسطوس۔ یارطوس اور کفسطوس کا نام کشف طیط بھی آیا ہے اور کتے کا نام قطمیر تھا۔ قاموس میں یہی لکھا ہے۔

اور نینوا کے پیغمبر یونس کہ نسل ہوڑے تھے وہاں قوم ثمود کی تھی۔ سب نافرمان تھے اور جب اللہ تعالیٰ نے یونس کو مچھلی کے پیٹ میں گرفتار کیا دے پکارے لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ - پس پکارا بیچ اندھیروں کے کہ کوئی حاکم نہیں سوائے تیرے۔ تو بے عیب ہے۔ بیشک میں تھا ظالموں میں۔



اور میں کشف طیط — جب میں جاگامیں نے دیکھا کہ میں ایک حمیب عظیم الحبثہ فولادی مچھلی کے پیٹ میں ہوں۔ اور وہ آسمانوں پر اڑی چلی جاتی ہے اس کے پیٹ میں میں تنہا نہیں ہوں اقوام عالم کے مردوزن اس میں موجود مصروف اکل و شرب ہیں اور کوہ قاف کی پریاں تمام مردوں کو بلوریں جام ملے اور فواکھات پیش کرنے میں مشغول ہیں۔ اور سامنے

پچھلی کے جڑے کے نزدیک ایک پردہ سیمیں پر متحرک تصاویر دکھلائی دیں۔ اور نام اس تماشے کا DEEP THROAT تھا۔

میں نے آنکھیں مل کر اپنے برابر بیٹھے شخص سے پوچھا اے برادر کیا تم میرے ساتھی سلطوبوس ہو؟ اور وہ ہمارا کتا قطمیر کہاں ہے؟

وہ بولا۔ نہیں۔ میں وہ نہیں ہوں جو تم سمجھے پھر اس نے اپنا نام بتایا اور اپنے گہرے زخم دکھلائے۔ اور خاموش ہو گیا۔ اور خون کے آنسو اس کی آنکھوں سے رواں تھے۔

کیا تم بھی دقیانوس کے ظلم کا شکار ہو؟ میں نے ہمدردی سے دریافت کیا۔ وہ بولا۔ میں دقیانوسی تصورات و تعصبات و نظریات کے جو روستم کا شکار ہوں۔

اس کی یہ تقریر میں سمجھ نہ سکا۔ وہ بولتا رہا۔ میں ایک شہر سے کہ جس کا نام قدیم لکھنؤ ہے، اپنی جان بچا کر بھاگ رہا ہوں۔ میری قوم پر خدا نے عذاب الیم نازل کیا ہے کہ وہ قوم مجنون و خجوط الخواس ہو چکی ہے اور لکھنؤ ٹیلہ کی گلیوں میں ایک دوسرے کا خون بہا کر ایک دوسرے کو نیست و نابود کرنا چاہتی ہے اور دنیا کو اپنا عبرت ناک تماشا دکھا رہی ہے اور قسم ہے نوح اور ہود اور صالح اور یونس کے خدا کی کہ میری قوم اپنے آپ کو بڑے ہی شدید عذاب میں مبتلا کر چکی ہے۔ میرا گھر بار مال اسباب تباہ ہوا میرے ہم مذہبوں کے ہاتھوں جو رو بیچے ہلاک ہوئے میں تن واحد بھاگ کر ملک روم جاتا ہوں کہ وہاں محنت و مزدوری کر کے اپنا پیٹ پال سکوں اور سر پر خاک ڈال کر گریہ و زاری کروں۔

میرے بائیں جانب ایک اور نحیف و زار لاغر بندہ خدا بیٹھا اخبار پڑھتا تھا۔ اس سے پوچھا اے عزیز کیا تم میرے بھائی اریطاس ہو؟ بولا۔ نہیں میں پورب کے اس ملک سے آتا ہوں جہاں خدا نے اپنا قہر نازل کیا تھا وہاں بھی میرے اہل قوم نے ایک دوسرے کو تہ تیغ کر ڈالا۔ اب میں محنت و مزدوری کرنے کے لئے ملک المانیہ جاتا ہوں۔

تیسرے نے کہا۔ میں قوم گو سالہ پرست کا ایک فرد ہوں میرے ملک میں آج کل میرے

ہم وطن اور ہم مذہب اور ہم قوم ایک دوسرے کھائے جا رہے ہیں۔ کہیں چین و امن نہیں۔ میں بھی ملک فرنگ بھارہا ہوں۔

تب مجھ کشفیہ کو یاد آیا قصہ عامیل مقتول کا۔ کہ بعد قتل میل کے جب قبیلے کے لوگ تہمت ایک دوسرے پر دینے لگے کہ اس نے مارا ہوگا اس نے مارا ہوگا موسیٰ کے پاس آکر انہوں نے کہا یا رسول اللہ آپ دعا فرمائیے کہ اللہ قاتل کی خبر دے۔ موسیٰ نے دعا کی۔ جبریل نے موسیٰ سے کہا حق تعالیٰ فرماتا ہے کہ غماز کو ہم دشمن جانتے ہیں۔ غمازی کیوں کر کریں ان کو کہہ دے کہ ایک گائے کی زبان لے کر مقتول پر مار دیں تب وہ جی اٹھے گا۔ اور خود بول دے گا۔ جس نے مارا حق تعالیٰ نے ان کو فرمایا گائے کی بابت کیونکہ وہ قوم سنہرے بچھڑے کو پوجتی تھی۔

موسیٰ نے اپنی قوم کو اللہ کا حکم سنایا دے بولے۔ "پکار ہمارے واسطے اپنے رب کو کہ بیان کرے وہ گائے کیسی ہے۔" موسیٰ نے کہا اللہ تعالیٰ فرماتا ہے کہ وہ گائے ہے نہ بوڑھی۔ نہ بچہ نہ جوان بیچ میں ان کے ہے وہ ایک گائے ہے خوب زرد رنگ اس کا۔ خوش آتی ہے دیکھنے والوں کو۔ بدن سے پوری تندرست ہے۔ داغ اس میں کچھ نہیں۔ قصہ گائے یوں ہے کہ ایک شخص بنی اسرائیل میں تھا۔ مرد صالح نیک بخت اور ایک گائے اس کی تھی۔ اس نے گائے کو جنگل میں خدا پر سونبا اور وہ گائے جب بڑی ہوئی جنگل میں کوئی اسے پکڑ نہ سکتا تھا۔

معاملہ اس گائے کا بہت طویل و پیچیدہ تھا میں اسے ذہن سے ہٹا کر سامنے پردہ سمیں کی طرف دیکھنے لگا جہاں مناظر عجیب و غریب دکھلائی دیئے کہ جن کو دیکھ کر رنگے کھڑے ہوتے تھے اور میں نے سوچا کہ اب عذاب الٰہی آیا ہی چاہتا ہے۔ پھر میں نے ڈر کر چاروں طرف دیکھا سب مردوزن مشغول اکل و شرب کمال اطمینان و فطرا بنساط سے وہ شیطانی تماشا دیکھنے میں محو تھے اور میرے پیچھے اور آگے ایک گردہ کثیر مسکین صورت بندگان خدا کا بیٹھا تھا میں نے ان سے سوال کیا بھائیو تم کہاں کا قصد رکھتے ہو۔ دے بولے ہم جاتے ہیں ان صحراؤں کی طرف برائے کسب زر کثیر جہاں قدموں تلے سیاہ سیال طلائی بیش بہا کے چشمے جاری ہیں۔ اور شکر ہے اس رب ذوالجلال

کا جس نے ہمارے دن بھی پھیرے۔

تب جمعہ کشفیط کہ جو اصحاب کہف میں سے جاگا ہوں یاد آیا کہ موسیٰ کلیم اللہ کو خدا کی طرف سے حکم ہوا تھا کہ فرعون کو راہِ راست پر لانے کے لئے اس سے نرم نرم بات کہجیو۔

اور میں کشفیط۔ میں نے بھی اپنے وقت کے فرعونوں اور شہادوں اور قارونوں اور ہانوں سے نرم نرم بات کی مگر وہ میرے مزاج کی نرمی کو کمزوری سمجھائے اور مجھے مزید اذیتیں دیں۔ اور میرے دن نہ پھرے۔

اور قصہ بادشاہ قارون کا جو موسیٰ کا جدی چچیرا بھائی تھا بیٹا صافن کا، اور صافن بیٹا فافش کا اور فافش یعقوب علیہ السلام کا۔

عین اس وقت جبکہ میں ان ہیبت ناک امور پر غور کر رہا تھا معاً پردہ سیمیں پر سے تماشگر فاجرہ عورت کی تصویر معدوم ہوئی اور اس کے عقب سے سات عدد نقاب پوش نمودار ہوئے ہاتھوں میں ان کے آتشیں گولے تھے اور دیگر اسلحہ جات۔

اور انھوں نے پکارا۔ ہم لوگ تم لوگوں کو ہلاک کر ڈالیں گے بیچ آسمان زمین کے درنہ لے چلو ہم کو اس شہر کی سمت جہاں ہم جانا چاہتے ہیں۔ اور وہ اطالوی قارون جو اس وقت اس جگہ موجود ہے کرے حوالے کنجیاں اپنے خزانے کی دگر نہ مار ڈالیں گے اس کو جان سے اور پکڑ لیں گے تم سب کو بطور برغمال اور اگر نہ مانا تم نے حکم ہمارا تم سب کو بھی ہلاک کر دیں گے۔ بلا تامل۔ کہ تم نے قائم کیا ہے فساد بیچ زمین کے۔

اور جواب دیا ایک شخص نے با آواز بلند کہ البتہ تم ہو ذریات ابلیس لعین کے کہ ہلاک کرنا چاہتے ہو ان بے گناہوں کو جنھوں نے نہیں بگاڑا کچھ تمہارا۔

عین اس لمحے ٹھہلی کے پیٹ میں کرٹک دار گڑا گڑا ہٹ ہوئی۔ اس نے فضائے تاریک میں غوطہ مارا اترنے لگی بسرعت طرف کرۂ زمین کے اور عزرائیل علیہ السلام کی صورت سب کے سامنے نمودار ہوئی اور ہم سب اس مہیب فولادی ٹھہلی کے پیٹ میں محبوس قعر حطمہ کی

جانب اترتے جا رہے ہیں اور وہ ریح العقیم جسے ستر ہزار زنجیروں سے باندھ کر رکھا گیا تھا آزاد ہو چکی ہے۔

لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ
لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ
لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ

بیشک میں تھا گنہگاروں میں
بیشک میں تھا گنہگاروں میں
بیشک میں تھا ظالموں میں



اور اس راقم الحروف آئینہ فروش شہر کوراں نے یہ حکایت بیان کی اور پہاڑ کی کھوہ سے برآمد ہو کر اصحاب کہف کا کتا قطیر آسمان کی طرف منہ اٹھائے روئے چلا جاتا ہے۔

پالی ہل کی ایک رات

(ایک تمثیل جس کے سارے کردار قطعی فرضی ہیں)

کردار

۱۔ ہوماے ارد شیر جنک والا

۲۔ رودابہ جنک والا

۳۔ آنٹ فیروزہ

۴۔ آغائے داراب کاظم زادہ

۵۔ خانم گلچہر اسفندیاری

مقام ————— پالی ہل، بمبئی

زمانہ ————— جولائی ۱۹۷۶ء وقت آٹھ بجے شب



وسیع اسٹیج ————— عقبی دیوار کے وسط میں کھلا درجہ۔ اس کے دونوں طرف گواکی

سیاہ تپائیوں پر منگ گلدان، باتیں دیوار پر دو روغنی اکیڈمی پورٹریٹ، ان کے سین نیچے کون این صوفہ۔ دو کرسیاں۔ ایک کارڈ ٹیبل۔ کونے میں کانسٹیج پیانو۔ اس کے اوپر روپہلی فریم میں ایک تبسم خوبرو نوجوان کا بہت بڑا فوٹو گرافٹ۔ بلوری مرتبان میں ایک جنگ (چینی جہاز) کا ماڈل۔ ایک یونانی گلدان۔ دیواروں پر ولایتی وال پیپر جو جگہ جگہ سے اکھڑ چکا ہے۔ اسٹیج کے دائیں حصے میں گول ڈائمنگ ٹیبل۔ اور دو کرسیاں۔ دکٹورین سائڈ بورڈ۔ اس پر ایک شمعدان۔ *WILLOW PATTERN* کی نیلی برطانوی پلیٹیں۔ اور ملکہ الزبتھ، پرنس فلپ، شہنشاہ ایران اور شہ بانو فرح پهلوی کی تصاویر۔ دو ٹوپی مگ (*TOBY MUGS*) میز پر تین افراد کے لئے پلیٹیں، چھری کانٹے اور گلاس مع نیپکن۔ فٹ لائٹس کے قریب اسٹیج کے بائیں کنارے چوبی منقش چینی صندوق پر ایک سیاہ ایرانی بلی تختے سے تھکن ہے۔ کمرے کا سارا ساز و سامان خستہ اور بوسیدہ۔ دائیں اور بائیں پہلو کی دیواروں میں دروازے۔ درتچے کے اوپر لگو کلاک جو آٹھ بج رہا ہے۔ سیاہ ریشمی کیمونو پہنے، جس پر رنگ برنگے دھاگے سے ایک مہیب ڈرگین کڑھا ہے۔ ناظرین کی طرف سے پشت کئے ہوئے جنگ والا درتچے میں کھڑی ہے۔ رودابہ جنگ والا انگریزی ڈریس میں بلوس پیانو کے سامنے بیٹھی

بجاری ہے۔ *LET'S ALL GO DOWN THE STRAND*۔ پھر وہ اچانک

ON RICHMOND HILL THERE LIVES A LASS شروع کر دیتی ہے۔

ہومائے : اوہ، شٹ اپ۔ رُوڈی — میں دعا میں مصروف ہوں، ڈسٹرب مت کرو۔

(رودابہ) *TIS THE LAST ROSE OF SUMMER LEFT*

BLOOMING ALONE۔ بجانے میں مصروف ہوجاتی ہے۔)

ہومائے : رُوڈی — آج پرر نماشی کی رات ہے اور میں آج ہی وضو کرنے میں گڑبڑ اگئی

— بتاؤ — منہ دھونے سے پہلے واشیم دو ہو پڑھتے ہیں نا — پھر گئی کرنا۔

پہر تین دفعہ پنچے دھونا — پھر تین دفعہ کہنیوں تک ہاتھ — ہاتھ کی طرف سے
کہنیوں تک نا — ؛ پھر پاؤں — ذرا سی بھول چوک میں گناہ ہوگا۔

(رودابہ منہ اٹھا کر "لاست روز آن سمر" گانا شروع کر دیتی ہے۔ دونوں
عورتوں کے چہرے اب تک چھپے ہوئے ہیں۔ اب ہومائے پہلی بار حاضرین کی
طرف رخ کرتی ہے۔ ایک معمر پریشان صورت عورت۔)

ہومائے : روڈی — بتاؤ — اسکول کی چھوکیوں کی طرح شور مت کرو — کل میں نے بیچ گاہ
کی نمازیں قضا کر دیں۔ قضا پڑھنا فرض ہے نا — ؛ کل دستور جمشید جی سے پوچھوں
گی۔ آج پور نماشی ہے۔ میں ماہینائیش کی تلاوت کرنا چاہتی ہوں۔ لیکن بادلوں میں
چاند نظر ہی نہیں آ رہا — بڑے زور کی بارش آنے والی ہے۔ ہوشنگ کیسے پہنچے گا۔
(رودابہ سنی ان سنی کر کے پیانو بجاتی رہتی ہے۔ باہر بارش شروع ہو جاتی
ہے۔ بجلی چمکتی ہے۔ اوپر چیت پر سے کھٹ کھٹ کھٹ کی آواز آنے لگتی
ہے۔ باہر بتلیاں رو رہی ہیں۔ چینی صندوق پر بیٹھی ایرانی بتلی کاہلی سے اتر
کر صوفے کے نیچے چلی جاتی ہے۔ بادل گرجتے ہیں۔ ہومائے ادنیٰ آواز میں
خدا کے ایک سوناموں کا درد شروع کر دیتی ہے۔)

ہومائے : یزد — ہر وہ سپ تو اے — ہر وہ سپ آگاہ — ہر وہ سپ خدا — اور ی انجام۔ افزا۔
پرورا۔ خروشید تم۔ ہریمد۔ ہرنیک فزہ۔ فرمان کام۔ افزوش۔ اترس۔ افزاز دم۔
آدر بادگرد۔

WEEP NO MORE MY LADY

رودابہ : (زور سے گاتی ہے)

O WEEP NO MORE TODAY

WE SHALL SING ONE SONG OF THE OLD KENTUCKY
HOME

اے تادرا، اے علیم، اے مالک کائنات

لڑکی : کیسی نے کہا شاید آپ کے یہاں سے معلوم ہو جائے۔ سڑک تو یہی ہے۔

(رودابہ نفی میں سر ہلاتی ہے)

لڑکا : بتیاں اور کتے برس رہے ہیں۔ کیا ہم آپ کے ہاں چند منٹ ٹھہر سکتے ہیں؟ ٹیکسی ڈرائیور

اس طوفان میں آگے جانے سے انکار کر رہا ہے۔

ہومائے : (چونک کر) اوہ —! یقیناً — اندر آ جاؤ —

(لڑکا اور لڑکی ایک دوسرے پر نظر ڈال کر کمرے میں داخل ہوتے ہیں۔)

لڑکی : GEE — تھینکس —!!

ہومائے : امریکن —؟

لڑکی : نویم — ایرانی —

لڑکا : (جھک کر) خانم گلچہر اسفندیاری — داراب کا ظم زادے۔

ہومائے : { ہاؤ ڈریو ڈو —
رودابہ : }

(وہ دونوں صوفے پر بیٹھ جاتے ہیں۔ روشنی میں گلچہر کے لاکٹ پر ہیروں سے

بنا "یا علی" جگمگانے لگتا ہے۔ ہومائے کرسی پر ٹک کر بتی کو گود میں اٹھالیتی

ہے۔ رودابہ سرعت اور احساس مصروفیت کے ساتھ بائیں دروازے سے

باہر چلی جاتی ہے۔)

ہومائے : تم لوگ کہاں سے آرہے ہو؟

داراب کا ظم زادہ : آج صبح لندن سے۔ میں کیمبرج میں پڑھتا ہوں — یہ میری کزن اور

منگیتر — گلچہر — سیرہ لارنس میں زیر تعلیم ہے۔ امریکہ میں۔

گلچہر : کالج میں میری ایک انڈین کلاس فیلو ہے — خدیجہ زری والا — اس نے ایک

پکیٹ اور خط دیا تھا کہ بمبئی میں اس کی والدہ کو دے دوں —

داراب کاظم زادہ: (کلیڈ برطانوی لہجے میں) مس زری والا نے اپنے مکان کا فون نمبر بھی دیا تھا۔ ہم لوگ ایئر پورٹ پر ہوٹل سینٹور میں ٹھہرے ہیں۔ وہاں سے فون کیا مگر بارش کی وجہ سے لائن خراب تھی۔ شام کو ٹیکسی لے کر مکان ڈھونڈنے نکلے۔ (رودابہ چارکی ٹرے لئے مکرے میں واپس آتی ہے) ہم دونوں — کزن گلچہر اور میں — چھٹیوں میں ہندوستان کی سیاحت کے لئے آئے ہیں۔ وطن ہوتے ہوئے اپنے اپنے والدین سے مل کر مغرب واپس جائیں گے۔

ہومائے : وطن — ؛

داراب : طران — ایران —

ہومائے : ادہ — ادن کورس — !

(داراب نظریں اٹھا کر سائیڈ بورڈ کو دیکھتا ہے جس پر شاہ اور شہباز نے ایران کی تصویر رکھی ہے۔ وہ ذرا تعجب اور مسرت سے مسکراتا ہے۔ ہومائے چپ بیٹھی ہے۔ ایسا لگتا ہے شاید مدتوں بعد گھر پہ مہمان آئے ہیں اور اس کی سمجھ میں نہیں آرہا ان سے کیا بات کرے۔)

رودابہ : (چائے کی ٹرے کا رڈ ٹیبل پر رکھتے ہوئے) ہومائے! تم نے ہم لوگوں کا تعارف کرا دیا — ؛ — ینگ مین — ! میں رودابہ اردشیر جنک والا ہوں۔ یہ میری بڑی بہن مس ہومائے جنک والا۔ (داراب اور گلچہر مسکرا کر سرخم کرتے ہیں) اور وہ ہمارے والدین — سر اردشیر کی کاؤس جنک والا — لیڈی آرمینہ جنک والا۔

داراب : (زیر لب) ہاؤ فیسی نیٹنگ — !

رودابہ : (پیانو پر رکھی خوش شکل نوجوان کی تصویر کی طرف اشارہ کر کے) یہ ہوشنگ سروش یار مرزا — ہومائے کا سنگیتر —

(ہومائے ذرا شرمناک سر جھکا لیتی ہے۔ لفظ "سنگیتر" پر داراب کاظم زادہ

اور گلچہر اسفندیاری قدرے متحیر نظر آتے ہیں۔ چھت پر کھٹ کھٹ کھٹ
کی آواز۔ دونوں نووارد گھبرا کر ایک دوسرے کو دیکھتے ہیں۔ رودابہ چائے
بناتی ہے۔)

داراب : تھینکس۔ ہاؤ ویری نائس آف یو۔

رودابہ : یہ لوکیک۔ آج ہی ہومائے نے بیک کیا ہے اور کالج چیز اور اسکوئیر میں نے
بنائے ہیں۔

داراب کاظم زادہ : گڈ لارڈ۔! کالج چیز اور اسکوئیر! معلوم ہوتا ہے جیسے میں ابھی
انگلستان ہی میں ہوں!!

ہومائے : (ہونٹ پچکا کر) ہا ہا۔ اس مکان سے باہر نکلو گے تو پتہ چلے گا کہ یہاں کے
اسٹینڈرڈ کتنے گر گئے ہیں۔ میں امید کرتی ہوں تم کو مسز پوچ کھانا والا کا بنگلہ مل
جائے گا۔ اگر اب تک گرا نہ ہو۔

گلچہر اسفندیاری : مسز کلثوم زری والا۔

رودابہ : کارٹر روڈ۔؟

گلچہر : جی نہیں۔ پانی مالا روڈ۔ ٹیکسی والا ساری پالی ہل پر لے پھرا۔ ہوٹل میں

کسی نے ہمیں بتایا تھا کہ یہ جگہ دلیپ کمار کے بنگلے کے نزدیک ہوگی۔ ایک راہ گیر
بولارا جیش کھنہ کے بنگلے کے آگے دائیں ہاتھ کو جو سڑک جاتی ہے۔ میں نے کیپی سے
کہا یہ دونوں بنگلے پالی ہل کے لینڈ مارک معلوم ہوتے ہیں تو وہ فوراً بولا "میڈیم!
لینڈ مارک میں تو مرحومہ مینا کمار رہتی تھیں!" (ہنس رہی ہے) اور راجیش کھنہ
کا بنگلہ۔

ہومائے : (ذرا ناگواری سے) راجیش کھنہ کون ہے؟

رودابہ : ہومائے ڈیر۔ راجیش کھنہ ایک انڈین سینما ایکٹر ہے۔ دلیپ کمار بھی۔

گلچہر

: (ذرا جوش سے) دلپ کمار، مینا کمار، وجینتی مالا، ممتاز۔ میں ان سب کی موزیز
 طہران میں دیکھ چکی ہوں۔ اپنے بچپن میں۔ آئی لو انڈین موزیز۔ میری می نے تو سنگم
 پانچ مرتبہ دیکھی تھی، اور داراب یاد ہے ہمارے بچپن میں وہ انڈین فلم سونگ ہمارے
 طہران میں کس قدر مقبول تھے "دوست دوست نہ رہا"۔ اور "میری جان شب بخیر"
 آپ کو یہ گیت آتے ہیں۔؟

(رودابہ نفی میں سر ہلاتی ہے)

داراب : گلچہر! میرا خیال ہے کل صبح دن کی روشنی میں تمہاری سہیلی کی والدہ کا مکان تلاش
 کریں۔ اب ان مہربان خواتین کا شکریہ ادا کر کے چلتے ہیں۔ بارش کا زور کچھ کم ہو رہا
 ہے۔ (ٹھٹھک کر)۔ میم۔ آپ کے ہاں چینی نوادر کا بہت عمدہ ذخیرہ موجود ہے!
 ہومائے : (چونک کر، خوشی سے) میرے گریٹ گریٹ نادر نے چائنا سے تجارت شروع کی تھی۔
 ان کے اپنے جنک تھے۔ سمندری جہاز۔

داراب : ہاؤ انٹرٹنگ۔!

ہومائے : (جواب اپنے متعلق بتانے کے لئے دفعتاً بہت بے چین نظر آتی ہے) ڈپریشن سے
 قبل اس سڑک کے متعدد بنگلے ہمارے خاندان کی ملکیت تھے۔ کریشن کے بعد سب
 بک گئے۔ چین سے ٹریڈ بھی ختم ہو گئی۔

داراب : اور آپ کے والدین؟

ہومائے : دونوں مر گئے۔

داراب : بہن بھائی۔؟

رودابہ : وہ بھی مر گئے۔

داراب : دوسرے رشتہ دار۔؟

رودابہ : وہ بھی مر گئے۔

داراب : اوہ — آئی ایم سوری —

ہومائے : ٹھیک ہے۔ اس کے متعلق تم کیا کر سکتے ہو۔ (اوپر چھت پر کھٹ کھٹ شروع ہو جاتی ہے۔)

گلچہر : (چائے کی پیالی ختم کر کے داراب سے) اب اجازت لیں۔

رودابہ : نہیں نہیں — ابھی بیٹھو — ڈزکھا کر جانا —

داراب : میم — شکریہ — لیکن بہت رات ہو جائے گی۔ باہر ٹیکسی منتظر ہے۔

رودابہ : ٹیکسی رخصت کر دو۔ ابھی ہوشنگ آنے والا ہے۔ تم کو تمھارے ہوٹل پہنچا آئے گا۔ سائتا کر ذریہاں سے زیادہ دور نہیں۔

ہومائے : (چونک کر) ہمارے پاس ۳۸ ماڈل کی پیکار ڈے ہے۔ پہلے میں اسے چلایا کرتی تھی

فراٹے سے — ویک اینڈ کے لئے پونا — گرمیوں میں مہا بلیشور — ماتھیرن —

اب میرے گھٹنوں میں گٹھیا کا اثر ہوتا جا رہا ہے۔ پیکار ڈ پندرہ برس سے موٹر خانے

میں بند پڑی ہے — ہوشنگ آجائے میں اس سے کہوں گی تم کو اسی میں تمھارے

ہوٹل پہنچا دے۔

داراب : (گھبرا کر) جی نہیں — زحمت نہ کیجئے، ہم ٹیکسی پر ہی چلے جائیں گے۔

ہومائے : (یکلخت سکون سے) اچھا۔ جو تمھاری مرضی۔ ہوشنگ بھی میری پیکار ڈ چلانے پر راضی

نہیں ہوتا، ٹیکسی پر آتا جاتا ہے۔

گلچہر : (اب ذرا اکتا کر) مسٹر ہوشنگ کب آئیں گے؟

(گلو کلاک میں سے پرندہ باہر نکل کر سریلی سیٹی بجاتا ہے۔)

رودابہ : اب آتا ہی ہوگا۔ اسے تاش کی لت ہے۔ روزانہ پابندی سے ولنگڈن کلب جاتا

ہے۔ پہلے ٹینس — پھر کارڈز — نو دس بجے تک یہاں آتا ہے — تم لوگ

بہیسی میں کب تک ہو — کسی شام ہوشنگ کے ساتھ ولنگڈن کلب ہو آؤ۔

آج بھی نو دولتوں کے اس بد صورت نئے شہر میں اس کلب کا پرانا برٹش ماحول برقرار ہے۔ پرانی نسل کے چند وضع دار جنٹلمین اب بھی دستا نے پہن کر چھٹری ہاتھ میں لے کر وہاں برج کھیلنے آتے ہیں۔

داراب : ہاؤانٹرننگ — !

گلچہر : جیسے نیوا انگلینڈ کے پرانے کنٹری کلب — !!

ہومائے : یو آر رائٹ — میں بھی جنگ سے پہلے والدین کے ساتھ امریکہ گئی تھی۔ اس سے

بھی کئی سال قبل ماما جب پہلی بار پاپا کے ساتھ امریکہ گئیں — ہالی وڈ میں رڈولف

ویلنٹینو نے اپنے ہاتھ سے ان کو اپنی تصویر بھی دی تھی — دکھاؤں — (اٹھتی

ہے)

گلچہر : مائی گوڈ — !

رودابہ : اب وہ تصویر کہاں تلاش کرو گی۔ چھوڑو —

ہومائے : (پھر بیٹھ جاتی ہے۔ اب داراب کو مخاطب کر کے) ہم دونوں بہنوں نے سوئٹزرلینڈ

میں فنشنگ اسکول کیا۔ ہوشنگ نے تمہاری طرح اوکس فورڈ میں پڑھا تھا۔

داراب : میں کیمرج میں ہوں۔

ہومائے : نیورمانڈ — اچھا ذرا میں کچن میں ہو آؤں — ایکسیوزمی — (اٹھ کر

بائیں دروازے سے باہر چلی جاتی ہے۔ رودابہ اس کے پیچھے پیچھے جاتی ہے۔

درتپے کے باہر طوفان باد و باراں کی گرج — سمندر کا شور بڑھتا جا رہا ہے۔ داراب

اٹھ کر درتپے سے باہر جھانکتا ہے۔ پھر آہستہ سے) افوہ کتنا گھپ اندھیرا ہے۔ میں

نے ایسی تاریک رات کبھی نہیں دیکھی۔ انڈین مونسون کی رات —! سمندر۔ بادل

اور رات سب گھل مل کر ایک ہو گئے ہیں۔

(گلچہر ذرا خوفزدہ ہو کر داراب کے پاس جا کھڑی ہوتی ہے۔ احساس تحفظ کے

لئے اس کے شانے پر ہاتھ رکھ دیتی ہے۔)

دارپوش : — !

داراب : (گھبرا کر) ارے ہماری کیب غائب ہو گئی ہے۔

گلچہر : (کھڑکی سے باہر جھانک کر) نہیں — نیچے پورٹیکو میں کھڑی تو ہے۔ کیا گھٹا ٹوپ اندھیرا

ہے — (ذرا توقف کے بعد) اس طرح کے قدیم شاندار جارجین مکان جنوبی

اسٹریٹس میں بھی موجود ہیں۔ کوٹن پلانٹیشنز پر — ہماری میزبان کہاں چلی گئیں؟

داراب : بے چاریاں ہمارے لئے ڈنر کا انتظام کرنے گئی ہیں۔

گلچہر : ڈیپلائٹ فل اولڈ لیڈیز — سو کیوٹ — بالکل پھدکتی ہوئی چڑیاں معلوم ہوتی

ہیں۔

داراب : (انسردگی سے) گلچہر! بڑھاپے کا مذاق نہ اڑاؤ — کبھی ہم اور تم بھی بوڑھے ہوں گے۔

— اگر زندہ رہے۔

گلچہر : (ندامت سے) آئی ایم سوری — ہنسی —

داراب : (سوچتی ہوئی آواز میں — آہستہ آہستہ) انسانوں کی طرح نسلیں بھی بوڑھی ہو جاتی

ہیں — کیمبرج میں ایک مرتبہ میرے ایک انڈین پارسی دوست نے بتلایا تھا کہ

اس وقت ساری دنیا میں پارسیوں کی تعداد اسٹریٹڈ ویل کی آف انڈیا کی سرکولیشن

سے ایک تہائی کم ہے۔

گلچہر : گڈ گوڈ!

داراب : آج تیسرے پہر جب ہم لوگ سیر کرتے مالا بارہل کی ڈھلوان پر سے آرہے تھے راستے

میں ٹیکسی ڈرائیور نے ایک گھنے سرسبز جنگل کی طرف اشارہ کر کے بتایا تھا کہ اس میں

پارسی لوگ کا ذخمہ ہے — یاد ہے؟

گلچہر : ہاں —

داراب : اس وقت مجھے ایک خیال آیا — پسارگارد — پرسی پولس — طاق کسری —

اور آخر میں فقط مالا بارہل بمبئی کا ذمہ — ! لارڈ! — واٹ این اینیٹ کلائمکس!

گلچہر : ہاؤ سید —

داراب : نہیں — رنج نہ کرو — ہم تو زندہ ہیں اور ہماری قدیم تہذیب کے خالق یہ غیر معمولی

لوگ بھی باقی رہیں گے۔

(بارش دفعتاً ختم جاتی ہے۔ درتپے کے باہر مدہم سی دور دھیار روشنی آہستہ آہستہ

تیز ہوتی ہے۔)

داراب : گلچہر — دیکھو بادل ذرا سے چھٹے اور چاند نکل آیا — ماہِ کامل — سامنے والے

بنگلے کے پیچھے بادلوں میں سے نمودار ہوتا کتنا فسوں خیز معلوم ہو رہا ہے۔ بالکل جیسے

کانسٹبل کی ایک پیشنگ — کبھی یہ جگہ بے حد خوبصورت رہی ہوگی۔

گلچہر : ٹیکسی ڈرائیور کہہ رہا تھا صرف دس برس پہلے تک سارے پالی ہل پر انتہائی بکچریسک

بنگلے موجود تھے۔ اب سب غائب ہوتے جا رہے ہیں۔ انھیں گرا کر ان کی جگہ اسکانی

اسکرپر بنا دیئے گئے — داراب! میں امریکہ سے ہندوستان اسکانی اسکرپر دیکھنے

تو نہیں آئی۔ کل ہی چلو بمبئی سے۔

داراب : ڈارلنگ — ہم لوگ اصل ہندوستان کی سیر کے لئے پرسوں صبح سویرے یہاں سے

روانہ ہو رہے ہیں۔ جے پور۔ آگرہ۔ دہلی۔ کھجور اہو — دی درکس! اکتاؤ نہیں —

(باہر مینہ پھر برسنے لگتا ہے۔ ہوماتے اور رودار دو کشتیاں اٹھائے کرے میں

واپس آتی ہیں۔ کشتیاں جن میں ڈھکے ہوئے ڈونگے چنے ہیں ڈارلنگ ٹیل

پر رکھ کر اپنی اپنی جگہ واپس آ بیٹھتی ہیں۔ داراب اور گلچہر درتپے سے ہٹ کر

صوفے کی طرف آتے ہیں۔ ہوماتے اپنے ہاتھوں کو دھیان سے دیکھ رہی ہے۔)

داراب : مادوزیل — آپ دونوں کے ہاتھ کتنے خوبصورت ہیں۔ ارٹو کریمک — چھوٹے

چھوٹے ہاتھ جنھوں نے کبھی کام نہیں کیا۔ سوائے بیانہ بجانے اور کشیدہ کاری کے۔!
(دونوں بہنیں تشکر آمیز نگاہوں سے داراب کا ظم زادہ کو دیکھتی ہیں۔)

ہومائے : (ذرا بھڑائی ہوئی آواز میں) پیارے نوجوان آدمی تم بہت مہربان ہو۔ اور بہت
مہذب۔ لیکن ہمارے بٹر کک، میڈ، سب کب کے رخصت ہوئے۔ عرصے سے ہم دونوں
خود ہی کھانا پکاتے ہیں۔ خود گھر کا سارا کام کرتے ہیں۔

داراب : (خلوص سے) اب ہمارے لئے مزید تکلیف نہ اٹھائیے۔ ہم اپنے ہوٹل واپس جا کر...
ہومائے : نہیں نہیں۔ ہوشنگ آنے والا ہے۔ ہم سب کے ساتھ ڈنر میں شریک ہو۔
پلیز۔!

داراب : بہت خوب۔ شکریہ۔ (کمرے میں ٹہل ٹہل کر سامان آرائش دیکھنے لگتا ہے۔ پھر
سراروشیر اور لیڈی جنک والا کی روغنی اکیڈمی تصاویر کے سامنے جا کھڑا ہوتا ہے۔)
ہومائے : (فخر سے) ہمارے پاپا اور ماما...! (رومال سے آنکھیں خشک کرتی ہے)

داراب : جی ہاں۔ آپ نے بتایا تھا۔ (بیٹھ جاتا ہے)

ہومائے : دی لیسنٹین تھری فور میں جب پاپا دیوالیہ ہوئے، اسی کمرے میں بھری برسات کی
ایک ایسی ہی اندھیری رات انھوں نے تولیہ سر پر لپیٹ کر اپنی کنبی پر سہول چلا دیا تھا۔
(گلچہ خفیص سالر زکر داراب کو دیکھتی ہے) کچھ عرصے بعد ماماشدتِ غم سے چل بسیں۔
دستور جمشید جی ہمارے فیملی پریسیڈنٹ نے ہمیں سمجھایا۔ روؤ مت۔ بادِ دختِ نسخ میں
لکھا ہے: ”خدا اور اس کے پیغمبر کا ارشاد ہے کہ مرنے والے کی موت پر رونا گناہ ہے۔
جب مرنے والا عالم نزع میں ہوتا ہے دیواتاگ واد اس کی روح قبض کرنے آتا ہے۔
بالاروانے کیساکوس جس نے آسمان پر پرواز کرنے کی کوشش کی تھی۔ دیواتاگ داد کے
پنچے سے نہ بچا۔ نہ افراسیاب شاہ توران جس نے موت سے بھاگنے کی سعی میں سمندر

لے حضرت زرتشت۔

کی تہ میں آہنی عمل بنوایا تھا۔ "ماما کی لاش کے لئے زمین پر بستہ بچھایا گیا۔ سروس باج کی تلاوت ہوئی۔ سگ ویدک والی گئی۔ کفن پہنایا گیا۔ دستور لوگ یشت گاہان کے لئے تیار ہوئے۔ دِنِخے میں میت چڑھا کر دروازہ مقفل کیا گیا۔ پسماندگان نے بعد وضو نمازِ دُخمہ ادا کی۔ تین رات تک ہمارے گھر میں اور دِنِخے کے نزدیک چراغ جلا۔ جانتے ہو۔ اگر ان تین راتوں میں اوستا نہ پڑھی جائے تو سروس رواں کی مدد نہیں کرتا۔ رواں کے لئے پہلی تین راتیں بہت بھاری ہیں جو اسے نو ہزار راتیں معلوم ہوتی ہیں۔ انبہ در انبہ دیو آکر اسے ڈراتے ہیں۔ لیکن انہی تین راتوں میں سروس پُل پر اس کی رہبری کرتا ہے۔ نیک رواں کو ایسا پسند پل چنات پر سے گزار لے جاتے ہیں۔ مقدس ارواح اور فردوس کی حوریں پُل کے سرے پر زرمایہ روغنا سے اس کا خیر مقدم کرتی ہیں۔ وہ تاقیامت مسرور رہتی ہے۔ چوتھے روز طلوع آفتاب سے قبل آفرنگاں کی تلاوت کی گئی تاکہ رواں برزخ میں سے نکل جائے۔ دستور آدھی رات کو آکر گھر کی دہلیز پر کھڑے ہو کے پسماندگان کو اطلاع دیتے ہیں۔ اب متوفی کی رواں فلاں مقام پر ہے۔ اب فلاں جگہ پہنچ چکی ہے۔ پاپا اور ماما کے لئے بھی انھوں نے یہی کیا داراب۔! مجھے یقین ہے پاپا اور ماما کی رو میں اب فردوس میں موجود ہوں گی۔ (روماں سے پلکیں خشک کرتی ہے)

داراب : (چند لمحوں بعد گہری آواز میں) مجھے بھی یقین ہے ماد موزیل۔

(خاموشی کا مختصر وقفہ۔ معاً چھت پر کھٹ کھٹ کھٹ از سر نو شروع ہو جاتی ہے۔ دونوں ایرانی مہان گہرا کر ادب دیکھتے ہیں۔)

گلچہر : (کھنکار کر) معاف کیجئے گا۔ میم۔ کیا بالائی منزل پر کرائے دار رہتے ہیں؟

(دونوں بہنیں متوحش ہو کر ایک دوسرے پر نظر ڈالتی ہیں۔)

لے ایک فرشتہ۔ لے اوستا؛ پرتو۔ پلوی؛ پوہر۔ فرانسیسی؛ پون۔ لے موسم بہار میں تیار کیا ہوا کھن۔

ہومائے : (رودابہ سے) انھیں بتلا دوں ؟

(اسٹیج کے باہر رنگ میں کسی کے زینہ اترنے کی آواز — کھٹ کھٹ کھٹ
— دائیں دروازے میں ایک بے حد ضعیف پارسن آسیب کے مانند نمودار
ہوتی ہے۔ سفید لیس کا بلاؤز، سفید ریشمی ساری جس کی سیاہ ٹھلیں بیل پر
رنگ برنگے پھول بنے ہیں۔ ہیرے کا بروچ۔ گوشوارے — سچے موتیوں کی
مالا — جالی کے سفید دستانے، ساٹن کے سبک سفید سینڈل، دائیں ہاتھ
میں رنگین پیرا سول — معلوم ہوتا ہے گویا سیدھی بکنگم پلیس کی گارڈن پارٹی
سے واپس آرہی ہیں — عمر تقریباً پچانوے سال)

ضعیف : (جمجمہری آواز میں) ہومائے — ! رودابہ ! — سر دوش کسی کی مدد نہیں کرتا —

نہ بہرام یزد — نہ خرداہر مزد — اس دھوکے میں کبھی نہ رہنا — سمجھیں — ؟
سب عالم برزخ ہی برزخ ہے۔ یا جہنم — فردوس کہیں نہیں ہے — سمجھیں — ؟
باقی یہ کہ وہ پل پر مہر اور کے سامنے پہنچ چکا ہے اور اب اس کا اور میرا مقدمہ مہر یزد
کے سامنے پیش ہونے ہی والا ہے — آدھی رات کو تمہیں یہ اطلاع دینے آئی ہوں
— گڈ نائٹ —

(ضعیف کھٹ کھٹ کھٹ چلتی اسٹیج پر سے گزر جاتی ہے — گلچہر سہم کر دارب
سے لپٹ گئی ہے — رودابہ اور ہومائے بھونچکی بیٹھی ہیں۔ باہر رنگ میں
سیڑھیاں چڑھنے کی آواز — کمرے میں سناتا)

(سنبھل کر) آئی ایم سوری — یہ بیچاری ہماری دیوانی آنٹ فیروزہ ہیں —
سابق لیڈی فیروزہ ڈائمنڈ کٹر — اوپر کی منزل پر رہتی ہیں — بالکل تنہا —
داغ چل گیا ہے لیکن پچانوے سال کی عمر میں کیا قابل رشک صحت ہے — سارے

۱۰ ایک مددگار رہبر فرشتہ -

وقت پیرا سول کی نوک سے فرش کھٹکھٹایا کرتی ہیں۔ چوہی چھت ہے اس وجہ سے
آواز صاف آتی ہے۔ ہمیں تنگ کرنا ان کا اصل مقصد ہے۔ (داراب اور گلچہر ایک
دوسرے کا ہاتھ مضبوطی سے تھامے رہتے ہیں۔)

ہوماے : میرا خیال ہے ہوشنگ کے آنے سے قبل تم دونوں کو بیچاری کر یزی آنت فیروزہ کا قہ
سنا ہی دوں۔

رودابہ : (ڈانٹ کر) نہیں ہوماے۔ خاموش رہو۔

ہوماے : ہرگز نہیں۔ ضرور سناؤں گی۔ (داراب اور گلچہر اٹھ کھڑے ہوتے ہیں اور تیزی سے
دوازے کی جانب بڑھتے ہیں۔ ہوماے لپک کر داراب کا بازو پکڑ لیتی ہے اور غیر معمولی
طاقت سے دونوں نوجوانوں کو ڈھکیلتی درتپے کے پاس لے جاتی ہے) وہ سامنے جلا
ہوا کھنڈر دیکھتے ہو۔ ہا املتاس کے ادھر۔؟

داراب : (ہلکا کر) جی۔ جی ہاں۔

ہوماے : یہ لیڈی فیروزہ کا مکان تھا۔ (داراب عادتاً "ہاؤ انٹر سٹنگ" کہنا چاہتا ہے مگر سم کر
رک جاتا ہے) آنت فیروزہ ہماری والدہ کی دور کی رشتے دار تھیں۔ امیر کبیر ماں
باپ کی اکلوتی۔ دی ایئر نائنٹین ناٹ فائیو میں جب اپنے سوئس اسکول سے
واپس آئیں یورپ سے۔ ان کی شادی سرفریڈوں جی ڈائمنڈ کٹر سے کر دی گئی۔
سرفریڈوں بلجیم سے ہیروں کی تجارت کرتے تھے۔

رودابہ : شادی کے اٹھارہ انیس سال بعد وہ مر گئے۔ لیڈی فیروزہ ڈائمنڈ کٹر ایک کر ڈرتی
لاولڈ بیوہ بن گئیں۔

ہوماے : ہوشنگ سردیشار مرزا میرا لڑکپن کا دوست تھا۔ مگر اس کے ماں باپ معمولی لوگ تھے۔
باپ ایک بنک میں ہیڈ کلرک۔ سراروشیر جنک والا کی لڑکی سے اس کی شادی
ناممکن۔ وہ ہمارے تعلیمی ٹرسٹ سے وظیفہ حاصل کر کے پڑھنے کے لئے ولایت

چلا گیا تاکہ واپس آکر کچھ بن سکے اور مجھے بیاہ لے جائے۔ اس دوران میں ڈپریشن
ہوا۔ پایا مامرے۔ ہمارا اپنا گھر تباہ ہو گیا۔

دی ایئر ٹرانسپورٹ میں ہوشنگ ولایت سے لوٹا۔ مگر قسمت خراب تھی
حسب دلخواہ ملازمت نہیں ملی۔ تین سال بے کار رہا۔

ہوماے: تب ایک شام اسی کھڑکی میں کھڑے ہو کر اس نے مجھ سے کہا۔ ”ہوماے۔
اجازت دو کہ میں لیڈی فیروزہ ڈائمنڈ کٹر سے شادی کر لوں۔ بڑھیا بیمار رہتی ہے۔
چند سال میں لڑھک جائے گی۔ پھر ہم تم اپنا گھر بسالیں گے۔ اس وقت تم اور
ہم دونوں افلاس کے شکار ہیں۔ اور اپنی مالی پریشانیوں سے چھٹکارا پانے کا یہ
واحد اور سہل ترین نسخہ ہے۔“ مجھے اپنے کانوں پر یقین نہ آیا اور میں گم سم رہ گئی۔
وہ میرے جواب کا انتظار کئے بغیر زینہ اتر کر پورٹیکو سے نکلا اور لیڈی ڈائمنڈ کٹر کے
منگلے کی سمت روانہ ہو گیا۔

رودابہ: ٹرن کلب میں دعوت ہوئی۔ دستوروں نے مقدس منتر بڑھ کر دونوں کو ایک دوسرے
کا کتھرا اور کدبانو بنا دیا اور وہ ہمارا ”اگل ہوشنگ“ بن گیا۔ آنٹ فیروزہ خوشی
سے پھولی نہ سمائیں۔ اس عمر میں ایسا خوبصورت نوجوان شوہر مل گیا ناقابل
یقین خوش نصیبی۔

ہوماے: بنام یزد۔ ہوشنگ کتنا شکیل اور طرہ دار تھا۔ اب ہم سب نے مل کر آنٹ
فیروزہ کے انتقال کا انتظار شروع کیا۔ شادی کے وقت ان کی عمر ساٹھ سے
اوپر تھی۔ گلہمہرا۔ اس وقت میں تمہارے ہی برابر رہی ہوں گی۔ اور ہوشنگ
بالکل تمہارے داراب جیسا تھا۔!

(گلہمہرا اور داراب لڑکر ایک دوسرے کا ہاتھ زیادہ مضبوطی سے تھام لیتے ہیں۔)

رودابہ : لیکن آئنٹ فیروزہ جیتی ہی چلی گئیں۔ پینسٹھ سال، ستر سال، اسی سال۔ اور بے چارہ ہوشنگ وفادار ملازم کی طرح خدمت میں حاضر۔ آئنٹ فیروزہ کا حکم تھا وہ چوری چھپے بھی ہم سے نہ ملے۔ ہمارے اور اس کے پیچھے پرائیویٹ جاسوس لگا رکھے تھے۔ اور خبردار کر دیا تھا کہ اگر ہومات سے ملتا پایا گیا تو وہ اپنی ساری دولت اس کے بجائے کسی خیراتی ادارے کو دے جائیں گی۔

ہومات : تب عاجز آکر بے چارے ہوشنگ نے اپنی قسمت سے انتقام لینا شروع کیا۔ وہ آئنٹ فیروزہ کا روپیہ بے دردی سے اڑانے لگا۔ ریس کورس۔ جو۔ شراب۔ سٹ۔ وہ اسے بھاری بھاری چیک کاٹ کر دیا کہیں تاکہ خوش رہے۔

رودابہ : جب آئنٹ فیروزہ اکیاسی کی ہو کر بیاسی میں لگیں ہوشنگ ان کو تقریباً کنگال کر چکا تھا۔ پھر اس نے آئنٹ فیروزہ کی اکیاسیوں سالگرہ بڑی دھوم سے منائی۔ سانسے والے بنگلے میں زوردار پارٹی ہوئی۔ ایک پر ۸۱ کے بجائے ۱۸ موم بتیاں لگائی گئیں۔ شہر کا بہترین ڈانس مینڈ آیا۔ ہم دونوں بہنیں اسی کھڑکی میں سے نظارہ دیکھتے رہے۔

ہومات : اچانک بنگلے میں سے مہیب شعلے بلند ہوئے۔ چاروں طرف شور مچ گیا۔ آگ۔ آگ۔ آگ۔ کسی نے آکر کہا کہ برتھ ڈے کی ایک موم بتی سے اتفاقاً آگ لگی۔ فائر انجن آتے آتے تین منزلہ بنگلہ جل کر خاک ہو گیا۔ لیکن آئنٹ فیروزہ تب بھی زندہ بچ گئیں۔ آگ ہوشنگ ہی نے لگائی تھی۔

رودابہ : وہ بھی بچ گیا۔ فوراً رات کے اندھیرے میں بھاگ نکلا۔ روپوش ہو گیا۔ لیکن

ڈرائنگ روم کے طے میں بڑی دعوت میں آئے ہوئے کسی *GATE CRASHER* گناہ اجنبی کی لاش کو آئنٹ فیروزہ ہوشنگ سمجھیں۔ اتفاق سے وہ بد قسمت اجنبی ہوشنگ کا ہم شکل تھا۔ آئنٹ فیروزہ نے فوراً ایک آرٹسٹ بلا کر جلد از جلد اس کا

ڈیٹہ ماسک بنوایا۔ پھر لاش کی آخری رسوم ادا کی گئیں۔ اخباروں میں چھپا کہ مسٹر ہوشنگ سروشیار مرزا اس خوفناک آتش زدگی میں نہایت ٹریجک طور سے۔ جب وہ دھڑا دھڑا جلتے مالیشان ایران نشست سے بھاگنے کی کوشش کر رہے تھے۔ (اور میزبان خاتون اور سارے مہمان اور ملازم بخیریت باہر نکلنے میں کامیاب رہے تھے)۔ جلتے ہوئے نخلیں پر دوں کے انبار میں پھنس کر جاں بحق تسلیم۔

ہوماے: (انگلی اٹھا کر رازدارانہ انداز میں) لیکن مجھے اور روڈی کو اصلیت معلوم ہے۔ وہ خبر غلط تھی۔ دنیا کو دھوکا ہوا۔ آٹھ فیروزہ کو دھوکا ہوا۔ وہ اسی دم میں مبتلا ہیں کہ ہوشنگ اس خوفناک رات جل کر بھسم ہو گیا۔

رودابہ: ان کا محل نما بنگلہ راکھ ہو چکا تھا۔ اور ہم لوگوں کے سوا ان کا کوئی رشتہ دار زندہ نہ تھا۔ ہوشنگ سے بیاہ کرنے کے بعد وہ پچھلے بیس برس سے ہم سے قطع تعلق کر چکی تھیں۔ مگر اس نازک وقت میں ہم دونوں اظہارِ افسوس کے لئے یہ بیٹھی اتر کر راکھ کے ڈھیر پر پہنچے۔ وہ املتاس کے نیچے ایک ادھ جلی کرسی پر خاموش بیٹھی تھیں۔ چاروں طرف ان کا آتش زدہ بیش قیمت سازو سامان بکھرا پڑا تھا۔ ڈیٹہ ماسک ان کی گود میں رکھا تھا اور اس وقت وہ تقدیر کی خوفناک دیوی معلوم ہو رہی تھیں۔

ہوماے: لیکن آخری مقدمہ ہمارا تھا۔ ہم نے بحیثیت رشتہ داران سے درخواست کی کہ وہ ہمارے یہاں آجائیں۔ آٹھ فیروزہ اپنے تکبر اور نخوت کے لئے مشہور تھیں۔ انہوں نے مغرور شعلہ باز نگاہوں سے ہمیں دیکھا پھر ڈیٹہ ماسک کی طرف اشارہ کر کے اپنی شاہانہ جھرجھری آواز میں آہستہ سے بولیں۔ "ہوماے۔۔۔ رودابہ۔۔۔ یہ بد نصیب مجھ سے چھٹکارا حاصل کرنے کی کوشش میں جس لمحے "ہیپی برتھ ڈے" گاتے

مہانوں کی بھیڑ کے پیچھے چھپ کر موم بتی کی لوسے پردے کو آگ لگا رہا تھا میں نے اسے دیکھ لیا تھا۔ مگر اب بھی اسے نجات نہیں ملی۔ اس کی روان مکتے نکلنے اپنے پیچھے اپنے نقوش چھوڑ گئی ہے۔ انہوں نے ڈیٹھہ ماسک اوپر اٹھایا پھر گود میں رکھ لیا اور خاموش ہو گئیں۔

رودابہ : اس کے بعد وہ مع اس ڈیٹھہ ماسک اور باقی ماندہ سامان چپ چاپ ہمارے یہاں دوسری منزل پر منتقل ہو گئیں۔ ہمارے ساتھ تعلقات حسب معمول منقطع۔ ہر ماہ کی پہلی تاریخ کو کرائے کی رقم کا لفافہ دروازے کی درز میں سے اندر سرکادتی ہیں۔

ہومائے : کچھ عرصے بعد وہ موت کا چہرہ بھی ان کے بیڈ روم سے چوری ہو گیا۔ وہ عبادت کے لئے آتش کدہ گئی ہوئی تھیں۔ واپس آئیں تو چہرہ غائب۔ اس کے بعد سے وہ بالکل باؤنی ہو چکی ہیں۔ (زور سے ہنستی ہے)۔ داراب ! میرا ہوشنگ بہت چالاک ہے۔ وہ بھیس بدل کر کولابہ میں مقیم ہے۔ اپنی شامیں ونگڈن کلب میں گزارتا ہے۔ سینچر کی رات کو چپکے سے آکر ہمارے ساتھ کھانا کھاتا ہے اور پھر کولابہ واپس چلا جاتا ہے۔ آج سینچر کی رات ہے۔ (کو کو کلاک کی چڑیا سیٹی بجاتی ہے۔ کو کو۔ کو کو۔ کو کو) لودہ آگیا۔

(ہومائے فوراً باہر جاتی ہے۔ رودابہ پیانو کا اسٹول گھما کر تیزی سے "وینڈنگ مارچ" بجانا شروع کر دیتی ہے۔ چند منٹ بعد ہومائے ایک دھیل چیر ڈھکیلتی کمرے میں داخل ہوتی ہے۔ کرسی پر ایک مومی پتلا سیاہ سوٹ پہنے بیٹھا ہے۔ اس کے سفید مومی ہاتھ دونوں گھٹنوں پر رکھے ہیں جیسے پہلے زمانے میں لوگ تصویر کھنچواتے وقت رکھتے تھے۔ پتلے کی گردن پر خور و آبخمانی ہوشنگ سر و شیار مرزا کا ڈیٹھہ ماسک فٹ کر دیا گیا ہے۔

مرحوم کامرتے وقت کا استہزائیہ تبسم پلاسٹران پیرس میں خوفناک انداز میں
(منجھد ہے۔)

(خانم گلچہر اسفندیاری اور آغاے داراب کاظم زاہدہ دہشت زدہ ہو کر چیختے ہیں:
— یا علی! —

(دونوں اکٹھے کر بھاگتے ہیں۔ بائیں دروازے سے سر بیٹا باہر نکل جاتے ہیں۔
رودابہ پیانو کے پردوں پر سر جھکاتے جوش و خروش سے "ویڈنگ مارچ"
بجا رہی ہے۔ ہومائے پتلے کے گلے میں نیپکن باندھتی ہے۔ سائید بورڈ
پر رکھے شمع دان میں موم بتیاں جلانے کے بعد شمع دان ڈاننگ ٹیبل کے وسط
میں لاکر رکھ دیتی ہے اور بجلی کی روشنی کا سوچ آف کرتی ہے۔)

ہومائے: (صوفے اور پیانو کی طرف سے پشت کئے پتلے کے سامنے گلاس رکھتے ہوتے) —
گلچہر۔ داراب ڈنزا سرورڈ — مجھے امریکنوں کا یہ رواج بہت پسند ہے۔ موم بتیوں
کی روشنی میں طعام شب — اس قدر رو مینٹک.....

(رودابہ فوراً پیانو پر FAERY WALTZ بجانا شروع کر دیتی ہے۔

ہومائے پتلے کے سامنے ڈونگے چٹتی ہے — اب رودابہ MOONLIGHT

SONATA بجانے میں مصروف ہے۔ چند منٹ بعد وہ اٹھ کر میز کی سمت

آتی ہے۔ دونوں بہنیں آمنے سامنے کریوں پر بیٹھتی ہیں۔ زیچ میں پتلا

اپنی دہیل چیر پر ذرا سا ترچھا ہو گیا ہے۔ تینوں کی پرچھائیاں شمعوں کی

روشنی میں دیوار پر پھیل گئی ہیں)

ہومائے اور رودابہ: (سر جھکا کر ایک ساتھ دعائے طعام پڑھتی ہیں) اتایزامیدے —

اہرمزد — جس نے گاؤ اناج درختوں اور آب کی تخلیق کی — ہر لقمے کے ساتھ

خورداد اور امرداد کی برکت نازل ہو۔ اور یہ کھانا نوش کی مانند ہو اور عقل اور

لہ لہ فرشتوں کے نام۔ آمہ شہد

ذہانت عطا کرے۔ گزشتہ صد ہزار بار —

ہوماے : (سراٹھا کر صوفے کی طرف مڑتی ہے) داراب — گلچہر — آؤ — ارے —
یہ دونوں کہاں چلے گئے۔

رودابہ : (چونک کر) چلے گئے۔ (رک کر) اب مجھے ان کے متعلق شبہ ہو رہا ہے۔ آخر یہ
دونوں تھے کون —

ہوماے : نیورمانڈ — کوئی پاگل لوگ تھے۔ کھانے کے لئے اتنا روکا اور اس آندھی
اور طوفان میں نکل بھاگے — کرزی فاررز۔

رودابہ : ہاں — آج کل پاگلوں کی دنیا میں کمی نہیں۔ نہ جانے کیسے کیسے خبط الخواص
آجاتے ہیں ہمارا وقت ضایع کرنے۔ (اچانک خوفناک قسمہ لگا کر) اچانک
غائب — بھوت تو نہیں تھے — ؟

ہوماے : کرزی فاررز — پاگل — خیر — ہوشنگ ڈیر — یہ سوپ لو۔ (چمچے
سے سوپ نکال کر ڈیتھ ماسک کے ہونٹوں تک لے جاتی ہے۔ موت کا چہرہ اپنی
لرزہ خیز منجمد مسکراہٹ کے ساتھ بھیانک زاویے سے پلیٹ پر جھک آتا ہے۔ باہر
بارش اور طوفان بڑھتا جا رہا ہے۔ بلیوں کے رونے کی آواز بھلی کی چمک، سمندر
کی گرج۔ درپے میں سے ہوا کا جھونکا اندر آتا ہے جس کی وجہ سے موم بتیاں
جھملا کر بجھ جاتی ہیں۔ اسٹیج پر اندھیرا چھا جاتا ہے۔ اس تاریکی میں ہوماے
اور رودابہ باری باری چمچوں سے ڈیتھ ماسک کے منہ پر سوپ انڈیل رہی ہیں۔

پردہ آہستہ آہستہ گرتا ہے)

— دریں گرد سوارے باشد

۱۔ جو رہی سو بے خبری رہی

”— عالم جلیل و فاضل بے عدیل تھے۔ اپنے تمام بھائیوں میں افضل گلاب کے

بھول کی طرح حسین —“

نیم تاریک غلیظ گلیوں میں سے گذرتے ہوئے اچانک کسی ڈیوڑھی کے اندر کھلے تیز سُرُخ گلاب کی جھلک نظر آجاتی ہے، بہت عجیب لگتا ہے۔

”یہ قدیم دانشکدہ، یہ جزیرہ سخنوراں اتنا گندا — کیوں؟“ سائیکل رکشا پر وسیع

جھیل کے کنارے سے نکل کر بھول بھلیاں میڈیول گلیاں طے کرتے ہوئے میں نے اپنے کزن

سے پوچھا جو اس مشہور و معروف قصبے کے ہر چوتھے شخص کی طرح اچھے خاصے شعر کہتا تھا۔

”ان گلیوں کی نالیوں کی نکاس —“ اس نے سائیکل پر ساتھ ساتھ آتے ہوئے جواب

دیا۔ ”جن کھیتوں میں ہوتی تھی وہاں کارخانے بن گئے۔ پانی رک گیا۔ اب نکاس کا کوئی راستہ

نہیں۔“

”راستہ بنایا نہیں جاسکتا —؟“

”کسی کو پرواہ نہیں۔ اور آبادی بڑھتی جا رہی ہے بے تحاشا“

کیا یورپ کے شہروں میں آل مومنی کے GHETTO اسی طرح بنے تھے ؟
ایک تاریخی پھاٹک کے سامنے ایک حسہ حال بوڑھا میلی چادر پر مونگ پھلیاں اور
ستے بسکٹ بچنے سر جھکائے خاموش بیٹھا تھا۔ موٹر پر پہنچ کر اچانک ماموں میاں کی سفید
ڈیوڑھی اس کے اندر سے سر و شمشاد کی جھلک گویا سمرقند یا طوس یا دسویں صدی عیسوی کے
قرطبہ یا اٹھارہویں صدی عیسوی کے مرشد آبادی ادلی کا جھپیٹا۔ صدر دروازے پر غریب
برقعہ پوش عورتیں اور ان کی کچر دھان۔

”کیا بات ہے ؟“ میں نے پوچھا۔

”ٹی۔ وی فلم“ شاعر کزن نے جواب دیا۔

اندر زنانے صحن میں ہینڈ پمپ پر ممانی جگر جگر کرتے جہازی لوٹے میں وضو کے لئے
پانی بھر رہی تھیں۔ گلاب کی کیاری کے نزدیک ریٹائرڈ ماہر تعلیم ماموں میاں آرام کرسی پر نیم دراز
بیچوان کے کش لگانے میں مصروف۔ ان کے ایک پروفیسر شاگرد جو ان سے ملنے کسی دوسرے
شہر سے آئے تھے ایک موندھے پر موڈب بیٹھے تھے۔

”اے بیٹا تم نے اپنے جد اعلیٰ زید شہید کی شمشیر کی زیارت اب تک نہ کی ؟“ ممانی نے
دریافت کیا۔

”جناب زید شہید کی شمشیر کہاں کیسے پہنچی ؟“

”لوگ اور ان کی چیزیں کہاں کہاں کیسے پہنچ جاتی ہیں“ ماموں نے کہا۔

”اے بی سرقہ بیگم کی بھی کچھ خبر ملتی ہے ؟“ ایک پڑوسن نے بلبل چشم کے تخت پوش
پر بیٹھے ہوئے سوال کیا۔ وہ بھی فلم دیکھنے آئی تھیں۔

”سرقہ باجی کا تو بیاہ ہو گیا کراچی میں کب کا“

”اے لو کس سے ؟“

”میر حسن لندنی کے پڑپوتے سے“ میرے بجائے ماموں نے جواب دیا۔
میں نے کان کھڑے کئے۔

”اور نعمت خان عآنی کا اصل نام کیا تھا۔“ میں نے فوراً پوچھا۔

”مرزا محمد۔۔۔ سنبھل کے رہنے والے تھے“ انھوں نے جواب دیا۔ میں نے فوراً پرس سے نوٹ بک نکالی۔ ”ان کے پڑپوتے سے سرو بیگم کی بھوپھی ممتاز بیگم بیاہی تھیں“ ماموں نے اضافہ کیا۔ بطور فٹ نوٹ۔

”ایک آل انڈیا پڑپوتا ایسوسی ایشن بنایا جائے“ شاعر کزن نے کہا۔

”مجھے ان دنوں میر قاسم کی بہت ٹوہ ہے“ میں نے کہا۔

”فخر النساء بیگم۔۔۔“ ماموں بیچوان گڑا گڑاتے ہوئے بولے۔ ”بنت سعادت علی خاں

۔۔۔ غازی الدین حیدر کی سگی بہن۔۔۔ میر قاسم کے بیٹے نواب میر کلوس سے بیاہی تھیں“

”اے ذرا کلوس کو آواز دیجیو۔۔۔ جلتی ہو شمشیر کی زیارت کرنے ہے“ ممانی نے نماز کے

لئے تخت پر بیٹھتے ہوئے دہرایا۔۔۔ ”شبتو۔۔۔ کلوس سے کہنا رکھنا لے آدے کل سویرے۔۔۔“

”ہسٹری محض فاتح قوم کا پروپگنڈہ ہے۔۔۔“ ماموں نے اچانک کہا۔ ”بقول شخصے

خود عہد نامہ قدیم میں یہودیوں کا پروپگنڈہ ہے۔ کسی نے آج تک اشوریہ والوں کا پوائنٹ آن

ویو معلوم نہ کیا“

”مجھے مظفر نامے کی بہت تلاش ہے تاکہ پلاسی اور بکسر کے متعلق اپنا پوائنٹ آن ویو

معلوم ہو۔۔۔ یہ کرم علی کون صاحب تھے؟ مظفر جنگ کے ملازم تھے؟“ میں نے دریافت کیا۔

”سراج الدولہ کے عتاب سے بچنے کے لئے پٹنہ چلا گیا تھا۔ جہاں مظفر جنگ نے اسے

ملازم رکھا۔ انگریزوں نے جب مظفر جنگ کو نائب نظامت سے معزول کیا، کرم علی نے اپنے

آقا کا غم غلط کرنے کے لئے مظفر نامہ لکھا۔“

”ہم ذرا غم غلط کرنے کے لیے سیلی ریٹرن آون کر آویں“ شاعر کزن نے کہا اور اٹھ کر

دیوان خانے کی سمت چلے گئے۔

”سید محمد رضا خاں مظفر جنگ مرشد قلی خاں کے زمانے میں دہلی سے بنگال پہنچے تھے۔“
 ماموں نے پھر اچانک بات کی۔ دور دھوبنیں بے سُری آواز میں مسلسل گائے جا رہی تھیں۔ چھت
 پر کبوتر کابکوں میں واپس آرہے تھے۔ سرو شمشاد شام کی ہوا میں سرسراٹے۔ ہر جاتی ہوا جنگل
 جنگل منڈلاتی پھری۔ چائنگام کے چکلہ دار محمد رضا خاں۔ سُرا نندی کنارے مدھو کا کھلی ہے۔
 ”محمد شاہ بادشاہ کا زمانہ تھا۔“ دور سے ماموں کی آواز آئی۔

محمد شاہ پیاسدار نگیلے۔ موسیقی کی پریاں گوڑ ملہار کے بادل بکھیر رہی تھیں۔ ڈوبتے سورج
 کی کرنوں کی چلین کے عقب سے وہ بانگے لوگ نکلے مرشد آباد جانے کے لئے چہار اسپہ تیار ہے
 اور چو ڈول۔

”اجی میں نے کہا رکشا ابھی لے آؤں۔“ درمیانی ڈیوڑھی میں سے آواز آئی۔
 چار خانہ تہمد، چگلی دارٹھی، سیاہ خمیس ٹوپی، پھیٹی قمیص ایک بزرگ کانپتے کھانستے دروازے
 میں نمودار ہوئے۔

”کہتے نواب میر کھو۔“ شاعر کزن نے کہا جو دیوان خانے سے واپس آچکے تھے
 ”مزاج عالی۔“

”اللہ کا شکر ہے۔ میاں۔“

”شکر ہے تو کھانس کیوں رہے ہو۔ علاج کرواؤ۔“

”علاج۔“ وہ ہنسنے۔ ”میاں کی باتیں! بارہ آدمیوں کا ٹبر۔ آٹھ بچے۔ چار بیوہ

لڑکی کے۔“

”ہاں۔ ہاں۔ روٹی نہیں ہے تو کیک کھاؤ۔ کیک کھاؤ۔“ شاعر کزن نے جانی لے کر

مجھے مخاطب کیا۔ ”کلو خاں مرشد آباد کی باقیات الصالحات میں سے ہیں۔ کیوں حضرت؟
 ذرا اپنا مظفر نامہ بٹیا کو سنائیے۔“

”بیٹا ہمارے پرکھے مرشد آباد والوں کے خانہ زاد غلام تھے۔ ہم اب رکشا چلاتے ہیں“
 ”بچپن میں یہاں آگئے تھے۔ لب دلہو بھی یہیں کا ہو گیا ہے“ شاعر کزن نے کہا۔ ”اور

اپنی ہسٹری بتاؤ۔“

”اجی ہماری کیا ہسٹری۔ وہ تو آپ لوگوں کی ہوتی ہے۔“

”تاریخ خدا کا VISION ہے۔“ پروفیسر شاگرد نے غالباً کسی اور خیال میں عمو چانک

ایک اسٹیٹمنٹ دیا۔

”چہ خوب!“ اگنوٹک شاعر کزن نے تبسم کیا۔ کلو خاں آرام کرسی کے پاس زمین پر

اکڑوں بیٹھ گئے۔

”خدا تاریخ کے ذریعے اپنا پلان WORK OUT کرتا ہے۔“ پروفیسر شاگرد

نے کہا۔

”اچھا پلان ہے“ شاعر کزن بولے۔

”یہ بالبعد التواریخ ہے۔“ پروفیسر شاگرد نے کہا۔

”سبحان اللہ!“ لفٹ ونگ شاعر کزن دبی زبان سے بولے۔

میں دوسرے صحن کا چکر لگا کر آئی۔ دیوان خانے میں ٹیلی ویژن اسکرین پر ہندوستانی

ہیرو ہیروئن ایفل ٹاور کے اوپر کودنے، اچھلنے اور ڈوئیت گانے میں مصروف تھے اور اس
 پاس کے فرانسیسی بھونچکے سے ان کو تک رہے تھے۔

”جو لاکھو برس پہلے ڈینوسار تھے اب جھپکی ہیں۔“ ماموں نے کہا۔

”ارتقا اب کیوں جاری نہیں کہ ہمارے دیکھتے دیکھتے کم از کم خچر گھوڑا بن جائے“ میں

نے پوچھا۔

”وہ بھی ہو رہا ہے“ شاعر کزن بولے۔

”اب منظر جنگ کو لو۔“ ماموں نے بات شروع کی۔ ”ارتقا کا الٹ۔“ عروج سے

”جی ہاں۔ مظفر جنگ کو لیجئے۔“ میں نے کہا۔
 ممانی نماز اور وظائف ختم کر کے نماز کے تحت سے اتریں۔

”اب آپ قہوہ جی ہاشمی بن جائیے اور ہمارے لئے کافی بنائیے۔“ ماموں نے فرمائش کی۔
 اس وقت وہ استانبول کے جھپیٹے میں تھے۔ پھر گویا ہوئے۔ ”پلاسی کے بعد فرنگیوں کو حکومت
 مل گئی تھی مگر ملک کے انتظام سے ناواقف تھے۔ محمد رضا خاں کے تجربے کو دیکھتے ہوئے میر جعفر
 کے انتقال کے بعد بنگال کونسل نے ان کو نائب دیوان بنگال، بہار، اڑیسہ مقرر کیا۔ پچھتر ہزار
 روپیہ سالانہ تنخواہ۔ اب وہ کمپنی کی طرف سے نائب دیوان اور نابالغ نواب نجم الدولہ کی طرف سے
 نائب ناظم تھے۔ مغل شہنشاہ نے ان کو بہار میں علاقہ ترہٹ کے اندر جاگیر دی تھی جو مظفر پور
 کہلاتی۔ نواب مظفر جنگ خطاب ملا تھا۔ اٹھارہ لاکھ روپیہ جو کمپنی نظامت کے اخراجات کے
 لئے میر جعفر کو دیتی تھی، محمد رضا خاں کو دینے لگی۔ راجہ شتاب رائے
 ان کے نائب تھے۔

”لیکن جب عین نصف النہار پر گھپ اندھیرا چھا جاتا ایسا محمد رضا خاں کے
 ساتھ ہوا، دارن ہیسٹنگز نے استمراری بندوبست شروع کر کے ایڈمنسٹریشن اپنے ہاتھ میں
 لے لیا۔ مظفر پور پر قبضہ کیا۔ سید محمد رضا خاں کی پنشن مقرر کر دی۔

”کل بی بی کی صحنک ہے۔ بلا دادینے آئی تھی۔“ ایک اور محلے والی نے قریب آکر ممانی
 کے کان میں کان میں کہا۔

ماموں نے سُن لیا۔ بولے۔ ”نور جہاں بیگم نے اپنی سوت کو طعنہ دیا تھا۔ موتی بن کی
 پکڑی مارواڑن۔ اسے بھی دن لگے۔ اس مارواڑن نے بی بی کی صحنک شروع
 کر کے بدل لیا۔“

”انہی امپریل روٹیوں کے نتائج۔“ شاعر کن نے بات ادھوری چھوڑی اور آسمان

پر سے آرتے ہوئے کمبوزوں کو دیکھنے لگے۔

”منظف جنگ کی چیت پور والی چار ہزار بیگھ زمین کی وجہ سے فورٹ ولیم کالج کے کاغذات میں ان کو محض ”نواب چیت پور“ لکھا گیا۔ بعد میں اس کے حصے پر کسی مارواڑی نے جوٹ مل بنائی۔“ ماموں نے کہا۔

”موسے بن کے پکڑے مارواڑی نے —“ شاعر کزن نے اضافہ کیا۔

”منظف جنگ کو انگریز نے معزول کیا اور ان کی زمین پر مارواڑی نے قبضہ کر کے جوٹ مل بنائی — یہ واقعہ بذات خود ایک اہم علامت ہے۔“ میں نے کہا۔ ”انڈین سول سروس کے جان بیم نے اپنی کتاب میں لکھا تھا کہ جنگ پلاسی محض ایک ہندوستانی صوبے پر ایک یوروپین تاجر کمپنی کی فتح نہیں تھی بلکہ ایک FOREIGN MOHAMMEDAN POWER پر ہندو نیٹو تاجر اور برٹش فنانشل طبقات کی مشترکہ فتح تھی۔ محمدن حکومت کے زوال کا باعث اس کا اندرونی نفاق تھا۔ اور انگریز، ہندو مرچنٹ کلاس سے گہرا رابطہ رکھتے تھے۔ کارل مارکس نے یہی بات اس طرح کہی کہ فیوڈل نظام پر نئی مرچنٹ سرمایہ داری کی فتح ہوئی۔“

”لیکن انگریز جو اپنی کتابوں میں مسلمانوں کو FOREIGN POWER لکھ گیا اس بے ایمانی

اور شرارت کا نتیجہ ہم آج تک یہاں بھگت رہے ہیں۔“ شاعر کزن بولے۔

مرزا ابوطالب اصفہانی — مجھے یاد آیا — مظفر جنگ کے وارڈ تھے۔ اسی خان کی

ایک لڑکی سے ان کی شادی ہو گئی تھی۔ ۱۷۹۹ء میں مرزا صاحب لندن پہنچے وہاں ایک انگریز کے گھر میں انھوں نے نواب شیرجنگ کے لٹے ہوئے نوادرات اور کتب خانہ دیکھا۔ ۱۷۹۹ء — اسی سال کا دیری کے کنارے ٹیپو گرا تھا۔ دکتوریہ اینڈ البرٹ میوزیم لندن میں ٹیپو کا خود رکھا ہے۔ اس پر فارسی میں کندہ ہے۔ ”یہ خود آب زمزم سے دھویا گیا ہے۔ اس پر دشمن کا کوئی ہتھیار اثر نہ کرے گا۔“

سیلی ڈیزن پر فلم میں ہندوستانی ہیر دہیر دن اب ہائیڈ پارک لندن کے اندر دوڑتے

بھاگتے ڈوٹیٹ کارہے تھے۔

”مرشد آباد پہنچ کر سراج الدولہ نے التجا کی تھی۔ مجھے گزارہ دے دو اور تھوڑی سی زمین پناہ کے لئے۔ اس کی لاش کو ہاتھی پر رکھ کر گشت کروایا گیا۔“ میں نے باواز بلند کہا: ”جب ہاتھی اس کے محل کے سامنے سے گذرا اس کی والدہ روتی ہوئی محل سے نکلیں اور ہاتھی کے پاؤں سے پیٹ گئیں۔“

”سراج الدولہ کی بڑی خالہ بڑی سیاست داں عورت تھیں۔ گھسیٹی بیگم — اپنے لڑکے شوکت جنگ کی جانشینی کے لیے کیا کیا جوڑ توڑ کئے۔“ ماموں نے اظہار خیال کیا۔

”جوڑ توڑ، سازشیں، تشدد۔“ شاعر کن بولے۔ ”بڑا تشدد تھا اس زمانے میں۔“

”آج نہیں ہے۔“ ماموں نے دریافت کیا۔

”نیچے کر ڈروں کیڑے مکوڑے اور اوپر چند ہزار گدھے۔“ شاعر کن نے آسمان پر

نظر ڈالی۔

”لیکن محمد رضا خاں سے ہمدردی کیوں؟ نہ ان کے پاس جدید سائنس تھا نہ ٹیکنالوجی نہ عقلیت پسندی جس سے کلائیو اور دارن ہیسٹنگز لیس ہو کر آئے تھے۔ جب مظفر جنگ کلائیو اور دارن ہیسٹنگز سے مصافحہ کرتے ہوں گے لگتا ہوگا عہد وسطیٰ نئے سائنسی دور کو سلام کر رہا ہے۔“ میں نے کہا اور ان جدید مغربیوں کا بسایا ہوا کلکتہ جسے دیکھ کر مرزا غالب ششدر رہ گئے تھے۔“

”سارے مفتوحین کلکتہ میں بسائے گئے۔“ ماموں نے کہا۔

”قید بابل۔“ میں نے کہا۔

”مظفر جنگ کی اولاد — ٹیمپو کی اولاد — مرشد آباد والے میر جعفر کی اولاد۔“

اور ان سب کے بعد جان عالم — اور سب وہاں عیش و عشرت میں پڑ گئے۔ آپس میں یہ مفتوحین ایک دوسرے سے رشتے ناتے کرتے اور اسی میں خوش رہتے۔“ ماموں نے کہا۔ ”ٹیمپو کے پوتے

پرنس غلام محمد کی لڑکی سے مظفر جنگ کے پوتے دلدار جنگ نے اپنے لڑکے کا بیاہ کیا۔
 ”وہ مرحومہ ہمارے ابا کی تانی تھیں۔ سید اصغر علی دلیر جنگ کی بیوی۔“ ممانی
 بولیں۔

کلو خاں سر آگے کو بڑھاتے غور سے سن رہے تھے۔ اچانک بولے۔ ”ہمارے پردادا
 مرشد آباد والوں کے ہاں سے آکر دلیر منزل میں ملازم ہو گئے تھے اور ان کے بڑے بھائی رابرٹ
 صاحب کے ہاں خدمت گارتھے۔ رابرٹ صاحب اس وقت کپتان تھے۔“
 ”کمپنی کے متعلق عوام ایک گیت گاتے تھے۔ کمپنی نشان۔ بی بی گیاد مدہ۔
 اڑائے ہے نشان۔ بڑا صاحب، چھوٹا صاحب۔ بانکا پستان۔ دیکھ میری جان۔ لیا ہے نشان۔
 کسی بانکے کپتان کے دستے نے شاید سراج الدولہ ہی کے کسی نشاپنچی سے اس کا پھریرا چھینا ہوگا
 جب یہ گیت بنا۔ جس کے بعد انھوں نے دمہ جا کر بڑا کھانا اڑایا ہوگا۔“ ماموں نے کہا۔
 ”دمہ انھوں نے ڈم ڈم بنا یا۔ محرم میں حسین یا حسین کی صدائیں ان کو HOBSON
 JOBSON سنائی دیتی تھیں۔ ٹیپو کا لباس اور گپڑی فتح کی نشانی کے طور پر انھوں نے اپنے
 چیراسیوں کو پہنائی۔ آزاد برصغیر کی حکومتوں کے چیراسی آج تک یہی لباس پہن رہے ہیں۔“
 میں نے کہا۔

”ع رہے گا کوئی تو تیغِ ستم کی یادگاروں میں“ شاعر کزن گنگنائے۔
 ”کلکتہ شہر میں کتے گاڑیاں چل رہی تھیں۔ صبح کو صاحب لوگ میدان میں شہسواری
 کرتے۔ شام کو لیڈی لوگ گاڑیوں میں ہوا خوری۔ امریکہ سے برف اسپورٹ کی جاتی تھی۔ بنگال
 کلب۔ ریس کورس۔ کرکٹ STEEPLE CHASE۔ پولو فاتح انگریزوں کے مشاغل تھے۔ مسلم
 مفتوحین کی اولاد کے پاس سوائے تفریح کے کوئی کام نہ تھا۔ سب کو وافر پنشنیں ملتی تھیں۔
 بڑی بڑی کوٹھیاں بنوائی تھیں۔ ٹیپو کے پوتے اور مرشد آباد کے عالی جاہ سوشل سرگرمیوں میں
 نمایاں تھے۔ جے۔ پی۔ بنا دیئے گئے تھے۔ مظفر جنگ کے پڑپوتے اصغر علی دلیر جنگ لندن سے

بیرٹری پڑھ آئے تھے۔ ان کے چھوٹے بھائی سید احمد علی بیحد صاحب آدمی تھے۔ شاید ہندوستان کے پہلے براؤن صاحب۔ لوئر سرکلر روڈ پر اپنی کوٹھی بمبؤ دلا میں بالکل انگریزوں کی طرح رہتے تھے۔ فریڈرک رابرٹ سے بہت دوستی تھی۔ اکٹھے پولو کھیلتے تھے۔ فتح کو زیادہ عرصہ نہیں ہوا تھا اور انگریز مسلم مفتوحین کی اولاد سے برابری سے ملتا تھا۔ غدر سن ستاون میں لکھنؤ کی خورشید منزل بعد لارما اینٹرگر لڑا سکول بن گئی اس پر فتح کا پرچم کیپٹن فریڈرک رابرٹ نے نصب کیا تھا۔

”رابرٹ صاحب کی ایک بہت حسین بہن تھی مارگریٹ۔ سید احمد علی خوبصورت لکھ بیتی نوجوان تھے۔ سید محمد رضا مظفر جنگ کے نوادرات اور ہیرے جواہرات کے وارث۔ اس سے زیادہ افسانوی ”انڈین پرنس چارمنگ“ اس وقت طامس مور کی ”لالہ رخ“ ہی میں مل سکتا تھا۔ مارگریٹ اور سید احمد علی کی شادی ہو گئی۔ اسلامی نام اشرف النساء بیگم رکھا گیا۔ تین بچے پیدا ہوئے۔ سید یوسف علی، فاطمہ بیگم، احمدی بیگم۔ چودہ برس تک یہ خاندان ریجنٹ اسٹریٹ لندن میں مقیم رہا جہاں نواب احمد علی نے ایک عالی شان مکان کرا سے پر لے رکھا تھا اور لندن کی اعلیٰ ترین سوسائٹی میں شامل تھے۔ اسی سوسائٹی میں بے چارہ ہمارا جہ دلپ سنگھ بھی مصنوعی انگریز بن کر دکٹوریہ کے ”بیٹے کی حیثیت سے زیست کر رہا تھا۔“ ماموں نے بات ختم کی۔

”ہماری دادی کی دادا جان سے ناچاتی رہنے لگی۔ کلکتہ واپس آ کر کچھ عرصے بعد لندن واپس چلی گئیں۔ پھوپھی احمدی کو ساتھ لیتی گئیں۔ پھوپھی احمدی سایہ بہنتی تھیں پردے کا کیا سوال۔ وہیں لندن میں ایک مصری پاشا سے بیاہ کر لیا۔“ ممانی نے کافی بناتے ہوئے کہا۔

”مارگریٹ اشرف النساء کے بھائی نے بہت ترقی کی۔ فیلڈ مارشل بنے۔ لارڈ کا خطاب اور آرل کا رینک حاصل کیا۔ تیسری اینگلو افغان وار میں مشہور عالم مارچ ٹو قندھار کی جنرل رابرٹ نے قیادت کی تھی۔“ ماموں کافی پیتے ہوئے بولے۔ ”لارڈ ڈفرن وائسرائے کے عہد میں جنرل رابرٹ انڈین آرمی کے کمانڈر ان چیف تھے۔ انھوں نے صوبہ سرحد اور افغانستان

کے دروں کی قلعہ بندیاں مستحکم کیں اور روسائے ہند کو فوج میں بہتر عہدے دیئے۔ ان کے بھانجے بھابھی یوسف علی اور فاطمہ کی پرورش ان بچوں کی لاولد تائی بیگم دلیر جنگ نے کی۔ وہی جو بیچو سلطان کی پڑپوتی تھیں۔

”اصغر علی دلیر جنگ کی دوسری بیوی سے دو لڑکے تھے۔ نادر جنگ اور بابر جنگ۔ دو لڑکیاں روشن آرار اور گیتی آرار۔ روشن آرار بھوپھی کا لڑکا کھکتے میں کس پیرسی کے عالم میں زندہ ہے۔ ایک سینا گھر میں ٹکٹ بیچتا ہے۔ کیوں کہ تعلیم کا شوق اس نسل کے بعد سے اٹھ گیا تھا۔

مانی نے کہا: ”دادی مارگریٹ کے لندن واپس جانے کے بعد ہمارے دادا جان نے ایک سجادہ نشین کی لڑکی سے شادی کر لی تھی۔ وہ ہماری بھوپھی فاطمہ بیگم سے ملنے بمبؤ والا آیا کرتی تھیں۔ دھرم تلہ میں مولا علی کی درگاہ تھی۔ شیخ گلاب اس کے تکیہ دار فقیر تھے۔ نصیب ان کی بیٹی تھیں۔ خانم صاحب کہلاتی تھیں۔ سونے کی کنجیوں کا گچھا ڈھکی مہل کی ساری کے آئیل میں باندھے رہتی تھیں۔ ناک نقشے کی اچھی تھیں۔ ان سے ایک لڑکا براہوا محمد حسین۔ سید احمد علی نے اس کا بیاہ واجد علی شاہ کی پوتی سلطنت آرا منی بیگم سے کیا۔ زرخ مرزا کی لڑکی سے۔

”سید یوسف علی ہمارے آبا کی شادی کا قصہ بہت دلچسپ ہے۔ ان کے والد سید احمد علی نے ان کا بیاہ واجد علی شاہ کی ایک بیٹی سطوت آرا علیہ بیگم سے کیا۔ وہ گل اندام محل کے لطن سے تھیں۔“

”یہ اختر جو ہے خاکپائے جہاں
یہ شاہِ اودھ تھا کبھی لے جو اں“

شاعر کزن گنگنائے۔

”سید یوسف علی بھی دس مہینے کے تھے جب ماں باپ کے ساتھ لندن گئے تھے۔ پورے

چودہ برس بعد واپس آئے۔ شکلاً اور مزاجاً بالکل انگریز۔ شاید مٹیابرج میں شادی بھی نہ کرنا چاہتے تھے۔ نکاح کے دوسرے روز ہی زنگون چلے گئے جہاں ان کی بھوپھی زاد بہن رہتی تھیں جن کے میاں وہاں تاجر تھے۔ چند روز بعد یوسف علی نے برما میں کہیں پر یا قوت کی کان پر پہریدار کی نوکری کرنی — برما پولس میں بھرتی ہو گئے۔“

”یہ ہم جو ڈکٹورین امپریلسٹ انگریز جنرل لارڈ رابرٹ کے خون کے ورثے کا اثر تھا درنہ اس وقت کے ہندوستانی مسلمان کی ہم جوئی مشاعروں اور مجروں تک محدود تھی۔“ پروفیسر شاگرد نے اظہار خیال کیا۔

”ایک چور نے بندوق چلا دی۔ گوئی کان کے پاس سے گذر گئی۔ اخبار میں چھپا۔ باپ نے گہرا کر کلکتہ واپس بلا لیا۔ رخصتی کے لئے بارات لے کر مٹیابرج گئے۔ واجد علی شاہ کے سارے بیٹے تقریب میں جمع تھے۔ پرنس بابر مرزا وغیرہ۔ انھوں نے دولہا سے تین سو روپے ماہوار پانڈا کا خرچ باندھنے کے لئے کہا۔ انھوں نے جواب دیا میں اس پر قادر نہیں ہوں۔ باپ کا دست نگر ہوں۔ باپ کو بہت غصہ آیا۔ بہر حال دلہن رخصت ہو کر بمبولا آئیں۔ غالباً میاں کی بے التفاتی سے دن میں مبتلا ہو کر تین سال بعد مر گئیں۔“

”نواب احمد علی خود بچہ انگریز تھے۔ پانچ بجے شام کو سگار پیتے ہوئے بمبولا کے برآمدے میں ٹہلتے تو لوگ اس وقت گھڑیاں ملاتے۔ نواب صاحب سگار پی رہے ہیں، پانچ بج گئے۔ دو کڑی برساتی میں سیڑھیوں سے لگتی۔ ایک پاؤں سیڑھی پر، دوسرا پائیدان پر تیسرا گٹری کے اندر۔ نواب یوسف بہت خود سر تھے۔ ان کا کہا نہیں مانتے تھے۔ ایک دن انھوں نے گٹری میں سگار پیا۔ باپ نے دوسرے دن کہا۔ سید نواب میری گٹری میں سگار نہیں پیا جاتا — یوسف علی کلکتہ سے چلے آئے۔ لکھنؤ آکر ریلوے میں نوکری کرنی۔ ۱۹۰۲ء میں نواب احمد علی بیمار پڑے۔ لکھنؤ تار دیا۔ جب تک یوسف علی بمبولا کلکتہ پہنچیں باپ کا انتقال ہو چکا تھا۔ — آبانے دوسری شادی لکھنؤ کی ایک رئیس زادی سے کی۔ میں ان کی اکلوتی اولاد ہوں۔“

”۳۲ء میں میں ٹیپو برج گئی تھی۔ اس وقت تک سلطان خانے کے حوض میں ایک مچھلی سونے کی نتمہ پہنے میں نے بھی دیکھی تھی۔“ مانی خاموش ہو گئیں۔ کچھ دیر بعد بولیں۔ ”ابا کے تایا دلیر جنگ سات زبانیں جانتے تھے۔ گوہر جان مجھے کے لئے دلیر منزل آیا کرتی تھیں اور اس کی ماں ملکہ جان گانا سنانے بمبولا بلاتی جاتی تھیں۔ ٹیپو سلطان کے ایک پڑپوتے نے ملکہ جان کے لئے قصیدہ لکھا تھا۔“

”یہ ہے اصل بات ٹیپو کا پڑپوتا ملکہ جان کے لئے قصیدہ لکھتا ہے۔ طاؤس درباب آخر۔“ شاعر کزن نے اظہار خیال کیا۔

”میں نے کتاب میں اس طرح پایا ہے کہ لوگ صورت مثال کو اصل سمجھ بیٹھے۔“ ماموں اپنی دُھن میں کچھ کہے جا رہے تھے۔

دفعاً میں نے کہا۔ ”ماموں میں نے کہیں پڑھا تھا کہ ۱۷۹۹ء کے روز یوم پنجشنبہ صبح سویرے بطور صدقہ ایک بورہ سیاہ تیل، ایک سیاہ بیل، تانبے کے ننانوے پیسے ٹیپو کے لئے خیرات کئے گئے تھے۔ درمیان عصر و مغرب شہید ہوا۔“
خاموشی چھا گئی۔

”وہ کس لئے ہارا کیوں کہ ہم لوگ مچھلیوں کو سونے کے نتمہ پہنا رہے تھے۔“ ماموں نے چند لمحوں بعد کہا۔

فرانس کے انقلابیوں نے ٹیپو کا نام اپنے کلب کے رجسٹر میں یوں درج کیا تھا۔
CITIZEN TIPU, MEMBER, REPUBLICAN CLUB — میں نے یاد کیا۔

”اجی کس کس بات کا غم کر دو؟“ شاعر کزن نے موضوع تبدیل کیا۔ ”پچھلے سال ہمارے ہاں کاشاندار محترم دیکھنے دہلی سے کئی روسی اور امریکن آئے تھے۔“

”کچھ روپے سے اگر آپ ان گلیوں کی صفائی۔“ میں نے کہنا شروع کیا۔ شاعر کزن اٹھ کر دیوا خانے کی طرف چلے گئے جہاں ٹی۔ وی۔ پر ہندوستانی ہیرو ہیروئن اب سویٹزر لینڈ میں ڈویٹ

گارہے تھے۔

”ٹیا برج ایک غلیظ SLUM ہے جس میں واجد علی شاہ کے نام لیا جتے ہیں۔ سولہ سولہ آدمی کے کنبے میں پاؤ بھر دال پکتی ہے۔ وہی حال ہے جو لکھنؤ کے دھیتے داروں کا ہے۔ اسی غربت میں پیسہ پیسہ جوڑ کر ہر سال دھوم کا محرم کرتے ہیں۔ بہت سی شہزادیوں کی شادیاں نہیں ہوتیں۔ بڑھیا ہو گئیں مگر مطالبہ دس لاکھ روپیہ مہر باندھنے کا قائم ہے۔ اب بتاؤ اتنا بڑا مہر کون باندھے گا۔ پچاس روپیہ مہینہ ذمیقہ۔ صبح کو چار اور رات کی باسی روٹی سے ناشتہ کرتی ہیں۔ عبرت: ”بروفیسر شاگرد نے ایک آؤ سرد بھر کر کہا۔ ان کی بیوی بھی ٹیا برج سے تعلق رکھتی تھیں۔“

”حضرت زید شہید کی شمشیر میں یہ کرامت ہے کہ جب کوئی بھاری مصیبت آنے والی ہو اس کی سطح پر ایک دھتہ سا پڑ جاتا ہے۔ غدر سے پہلے بھی سنا ہے پڑا تھا اور اس کے بعد بھی کئی مرتبہ۔“ کلو خاں بولے۔ ”پرچھائیں سی پڑ جا ہے۔“

”تو اب تک اس کی سطح پر پرچھائیاں ہی پرچھائیاں ہوں گی۔“ میں نے کہا۔



دوسری صبح جب میں اور ممانی کلو خاں کی رکشا پر سوار ہو کر گلی میں سے نکلے اور مزید پچھڑا گلیوں میں سے گزرے دونوں طرف گندے سیاہ پانی کی نہریں بہ رہی تھیں۔ اچانک مجھے شدت کا رد عمل ہوا۔ پرانی تاریخ اور مسی بول قصوں اور تاریخی ہستیوں اور افسانوی کھنڈروں کے لئے میرا فیس نیشن بالکل غلط، بیکار، احمقانہ اور لالچ ہے۔ یہ بالکل ٹھہرا ہوا پانی ہے۔ سیاہ، کافی آلود، منجمد، غلیظ تو کیا اس تہذیب یا اس کے آثار کو اب محض لائبریری اور میوزیم میں بند کر دینا چاہئے؟ شاعر کرن جو سائیکل پر ساتھ ساتھ آ رہے تھے انھوں نے غالباً میرے خیالات پڑھ لئے۔ ”یہیں کے پلے بڑھے ہمارے عزیز کراچی سے چند روز کے لئے آکر اس اچنبھے اور احساس برتری سے ہم کو دیکھتے ہیں جیسے پہلے زمانے میں بدداغ انگریز نیٹوز کو دیکھتا تھا۔ ہمارے چھوٹے چھوٹے قصوں کا موازنہ کراچی سے کرتے ہیں۔ تینتیس، چونتیس سال اور چل دی یہ تہذیب۔ اب

اسے ہم اپنے ہاتھوں سے ختم کر رہے ہیں۔“

”کیوں کہ آپ کی ترجیحات PRIORITIES بالکل غلط ہیں۔ جب انگریزی پریس آپ کو بھینٹتے ”بیک ورڈ کلاس“ شیڈولڈ کاسٹس کے ساتھ بریکٹ کرتا ہے تو آپ خوش ہوتے ہیں کہ آپ کو بھی مراعات ملنی چاہئیں۔“ میں نے پوچھا ”سینا، مشاعرے، قوالی اور محرم۔ اس کے علاوہ امت مرحومہ کی دلچسپیاں کیا ہیں؟ سارے ہندوستان کے سینا گھروں میں فلمیں آپ کی سرپرستی کی وجہ سے جو بلی مناتی ہیں۔“

”بیٹا۔“ کلو خاں نے رکشا چلاتے چلاتے اشارہ کیا۔ ”ادھر نکلی نو رن کا امام بارہ ہے۔ لال قلعہ دئی سے یہاں آئی تھیں۔“

”ایک اپریل ماضی کسی قوم کے لئے بڑا نقصان دہ اور جان لیوا ثابت ہو سکتا ہے۔“ میں نے شاعر کزن سے کہا۔ سید محمد رضا خاں مظفر جنگ کی اس POST-MUGHAL دنیا میں آخری وارث مانی جان برقعے میں لپٹی رکشا میں سمٹی سمٹائی بیٹھی تھیں۔

”بیٹا۔“ کیا کہتے۔ کلو خاں کو کیا یاد آیا۔ برطانوی امپیریل کلکتے کے سہانے دن۔ اچانک بولے۔ ”گوہر جان نے دلیر منزل میں بھیم پلاسی میں ایک چیز سنائی تھی۔ ہم دس بارہ سال کے تھے۔ خوب یاد ہے خدا بختے ہمارے باپ بھی نادر جنگ کے خواص تھے۔ شاگرد پیشے سے آکر ہم برآمدے میں بیٹھ جاں تھے اور سنا کریں تھے۔ یہ زگس کی ماں جدن بانی بھی آیا کرے تھی اور گوہر جان نے اس روز گایا تھا۔ سماں بندھ گیا تھا۔ بھیم پلاسی میں گایا تھا۔ جاؤ سدھارو میری جان تم پر خدا کی ہوا ماں۔“

وہ خاموش ہو کر رکشا چلاتے رہے۔

شمشیر بکھٹ ٹیپو خود پہن کر ہر مئی کی دوپہر میدان جنگ میں جانے کے لئے گھر سے نکل

رہا ہے۔

ایک اور خیال: جعفر علی خاں مرشد آباد سے آن کر کلکتے میں جہاں رہے تھے اور اپنے

لواحقین کے لئے کوٹھیاں بنوائی تھیں وہ جگہ علی پور کہلاتی ہے کہ جعفر علی خاں نے اسے بسایا تھا۔ اور وہاں بیٹیوں کا بڑا سناٹا ہے اور ڈوئل لڑنے والے فرنگیوں کی آہٹ جو درختوں کے سائے میں چل رہے ہیں اور سراج کی پسپائی کی آوازیں۔ نیچے نگاہ کی۔ کلڑخاں کے شکستہ، گرد آلود چپلوں میں اٹکے پاؤں یکسانیت سے رکشا کے پیڈل چلاتے جا رہے تھے۔

ایک گلی کے سرے پر ایک شکستہ پھاٹک نظر آیا جس کی اینٹوں میں گھاس اور پیل کے پودے آگ آئے تھے۔ پھاٹک سے چند قدم کے فاصلے پر ایک اور ڈیوڑھی تھی جس کی سیرھیوں کے نیچے سیاہ پانی کا نالہ بہ رہا تھا۔ ایک مہترانی گھونگھٹ کاڑھے جھاڑو ٹوکرا لئے سامنے سے گزری۔ ہم ہم لوگ رکشا سے اتر کر ڈیوڑھی کے اندر گئے۔ عین سامنے صحن کی پیٹی دیوار کے کنارے گلاب کا ایک پھول کھلا ہوا تھا۔ ہرے ڈنٹھل پر ہری بیٹیوں سے گھرا تیز سُرخ گلاب کا صرف ایک پھول جیسا پہلے زمانے میں اڑاف روزیہ کی شیشی پر بنا ہوتا تھا۔

اندر دالان میں ایک لڑکی مشین پر سلائی کر رہی تھی۔ طاق میں رکھا ریڈیو وودھ بھارتی کے فلمی گانے سنارہا تھا۔ میں اور منانی جا کر لڑکی کے پاس دوسرے کھربے پلنگ پر بیٹھ گئے۔ لڑکی نے سلام کیا۔ ریڈیو بند کر کے پان بنانے لگی۔ انگنائی کی دیوار کے ادھر سے ایک ضعیفہ اونچی آواز میں کسی سے مخاطب تھیں۔ ”تیرہ تیزی، بارہ وفات، میرا بنی، شاہ مدار، خواجہ جی، مریم روزہ۔ اے لوپورا سال گذرا جاتا ہے پر بٹو نہ آئیں پاکستان سے۔ کیا میرا چالیسواں کرنے آئیں گی۔“

ایک اور ضعیفہ دہری کمر، کمافی جیسی ٹانگیں کمرے سے برآمد ہوئیں۔ ہاتھ میں بڑا سا کنبیوں کا گچھا۔ دعا سلام کے بعد ان کے ہمراہ ہم لوگ انگنائی پارکر کے ڈیوڑھی میں پہنچے۔ گلی میں اترے۔ کچھڑ سے بچتے اس قدیم پھاٹک میں داخل ہوئے جو گلی کے سرے پر اسٹادہ تھا۔ اندر اینٹوں کے وسیع صحن میں زرد خود رو پھول اُگے ہوئے تھے۔ چاروں طرف ایک عالی شان حویلی کے کھنڈر سامنے ایک اجاڑ برآمدے میں دیوار کے نزدیک ایک طویل چوبی صندوق رکھا تھا۔

فرش پر چٹائی۔ ایک کونے میں کسی کتاب کے بوسیدہ پیلے اوراق کسی نے چٹائی کے نیچے سرکا کر اوپر اینٹ رکھ دی تھی۔ زرد کاغذوں پر چھپی دھندلی عبارات چٹائی کے ایک بڑے سوراخ میں سے جھانک رہی تھیں۔ جب حلیمہ بگی آغا ولایت شیروان سے تشریف لے گئیں۔ قول آبخباب اکثر چنیں بود کہ وقتیکہ در گوش من آواز دوں دوں از نقارہ برمی آید خیال میکنم کہ اگر نادر شاہ

ان کی مادر گرامی کا نام لورا تھا۔ مختار بن ابو عبیدہ ثقفی نے چھ سو دینار میں خرید کر مع چھ سواشرنی خدمت میں امام عالی مقام کے گزارنا تھا۔ کنیت ابو الحسین اور بسبب کثرت تلاوت کلام اللہ حلیف القرآن بھی مشہور تھے۔ عالم جلیل و فاضل بے عدیل تھے۔ اپنے تمام بھائیوں میں افضل۔ گلاب کے پھول کی طرح حسین

”اے باجی بیگم میں بھی آجاؤں زیارت کرنے؟“ دیوار کے ادھر سے آواز آئی۔

”جم جم آؤ بہار آرا، بیگم“ ہماری میزبان ضعیفہ نے جواب دیا۔

چند لمحوں بعد ایک اور بڑی بی جھکی جھکی دوسرے صحن سے دالان میں داخل ہوئیں بڑھی پھونس۔ دھندلی آنکھیں۔ لیکن کراری آواز۔ شاید کچھ دیر قبل ہی پاکستان سے بٹو کے نہ آنے کا شکوہ کر رہی تھیں۔ اور ان خزاں رسیدہ بی بی کا نام بہار آرا بیگم تھا۔ وہ بھی آن کر چٹائی پر اکڑوں بیٹھ گئیں۔ میری نظر پھر اس سوراخ سے جھانکتی عبارت پر پڑی۔

”جب حلیمہ بگی آغا ولایت شیروان سے تشریف لے گئیں“

ایک خاتون کا نام حلیمہ بگی آغا بھی کیا بانکا ترک تازی والا نام تھا۔

بہار آرا بیگم بڑھیا انگلش کارڈ گین پہنے ہل ہل کر دعائیں پڑھ رہی تھیں۔ یہ کارڈ گین یقیناً ان کے کسی پوتے نواسے نے گلٹ سے یا انگلستان سے بھیجا ہوگا۔ محلے محلے قصبے قصبے غریب مسلمانوں کے گھروں سے افلاس کے آثار مٹتے جا رہے تھے۔ کماؤ بیٹوں کے سمندر پار سے بھیجے روپے اور خود اپنے دیس میں نئے کاروبار اور گھریلو صنعتوں کی بیرونی دنیا میں

بڑھتی ہوئی مانگ نے ان لاکھوں کاریگر مسلمانوں کے دن بپھر دیئے جن کے بے مثال آبائی ہنر یہ گھریلو صنعتیں تھیں۔ قالین بانی کے مرکز ایک چھوٹے سے قصبے میں مغرب کے تمام بنکوں کی شاخیں کھل چکی تھیں۔ ہر طرف نئے مکان بن رہے تھے۔ دینی مدرسے، مساجد۔

”سارے ملک کے ہر فرقے میں مذہب کا غلبہ شدت سے بڑھتا جا رہا ہے۔“ کل شاعر کزن نے کہا تھا اور اس کے بعد خود فخریہ اپنے ہاں کے محرم کی تصاویر دکھائی تھیں۔

میر بان ضعیف نے کنجیوں کا گچھا چھنکا کر طویل صندوق کا قفل کھولا۔
رات ماموں میاں نے تفصیل سے سمجھایا تھا۔ اکبری منصبدار سید ابوالحسن یہاں آتے ہوئے گڑھ مکتبہ میں کنار دریا سرائے میں ملے۔ وہاں ان کی ملاقات ان کے مرشد میاں اللہ بخش گنج بخش سے ہوئی جنھوں نے یہ مقدس تلوار اور نیزہ انھیں عطا کیا۔ ان کو ان کے مرشد شیخ مبارک بالادست جھنجھنا نوی نے اور ان کو ان کے مرشد میر علی عاشقاں شطاری جو پوری سرائے میر والے عارف باللہ نے کہ زید شہید کی اولاد میں سے تھے۔

”تم کو معلوم ہے۔“ ماموں میاں نے بیچوان کی نے رکھ کر اچانک پوچھا تھا۔ پہلے زمانے میں صوفی لوگ۔ فقرا اور درویش ایک دوسرے کو سلام کس طرح کرتے تھے؟ ایک کہتا یا علی۔ دوسرا جواب دیتا مولا علی۔ گویا وعلیکم السلام۔ اچھا تو میاں اللہ بخش درویش نے یہ شمشیر اور نیزہ سید ابوالحسن منصبدار کو عطا فرمایا اور بولے یاد رکھو کرامت اس شمشیر کی یہ ہے کہ جب کوئی بڑی مصیبت نازاں ہونے والی ہو اس پر داغ پڑ جائیں گے۔

”سابق میں یہ تبرکات جن صاحب کے پاس تھیں ان کے ورثا میں سے ایک کی زوجہ ثانی ہمشیر حکیم غلام حسین خان کی تھیں حکیم صاحب نے یہ تبرکات نواب یوسف علی خاں والی رام پور کو دے دیں۔ نواب کے ایک اہلکار کو ان کی حقیقت معلوم نہ تھی۔ اس نے تلوار اور نیزہ اسلحہ خانے میں جمع کر دیا۔ اسلحہ خانے میں آگ لگ گئی۔ ایک بزرگ نے خواب میں آکر نواب سے کہا کہ تبرکات فوراً واپس کر دو۔ چنانچہ نواب نے ہاتھی پر طلائی ہودہ کسوا، اس میں تبرکات رکھ

بصد عزت و تکریم انھیں واپس کیا۔ یہاں لا کر زیارت کے لئے نکالا گیا تو شمشیر پر چتے نظر آئے
بعد چند روز کے غدر پڑا۔ انگریز سرکار نے رعایا کو نہتا کیا۔ یہ مقدس تلوار بھی کلکٹر ضلع نے
اپنے قبضے میں کر لی۔ بعد کچھ عرصے کے اسے واپس کیا۔

جو رہی سو بے خبری رہی۔

فرنگی کلکٹر بھی بے خبر تھا۔

ممانی جان واقف ہیں۔ صندوق کے سرہانے بیٹھی دعائیں پڑھ رہی ہیں۔ ان کی انگریز
دادی کے بڑے بھائی فیلڈ مارشل ارل رابرٹ نے اپنی ولایتی تلوار سے افغانستان میں اہل
ایمان کے کشتوں کے پستے لگا دیئے تھے۔ وہ بے خبر تھا۔ لیکن ہم جو واقف ہیں۔
”سن سینتالیس میں بھی اس شمشیر پر دھتے پڑ گئے تھے۔“ ضعیفہ نے کہا۔
”اس مکان میں کوئی نہیں رہتا؟“ میں نے دریافت کیا۔

”سن سینتالیس میں یہاں شہر نارتھی آباد کر دیئے گئے تھے۔ وہ چند روز بعد کہیں

اور چلے گئے۔“

”ان تبرکات کو کسی کمرے میں مقفل کیوں نہیں رکھتیں؟“ میں نے پوچھا۔
”بانی۔ جب بھی اس صندوق کو کمرے میں رکھ کر تالا لگاؤ تالا آپ سے آپ کھل جاتا
ہے۔ حکم نہیں ہے۔“

انھوں نے صندوق کا بٹ کھولا۔ اختیاط سے پہلے حضرت شرف الدین شاہ ولایت
کے تبرکات نکالے۔ تراشیدہ کہرباکی ایک انگشتری، ایک بڑا کڑا جس پر آیات قرآنی کے
اعداد نقش تھے۔ ایک عھا۔ ان کو واپس رکھنے کے بعد قدیم بوسیدہ کپڑے میں لپیٹی ایک تلوار
نکالی۔ کپڑے کی پٹیاں کھولیں۔ تلوار نیام سے برآمد کی۔ تلوار کا دستہ چوبی تھا۔ میں نے آنکھیں
پھاڑ کر اسے دیکھا۔ سطح پر جگہ جگہ چتیاں سی پڑی تھیں۔ تلوار کی قدامت جن کی سائنٹفک توجیہ
ہو سکتی تھی۔ بھالا بھی کپڑے میں لپٹا ہوا تھا۔ دو منٹ بعد ضعیفہ نے دونوں چیزیں صندوق

میں واپس رکھیں۔ جد اعلیٰ حضرت زید شہید ابن امام زین العابدینؑ کی تلوار اور نیزہ —
کمال ہے۔

صبح میں بڑا سناٹا تھا۔ مانی دعائیں پڑھنے میں منہمک تھیں۔ تیز دھوپ میں
خود روزرد پھول لہلہا رہے تھے۔ چند کونے فرش پر ٹہلتے پھر رہے تھے۔

سُرماندی کنارے مدھوکا کھلی ہے۔ ہر جاتی ہوا جنگل جنگل —

میزبان ضعیف اور بہار آرا بیگم کو خدا حافظ کہہ کر ہم لوگ باہر آئے۔ کلو خاں
رکشہ کے پاس اس طرح مستعد کھڑے تھے گو یاسید محمد رضا خاں مظفر جنگ کے چوہدار
مغزق ہاتھی یا چوڑو لے کی نگہبانی کرتے ہوں۔

اسی وقت مہترانی ٹوکرا اٹھائے گلی کی سیاہ کپڑے میں بچھ بچھ کرتی دوبارہ پاس سے گزری۔
کپڑے کی چند چھینٹیں اڑیں۔ کلو خاں توبہ تلا کرتے اچک کر ایک طرف کو ہو گئے۔ "لا حول ولا قوۃ
صوبو صوبو — نہادھو کر کپڑے بدلے۔ لے کے کعبخت نے بخش کر دیئے — ہمارے پاس
اتنے کپڑے بھی تو ناں ہیں کہ بار بار بدلتے پھریں۔ توبہ توبہ۔" اپنے شکستہ لباس پر نظر ڈال کر
انہوں نے تاسف سے سر ہلایا۔ اور ہم لوگوں کو سوار کرا کے گلی سے نکلے۔

۲۔ قائم کی بیریاں

شہر ہماری طرف بڑھتے رہے اور ہم میں شامل رہے اور ہمارے پاس سے اور ہمارے
اندر سے ہو کر نکل گئے۔ ہم نے بہتے دریا کے کنارے خیمہ کیا تھا۔

۱۸۵۴ء میں وہ کوٹھی خان بہادر میر قائم علی سی۔ آئی۔ ای۔ نے لکھنؤ سے آکر پنجاب

جانے سے قبل بنوائی تھی۔ پوری URBAN ESTATE تھی۔ وسیع احاطہ متصل فیض گنج ایک

طرف دوکانوں کی قطار۔ احاطے کا پھاٹک اور اونچی دیوار اب بھی باقی ہے۔ احاطہ، میر قائم علی

کی ایک پڑپوتی ثروت آرا، بیگم کو ورثے میں ملا تھا۔ کوٹھی ثروت آرا کی بہن نذر سجاد حیدر کو۔ دوکان
ایک پڑپوتے میر حسین کو ملی تھیں۔ سڑک کے پار عین مقابل میں قلعے کی سفید مسجد آم کے گھنے درختوں
میں پوشیدہ۔ کچھ فاصلے پر قلعے کی شکستہ فصیل۔ اس کے احاطے میں گورنمنٹ کالج، کوٹھی کے عین
سامنے چوراہے کے ادھر میر قائم علی کے ایک بڑے جاگیردار کزن کا شہری مکان۔ اس مکان کے
بالا خانے کے رنگ برنگے شیشوں والے دروازوں میں گرمیوں کی بھری دوپہروں میں سامنے کا
پر فضا منظر۔ سجد سہانا معلوم ہوتا تھا کبھی اودا، کبھی نیلا، کبھی ہرا، کبھی نارنجی۔ نیلا منظر سب سے
زیادہ بھلا معلوم ہوتا تھا۔ میر قائم علی کہیں پر بیروں کے درخت بھی لگائے گئے تھے وہ محلہ اب تک قائم
کی بیریاں کہلاتا ہے۔ صاف ستھری گلیاں، صاف ستھرے محلے۔ اس شہر آئینہ کے اس رنگ برنگے
شیشوں والے مکان میں صبح شام بھشتی زینے کے دروازے پر آواز لگاتا۔ پردہ کر لیجئے کبھی
تیسرے پہر کو ہونز آتی اس کا آدمی یہی ہانک لگاتا۔ اس وقت آنگن میں نیم تلے بھائی مہدی اپنی
انٹیکو سٹیل گفتگو کا رخ اس کی طرف موڑ دیتے۔ یہ نظام کس طرح بدلے گا۔ وہ جوش سے کہتے۔
تین ہزار سال سے ایک پوری آبادی کو NIGHT SOIL اٹھانے کے کام پر لگا رکھا ہے۔
اور خود کو مہذب کہتے ہیں۔ خود مارے تہذیب کے بھائی علی مہدی، ہمیشہ NIGHT SOIL
ہی کہتے تھے۔ آزادی کے فوراً بعد بھائی علی مہدی خود تو امریکہ جا بسے وہ آبادی اسی طرح
NIGHT SOIL اٹھایا کی۔

آزادی کے پندرہ بیس سال بعد تلک قائم کی بیروں پر خاصی بے رونقی اور اداسی
چھائی رہی تھی۔ پچھلے چند سال سے اس پورے شہر پر ایک دم زوروں کی بہار آگئی تھی۔ تین
سال ادھر میں وہاں گئی تو ایک نواب زادہ کزن مونچھوں پر تاؤ دے کر بولے۔ اجی اب تو میں
بھی سماوار ایکسپورٹ کر رہا ہوں۔ منچھلے بھیا کراچی سے آکر بتا جایا کریں تھے کہ ان کے ہر لڑکے
لڑکی کے پاس الگ الگ TOYOTA موٹریں ہیں۔ ہم دم بخود سر جوھکائے سنا کریں تھے۔ تو
بھنو ہم بھی اس کاروبار میں لگ گئے۔ پرانی نکال کرنی ایمبیسیڈر خریدی۔ اب انشا اللہ

سامنے والی اپنی زمین جو خالی پڑی ہے اس پر شوروم بناؤں گا اور جو باہرے سے۔ اجی مڈل ایسٹ، یورپ، امریکہ سے برتنوں کے خریدار آویں گے ان کے ٹھہرنے کے لئے گیسٹ ہاؤس۔“

مصر قدیم میں موت کا تصور یوں تھا کہ موت کا ملاح نیل کی موجوں پر اپنی کشتی کھیلتا شمال کی طرف رواں ہے اور جنوب کی سمت منہ کئے رہتا ہے۔ روحوں سے لدی کشتی الٹی سمت کو بہتی رہتی ہے۔ سامنے جو دریا بہ رہا ہے اس پر ایسی کشتیوں کی ایک قطار گذرتی جا رہی ہے۔ جب کشتیاں آگے جا کر موت کے دھندلے میں کھوجاتی ہیں ایک اور قطار نمودار ہو جاتی ہے۔ یہ سلسلہ لامتناہی ہے۔ یہودیوں کا عقیدہ تھا کہ مُردے آدھی رات کو قبروں سے اٹھ کر *SYNOGOGUE* میں جا کر عبادت کرتے ہیں۔ کوئی بتا رہا تھا کہ پرسوں چلے ہوئے کارخانوں میں رات بھر کھٹ کھٹ ہوا کی۔ بڑی گہما گہمی تھی۔ جیسے جلد از جلد سارا مال تیار کر کے نقش و نگار سے مکمل پیک کر کے دریا پر پہنچا دیا جائے جہاں خالی بھرے منتظر تھے اور ان کے ملاح خاموشی سے جنوب کی طرف دیکھ رہے تھے۔

کوٹھی میر قائم علی کی جگہ اب دو منزلہ عمارت کھڑی ہے جس میں متعدد ڈاکٹر رہتے ہیں۔ اجی ہم نے تو یہ بھی سنا ہے کہ دو مریض عورتیں اندر گئیں زندہ واپس نہ آسکیں۔“ سامنے قلعے کی سفید مسجد آم کے گھنے درخت، ثروت خالہ مرحومہ کے احاطے کا پھاٹک۔ سامنے رنگ برنگے شیشوں والا مکان، دور قلعے کی فصیل، بہتا دریا، سب چیزیں اسی طرح موجود تھیں۔ شاعر کن جو قصہ دانشمنداں سے آئے ہوئے تھے حسبِ عادت آسماں کو دیکھ کر بولے اجی کس کس بات کا غم کرو۔ ہم لوگ کالج کے احاطے میں داخل ہو کر فصیل کی سمت چلے۔ شاعر کن بولے —

” *HOLOCAUST* کے فوراً بعد کلکتے کے اس بے حد اہم مشہور انگریزی اخبار کا مسلمان اڈیٹر یہاں آیا تھا۔ مجھ سے پوچھا کیا آپ لوگ یہاں سے چلے جائیں گے؟ میں نے جواب دیا اندلس سے جب لوگ نکلے مراتش پہنچ کر اپنے اندلسی مکانوں کی کنجیاں دیواروں پر ٹانگ دی تھیں کہ ایک روز واپس

جائیں گے، کبھی نہ جاسکے۔“

”یہ اندلس والی سچویشن ہرگز نہیں ہے۔“ ایک رپورٹر بولا۔ میں نے کہا حضرت سب سچویشن جہاں تک جان و مال کی تباہی، ہلاکت اور خوزیزی کا تعلق ہے یکساں ہیں۔ مشرقی پاکستان کی سچویشن کیا تھی؟ جو لوگ وہاں سے جان بچا کر کٹھمنڈو اور کلکتہ پہنچے تھے کیا وہ اندلس سے نکلے تھے؟ ان کو ان کے ہم مذہبوں نے مارا اور نکالا تھا۔ اس نے پوچھا اب کیا ہوگا۔ میں نے کہا میں تری کال درستی نہیں ہوں کہ بھوت، ورتمان، بھوش کا حال ایک ساتھ بتا دوں۔ کچھ نہیں ہوگا۔ دھوپ چھاؤں۔ اسی طرح گاڑی چلتی رہے گی جب تک سارا معاشی نظام نہیں بدلتا۔“

ہم لوگ کالج کے احاطے میں سے ٹہلتے ہوئے فیصل تک پہنچے۔ گذشتہ سال ایک شام کو میں یہاں شاعر کرن اور نواب زادہ کرن کے ساتھ چل قدمی کے لئے آئی تھی۔ ایک دلچسپ منظر دیکھا تھا۔ فیصل کی اندرونی دیوار میں ایک طاقتی میں چراغ روشن تھا، پھول رکھے تھے، اگر بتی سلگ رہی تھی۔ یہ کسی پیر کا چلہ تھا۔ اس کے نیچے ایک دوسرے سے دور کچھ فاصلے پر دو غریب مسکین صورت آدمی چپ چاپ آمنے سامنے بیٹھے تھے۔ ایک دھوتی پوش۔ ایک چمکی دار صحن والا۔ یہ دونوں کالج کے چپراسی ہیں۔ شام کو دونوں یہاں بیٹھے ہیں۔ آپس میں معاہدہ ہے۔ اس چلے کے مجاور بن گئے ہیں۔ ہندو مسلمان جو چڑھاوا چراغی کا نذرانہ لاتے ہیں اُسے آپس میں بانٹ لیتے ہیں۔“

نواب زادہ کرن نے محظوظ ہو کر بتایا تھا۔

میں کچھ دیر کھڑی دیکھا کی۔ دونوں صبر سے ان چند پیسوں کی آس لگائے بیٹھے تھے جو

کوئی عقیدت مند اس طلبے پر چڑھا جائے۔

”تمہیں جان بیم کی بات یاد ہے جس کا میں نے پچھلے سال نواب مظفر جنگ کی زمین

اور مارواڑی کی جوٹ مل کے سلسلے میں تذکرہ کیا تھا پچھلے سال ماموں میاں کے ہاں؟ اس وقت قلعے کی شکستہ فیصل کے نیچے میں نے شاعر کرن سے پوچھا۔

”نئے کاروباری طبقات کے مفاد۔“ اس نے کہا۔

”ہاں۔ لیکن کم از کم اس شہر کے لوگ ان دونوں مفلس چہرہ سیوں سے عقل یکہ لیتے کہ
نئی خوشحالی میں جو نفع ہوا سے مل بانٹ کر کھاؤ۔ وہ دونوں ہیں کہاں؟“
”کون۔۔۔؟“

”دہی دونوں خود ساختہ مجاور جو گذشتہ برس یہاں دھونی رمانے بیٹھے تھے۔“

”شاید زندہ ہوں۔ انسان بڑا سخت جان ہے۔“

”اور شاید پھر یہاں چراغ جلا کر بیٹھ جائیں۔“

”جی ہاں۔ انسان بڑا سخت جان ہے۔ چلنے قائم کی بیروں میں چھتین آپا کے ہاں۔“

ان کا بڑا لڑکا کویت سے آیا ہوا ہے۔ اس کی منگنی کی دعوت ہے۔ شاعر کن نے کھڑی دیکھ کر
یاد دلایا۔



قائم کی بیروں کے اس مکان میں بڑی پھل پھل تھی۔ انگنائی زرق برق کپڑوں میں ملبوس
مہمان بیسیوں سے بھری ہوئی تھی۔ جس وقت ہم لوگ وہاں پہنچے اسی وقت چھتین آپا کا چھوٹا لڑکا
ڈنمارک واپس جانے کے لئے اسٹیشن روانہ ہو رہا تھا۔ سب ڈیوڑھی کی طرف لپکے۔

”سدھارو۔ امام ضامن کی ضامنی اور بی بی سیدہ کی چادر میں دیا۔“ لڑکے کی دادی
کی جھرجھری آواز بلند ہوئی۔

اتنے میں پچھلے دروازے کی کنڈی کھڑکی۔ اور ایک کرار انگرہ۔ ”اجی میں نے کہا
پر وہ کر لو۔“

”تو رہے۔ نگوڑے کو عین اسی وقت آنا رہ گیا تھا۔ مجن بیٹے دس منٹ رک جاؤ۔“

دادی نے جھنجھلا کر کہا۔ ”دور پار۔ چھائیں پھوئیں۔“

ڈھانٹا باندھے، لوکرا اور جھاڑو اٹھائے ذرا لنگراتا ہوا مہتر آنگن میں داخل ہوا۔

”اے کلواتم صبح نہ آئے۔“ ایک اہیل نے شکایت کی۔

”کیا کرتا۔ لوے میں شیشہ چبھ گیا۔ زمین پاؤں تلے سے نکل گئی۔ آئی تکلیف تھی۔ دو گھنٹے
دوا خانے کی لین میں کھڑا رہا۔ اور صاحب کان کھول کر سُن لو۔ میرا نام کلوا نہیں کلوا خاں ہے۔“
کلوا خاں — میں چونکی۔ انھوں نے جھاڑو ٹوک کر زمین پر رکھا۔ بغل سے نکال کر دستانے
پہنے۔ پھر جھاڑو ٹوکرا اٹھایا اور بیت الخلاء کی طرف سر جھکائے اس طرح چلے جیسے ان کے
بزرگ سراج الدولہ کے ساتھ پلاسی سے لوٹے تھے۔

”کلوا خاں —“ میں نے بھونچکی آواز میں دہرایا۔

میری لٹکار پر وہ ٹھٹھکے۔ پلٹ کر دیکھا۔ ڈھٹا منہ ناک پر سے اس طرح سرکایا گویا
میدان جنگ میں ڈٹے ہوں اور چہرے پر سے خود اٹھاتے ہوں۔

”بات گے ہے بیٹا —“ انھوں نے کھنکار کر کہا۔ ”اس قیامت کے بعد سے اس شہر

کے خاکروہوں کا بائیکاٹ کر دیا گیا۔ جھگڑا تو انہی کا شروع ہوا تھا۔ کیا کرتے۔ ہم

بیس تیس آدمی اس کام میں لگ گئے۔ میں بھی شہر آ گیا۔ اس میں پیسہ بہت مل جاتا ہے۔

رکشہ کھینچنے، ٹھیلہ چلانے سے کہیں زیادہ بڑھاپا ہے۔ پھیپھڑے ناکارہ ہو گئے۔ رکشا نہ چلائی

جاتی۔ بارہ جنوں کا ٹبر، کمانے والا اکیلا میں۔ دوسری بات گے — یہ جتنے باہرے کے

ملک ہیں اسلامی اور کریمین، ان میں بھی تو یہ کام لوگ ہلک خود ہی کریں ہیں۔“

میرا کوئی جواب نہ پا کر چند سکند کھڑے رہے۔ پھر بولے — ”اور آپ اپنے ماموں

ممانی سے ملنے نہ گئیں؟ مل آئیے۔ چراغ سحری ہیں دونوں —“

”انھوں نے آپ کو کیسے آنے دیا —؟“

”ان کو بتایا ہی کاں —؟ چپکے سے شکر لیا۔ آپ بھی نہ بتلائیے گا۔ اچھا اللہ بلی۔“

ڈھٹا منہ ناک پر واپس کھسکا کہ وہ لنگڑا تے ہوئے غسل خانوں کی سمت چلے گئے۔

کبھی عبرانیوں نے قاصیوں کو پانی بھرنے اور لکڑنی چیرنے والے بنایا تھا کبھی قاصیوں نے

نے عبرانیوں کو۔

نوشیرواں عادل کے محل میں آگ روشن ہے۔
اس نے بھیم پلاسی کے سُر اتنے اونچے کئے کہ شیشہ ٹوٹ گیا۔
الہی یہ جلسہ کہاں ہو رہا ہے۔

اس شہر آئینہ سے جو اب شہر کا بوس ہے۔ بیس میل دور اس قدیم قصبہ دانش منداں
میں اپنے مغلیہ مکان کے اندر سرد کے نیچے آرام کر سی بچھاتے والدہ مرحومہ کے کزن اور کوکلتاش
جو اب بھی لال قلعے کی زبان کے جھپیٹے میں ہیں، افسردگی سے کہیں گے۔ عبرت۔ بے چارہ
کلو بھی آخو رچی بن گیا۔

اور اسی قصبے کی ایک اجاڑ حویلی کے رالان میں ایک داغ داغ شمشیر کے صندوق کے
سامنے وہ بوڑھی عورتیں شاید سرنگوں بیٹھی ہوں۔ بہار آرا رنگم اور ان کی پڑوسن۔
یا صاحب العصر والزماں۔ الاماں۔ الاماں۔ الاماں۔



۲۲ جنوری ۱۹۸۱ء کا لکھا ہوا چھبٹن آپا کی لڑکی کا خط۔

باجی جان تسلیم۔ یہاں کے حالات معمول پر آرہے ہیں۔ کاروبار زور شور سے شروع ہو گئے
ہیں۔ پہلے جیسا ماحول نظر آتا ہے لیکن ابھی تلاشیوں کا سلسلہ جاری ہے۔ انشاء اللہ اب حالات
صحیح رہیں گے کیوں کہ لوگ کاروبار میں مصروف ہیں۔ انھیں افواہیں سننے کی بھی فرصت نہیں۔
چند روز قبل ایک افواہ سارے شہر میں گشت کر رہی تھی کہ محلہ لال باغ کے فساد میں شہید
ہونے والے بتن خاں کی روح رات کو آکر اپنے دشمنوں سے بدلہ لیتی ہے لیکن چند روز بعد
اس افواہ نے دم توڑ دیا۔ پڑھے لکھے لوگ بھی یقین کرنے لگے تھے۔ اب سوچ کر ہنستے ہیں۔
کلو حلال خور بھی خیریت سے ہے۔ سلام لکھواتا ہے۔

جن بولوتارا تارا

دلارے چچا جیسے لوگ اقدار کے بحران اور افراطِ زر کی پیدا کردہ اخلاقی پستی کے موجودہ دور میں کمیاب ہیں، پہلے بالخصوص قصبات اور دیہات میں اکثر پائے جاتے تھے۔ نیک سرشت، بے ضرر، رونقِ محفل، کم نصیب اور ناکارہ۔ دلارے چچا کا تعلق روہیلکھنڈ کمایوں ریلوے سے ہرگز نہ تھا لیکن ہمیشہ ”چھوٹی لائن“ والے کہلاتے کہ اتر پردیش کے قصباتی فیوڈل کنبوں میں اگر کوئی منجملے زمینیں زادے کسی مغنیہ، ڈومنی، گھریلو ملازمہ، قحط زدہ کسان لڑکی یا کسی ”بیچ ذات“ عورت سے نکاح کر لیتے تھے یا اسے ”گھر ڈال“ لیتے تھے اس کی اولاد ”بھوٹی لائن“ کہلاتی تھی اور کبھی اپنے باپ کے خاندان سے ہمسری کا دعویٰ نہ کر سکتی تھی۔ (ہندو گھرانوں میں ایسی سنتاں کو داسی پتر کہا جاتا تھا) یہ بے چارے اس خاندان کے حاشیہ برداروں کی حیثیت سے زیست کرتے تھے۔ احساس کمتری اور انفلاس میں مبتلا ان لڑکوں کو لاکھوں کی شادیاں بھی خاندان میں نہ ہو سکتی تھیں۔

دلارے چچا ہمارے ایک قرابت دار گھرانے کی ”چھوٹی لائن“ تھے لیکن اس لحاظ سے خوش قسمت کہ ان کی ماں (جو ایک پردہ نشین شریف میراثن تھیں) ان کے والد کی واحد اور منکوحہ بیوی تھیں۔ دلارے چچا اکلوتے لڑکے اور باپ کی املاک کے تنہا وارث۔ انہوں نے بڑی شائستگی اور سلامت روی سے زندگی گزاری۔ برادری اور قبصے میں مقبول۔ فن گفتگو

کے ماہر۔ جگت چچا۔ ساری بستی کے دکھ درد میں کام آنا ان کا مشغلہ تھا۔ شادی، غمی ہر موقع کے انتظامات انہی کے سپرد کئے جاتے۔ لڑکیوں کی شادیوں کے سارے بکھیرے وہ بالخصوص اپنے ذمے لیتے اور لڑکی کے باپ کا ہاتھ بٹانا ایک مقدس فریضہ سمجھتے۔ (ان کی اپنی شادی الگ قصہ ہے جو آگے آئے گا۔) لاولد تھے اور بچوں کے شیدائی۔ ان کا اپنا مکان بستی کے کنارے پر واقع تھا جس کے بعد سرسبز و شاداب کھیت اور باغات انہیں حد نظر تک پھیلے ہوئے تھے۔ جب کبھی ہم لوگ وطن جاتے گرمیوں میں دلارے چا اپنے آم کے باغ میں (جہاں وہ سینر میں ایک مرتبہ ساری برادری کی دعوت کرتے تھے) یا سردیوں میں چبوترے پر حوالی موالیوں کے ساتھ بیٹھے گپیں ٹھونکتے پائے جاتے۔ دعوتیں کرنے کے علاوہ ان کے دو شوق اور تھے۔ شکار اور سینما (جسے وہ سینمہ بروزن نیسمہ کہتے تھے)۔ ہرنی انگریزی اور ہندوستانی فلم باضابطہ اپنی فورڈ پر شہر یا دہلی جا کر دیکھتے۔ خاموش فلموں کی باتیں کرتے جو بالکل *STONE AGE* کا تذکرہ معلوم ہوتا۔ مثلاً یہ کہ "صاحب ٹیلیفون گرل" ہم نے تین بار دیکھی اور ۲۶ میں شیراز ہانسورائے نے بنائی تھی جرمن تعاون کے ساتھ۔ صاحب جرمنوں کا کیا مقابلہ۔ جنگ ہار گئے مگر سائنس میں سب سے آگے۔ اور ہانسورائے "لائٹ آف ایشیا" میں ہما تبا بدھ خود بنے تھے۔ اس میں رینی اسمتھ ایک اینگلو انڈین لڑکی ہیروئن تھی اس کا نام سیتا دیوی رکھا تھا۔ سارے یورپ میں یہ فلم دکھلائی گئی تھی۔ اور لندن میں چار مہینے چلی تھی۔ بادشاہ سلامت نے اور پوری رائل فیملی نے اسے دیکھا تھا۔ جی ہاں۔ دلارے چا فوراً نیسلز چاکلیٹ الیم اسٹھا کر لائے۔ اس میں امریکن اور انگریزی فلم اسٹارز کی تصویریں لگی تھیں جو نیسلز چاکلیٹ میں سے نکلتی تھیں۔ ان میں سیتا دیوی اور اندرا دیوی کی تصویریں بھی شامل تھیں۔ دلارے چا بڑے فخر سے کہتے تھے دیکھئے جناب اس میں بھی دو انڈین فلم اسٹارز کی تصویریں شامل ہیں۔ اور کرما کا کیا بتائیں آپ کو — لندن میں بنی تھی۔ دیویکارانی نے بالکل انگریزی طریقے سے گایا تھا۔ "کرما! کرما!"

یہ سیتا دیوی، اندرا دیوی، وایلٹ کوپر، ارملین، سیتا دیوی، آزوری، زیب النسا، کچن، زبیدہ، سلطانہ، نادیا، انوری، مادھوری، سلوچنا، بڑی ناقابل یقین سیہستیاں معلوم ہوتیں۔ بالوں کے گتھے سے بناے، طویل بندے، گلوبند اور عجیب و غریب ساریاں جن پر فیتوں کے bow لگے ہوتے تھے۔ عجیب و غریب بلاؤز پہنے بیحد حسین خواتین کے پس منظر ان سے زیادہ پر اسرار تھے۔ کلکتہ اور ممبئی کے اینگلو انڈین اور یہودی محلے، تصنیف کمپنیاں، لاہور کا شاہی محلہ — متعدد مراٹھی اور بنگالی مڈل کلاس تعلیم یافتہ لڑکیاں بھی فلم انڈسٹری میں شامل تھیں مگر جو رومان اور اسرار "ارملین" اور "عشرت سلطانہ بہو" میں مضمر تھا وہ "شاننا آٹے"، "لیلا چٹنس بی۔ اے۔" اور "سادھنا بوس" میں ہرگز نہ تھا۔

بہر کیف ان خواتین یا ان کی فلموں کا چرچا کرنے والے ہمارے ہاں فرد واحد دلائل چاہتے۔ لیکن دلارے چاکی یہ گفتگو اتفاقیہ ہی ہمارے کانوں میں پڑتی کیوں کہ سینما ایک قطعی محزب الاخلاق شے سمجھی جاتی تھی اور اس کا ذکر بچوں کے سامنے نہیں کیا جاتا تھا۔ ذاتی طور پر دلارے چاکی سینما سے ایک مخصوص رابطہ ان کی ایک دکھتی رگ تھی اور ان کا یہ رابطہ کافی عرصے تک ایک ممنون موضوع گفتگو رہ چکا تھا۔ علاوہ ازیں خود ہمارے ہاں نوجوانوں کو سینما سے کوئی خاص دلچسپی نہ تھی۔ دراصل اس وقت تک نہ فلم انڈسٹری کی اتنی ترقی ہوئی تھی نہ اس میڈیا کی جس کے ذریعے سینما قوم کی سائیکل پر حاوی ہو سکے، جیسا آج ہے۔ مختصر یہ کہ فلم، فلم افساروں کا تذکرہ، فلمی پریس اور فلمی موسیقی ابھی لوگوں کا اڑھنا بھوننا نہ بنے تھے۔ اس زمانے میں دلارے چاکی سینما سے اتنی شدید دلچسپی بہت انوکھی اور افسوس ناک تصور کی جاتی تھی۔ ہمارے ایک نو عمر کزن نے دلارے چاکی رہبری میں اشوک کمار کی دستخط شدہ تصویر منگوائی۔ اسے بڑے اہتمام سے ایک کمرے کے دروازے بند کر کے ہمیں دکھایا اس شرط پر کہ "امی جان سے ہرگز مت کہنا" لڑکیوں کو تو ہندوستانی سینما دیکھنے کی اجازت ہی نہ تھی۔ انگریزی پچر دیکھنا البتہ اعلیٰ تعلیم یافتہ ہونے کی نشانی سمجھا جاتا تھا۔ مثلاً یوں کہ

"کل میں نے A TALE OF CITIES دیکھی۔ میں تو خیر یہ ناول بھی پڑھ چکی ہوں اس لئے آسانی سے سمجھ میں آگئی۔" چھوٹی پود کو لارل اینڈ ہارڈی اور والٹ ڈزرنی کے فلم دیکھنے کی اجازت تھی۔ ایک مرتبہ میری والدہ کی ایک پنجابی سہیلی کا کپور تھلہ سے خط آیا تھا جس میں انہوں نے اپنے شوہر کے متعلق اطلاع دی تھی۔ "نجم فلم میں کام کرتا ہے" تو والدہ کو بہت رنج ہوا تھا۔ "کرنل اصغر علی کا داماد ایکٹرن بن گیا۔ افسوس"۔ "بیبی ٹائیز کے ہیرو نجم الحسن کو اس مختصر سرجلے کے ساتھ اماں نے تو DISMISS کر دیا مگر دلارے چا پوری جانکاری رکھتے تھے"۔ ارے صاحب نجم الحسن کی کیا بات تھی۔ بس دو خوبصورت ہیرو آئے تھے۔ ایک گل حمید مرحوم اور ایک یہ نجم الحسن۔ وہ گانا کیا خوب تھا۔ انا تھہ آشرم ان کی فلم کا۔ سرکار یہ غلام روٹی کھانے جاتا ہے۔ بازار سے یہ صلہ پوری لانے جاتا ہے۔"

دلارے چا کی معلومات حیرت انگیز تھیں۔

اماں کبھی کبھی اپنے ایک عزیز کے بارے میں تاسف سے کہتیں "امتیاز کبھی فلمیں بنا رہا ہے" ایک بار والدہ نے دلائے چچا کے سامنے بطور نصیحت امتیاز بھائی کی اس فلم سہاگ کا دان کا تذکرہ کیا جو انہوں نے لاہور میں بنائی تھی اور نقصان اٹھایا تھا۔ لیکن دلارے چا نے نہایت بشاشت سے فرمایا۔ "جی ہاں۔ کیا مکالمے لکھے ہیں۔ جب منتری کہتا ہے "مہارانی تمہارے سہاگ پر مریو کی چھایا کانپ رہی ہے۔"

اماں نے ذرا سختی سے ان کی بات کاٹی۔ "دلارے اگر تم نے اسی عقیدت کے ساتھ کالج کی پڑھائی کر لی ہوتی۔"

بے چارے دلارے چا سر جھکا کر خاموش ہو گئے۔

امتیاز علی تاج دراصل آج کے اعلیٰ تعلیم یافتہ انٹیلیجنٹ ڈائریکٹرز کے پیش رو تھے۔ اسی زمانے میں لاہور اور کلکتہ کے دانشوروں نے سب سے پہلے سینما کے میڈیم میں دلچسپی یعنی شروع کی۔ مگر اسی دلچسپی کی وجہ سے ہمارے قصبے میں بے چارے دلارے کو مجربہ

روزگار سمجھا جاتا تھا۔

سالنامہ نیرنگ خیال ۱۹۲۹ء حال ہی میں میں نے دیکھا جس میں پطرس بخاری کا
 کا با تصویر مضمون — ”انگلستان کا جدید ترین تصیٹر“ اور دیوان آتما نند شرر ملتان کی مضمون
 چارلی چپلن پر شامل ہے۔ (دیوان شرر نے دو تین سال بعد ہندوستان کی پہلی انگریزی فلم
 کرنا میں بھی کام کیا)۔ اسی سال کے میں ایک اشتہار موجود ہے — ”شبستان —
 اردو زبان میں پہلا با تصویر رسالہ۔ سینما کے ایکٹروں ایکٹرسوں کے اندرونی حالات، فلموں
 کے متعلق تازہ ترین معلومات، مشہور ایکٹروں اور مشہور مناظر کی تصویریں غرض جو کچھ آپ رات
 کو سینما کے پردے پر دیکھتے ہیں یہاں آپ کو روز روشن میں بے پردہ نظر آئے گا۔ پنجاب
 کے نامور شاعر، ڈراماٹسٹ اور فلم آرٹسٹ دیوان آتم آندا شرر بی۔ اے۔ ایم۔ آر۔ اے۔
 ایس (لندن) اس کے ایڈیٹر ہوں گے۔ اس رسالے کا نوروز نمبر (پہلا پرچہ) کرسمس کے
 دن ۲۵ دسمبر کو شائع ہو جائے گا۔ دارالاشاعت: پنجاب۔ لاہور۔“

یہ رسالہ بھی غالباً سید امتیاز علی تاج ہی شائع کر رہے تھے کیوں کہ دارالاشاعت
 لاہور ان کے والد شمس العلامر سید ممتاز علی کا مشہور و معروف اشاعتی ادارہ تھا۔

پھر نیرنگ خیال کے مزید سالناموں میں جہاں آرا کھن، نلنی تر کھڈ، زیب النساء
 سلطانہ، سردار اختر، مختار بیگم وغیرہ کی تصاویر۔ مختار بیگم انگلیوں میں سگریٹ تھامے۔
 عورتوں کی سگریٹ نوشی ہمارے ہاں آج تک بے حد معیوب سمجھی جاتی ہے غالباً اس کی ایک
 وجہ یہ ہو کہ سگریٹ صرف ارباب نشاط پیتی تھیں۔ (مغرب میں بھی پہلی جنگ عظیم کے دوران
 ہی عورتوں کی سگریٹ نوشی ان کی سماجی آزادی اور مردوں سے ہمسری کی علامت قرار
 پائی۔)

نیرنگ خیال میں ایک اور تصویر ایک شوخ و شنگ پنجابی ایکٹرس ایک انتہائی
 خوب و ایکٹرس کا نام غالباً زہرہ بانئی فلم کا نام غالباً ہیرا پنجا۔ لاہور میں بھی

فلمیں بنتی تھیں جو بڑی رو مینٹک بات معلوم ہوتی تھی۔

ایک اور پرانا رسالہ آرٹ پیپر پر نیو تھیٹرز کا ماہنامہ عکاس۔ اڈیٹر آرزو مکھنوی۔
نیو تھیٹرز نے فلموں کو اچانک بہت باعزت بنا دیا تھا۔

قصے کے اندر اپنی بیٹھک کے اندر بیچوان کے کش لگاتے دلارے جا نیو تھیٹرز،
پر بھات اور بمبئی ٹاکیز اور منروا کے کارناموں پر روشنی ڈالا کرتے۔ سینما کی پلسٹی کا طریقہ
سرکس والوں جیسا تھا۔ ایک ٹھیلے پر فلم کا بڑا سا اشتہار ساتھ ساتھ ایک دو بینڈ بجانے
والے۔ ایک چھوکرہ با تصویر پمفلٹ بانٹتا جاتا۔ یہ پمفلٹ دلارے جا اولین بولتی فلموں کے وقت
سے جمع کر رہے تھے۔ زمین کا چاند۔ طوفانی ٹولی۔ بھولاشکار۔ لیدر فیس۔ غلام ڈاکو۔
بمبئی کی بتی۔ پورن بھگت۔ اندرا ایم۔ اے۔ رنگیلاراجہ۔ لعل یمن۔ طوفان میل۔ امر جوتی۔
وہاں۔ نرملہ۔ طلاق۔ خان بہادر۔ جلیہ۔ پکار۔

نسیم بانواب ان کی پسندیدہ ایکٹرس تھیں۔ ان کی بیٹھک کی وسطی مینر پر ایک
انگریزی رسالہ رکھا رہتا تھا۔ اورینٹ۔ کلکتہ۔ اس کے سرورق پر نسیم بانو کی تصویر۔ کانوں
میں بجلیاں۔ کلائیوں میں بے شمار چوڑیاں۔ بغیر آستین کا بلاؤز۔ گلاب کا پھول ملاحظہ
کر رہی ہیں۔

اس دن جب میں کھلتی کودتی ان کے ہاں پہنچی دلارے جا کو کہتے سنا۔ "دئی
کے کوئن میری اسکول میں پڑھتی تھی۔ فراک پہن کر اسکول آتی تھی" اس قسم کی معلومات
آپ کو صرف دلارے چچا سے حاصل ہو سکتی تھیں۔

ان کے ایک مصاحب نے کہنا شروع کیا "صاحب وہ خان بہادر سلیمان ہیں نا۔"
"ہاں ہاں۔ وہی خان بہادر سلیمان جنہوں نے نئی دئی بنائی ہے۔" دلارے جا
نے فرمایا۔

میری سمجھ میں نہ آیا کہ خان بہادر سلیمان نے نئی دئی کس طرح بنائی ہے۔ پوچھنے

اسی دانی تھی کہ دلارے چاکی نظر مجھ پر پڑ گئی۔ فوراً بولے۔
 ”بی بی۔ جائیے۔ کوٹھی پر واپس جائیے۔ بھابی صاحب سے عرض کیجئے۔ دلاکے
 شام کو قدم بوسی کے لئے حاضر ہوگا۔“

دلارے چا مجھے وہاں سے بھگانا چاہ رہے تھے مگر ایک روز قبل وہ اس
 جیتے کا قصہ چھیڑ چکے تھے جو انھوں نے گذشتہ ہفتہ لال ڈانگ کے جنگل میں مارا تھا۔ جو
 میں پورا سننا چاہتی تھی۔ جب میں گھر واپس پہنچی (ہم لوگ کرسمس کی چھیٹیوں میں قصبے
 آئے ہوتے تھے) والدہ نے پوچھا ”کہاں ماری ماری پھر رہی ہو اوائی تو اتنی۔“
 ”دلارے جا۔“ میں نے مختصراً جواب دیا۔

”دلارے نگوڑا پھر بیٹھ گیا ہوگا ایک ٹرسوں کے شجرے سنانے۔“ ایک بھوپھی نے
 کہا۔ اچانک سب خاموش ہو گئے۔

سمجھ ہی میں نہ آتا تھا کہ دلارے چا جیسے پیارے انسان کا تذکرہ ہمارے
 بزرگوں کو کیوں اداس کر دیتا تھا۔

دوسرے روز جب میں دلارے چا کے گھرانے کے خرگوش اور بہرن کے بچے دیکھنے
 گئی جو انھوں نے اپنے باغ میں پال رکھے تھے وہ آرام کرسی پر بیٹھے بڑے انہماک سے
 لاہور کے ایک فلمی رسالے چتر اویکیلی میں ”سول و جواب“ کا مطالعہ کر رہے تھے۔
 سوال: نسیم بانو کی لڑکی کا کیا نام ہے؟ جواب: افسوس کہ نسیم بانو نے اپنی لڑکی کے
 نام کرن سنسکار پر ہمیں نہیں بلایا تھا۔

مجھے آرام کرسی کے پیچھے سے جھانکتے دیکھ کر بولے۔ ”جائیے باغ میں جا کر
 کھیلئے۔ یہ رسالہ آپ کے پڑھنے کا نہیں ہے۔“

دلارے چا کے بارہ دروازوں والے طویل دالان کی دیوار پر ایک ٹرسوں کی تصاویر
 ایک قطار میں آویزاں تھیں۔ ارملین۔ پیشنس کوپر۔ وائلین کوپر۔ زبیدہ۔ سلطانہ۔

مہتاب۔ گوہر۔ دیو پیکارانی۔ رتن بانی۔ بیو۔ پدمادیوی۔ مس روز۔ سلوچنا۔ مادھوری۔
رمولا۔ ان کی ساریوں پر ابرق لگی تھی اور شام کو جب دالان کے جھاڑ فانوس روشن
کئے جاتے تو وہ تصویر جگمگا اٹھتیں۔

اس قطار میں ایک جگہ خالی تھی۔ معلوم ہوتا تھا کہ اس جگہ پر لگی تصویر کو اتار
دیا گیا ہے۔ جب سے میں نے ہوش سنبھالا وہ جگہ خالی دیکھی۔ مگر بزرگوں نے ہم سب
بچوں کو سمجھا رکھا تھا کہ دلارے چاسے کبھی اس خالی جگہ کے متعلق دریافت نہ کریں
کہ وہاں کس کا فوٹو گراف آویزاں تھا۔

دلارے چاکی زندگی کا وہ ایک ایسا المناک گوشہ تھا جس کی پردہ داری مارے
وضع داری کے سب مل کر کرتے تھے۔

جیسا کہ میں نے شروع میں عرض کیا نجیب الطرفین نہ ہونے کے کارن ان کا
بیاہ خاندان یا برادری میں نہ ہو سکتا تھا۔ جوانی میں وہ خاصے طرح دار رہے ہوں گے
مگر عیاش یا آوارہ بالکل نہیں تھے۔ سینما کا بے حد معصوم عاشق رکھتے تھے۔ ایک بار
دوستوں کے ساتھ شکار کھیلنے بھوپال کی طرف گئے۔ وہاں سے بمبئی پہنچے۔ وہاں ریس کورس
پر ایک ایکٹرس ملی۔ وہ ان پر ریجھ گئی۔ وہ اچھی خاصی مشہور اور بیحد حسین اداکارہ تھی
اور غالباً شاہی محلہ لاہور سے تعلق رکھتی تھی۔ اور کسی شریف آدمی سے نکاح کر کے شریفانہ
زندگی گزارنے کی از حد متمنی تھی۔ دلارے چاکی نیک دلی اور بھولپن پہلی ملاقات ہی
میں لوگوں پر ظاہر ہو جاتا تھا۔ وہ ایکٹرس سنا ہے ان پر عاشق ہو گئی۔ دلارے چا "بڑی
لائن" کے چشم و چراغ ہوتے تو ایک ایکٹرس سے بیاہ کرنے کی ہمت نہ کر سکتے۔ بے چارے
پہلے ہی سے راندہ درگاہ تھے۔ محض اس وجہ سے کہ ان کی ماں میراٹن تھیں ان کو "ٹاٹ باہر"
سمجھا جاتا تھا۔ انہوں نے خاموشی سے اسی اداکارہ سے عقد کر لیا اور برقعہ اڑھا کر اسے
وطن لے آئے۔ حسب توقع ان کے خاندان اور برادری کی بیگمات نے ان کی بیوی سے پردہ

دلارے چا اے لے کر گر میاں گزارے مسوری گئے۔ واپسی پر ہمارے ہاں دہرہ دون آئے۔
 راقم الحروف کی والدہ کے متعلق غالباً انہوں نے سوچا ہو گا کہ اتنی روشن خیال مصلح قوم
 خاتون ان کی منکوحہ کو ضرور شرف باریابی بخشیں گی۔ میں اس سہ پہر پھاٹک کے قریب لگے سلور اوک
 کے تنے پر گلہریوں کی آمد و رفت ملاحظہ کر رہی تھی کہ ایک تانگہ وارد ہوا۔ دلارے چاہیٹ پر
 ایک ٹانگہ رکھے رتیسانہ انداز سے براجمان۔ برابر سنہرے ریشمی برقعے میں ملفوف ایک
 خاتون۔ تانگہ برساتی میں پہنچا۔ میں پیچھے دوڑی۔ دلارے چانے کہا۔ "بی بی جا کر بھابی صاحب
 سے عرض کیجئے۔ دلارے آیا ہے۔ دلارے اور اس کی اہلیہ قدمبوسی کے لئے حاضر ہوئے ہیں۔"
 میں نے تیر کی طرح اندر جا کر اماں سے کہا۔ وہ اپنے دور کی مشہور ناول نگار اور سوشل ریفارمر
 خاتون تھیں۔ ستار بجاتی تھیں اور کار چلاتی تھیں لیکن ایک ٹرسوں سے ملنے کی وہ بھی روادار
 نہ تھیں۔ انہوں نے بیزاری کے ساتھ جواب دیا "کہہ دو میری طبیعت خراب ہے بلڈ پریشر
 بڑھا ہوا ہے۔ ڈاکٹر نے ملنے جلنے کو منع کر دیا ہے۔"

میں نے باہر جا کر پیغام دہرایا۔ دلارے چاتا نگے سے اتر کر برآمدے کے نیچے
 ٹہل رہے تھے۔ میری بات سن کر ان کا چہرہ اتر گیا۔ یقیناً ان کو میری والدہ سے اس
 رویے کی توقع نہ تھی۔ انتہائی مایوس آواز میں بولے "بہت خوب۔ ہم دونوں کی تسلیم عرض
 کر دینا۔" واپس جا کر سیٹ پر بیٹھ گئے۔ برقعہ پوش خاتون نے اب تک نقاب نہ الٹی تھی۔
 اسی طرح نقاب ڈالے ہوئے وہ تانگے سے اتریں۔ برقعے میں سے ہاتھ نکال کر دلائی گڑیا
 کا ایک بڑا سا ڈبہ برآمدے کے فرش پر سرکا دیا۔ شاید سوچا ہو کہ ان کے "ناپاک" ہاتھوں
 سے گڑیا بھی نہ لوں گی۔ وہ تانگے میں سوار ہوئیں۔ تانگہ برساتی سے باہر نکل گیا۔

اس زمانے میں فلمی پریس، گوسپ کالم، فلمی رپورٹریہ سب کچھ نہیں تھا۔ اداکاروں
 کے اسکینڈل، معاشقے، ماقبے، شادیاں آج کی طرح قومی اہمیت کے مسائل نہ بنی
 تھیں۔ فلم اشارز کی معاشرے میں کوئی حیثیت ہی نہیں تھی۔ لہذا اس بے چاری کی دلارے چا

سے شادی کا بالکل چرچانہ ہوا۔ حالانکہ وہ گل بکاؤلی اور حاتم طائی قسم کی پکچروں کی خاصی مقبول ہیروئن تھی۔

مسوری سے واپس جا کر دلارے جاتے دل برداشتہ ہوئے کہ اس کو اپنے قبصے والی حویلی میں نہیں آئارا۔ سیدھے اپنے علاقے پر لے گئے جہاں ان کا دیہاتی مکان خالی پڑا تھا۔ اس کے بعد دلارے چاہتے ہیں دو تین دن کے لئے قبصے والے مکان پر آتے پھر گاؤں چلے جاتے جہاں ان کی بیوی ان کی خدمت گزار، نماز روزے اور خانہ داری میں مصروف سات پردوں میں مستور رہیں اور صرف دو سال بعد بعارضہ یرقان راہی ملک عدم ہوئیں۔ سنا ہے مرتے وقت بہت خوش اور احسان مند تھیں کہ ایک باعزت گریستن کی حیثیت سے دنیا سے جا رہی تھیں۔ سنا ہے ان کی یہ بات سن کر دلارے چاہتے پھوٹ پھوٹ کر روئے۔

ان کے چہلم کے بعد اس اور دل شکستہ دلارے چاہتے واپس آکر رفتہ رفتہ پھر اپنے مشاغل میں لگ گئے۔ ان کے دیوان خانے کی اس پکچر گیری میں بملا کماری، رتن بائی، مایا بنرجی وغیرہ کی قطار میں اس اداکارہ کی تصویر بھی موجود تھی جو اسے بیاہ لانے کے بعد دلارے چانے تلف کر دی تھی۔ تب سے اس رنگین فوٹو گراف کی جگہ خالی پڑی تھی، اور اب تو وہ حسینہ دنیا ہی میں اپنی جگہ خالی کر گئی تھی۔

دلارے چاکی اس ذاتی ٹری بیڈی کا تذکرہ بالکل نہیں کیا جاتا تھا کیوں کہ سب کو معلوم تھا کہ وہ مرحومہ دلارے چاکی بہت ہی نیک اور اچھی بیوی ثابت ہوئی تھیں اور وہ اس سے بہت محبت کرنے لگے تھے۔

سماجی رویوں میں بھی تبدیلی آتی جا رہی تھی۔ علی گڑھ گریجویٹس کے بانی شیخ محمد عبداللہ کی صاحبزادی خورشید آپارینو کا دیوی بن کر اچانک تھلکے چاچکی تھیں۔ جب ان کی بھانجی "پراسرار نینا" کے روپ میں پردہ سیمیں پر آئیں انہیں انہوں کو اتنا ذہنی دھکا نہ لگا۔ اور اس کے کچھ عرصے بعد علی گڑھ کی زبیدہ حق عرن پارے بیگم پارہ میں تبدیل ہوئیں۔ اس وقت

تک دوسری جنگ عظیم ہندوستان میں خاصے سماجی انقلاب لایا جی تھی۔

دلارے چاہ اپنی بیٹھک کی آرام کرسی یا اپنے آم کے باغ میں بیٹھے بھروسہ کے چند موہن، جتنا کی زندگی، نسیم بانو کی میں ہاری، کاردار کے پاگل، محبوب کی عورت اور بمبئی ٹائیکرز کی فلموں پر روشنی ڈالا کرتے۔ ”میں ہاری میں جب وہ کہتا ہے یہ جو تم کو بٹوں کو دھونا چاہتی ہو۔ اور وہ گانا۔ پنکھٹ پہ اک جھبیلی پانی بھرن کو آئی۔ کیا فلم تھی صاحب“

اسی زمانے میں ایک نئی ایکٹرس کی دھوم مچی۔ احباب نے تفصیلات کے لئے فوراً دلارے چاہ سے رجوع کیا۔ فرمایا۔ ”ارے میاں! وہ اپنے منجھلے میاں ہیں نا، ان کے تایا ابا، تم جانو ماہر فن گانے بجانے والوں کے بڑے قدر دان تھے اور بڑے دریا دل۔ ان کے دو مصاحب بہترین ستاریے تھے اور دونوں سیدزادے۔ اس لڑکی کی ماں بھی بڑی مشہور گائیکہ ہیں۔ تو وہ منجھلے میاں کے ہاں مجرے کے لئے بلائی گئی تھیں۔ ان کی اپنی فلم کمپنی بھی تھی۔ تو وہ ان دونوں استادوں کو اپنے ساتھ کلکتہ لے گئیں۔ دونوں مشہور میوزک ڈائریکٹر بنے“ دلارے چاہ کی انسائیکلو پیڈیا کی معلومات پر سامعین عیش عیش کرتے۔

لیکن مینا کماری کے دور تک پہنچتے پہنچتے دلارے چاہ کی دلچسپی سینما میں مدہم پڑ گئی۔ اس کی ایک وجہ یہ تھی کہ زمینداری کے خاتمے کے بعد دلارے چاہ شدید مالی پریشانیوں میں مبتلا ہو چکے تھے۔ ساری زندگی بے فکری اور خوش حالی میں گزاری تھی۔ بیشتر مسلمان زمینداروں کے مانند کھانے کھلانے میں روپیہ اڑایا تھا۔ ان کے دسترخوان پر صبح شام دس دس احباب اور مصاحبین ان کے ساتھ بیٹھتے تھے۔ اب اچانک ان کو افلاس اور تنہائی کا سامنا کرنا پڑا۔ ان کے ”بڑی لائن“ والے سارے رشتے دار کراچی سدھارے۔ قبضے کا نقشہ بدل گیا۔ ایک وقت تھا کہ دلارے چاہ کی بیٹھک میں بھانت بھانت کے دلچسپ لوگوں کا جمگھٹا رہتا۔ محلے کے ایک بزرگ ہر لحاظ سے صحیح الدماغ تھے۔ محض ایک خط لاحق تھا کہ شہزادی ایلزبتہ سے

بیاہ کریں گے۔ شہزادی کی تصویریں ساتھ لئے گھومتے۔ نہایت سنجیدگی سے کہتے بکھونگم پیلیس میں بادشاہ سلامت نے میرے لئے کمرے ٹھیک کر دیتے ہیں مگر میں تو اسے رخصت کرا کے یہیں لاؤں گا اور پردے میں رکھوں گا۔ دلارے چاہے حد متانت کے ساتھ ان بزرگ سے شہزادی ایلزبتھ کے متعلق گفتگو کرتے۔

ایک خستہ حال مغل شہزادے جو قصبے میں حکمت کرتے تھے شام کے وقت اپنا مطب بند کر کے جھکے جھکے عصا ٹیکتے آکر دلارے چاہے پاس بیٹھ جاتے اور ان کو اپنے وہ کرم خوردہ قانونی کاغذات دکھایا کرتے جن کے ذریعے وہ دلارے چاہے کی مدد سے گورنمنٹ آف انڈیا پر قلعہ آگرہ کی ملکیت کا دعویٰ دائر کرنا چاہتے تھے۔ دلارے چاہے ڈیڑھ روز مندی سے ان کی گفتگو سنا کرتے۔ ایک اور صاحب کا ارشاد تھا کہ عالم برزخ میں ریڈیو اسٹیشن کھل گیا ہے۔ آدھی رات کے بعد وہ اپنے ریڈیو سیٹ پر مختلف آبنہانی مشاہیر عالم کی تقاریر اور دوسرے پروگرام سنا کرتے ہیں۔ مثلاً کل رات جاتکی بائی نے غضب کی کجری گائی یا یہ کہ بسا رنگ کل اپنی تقریر میں کہہ رہا تھا.... وغیرہ۔

بعد میں دلارے چاہے کہتے "میاں بیچارے ان تصورات میں مگن ہیں۔ اختلاف رائے کر کے ان کا دل کیوں توڑو؟ طرز تپاک اہل دنیا نے خود دلارے چاہے کا دل بہت جلایا تھا مگر وہ ہمیشہ مسکرایا کئے۔"

حال میں مدت مدید کے بعد دلارے چاہے ملاقات ہوئی۔ اپنی اجاڑ بیٹھک میں آرام کرسی پر لیٹے بیچوان کے کش لگا رہے تھے۔ عمر پچھتر برس کے قریب ہو چکی تھی۔ بوڑھے کمزور اور تنہا۔ میں نے چاروں طرف نظر ڈالی۔ چھت خالی پڑی تھی۔ جھاڑ فانوس بک چکے۔ فرش پر سے قالین غائب۔ دیوار پر پرانی ایکٹرسوں کی تصاویر البتہ موجود تھیں اور بالکل زمانہ قبل از مسیح کی یادگار معلوم ہو رہی تھیں۔ بملا کماری، لیلیا ڈیسانی اور سلطانی کی تصاویر کے پیچھے چڑیوں نے گھونسلے بنائے تھے۔ ویرانی اور اداسی درو دیوار سے ٹپک رہی تھی۔

میں نے سوچا دلارے چاکو ان کے محبوب تذکروں سے ذرا چیرا پ
 کرنا چاہئے۔ "دلارے چا" میں نے سلطانہ کی تصویر کی طرف اشارہ کر کے کہا "واقعی بڑی
 خوبصورت خاتون ہے۔ میں نے کراچی میں جب دیکھا اس وقت تک بیحد حسین تھی۔"
 "ہاں بی بی۔" دلارے چا سنبھل کر بیٹھ گئے۔ "کئیوں نے اس کے عشق میں مبتلا
 ہو کر خودکشی کر لی تھی۔"

"اس سے ایک انڈسٹریسٹ رزاق باؤلانے شادی کر لی۔ اس کی لڑکی جمیلہ سے
 پاکستان کے ایک مشہور کرکٹ کھلاڑی نے بیاہ کر لیا ہے۔"
 دلارے چا فارم میں آگئے۔ بولے۔ "رزاق باؤلا کے بڑے بھائی کو ایک
 مہاراجہ نے قتل کر دیا تھا ممتاز سلیم کے چکر میں۔ پھر وہ ہالی وڈ چلی گئی۔"
 "اس زمانے میں بھی لوگ یہاں سے ہالی وڈ چلے جاتے تھے؟" میں نے تعجب سے
 پوچھا۔

"کیوں نہیں۔ کیا صرف تمہارا زمانہ ہی سب کچھ ہے پچھلا زمانہ کچھ نہیں تھا۔؟"
 وہ ذرا رنجیدہ ہو کر پھر بیچوان کی طرف متوجہ ہوئے۔
 میں نے تصاویر کی پختی قطار پر نظر دوڑائی۔ گل حمید۔ راجہ سینڈو۔ امی بلی مورس۔
 ماسٹر ڈھل۔ موتی لال۔ ماسٹر نثار۔

میں نے کہا "دلارے چا چند سال ہوئے سپلا والے ڈاکٹر حمید کے لڑکے کی شادی
 میں ایک قوال پارٹی گارہی تھی۔ قوالوں کی پچھلی صف میں بیٹھا ایک مسخنی اور خستہ حال آدمی
 نحیف سی آواز میں ساتھ دے رہا تھا۔ کسی نے بتایا کہ وہ ماسٹر نثار تھے۔"
 "افسوس" دلارے چا نے کہا۔ "وہ شخص جب ہم بمبئی گئے تھے اپنی روزرائس
 رکھتا تھا۔"

"جی۔ اور کوئی ایکٹرس لکھنؤ کی دلوچنا تھی؟"

”ہاں۔ ہاں۔ تھی۔ کہو۔“

”وہ اب بال سرخ رنگے ایک ڈرائیونگ اسکول میں عورتوں کو موٹر چلانا سکھاتی ہے۔“
دلارے چالے ایک آہ بھری۔ دفعتاً مجھے خیال آیا کہ بجائے چیراپ کرنے کے دلایے چا
کو اور اس کر رہی ہوں۔ لہذا میں نے بنشاش لہجے میں بات شروع کی۔ ”دلارے چا معلوم ہے
ان دنوں بولتے فلموں کی گولڈن جوبلی منائی جا رہی ہے؟“

”اچھا۔“ انہوں نے چونک کر پوچھا۔ ”کل کی تو بات ہے ہم عالم آرا دیکھنے گئے
تھے دہلی۔“ دلارے چا مزید دل گرفتہ نظر آئے۔ میں ان کے لئے انگریزی اور اردو کے تازہ
فلمی رسالے ساتھ لیتی گئی تھی، پیش کئے۔

”بی بی! موتیا بند کی وجہ سے صاف سمجھائی نہیں دیتا۔ یہاں اس قصبے میں بڑے
بڑے سینما ہال کھل گئے۔ گھر گھر ٹیلی ویژن لگ گیا۔ اور تو اور ایک خان صاحب ہیں گے۔ نیپال
کے راستے غیر قانونی کاروبار کرتے ہیں۔ ان کے نو دو لٹیے لڑکوں نے اپنے نئے مکان میں
ایک ڈسکوروم بنایا ہے۔ پڑوس میں۔ رات بھر شور مچتا ہے۔ نیند نہیں آتی۔“

”دلارے چا۔“ میں نے ایک انگریزی فلمی رسالہ ان کے سامنے رکھا اور پھر
ان کو بنشاش کرنے کی سعی کی۔ ”یہ دیکھتے یہ ایک اور پاکستانی لڑکی لندن سے ممبئی آئی ہے
فلموں میں کام کرنے۔ لکھا ہے اس کی ماں نے شاہجہاں فلم میں کام کیا تھا۔ ذرا پہچانیے تو
سہی۔“

دلارے چا نے تصویر کو غور سے دیکھا۔ آنکھوں میں پرانی چمک واپس سی آگئی۔ اپنے
پرانی جانکاری والے انداز سے سر ہلا کر بولے۔ ”سمجھ گیا۔ ایک انور بائی آف امرتسر ہوا کرتی
تھی۔ ریڈیو والے جگل کشور مرہ نے اسلام قبول کر کے اس سے عقد کر لیا تھا اور شیخ احمد سلیمان
اپنا نام رکھا تھا۔ پاکستان چلے گئے تھے۔ انور بائی کی لڑکی تھی نسرین شاہجہاں فلم کی ہیروئن۔“
چند لمحوں کے لئے پرانے دلارے چا واپس آگئے تھے۔

مجھے یاد آیا شیخ احمد سلمان ریڈیو پاکستان کے ڈائریکٹر جنرل تھے اور سید امتیاز علی تاج اور ان کے بڑے بھائی سید حمید علی مرحوم کے گہرے دوست۔ لاہور سے کراچی آکر حمید بھائی ان کے ہاں ٹھہرتے تھے۔ ایک مرتبہ نسرتین نے میری والدہ کو فون کر کے پوچھا تھا کہ حمید علی صاحب کب تک آرہے ہیں اور اپنا تعارف کرایا تھا کہ وہ شیخ احمد سلمان کی بیٹی ہیں (اس طرح کی قطعی غیر ضروری باتیں میرے دماغ میں خوب محفوظ رہتی ہیں) میں نے کہا: "جی ہاں دلارے چا شاید یہ۔"

لیکن دلارے چا پر غنودگی طاری ہو چکی تھی۔ میں اٹھ کر طویل ڈھنڈار دالان میں ٹہلنے لگی۔ سارا فرنیچر فروخت کیا جا چکا تھا۔ ایک گوشے میں دقیانوسی گراموفون اور ریکارڈ ابھی موجود تھے۔ میں نے وہ قدیم ریکارڈ اٹھے پلٹے۔ ایک ریکارڈ مختار بیگم کا نکلا۔ جن بولو تارا۔ تب مجھے ایک اور بات یاد آئی۔ لکھنؤ میں ایک صاحب تھے جن کے چھوٹے بھائی فلم ڈائریکٹر بن گئے تھے۔ ایک فلم کاروان حسن "ڈائریکٹ کی تھی اور اس کی ہیروئن سے شادی کر لی تھی۔ بچپن میں جب میں ان صاحب کی سالی کے ساتھ کھیلنے ان کے ہاں جاتی تو سابق ہیروئن تارا ماتھے تک دوپٹے سے سر ڈھانپے تخت پر بیٹھی نماز پڑھتی نظر آتی تھیں۔ پیاری سی شکل تھی۔ میری ہجولی نے یہ بھی بتایا تھا کہ مختار بیگم کا مشہور گیت "جن بولو تارا تارا" انہی کے لئے کمپوز کیا گیا تھا۔ میں نے پلٹ کر دریافت کیا۔ "یہ فریدہ خانم مختار بیگم کی بہن ہے یا بیٹی۔؟"

لیکن دلارے چا بڑھاپے کی پریشان نیند میں ڈوب چکے تھے۔ ایک پرندہ رتن بائی کی تصویر کے پیچھے سے پر پھڑپھڑاتا نکلا۔ میں نے اس کے برابر والی جگہ کو دیکھا۔ آج تک دلارے چا سے پوچھنے کی ہمت نہیں بڑی کہ ان کی گمنام اور نادیدہ پردہ نشین اہلیہ کون تھیں جن کی تصویر دلارے چا نے اس دیوار پر سے اس امید میں اتار دی تھی کہ شاید معاشرے میں ان کو جگہ مل جائے۔ لیکن وہ جگہ ان کو نہ ملی تھی۔

میں نے مختار بیگم کا ریکارڈ لگایا۔ گھسی ہوئی آواز نکلی — جن بولوتارا تارا جن

بولوتارا تارا جن بولوتارا —

دلارے چامضمحل سے خراٹے لے رہے تھے۔ میں بیٹھک سے باہر آگئی۔

پس نوشتت :- چند روز قبل دلارے چا اس جہان سے گزر گئے۔ گاؤں میں

اپنی گمنام اہلیہ کے نزدیک سپرد خاک کئے گئے۔ دوسری طرف ان کی والدہ کی قبر ہے۔ ان

کو بھی معاشرے نے قبول نہیں کیا تھا۔

قصبے میں دلارے چا کا مکان ان کی "بڑی لائن" کے ایک رشتے دار کو مل گیا۔

بیٹھک کی تمام تصاویر نکال کر پھینک دی گئیں۔ اس میں ایک سیاسی پارٹی کا دفتر کھل

گیا ہے۔

کھرے کے پیچھے

بجھڑوں، گھوڑوں، رکشاؤں اور ڈانڈیوں پر سوار انگریز صاحب اور میم اور بابا لوگ بازار کے اس پل پر سے دن بھر گزرا کرتے ہیں شام کو ہندوستانی اُمنڈ آتے ہیں۔ تیز تیز چلتے، ڈھلان اترتے یا چڑھتے ہانپتے کانپتے انسانوں کا ریلا جو ابھانا معلوم ہوتا ہے۔ سینما گھروں میں ایسٹرن ویمنز، جون فونٹین اور نور جہاں اور خورشید کی بکچریں چل رہی ہیں۔ رنگ میں اسکیٹنگ باری ہے۔ ابھی سوائے کے ہال روم میں اینگلو انڈین کورنر اور اس کے ساتھی

ENJOY YOURSELF IT'S

LATER THAN YOU THINK

کانا شروع کریں گے۔ ڈرم پر چوٹ پڑے گی۔ مہاراجہ اور مہارانی لوگ اور نواب لوگ اور بڑا صاحب اور بڑا میم لوگ ڈینس بنائے گا۔

اس وقت جب سارا مسوری تفریح میں مصروف ہوتا ہے ایک غریب آدمی بازار کے اس پل پر چپ سادھے کھڑا نظر آتا ہے۔ کبرا کھڑا بازار میں مانگے سب کی خیر۔ شکستہ خاکی کوٹ اور کنٹوپ پہنے یہ آدمی صلیب سے بے روزگار ہستہ معلوم ہوتا ہے۔ ایک انگریز بچی گود میں اُسٹائے بازار میں آسکتا ہے۔ جھٹ پٹے کے وقت تک چپ چاپ کھڑا

رہتا ہے یا پیل کی منڈیر پر بیٹھ جاتا ہے۔

یہ فضل مسیح جمعدار کسی "صاحب" کی بچی کھلاتا ہے تو اتنا مسکین اور پھٹے حال کیوں؟

تعجب!

یہ فضل مسیح فاترالعقل بھی معلوم ہوتا ہے۔ زار شاہی روس میں اس قسم کے لوگوں کو HOLY FOOL کہتے تھے۔ ہمارے ہاں مجذوب۔ پتہ نہیں یہ بیچارہ مجذوب ہے یا محض پیدائشی احمق۔ بہر حال۔ زیادہ تر وہ بالکل خاموش رہتا ہے۔ سنہرے گھنگھریالے بالوں والی بچی اتنی خوبصورت ہے کہ اکثر راہ گیر ٹھٹھک کر اسے دیکھنے لگتے ہیں۔ بعض اوقات بابو لوگ کھیسیں نکال کر "گڈ ایوننگ مسٹی بابا" بھی عرض کرتے ہیں۔ مسوری میں نووارد انگریز بھی اسے مسکرا کر دیکھتے ہیں لیکن مقامی انگریز اسے نظر انداز کرتے ہوئے پاس سے گذر جاتے ہیں۔ ڈیڑھ سالہ بچی فضل مسیح کی گود میں یا کندھے پر بیٹھی ہنستی یا روتی یا اپنے ٹیڈی بییریا لونی پوپ میں مشغول رہتی ہے۔ فضل مسیح سامنے ہمالیہ کو تکا کرتا ہے جس کے ادھر ان دیکھی "پھولوں کی وادی" ہے۔

اندھیرا پڑے وہ بچی کو کندھے پر بٹھال کر سر جھکائے ونسنٹ ہل کی طرف چل پڑتا ہے۔ محض ایک مرتبہ ایک لکھنؤی راہ گیر نے ٹھٹھک کر پوچھا تھا: "اماں یہ کس کی بچی ہے؟" تو اس نے جھنجھلا کر جواب دیا تھا "میری بھانجی ہے صاحب"۔

"میاں ہندوستان کا اینگلو انڈین طبقہ کیا آسمان سے گراتھا؟ اسی طرح وجود میں آیا ہے" دوسرے راہ گیر نے تمقہ لگا کر کہا تھا۔

شاید وہ تمقہ بھی فضل مسیح کے کانوں میں گونجا کرتا ہے۔ مگر وہ کچھ بولتا نہیں۔ سر جھکائے لڑکی کو کندھے پر بٹھالے ونسنٹ ہل کی چڑھائی چڑھنے لگتا ہے۔

ونسنٹ ہل کی مقامی آبادی کو معلوم ہے کہ کتو آیا اس حسین سفید فام بچی کی ماں ہے اور فوجی بینڈ میں ڈرم بجانے والا ایک گورا اس کا باپ تھا۔ اور بچی کو رچمنڈ زگیٹ ہاؤس

کی انگریز مالکن مس سیلیا رچمنڈ پال رہی ہے۔ کٹوس صاحب کی آیا ہے۔ ضلع گورکھپور کی رہنے والی سانولی سلونی طرحدار مہترانی۔ اس کے ماں باپ کو مس سیلیا کے مشنری باپ نے عیسائی کر لیا تھا۔ اس کا اصلی نام مارتھا ہے۔ مگر وہ گلہری کی سی پھرتی کے ساتھ پہاڑیاں چڑھتی اترتی ہے اس لئے کٹو کہلاتی ہے۔ مس رچمنڈ نے یہ گیٹ ہاؤس اپنے چچا سے ترکے میں حاصل کیا ہے۔ سارا رچمنڈ خاندان ہمیں مسوری کے انگریزی قبرستان میں دفن ہے۔ مس رچمنڈ کی زندگی یہ مہمان سرائے چلائے گذر گئی۔ حالات نے ان کو غصیل بنا دیا ہے۔ وہ ٹیڑھی کی طرح چلاتی ہیں اس لئے ونسٹ ہل کے نوکر چاکر اور قلی ان کو چنچنیا سیم کے لقب سے یاد کرتے ہیں۔ رچمنڈ دوسرے درجے کا "یورویینز اونلی" گیٹ ہاؤس ہے جس میں معمولی حیثیت کے انگریز غریب سفید فام مشنری یا گوری رنگت کے یوریشین آکر ٹھہرتے ہیں۔ مس رچمنڈ اپنی عقابانی نظر سے بھانپ لیتی ہیں کہ کس میں کتنے فیصد ولایتی خون ہے۔ ذرا بھی سانولے اینگلو انڈین کو کٹو آیا کے ذریعے کہلوادیتی ہیں کہ جگہ خالی نہیں۔



یہ دوسری جنگ عظیم کے آخری دنوں کی بات ہے۔ رچمنڈ گیٹ ہاؤس میں ایک نوجوان گوراٹھامی آکر ٹکا۔ وہ بیمار رہ چکا تھا اور دو ماہ کی چھٹی پر آرام کی غرض سے مسوری آیا تھا۔ (دوران جنگ میں محب الوطن مس سیلیا رچمنڈ نے اپنی مہمان سرائے انگریز سپاہیوں کے لئے حکومت کو پیش کر رکھی تھی۔) گوراٹھامی کارپورل آر تھر بولٹن جنگ سے قبل لندن کے ایک معموری ریسٹوران کے آرکسٹرا میں ڈرم بجاتا تھا۔ چاہتا وہ بھی یہی تھا کہ دنیا کے مشہور سازندوں میں اس کا شمار ہو مگر بہت سے فن کاروں کی طرح بہتر مواقع کے فقدان نے اسے بھی گمنام اور مفلس رکھا تھا۔ جنگ چھڑنے پر وہ فوج میں ڈرم (DRUMMER) بھرتی ہو کر انڈیا آ گیا تھا۔ انڈین آرمی کے دوسرے انگریز سپاہیوں کے مانند اسے بھی رومن اردو سکھائی گئی تھی۔ لیکن وہ ہندوستانی موسیقی بھی بڑے شوق سے سنتا تھا۔ قصہ مختصر یہ کہ

آرتھر بولٹن عام گورون سے مختلف ایک غیر معمولی قسم کا گوراٹھامی۔

لیکن چونکہ وہ ایک اہم صاحب بہادر نہیں تھا کہ سوائے ہوٹل میں آکر ٹھہرے وہ محض بے چاری چنچنیامیم کا مہمان تھا۔ دن بھر وہ پہاڑیوں پر گھومتا یا پوسٹری لکھتا۔ کٹو آیا سے اس کی سڑیلی آواز میں کجریاں سنتا اور تال دیتا جاتا۔ کبھی کٹو آیا اپنا گھیردار سفید لہنگا گھماتی، کنجیوں کا گچھا چھنکا کر ٹھمکی لگاتی ”مرجا پور میں اورن ٹھورن کاشی ہمارو گھاٹے“ تو آرتھر بچوں کی طرح خوش ہو کر تالی بجاتا اور ان کے ساتھ ناچنے لگتا۔ اسے کٹو آیا بہت اچھی لگتی تھی اور اس کے باؤلے بھائی فضل مسیح سے بھی اس کی گہری چھنی۔ وہ دونوں صبح صبح باہر نکل جاتے اور دادیوں میں پھرتے اور پہاڑوں پر تیرتے کہے کو گھورا کرتے۔ اس دھندلکے کے پیچھے کیا ہے؟

(۲)

میرٹھ چھاؤنی واپس جاتے وقت آرتھر بولٹن نے کہا تھا ”میں سچ بولنے کا عادی ہوں اس وجہ سے ہمیشہ گھاٹے میں رہتا ہوں۔ ہماری رجمنٹ شاید جرمنی جانے والی ہے۔ اور وہاں گھمسان کارن پڑ رہا ہے۔ اس لئے میں شاید تم لوگوں کو خط نہ لکھ سکوں یا اگر ایک بار لکھوں بھی تو اس کے بعد نہ لکھوں۔ میں خط و کتابت کے معاملے میں بہت کاہل ہوں اور خطوں میں لکھا ہی کیا جاسکتا ہے؟ لیکن ضابطے کے مطابق میرٹھ چھاؤنی واپس جا کر اس نے مس رجمنڈ کو شکریے کا نوٹ بھیجا تھا جس میں کٹو اور فضل مسیح کو سلام لکھا تھا اور یہ بھی کہ وہ چند روز بعد یورپ کے محاذ پر جا رہا ہے۔

جب یہ چاری کٹو کے ہاں آرتھر بولٹن کی ہم شکل سو فیصدی گوری بچی پیدا ہوئی تو خلاف توقع مس رجمنڈ نے کٹو سے کوئی باز پرس نہیں کی۔ انہیں معلوم تھا کہ کٹو آوارہ نہیں۔ یوں بھی وہ ان کی وفادار خانہ زاد ملازم تھی۔ لڑکی کی پیدائش سے مس رجمنڈ کو اپنی ویران زندگی کچھ بھری بھری سی دکھلائی دینے لگی۔ اکثر وہ سوچا کرتی تھیں کہ وہ اس گیسٹ ہاؤس کے لئے

کیوں جان کھپاتی ہیں، کس کے لئے پیسہ جوڑنی ہیں۔ اب یہ پیاری بچی خدا نے ان کے لئے بھیج دی تھی۔

مس رچمنڈ کو خیالی پلاؤ پکانے اور تھیٹر رچانے کا شوق بھی تھا۔ یوں بھی وہ عام مڈل کلاس انگریز عورتوں کی طرح بڑی زبردست اسنوب (SNOB) تھیں۔ انہوں نے گیسٹ ہاؤس میں آنے والے مہانوں کو سنانے کے لئے اس بچی کے متعلق ایک افسانہ تراشا۔ اس کے باپ کرنل آرتھر بولٹن برلن کے محاذ پر لاپتہ ہو گئے۔ بے چارہ آرتھر۔ وہ آہ بھر کر کہتیں اور مہمان کو بریک فاسٹ کھلاتی جاتیں۔ آرتھر بے چارہ میرا فرسٹ کزن تھا۔ انڈیا آنے سے قبل اس نے ایک آئرش لارڈ کی لڑکی سے شادی کر لی تھی۔ دونوں پشاور چھاؤنی میں تھے۔ ادھر آرتھر فرنٹ پر گیا اور بے چاری برجٹ بچی کو جنم دیتے ہوئے ملٹری ہسپتال میں ختم ہو گئی۔ آرتھر نے اپنے NEXT OF KIN کی حیثیت سے میرا پتہ دے رکھا تھا۔ ریڈ کراس والوں نے بچی کو میرے پاس بھیج دیا۔“

مسوری کے ایک انگریزی گرجا گھر میں بیٹسمہ دلواتے وقت مس رچمنڈ نے رجسٹر میں بھی بچی کے باپ کا نام کرنل آرتھر بولٹن لکھوا دیا تھا اور دونوں انگلیوں کا کراس بنا کر دل میں کہا تھا — “SO HELP ME GOD” —

ہندوستان آزاد ہوا اور مسوری انگریزوں سے اچانک خالی۔ سوامس رچمنڈ کے جو بڑھاپے میں برطانیہ جا کر برتن دھونے اور جھاڑو دینے کو تیار نہ ہوئیں۔ خلاف امید ان کا ہوٹل (جس پر سے انہوں نے یورو پینر اونلی کا بورڈ اتار دیا تھا) اب زیادہ چلنے لگا کیوں کہ آزاد ہندوستانی ایک ”انگلش گیسٹ ہاؤس“ میں ٹھہرنا بہت فخر کی بات سمجھتے تھے۔ پہلے یہاں معمولی حیثیت کے انگریز بگتے تھے۔ اب اونچے طبقے کے متمول ہندوستانی قیام کرنے لگے۔

کیتھرین بولٹن عرف کیٹی جو اپنی چو بچالی کی وجہ سے ”چھوٹی کٹو“ کہلانے لگی تھی، ایک کانونٹ اسکول جاتی تھی۔ آزادی کے بعد سے جس میں ہندی اور سنسکرت بھی پڑھائی جانے

لگی تھی۔ ان مضامین کے استاد ایک بے حد چلتے پرزے قسم کے مقامی نوجوان تھے۔ کیٹی ان سے ہندی پڑھتی تھی اور آزاد ہندوستان کے آزاد بچے بھی اس کی گوری چٹری کی وجہ سے مرعوب رہتے تھے۔

مسوری کے وہ انگریز پادری صاحب جنہوں نے کیتھرین کو بپتسمہ دیا تھا آسٹریلیا جا بسے تھے لیکن مس رچمنڈ سے خط و کتابت کا سلسلہ رکھتے تھے۔ کیٹی کی پندرہویں سالگرہ پر انہوں نے مس رچمنڈ کو لکھا۔ میں کیتھرین کے متعلق فکر مند ہوں۔ ہندوستان میں اس کا مستقبل کیا ہے؟ کیا تم چاہو گی کہ وہ کسی ہندو HEATHEN سے شادی کر لے؟ بہتر ہو گا کہ تم اسے یہاں لے آؤ۔

مس رچمنڈ نے اس معاملے پر غور کیا۔ ہندوستان میں اس حسین اینگلو انڈین لڑکی کا مستقبل کیا ہے؟ ٹیلی فون آپریٹر۔ آفس سکرپٹری یا خدانخواستہ کال گرل۔ یا کیرے ڈانس۔ ابھی سے مسوری میں کیٹی بولٹن کی تیزی طرہی کا چرچا ہونے لگا تھا اور جس روز اسکول کے چلتے پرزے ہندی پچرنے اس کے ساتھ چھیڑ خانی کی کوشش کی اور اس کی مدافعت پر اسے ”نخرے والی دوغلی چھو کری“ یکارا، وہ آگ بگولہ ہو کر گھر لوٹی اور مس رچمنڈ کو قصہ سنایا۔ اس سرد شام مس رچمنڈ نے اچانک فیصلہ کر لیا۔ وہ رات انہوں نے جاگ کر گذاری۔ وطن چھوڑنا آسان نہ تھا اور اس اجنبی سرزمین میں ان کا کیا حشر ہو گا مگر کیتھرین کا مستقبل مقدم تھا۔ صبح کو انہوں نے کٹو اور فضل مسیح کو بلایا۔ وہ دونوں آکر دروازے میں کھڑے ہو گئے۔ مس سیلیا صوفی پر آتشدان کے پاس بیٹھی تنگ کر رہی تھیں۔ کیٹی ریڈیو گرام کے پاس موجود تھی۔ مس سیلیا رچمنڈ نے گہمیر آواز میں کہا۔

”کٹو ہم آسٹریلیا جا رہا ہے۔ کیٹی بابا ہمارے ساتھ جائے گا۔ ہمارا پکینگ شروع کر دو۔“

کٹو اور فضل مسیح بھونچکے رہ گئے۔ اچانک یہ دونوں گوری عورتیں ان کو اجنبی دیوئیاں ہی نظر آئیں۔ وہ پھوٹ پھوٹ کر رونے لگے۔ چند لمحوں بعد کٹو نے ناک سڑکتے

ہوئے مضبوطی سے جواب دیا۔ میم صاحب کیٹی ہمارا پیٹ کا اولاد ہے۔ ہم اسے نہیں جانے دے گا۔ ہمارا بھائی بھی اس کی صورت دیکھ کر جیتا ہے مس صاحب۔ ہم نے اس کے مارے شادی نہیں کیا کہ سوتلا باپ اس کے ساتھ کیا سلک کرے گا۔“

”خاموش۔“ بڑھیلے نے چلا کر کہا۔ ”تم اپنا اوکات بھول رہا ہے کٹو۔ تمہارے پاس کیا ثبوت ہے کہ کیٹی تمہارا اولاد ہے۔ تمہارا یہ مجال کہ تم اتنا بڑا بات بولو۔؟“

کٹو گم گم رہ گئی۔ مس صاحب سے اسے یہ امید نہ تھی۔ مس صاحب نے اس سے ایسی تلخ اور بے رحم بات کبھی نہیں کی تھی۔ وہ دھم سے فرش پر بیٹھ گئی اور زار و قطار رونے لگی۔

کیٹی اٹھ کر دوسرے کمرے میں چلی گئی۔ وہ بھی آسٹریلیا جانے کے لئے بیقرار تھی۔ عاقبت اندیش مس رچمنڈ اسے چند روز قبل بتلا چکی تھیں کہ کرنل بولٹن فرضی ہستی ہیں۔ کارپورل بولٹن اس کا باپ اور کٹو اس کی ماں ہے مگر اس اصلیت کو پوشیدہ رکھنے ہی میں تمہاری خیریت ہے۔ کیٹی نے جو جہد للبقا کے اصولوں کو جبلی طور پر پہچانتی تھی اس نصیحت کو گرہ میں باندھ لیا تھا۔

اب مس رچمنڈ نے ذرا سمجھانے کے انداز میں کہا۔ ”کٹو تم ایک دم پاگل ہاے۔ تم سوچنا مانگتا۔ ٹھنڈے دل سے۔ ادھر ہمارا ڈیوٹیہ کے بعد کیٹی کا فیوچر کیا ہوگا؟ مسوری میں تھوڑا بہت نیٹو لوگ اب بھی جانتا کہ وہ تمہارا چھوڑی ہے۔ اگر یہ بات سب کو معلوم ہو گیا تو؟ انڈیا میں کاسٹ سسٹم کا اتنا زور ہے۔ اس سے شادی کون بناے گا؟ پھر ادھر اینگلو چھوڑی کا کیا عزت ہے؟ لوگ ایک طوائف کے مافک سمجھتا۔ کیا تم مانگے گا کہ تمہارا بیٹی ہوٹلوں میں ایک ایک کپڑا اتارنے والا ناچ کرے؟ یا تم میونسپلٹی کے جمعدار سے اس کی شادی کرے گا؟ سوچنا مانگتا۔ بولو۔؟“

کٹو لا جواب رہ گئی۔

مس رچمنڈ نے گیٹ ہاؤس ایک سندھی کے ہاتھ بیچا جس نے فوراً لاونج میں سے
 چیزیں اور میری کو اتار کر گر و نائک، شکر پاروتی اور "رچمنڈز" کی جگہ باہر "دی نیو ہالیہ
 ویبکی ٹیرین ہوٹل" کا بورڈ لگا دیا لیکن پرانا اسٹاف مع کٹو آیا برقرار رکھا۔ کٹو اور فضل مسیح
 روتے دھوتے مس رچمنڈ اور کیتھرین کو خدا حافظ کہنے دہرہ دون ریلوے اسٹیشن تک
 آئے۔ ٹرین چل دی۔ فضل مسیح کٹو پ اور بھورا دگلہ پہنے خالی پلیٹ فارم پر کھڑا حسب عادت
 خلا کو تکتا رہا۔

(۳)

سڈنی ایر پورٹ پر اتر کر مس رچمنڈ نے چاروں طرف دیکھا اور مسکرائیں۔ وہ بالآخر
 ایک سفید ملک میں موجود تھیں۔ (گودہ نجیب الطرفین انگریزی تھیں مگر پیدا گور کھپور
 میں ہوئی تھیں اور ایک بار صرف چند ماہ کے لئے انگلستان گئی تھیں) اب وہ اور کیتی منتظر
 رہیں کہ قلی آکر ان کا اسباب اٹھائیں گے مگر کسی نے ان کا نوٹس نہ لیا۔ آخر دوسروں کی دیکھا
 دیکھی کیتھرین نے ایک ٹھیلے پر سامان لادا۔ جب مس رچمنڈ نے ٹھیلا دھکیلنا شروع کیا
 اچانک ان کا دل اندر سے ٹوٹ سا گیا۔

ریورنڈ سگمور باہر برآمدے میں منتظر تھے۔ اپنے گھر لے گئے۔ مس رچمنڈ کو اپنے
 گرجا کے متصل بازار میں سبزی ترکاری کی ایک مختصر سی دوکان اور فلیٹ خریدوا دیا۔ دوسرے
 ہفتے سے ہی مس رچمنڈ دوکان پر ترازو کے پاس بیٹھنے لگیں۔ وہ سڈنی کی ورکنگ کلاس میں
 شامل ہو چکی تھیں۔

کیتھرین اسکول میں داخل کر دی گئی۔ بہت جلد اس نے پریزے نکالے "ڈیٹ"
 کرنے لگی۔ رات کو دیر سے گھر لوٹی۔ وکٹورین اور ہندوستانی اخلاقیات کی پروردہ س سلیا
 رچمنڈ اس کو ڈانٹتیں پھٹکارتیں، دونوں میں خوب جھائیں جھائیں ہوتی۔ دونوں کی زندگی

اجیرن ہو گئی۔ ایک پینسٹمہ سالہ اپنی جگہ سے اکھڑی ہوئی مجرڈانگر زبورت اور ایک سولہ سالہ دوغلی نسل کی لڑکی جس کا کوئی بھی واضح پس منظر نہ تھا۔ نقلی پھوپھی بھتیجی کا یہ بڑا غمناک جوڑا تھا۔

مس رچمنڈ سڈنی کی جلا وطنی اور تنہائی زیادہ نہ جھیل پائیں۔ کیتھرین اٹھارہویں سال میں تھی جب وہ چل بسیں۔ ریورنڈ سگ مور کیتھرین کے گارجین تھے۔ انہوں نے اسے اسکول کے بورڈنگ ہاؤس میں ڈال دیا۔ چند ماہ بعد وہ وہاں سے بھاگ گئی۔ وہ اپنی ماں اور ماموں کو بھولے سے بھی خط نہیں لکھتی تھی۔ کچھ عرصے بعد پادری صاحب بھی مر گئے۔ اس کے بوائے فرینڈز کو معلوم تھا کہ خاصی پیسے والی لڑکی ہے۔ جوں ہی وہ قانونی طور پر بالغ ہوئی، انہوں نے اس کا روپیہ اڑانا شروع کیا۔ وہ بیحد حسین تھی اور ایک ٹریس بننا چاہتی تھی مگر آسٹریلیا میں نہ باقاعدہ ایڈجسٹ تھی نہ سینما انڈسٹری۔ ایک لفنگے نے صلاح دی کہ ہالی وڈ پہنچنے یا لندن کی شو بزنس میں شامل ہونے کی پہلی سٹیجی نائٹ کلب ہیں۔ چنانچہ کیتھرین نے کیرے ناچنا سیکھا۔ اس دوران میں وہ اپنی دوکان بھی فروخت کر چکی تھی اور اپنے ترکے کا سارا روپیہ تمام کر چکی تھی۔ پیسہ اس کے ہاتھ میں ٹپکتا ہی نہ تھا۔

اسی طرح آوارہ گردی کرتی وہ ہانگ کانگ، سنگاپور، کوالالمپور نائٹ کلب سرکٹ میں پہنچ گئی۔ کہیں وہ کیرے ناچتی، کہیں وہ نائٹ کلب ہوسٹس بنی لیکن یہاں ترچھی آنکھوں والی اینگلو چائینیز طوائفوں کا کپمیٹیشن بہت سخت تھا اور وہ بہر حال پیشہ ورگشتی نہیں تھی۔ "کرنل آر تھربولٹن" کی بیٹی تھی۔ اس فرضی کرنل نے اسے قدم قدم پر وقار سے چلتے رہنا سکھایا۔ کبھی کبھار اسے اپنی سخت گیر نقلی پھوپھی سیلیا رچمنڈ یاد آجاتیں، کبھی ماں اور ماموں اس کے سامنے آن کھڑے ہوتے۔ وہ آنسو پونچھ کر دوسرا سگریٹ سلگالیتی اور اپنی زندگی کے انقلابات پر مستحیر رہتی۔ ساؤتھ ایشیا کے نائٹ کلب سرکٹ نے اسے بہت سمجھ دار اور افسردہ دل بنا دیا تھا۔ کرپٹ سیاستدانوں اور ان کے عیاش بیٹوں کی دی ہوئی STAG

پارٹیوں میں وہ ناچ چکی تھی اور جہانِ سوئم کے اس حصے کے سیاسی اور اخلاقی حالات سے بخوبی واقف تھی اور ہر ملک اور ہر شہر کے ہوٹلوں کے کمروں میں سرہانے ایک ہی بائبل رکھی ملتی اور اس مقدس صحیفے کا کوئی فائدہ اسے نظر نہ آیا تھا۔ چینی ریٹورانوں کے عقبی کمروں میں بیٹھی اگر بیٹوں کے مرغولوں میں گھری چھوٹے چھوٹے پیروں والی پُر اسرار چینی بڑھیاں جو قسمت کا حال بتاتی تھیں، کوئی گتھی اس کے لئے نہ سلجھا پائیں۔

جکارتا کے ایک چینی ریٹوران میں اسے ایک دلکش سا ڈچ آدمی ملا۔ وہ چالیس کے لگ بھگ رہا ہوگا۔ وگ لگاتا تھا اور اس نے سوٹ پر ایک چوغہ سا پہن رکھا تھا۔ اس نے بتایا تھا کہ وہ ایک ڈچ صوفی ہے اور پیرس والے مرشد عنایت خاں کا مرید۔

”میں انڈونیزین صوفی ازم کے اسرار سیکھنے کے لئے ایمسٹرڈم سے یہاں آیا ہوں۔ میں ان لوگوں میں سے ہوں جنہیں *DUTCH SENSITIVES* کہا جاتا ہے۔ ہم جیسے لوگوں کی چھٹی حس بہت زیادہ بیدار ہوتی ہے۔“

چوپ سوتی کھاتے کھاتے اچانک اس نے کہا تھا۔ ”تمہارا باپ زندہ ہے۔“
وہ چونک پڑی۔

”وہ ایک روز ضرور تم کو ملے گا۔ وہ بہت بڑا آدمی ہے۔“

”واقعی —؟ بڑا آدمی کس طرح —؟“

”یہ میں نہیں بتا سکتا مگر وہ بہت عظیم آدمی ہے۔“

اس کا مطلب ہے وہ واقعی کرنل تھا اور اب شاید برٹش آرمی میں جنرل ہو۔ یہ سوچ کر وہ بیحد مسرور ہوئی۔ اس کے آدھے دکھ دور ہو گئے۔ اس نے خود کو بہت محفوظ محسوس کیا۔

اس ڈچ صوفی کی موجودگی نے بھی اسے بہت سکون بخشا۔ اسی صوفی ازم اور *E.S.P.*

اور احساس تحفظ کے چکر میں وہ اس پُر اسرار آدمی کے ساتھ جکارتا کی ایک مسجد میں پہنچ گئی۔ ایک پتلی جگنی وارھی اور چند ہی آنکھوں والے انڈونیزین شیخ نے اسے کلمہ پڑھایا۔ اس کا

نام حلیمہ وتی رکھا اور اس کا نکاح اس ولندیزی مسلمان محمد معین کوٹ سے ہو گیا۔ اس نے رجسٹر پر اپنا نام لکھا دیکھا اور بڑی طمانیت محسوس کی۔ ”کیٹھریں حلیمہ وتی بنت کرنل آرٹھر بولٹن۔“

وہ ڈچ نو مسلم بڑا پتکا مومن تھا۔ اس نے حلیمہ وتی کو حکم دیا کہ ناچ گانا موقوف کرے لیکن جکارتا کے جس ہوٹل میں وہ کیرے کرتی تھی، اگر آپ وہاں ناچتے نہیں تو کمرے کا کرایہ اور سارے بل ادا کیجئے۔ چونکہ محمد معین کوٹ کے منی آرڈر ایمسٹرڈیم سے آنے میں ذرا تاخیر تھی لہذا کیٹھریں کوٹ نے ایک بار پھر اپنا جمع جتھا خرچنا شروع کیا۔

جکارتا کے اس ہوٹل میں رہتے کوئی پندرہ روز ہوئے تھے جب صبح اس کی آنکھ کھلی تھی تو وہ ڈچ صوفی غائب تھا۔ کیٹھریں کی ہیرے کی انگوٹھیاں اور سچے موتیوں کی مالا اور بندے جو سیلیا رچمنڈ اس کے لئے پھوڑ گئی تھیں وہ بھی غائب تھے اور باقی ماندہ نقدی بھی۔ سرہانے میز پر موٹی بائیل البتہ اسی طرح رکھی ہوئی تھی۔ اس کے اوپر پلاسٹک کا ایک خالی کپ۔ گذشتہ شب ہی اس ادب نواز اور روحانی ولندیزی نے باتوں باتوں میں ایک امریکن افسانہ نگار کا ایک جلد دہرایا تھا کہ تم ساری دنیا گھوم لو۔ آخر میں تمہیں پتہ چلے گا کہ ساری دنیا ”HOLIDAY INNS“ اور پلاسٹک کے پیالوں سے بھری ہوئی ہے اور گھر واپس جانا ضروری ہے۔

چنانچہ کیٹھریں کوٹ دھکے کھاتی جکارتا سے اپنے گھر سڈنی واپس پہنچی۔ اس کی عمر ڈھل رہی تھی اور حسن زائل ہونے والا تھا۔ یہاں اب اسے بس کنڈکٹر کی ملازمت ہی مل سکی۔

جہد للبقا کی ایک خاصیت یہ بھی ہے کہ انسان کبھی ہار نہیں مانتا۔ چنانچہ بس کے ٹکٹ کاٹتے کاٹتے وہ اب بھی دن کے خواب دیکھا کرتی۔ اگلے اسٹاپ پر شاید کوئی سینوں کا شہزادہ کیوں کہ کیا پتہ اس کہرے کے پیچھے کیا ہے۔

(۴)

راجہ سرزیندر ناتھ کے جد امجد ایک غریب قنوجی برہمن جیوتشی تھے جن کی کسی پیش گوئی سے خوش ہو کر شہنشاہ جہانگیر نے کالی ندی کے کنارے جاگیر بخش دی تھی۔ موجودہ راجہ صاحب کٹر مذہبی اور سادھو سنتوں کے معتقد آدمی تھے۔ ریاست کے خاتمے کے بعد نئی دہلی میں اپنی عالی شان کوٹھی میں رہتے تھے۔ ایک بڑا کاروبار شروع کر رکھا تھا۔ اسی کاروبار کے سلسلے میں ان کے فرزند اکبر (جو پہلے یووراج شیلندر ناتھ جی کہلاتے تھے اب محض مسٹر ایس۔ این۔ باجپئی تھے) جاپان، سنگاپور، آسٹریلیا کے دورے پر نکلے تھے۔ یووراج ذرا بھولے سے نوجوان تھے۔ پہلی بار ملک سے باہر آنے کا اتفاق ہوا تھا لہذا آسٹریلیا میں مہوت تھے۔

کرسمس سینن کی وجہ سے سڈنی میں بہت پھل پھل تھی۔ اس روز ایسا ہوا کہ اوپرا ہاؤس کی طرف سے چلے تو یاد آیا دوپہر کو آسٹریلیا انڈیا ٹسٹ میچ ہے۔ ایک راگبیر سے راستہ پوچھ کر کرکٹ اسٹیڈیم کی طرف جانے والی بس پر چڑھ گئے۔ کھڑکی کے پاس جا بیٹھے۔ بس میں بھانت بھانت کی صورتیں سب ایک سے ایک حسین، لبنانی لڑکیاں، اطالوی مہاجر، گول چہروں والے آسٹریلیا۔ بس کنڈکٹر نے نازک گوراسا ہاتھ بڑھایا۔ انہوں نے سر اٹھا کر دیکھا تو آنکھیں چکاچوند۔ ایسا حسین جگمگاتا چہرہ واقعی رخ روشن، چودھویں کا چاند، اتنا حسن بھی ممکن ہے۔ وہ پری جمان بھی ایک ہندوستانی کو دیکھ کر ذرا یگانگت سے مسکرائی۔ راجکار نے سُن رکھا تھا گوری میم ہنسی تو پھنسی۔ اب ذرا بے خوفی سے اس سے آنکھیں چارکیں ہزار جان سے عاشق ہوئے۔

جو بندے پہلی بار گوروں کے دیس جاتے ہیں اگر وہ پہلے چھ ماہ کے اندر اندر کسی میم سے بیاہ نہ کر لیں تو سمجھو بیچ گئے۔ ورنہ نہیں۔ راجکار شیلندر کو تو آسٹریلیا آئے محض

دس دن ہوئے تھے۔

بس کندہ ٹرکٹ دے کر اسی طرح مسکراتی ہوئی آگے چلی گئی۔ پھر اس نے ان کا نوٹس نہ لیا مگر راجکمار مستقل مزاج آدمی تھے۔ دوسرے روز پھر اسی وقت اسی بس پر چڑھے۔ چار روز کے تعاقب کے بعد کامیاب رہے۔ تعارف کرایا پر انس شیلندر ناتھ جی آف انڈیا۔

لفظ "پرنس" سے وہ حور ارضی متاثر نظر آتی کہ بچپن سے مسوری میں راجکماروں اور نواب زادوں کو دیکھتی آتی تھی اور اگر سڈنی کی ایک بس میں ایک شخص خود کو راجکمار کی حیثیت سے متعارف کرے تو وہ جہاں دیدہ کیبرے ڈانس پہچان سکتی تھی کہ وہ بندہ نقلی راجکمار نہیں۔

پری شیشے میں اترنے لگی۔ شام کے لئے اپوائنٹمنٹ، رات کو شمعوں کی روشنی میں ڈنر، رقص، ساحل پر پہل قدمی، خریداری، اعلیٰ خاندان، برطانوی لڑکی، کرنل کی بیٹی، لارڈ کی نواسی، کیا مضائقہ ہے۔

ہمارے نواب راجہ لوگوں کا قاعدہ تھا کہ کم از کم ایک جوئیر بیگم یا جوئیر رانی یوروپین رکھتے تھے۔ عموماً وہ لندن کی بارمیڈ ہی ہوتی تھیں۔ لیکن اب سوئٹزر بھارت کے مکھیہ سماچار یہ تھے کہ رجاڑے سماپت۔ جرم گیت اور ہندو جاتی پر کیول ایک دواہ کا قانون لاگو۔ اس کے باوجود آزاد ہندوستان میں بھی انگریز یا امریکن عورت سے شادی کرنے میں جو اسنوب ویلیو (SNOB VALUE) مضمحل تھی شیلندر ناتھ جی اس سے واقف تھے۔ پہلی یورانی خود راجکمار ہی تھیں۔ بے چاری بیاہ کے دوسرے سال ہی سرگباش ہوئیں۔

جب انہوں نے کیتھرین کوٹ کو پروپوز کیا اس کے دوسرے روز ہی کیتھرین نے خود کو سڈنی کے ایک آشرم میں موجود پایا۔ جکار تا کی مسجد میں اس کا نکاح پڑھایا گیا تھا۔ یہاں پنڈت نے ویدک منتر پڑھے۔ شیلجا دیوی اس کا نام رکھا گیا۔ شیلندر کی مناسبت سے بنگالی

ہنڈت نے مسکرا کر سمجھایا۔

”اکھنڈ سو بھاگیہ وتی۔ یوورانی راجیہ لکشمی شیلجا دیوی جی بدھائی ہو۔“ اس کے کندہن سے نئے شوہر نے جو عمر میں اس سے کافی چھوٹا بھی تھا باچھیں کھلا کر اس سے مصافحہ کیا۔ شادی کے رجسٹر پر اس کے باپ کا نام لکھا گیا۔ کرنل آرتھر بولٹن آف لندن اینڈ پشاور کنٹونمنٹ۔

(۵)

کارپورل آرتھر بولٹن میرٹھ چھاؤنی سے سیدھا برلن گیا تھا۔ چند روز بعد ہی جنگ ختم ہوئی اور وہ اپنے فوجی بینڈ کے ساتھ انگلستان میں جگہ جگہ فتح کے شادیانے بجاتا پھرا۔ پھر اسے اس عارضی فوجی ملازمت سے برطرف کر دیا گیا۔

آرتھر بولٹن کا باپ جو پکیڈنی سکرس میں جو تلوں پر پالش کرتا تھا بیماری میں مر چکا تھا۔ ماں بھی مر چکی تھی۔ آرتھر کو ایسٹ اینڈ کے ایک ڈانس بینڈ میں کام مل گیا۔ شادی نہیں کی۔ کون یہ بکھڑا پالتا۔ برس گذرتے گئے۔ لہوے نے ایک ہاتھ معذور کر دیا تو ڈرم بجانا لفظ۔ ہسپتال سے نکل کر چوکیداری کرنے لگا۔ اسی طرح بوڑھا ہو گیا۔ اب بھی پوسٹری لکھتا جو کہیں نہ چھپ سکی۔ پابندی سے جرج جاتا۔ جو گوردوارے بننے سے بچ رہے تھے۔ وہ بھی ٹھومما سے خالی ڈھنڈا ملتے۔ اردو داں ہونے کی وجہ سے پاکستانی ہندوستانی مزدوروں سے اس کی خوب بیٹی تھی۔ ایک سکھ چوکیدار ہی نے اسے ایک پنجابی ملک التجار مسٹر کھوسلا کی ایک دوکان میں دربان کا کام دلوا دیا۔ عالی شان شوروم نائٹس برج میں تھا۔ وہاں سب لوگ اس زم مزاج پیارے جھٹی سے بوڑھے سے بہت خوش تھے۔

اس روز صبح شوروم پہنچ کر اس نے ہال کی جھاڑ پونچھ کی۔ گاہکوں کے لئے مینر پر پڑے رسالوں کو ترتیب سے رکھا۔ اس وقت بمبئی سے نکلنے والے ایک زنانہ میگزین کے سرورق

پر اس کی نظر پڑی۔ COVER GIRL کی صورت نے اسے متوجہ کیا۔ رسالے کے اندر اس
 حسینہ کی کوٹھی کی آرائش کے بارے میں بالتصویر مضمون بسلسلہ انٹیریر ڈیکوریشن۔
 آرٹھر بولٹن صوفے پر بیٹھ گیا اور جیب سے سینک نکال کر مضمون پڑھنے لگا۔
 ”یوورانی شیلجا دیوی جی نسلا انگریز ہیں اور برطانوی آرٹو کریسی سے تعلق رکھتی ہیں۔ ان کے
 والد کرنل آرٹھر بولٹن پھیلی جنگ عظیم میں لاپتہ ہو گئے۔ ان کے نانا ایک آئرش لارڈ تھے۔
 راجکاری جی کا بچپن مسوری میں گذرا۔ پھر وہ اپنی بھوپھی لیڈی رچمنڈ کے پاس آسٹریلیا
 چلی گئیں جہاں انھوں نے بیلی اور پیانو اور انٹیریر ڈیکوریشن کی مہارت حاصل کی۔“
 بڑھے آرٹھر نے آنکھیں بند کر لیں اور دیر تک ششدر، ساکت و صامت بیٹھا رہا۔
 پھر ایک کونے میں جا کر گھٹنوں کے بل جھکا اور دعا میں منہمک ہو گیا۔

نہ جانے کیوں اسے یقین سا تھا کہ کٹو اب بھی مسوری میں موجود ہے اور اسی پرانے
 پتے پر اگر وہ اسے خط لکھے گا تو اس کا جواب بھی دے گی۔

ایسا ہی ہوا۔ کٹو کا خط آنے پر آرٹھر بولٹن نے دوکان کے منجر سے ایک ماہ کی چھٹی
 مانگی جو منظور ہوئی۔ اس نے انڈیا ہاؤس جا کر وزیرا بنوایا، بنک سے ساری عمر کی جمع پونجی
 نکال کر ہوائی جہاز کارٹن ٹکٹ لیا اور باقی ماندہ رقم سے کٹو اور کیتھرین کے لئے تحفے خریدتا
 پھرا۔ تحائف کے تھیلے اپنے سالم ہاتھ میں اٹھائے اٹھائے پیدل چلتے چلتے تھک جاتا تو
 کسی دروازے میں بیٹھ کر دم لیتا اور پھر چلنا شروع کر دیتا۔ ٹرانسپورٹ کے جو پیسے بچائے
 ان سے داماد کے لئے ایک عدد ڈٹائی بھی خرید ڈالی۔



ٹھیک ایک ہفتے بعد وہ ”دی نیو ہمالیہ ریجی ٹیرین ہوٹل“ کے شاگرد پیسے کے سامنے
 کھڑا تھا۔

کٹو آئی نے اسے سمجھایا۔ ”صاحب ہمارا چھو کر ہی ہم کو ایک لیٹر نہیں ڈالا اور بیاہ کر لیا۔ اس کا کیا مطلب ہے؟ یہ مطلب کہ وہ ہم سے مل کر اپنی لائف میں کوئی گڑبڑ ہی نہیں ڈالنا مانگتا۔“

وہ شاگرد پیشے کے آگے ایک پتھر پر بیٹھی اپنے سر میں سرسوں کا تیل ڈال رہی تھی۔ فضل مسیح نزدیک ایک پائین کے نیچے اسی طرح خاموش بیٹھا ہمالیہ کو تک رہا تھا۔ سامنے وادیاں ادوے کھرے سے بھر گئی تھیں۔

بڑھے آر تھرنے اپنے سالم ہاتھ سے پائپ سلگایا اور متعجب ہوا کہ یہ جاہل غریب اور دکھی عورت کس قدر شانت تھی۔

”کٹو! تم کو ذرا غصہ نہیں۔؟“ اس نے متحیر آواز میں دہرایا۔
 ”گتہ کس بات کا صاحب؟ جو کچھ ہمارے ساتھ بیٹا ہم نے چھٹی ماں کا لکھا پورا کیا۔“
 ”چھٹی ماں۔؟ وہ کون لیڈی ہے؟“

”بھئی کا ایک بوہری میم صاحب ادھر آیا تھا۔ ہمارا گتہ سن کر بولا۔ ”کٹو بائی! جب بچہ پیدا ہوتا ہے اس کے چھٹے روز چھٹی ماں آدھی رات کو آکر اس کا مکدر اس کے ماتھے پر لکھ جاتی ہے۔ ادھر ہم لوگ اس کو مکدر کا کھیل بولتے ہیں۔ کرم کے لمبھن۔“
 آر تھر غور سے سنتا رہا۔ ابرو اٹھا کر اپنے ماتھے پر ہاتھ پھیرا اور سنس پڑا۔ کٹو بولی۔ ”اسی سرورٹ کو آر ٹر کی اس سامنے والی کو ٹھہری میں چھٹی ماں رات کو آکر ہمارا کٹو بابا کے ماتھے پر لکھ گئی تھی کہ وہ رانی بنے گی۔ ہماری بات مان لو صاحب۔ اس سے ملنے مت جاؤ۔“

”کیوں؟“

”بس۔ ہم جو تم کو بولتا ہے۔“

”نائیں کٹو۔ چھٹی ماں نے یہ بھی لکھ دیا ہے کہ ہم اور تم اس سے ملنے دئی جائے گا۔“

دیکھو ہم اس کے لئے ولایت سے کتنے پر زینٹ لایا ہے " قریب پتھر پر بیٹھ کر آرتھرنے
بڑے شوق اور چاؤ سے وہ شاپنگ بیگ کھولے۔

(۶)

پلیس کے سامنے مختصر سالان تھا اور پھاٹک کے عین مقابل میں چند قدم کے
فاصلے پر اس بیڈ روم کا درجہ جس کی تصویر بسلسلہ انٹریئر ڈیکوریشن اس زنا نہ انگریزی
رسالے میں چھپی تھی۔ اتوار کا دن تھا۔ گلابی جاڑوں کی صبح کا سرانا وقت۔ لان پر راجہ
صاحب، ان کا منجھلا لڑکا اور چند یورپین مرد اور عورتیں ایک سوامی جی کی تقریر سننے میں
معر تھے۔ یہ ایک نسبتاً نئے سوامی جی تھے جو حال ہی میں انٹرنیشنل گروسریٹ میں شامل ہوئے
تھے اور ان کو ڈربہتی فرینچ اور جرمن چلیوں کے ساتھ چند روز قبل فرانس سے واپس آئے
تھے اور مور یہ میں قیام پذیر تھے۔ راجہ صاحب کے ساتھ برکفاسٹ کرنے کے بعد اب
ست چت اور آندر پر بھاشن دے رہے تھے۔ جب ٹیکسی پھاٹک پر آن کر رکی اور تین نفر
اس میں سے اترے۔ ایک ذرا پھٹیچر سا انگریز بڈھا سلفر جز کا ایک بیگ اٹھائے معمولی
ساری پہنے ایک غریب دیسی عورت اور کنٹوپ اور دگلہ میں ملفوف جھاڑ جھنکار کھچڑی
داڑھی والا ایک باؤلا سا آدمی۔ یہ آدمی جھجھک کر پھاٹک کے ایک ستون کے پیچھے ہی دبک
گیا۔ خستہ حال خچر پادری انگریز نے سمیٹی جھجھکتی عورت کا ہاتھ تھاما اور اس کے ساتھ لان
کی طرف بڑھا۔

راجہ صاحب نے سر اٹھا کر کوفت سے نو واردوں پر نظر ڈالی اور متعجب ہوئے۔
گورکھے دربانوں نے ان اناپ شناپ قسم کے لوگوں کو اندر کیسے آنے دیا۔
غالباً یہ اول جلول لوگ JEHOVAH'S WITNESSES ہیں۔ بے ضرر خطی مشنری
جو اتوار کے دن صبح بھلے مانسوں کے گھروں پر پہنچ کر انھیں خبردار کرتے ہیں کہ قیامت

آنے والی ہے۔ یہ لوگ بہت بور کرتے ہیں۔
 کرسیوں کے نزدیک آکر انگریز بڈھا ٹھٹھک گیا۔ جب سوامی جی نے پانی پینے کے
 لئے چاندی کا گلاس اٹھایا فرنگی بوڑھے نے بشاشت سے کہا: "گڈ مورنگ فرینڈز!"
 وہ اور ویسی عورت چند لمے اسی طرح کھڑے رہے۔ حاضرین بالکل خاموش تھے۔ سوامی جی کو
 اپنے بھاشن میں مداخلت بہت ناگوار گذری تھی اور وہ چہیں بہ چہیں ہو کر ایک پھول سونگہ
 رہے تھے۔ مہاراجہ نے ابرو سے اشارہ کیا بیٹھ جاؤ۔ دونوں بیٹھ گئے۔
 "مہاراج آر مہمہ کیجئے" راجہ صاحب نے جو سادھو سنتوں کے بیحد معتقد تھے،
 ہاتھ جوڑ کر التجا کی۔

سوامی جی نے ست اور است پر بھاشن پھر شروع کیا۔ بڈھا آر تھر سر آگے بڑھا
 کر دھیان سے سننے لگا۔ سوامی جی چند منٹ بعد رکے۔ ایک فرینچ چیلی نے ٹیپ ریکارڈ کا
 کاسیٹ بدلا۔

تب بڈھے انگریز نے ان کو مخاطب کیا: "مسٹر گرو! ست اور است پر آپ کے
 خیالات نے مجھے بہت متاثر کیا۔ میں خود ایک ستیہ پر پرکاش ڈالنے انگلستان سے یہاں
 آیا ہوں۔ یور ہائی نس۔ میں آپ کی پیاری ہو کیتھریں۔" اس نے جیب سے رسالے میں
 چھپی تصویر کا تراشہ نکال کر نام پڑھا۔ "اکھنڈ سو بھاگیہ وتی راجیہ لکشمی شیلجا دیوی جی
 کا باپ ہوں۔"

"اوہو۔ واٹ اے پلینزٹ سر پرائیز کرنل۔"

راجہ نے دفعتاً مسکرا کر مجبوشی سے مصافحے کے لئے ہاتھ بڑھایا۔ "کرنل بولٹن!

آپ نے اپنی آمد کی اطلاع کیوں نہ دی؟ پہلے کیوں نہ بتایا؟"

"یور ہائی نس!" بڈھے آر تھر نے گلا صاف کر کے چاروں طرف دیکھا اور فرشتوں

والے تبسم کے ساتھ بولا۔ "کرنل تو میرے خاندان میں سات پشتوں سے کوئی نہیں ہوا۔"

میرا باپ موچی تھا۔ ماں باورچن۔ میں آرمی میں ڈرم بھرتی ہوا تھا، اب دربان ہوں۔“
 حاضرین برف کے بتلوں کی مانند منہ ہلکے تھے۔ آرتھر نے چاروں طرف دیکھ کر
 تاسف سے سر ہلایا۔ ”میرے ساتھ ساری عمر یہی مسئلہ رہا۔ میں خالص سچ بولتا رہا ہوں۔ اور
 یہاں جب میں پہنچا تو کیا دیکھتا ہوں کہ مسٹر سوامی سچ کی الوہیت ہی کا درس دے رہے ہیں۔
 تو مجھے بڑی خوشی ہوئی۔ میں اپنی زندگی بھر کی جمع پونجی خرچ کر کے یہاں پہنچا ہوں، اپنی
 لڑکی سے ملنے۔ غریب آدمی ہوں لیکن اس کے لئے بطور اس کے جینز کچھ چیزیں بھی لاسکا
 ہوں۔“ اس نے جھک کر گھاس پر دھرے سلفر جز کے بیگ اٹھائے پھر رکھ دیئے۔۔۔ جمع
 اسی طرح منہ دہرا۔

آرتھر نے پھر بات شروع کی ”کیٹھرن یقیناً اپنی ماں سے مل کر بھی خوش ہوگی جس
 سے وہ پندرہ سال کی عمر سے جدا ہے۔“
 آرتھر سانس لینے کے لئے رکا۔ کٹو دم بخود اس کو تک رہی تھی۔ ماحول اچانک بحد
 غیر حقیقی ہو گیا تھا۔ اصل زندگی میں اس طرح کے واقعات نہیں ہوتے۔ آرتھر پھر گویا ہوا۔
 ”یہ بیوقوف عورت یہاں آتے ہوئے ڈر رہی تھی۔ میں نے کہا مارا تھا! روشنی سے خائف ہو،
 ستیہ کی روشنی سے مت ڈرو۔ ستیہ۔ حق TRUTH سچ خدا ہے اور ہم سب خدا کے بچے ہیں۔
 کیا تم اپنی پیاری بیٹی سے ملنے کے لئے بیتاب نہیں؟ تو آؤ ہم دلی چلیں اور چل کر ہم اپنی
 لڑکی سے ملیں۔ کیا کوئی ماں باپ اور ان کی اولاد ایک دوسرے سے ملتے ہوئے مجھک
 سکتے ہیں؟ قانون قدرت کے خلاف جاسکتے ہیں؟ ڈرنے کی کیا بات ہے۔ اور یور ہائی نس
 آپ کی مائیتھولوجی میں ہے کہ لارڈ شیوا جب اپنی سسرال پہنچے تو ان کے مغرور سسر نے
 ان کی بے عزتی کی تھی۔“ آرتھر نے توقف کیا اور کھنکار کر بولا ”معاف کیجئے میں نے غلط
 مثال دی۔ مطلب یہ کہ۔“

یہ بڑھا قطعی دیوانہ تھا۔ راجہ صاحب نے سوچا۔ وہ آنکھیں پھاڑے اس عجیب و

غریب اجنبی کو تک رہے تھے۔ ان کے چہرے کی رنگت تیزی سے بدلتی جا رہی تھی مگر آرتھر بولٹن نے نہایت اطمینان سے اپنی تعارفی تقریر جاری رکھی۔

”تو یورہائی نس۔ ابھی جب میں پھانک پر پہنچا تو ایک لمحے کے لئے مجھے لگا کہ آپ بھی لارڈ شوا کے سسر کی طرح مغرور ہوں گے مگر اسی وقت آپ کے الفاظ میرے کان میں پڑے۔ آپ مسٹر گرو کے اس ارشاد سے اتفاق ظاہر کر رہے تھے کہ منس کو ہر حالت میں، ہر موقع پر سچ بولنا چاہئے اور سچ کا سامنا کرنے کی ہمت رکھنی چاہئے۔ یہی اصل سدھانت اور گیان ہے۔ اور راجہ صاحب آپ کو یہ معلوم کر کے خوشی ہوگی کہ میرا نجات دہندہ جینس کرائسٹ بھی یہی کہہ گیا ہے۔ وہ تو سچ بولتے بولتے سولی پر چڑھ گیا۔ مشہور واقعہ ہے آپ نے بھی سنا ہوگا۔“

منجھلے راجہ مار نے محسوس کیا کہ غصیلے راجہ صاحب کا پارہ تیزی سے اوپر چڑھ رہا ہے۔ اور وہ نہ جانے کیا کر بیٹھیں۔ اس نے موقع سنبھالنے کے لئے جلدی سے پوچھا۔ ”آپ لوگ کافی پئیں گے یا چاء۔؟“

آرتھر نے مسکرا کر اسے دیکھا ”مارتھا کافی؟“

سوامی جی سبزے پر ٹھل رہے تھے۔ منجھلے راجہ مار نے کافی بنا کر کٹو آیا کو پیش کی۔ بڑھے آرتھر نے سر ہلایا اور بڑے جوش سے اردو میں بولا۔ ”ہم یہ دیکھ کر بوہٹ خوش ہوا کہ آپ لوگ چھوٹ چھاٹ بھی نہیں کر ٹا ہائے۔ ہم سب خدا باپ کا اولاد ہائے۔ جینس نے بولا کہ میرے باپ کے محل میں سب کے لئے کمرہ ہائے۔ یورہائی نس۔ ہمارا لڑکی کی ماں کا ہم سے شادی بھی نہیں ہوا۔ ہم کو مالوم بھی نہیں تھا کہ مارتھا کی تھریں کو جنم دیا۔ ۲۵ سال بعد ہم نے میگزین میں اس کا تصویر دیکھا۔ یہ سب خدا کا قدرت کا کھیل ہائے۔ مارتھا بڑا بہادر عورت ہائے۔ اب تک آیا گیری کرتا مسوری میں۔ بڑا نیک عورت ہے۔ سچا کر سمجھیں۔ اس کا ماں باپ بھی سچا کر سمجھیں تھا۔ وہ بھی بہت غریب لوگ تھا۔ جھاڑو دیتا تھا غسل خانے

صاف کرتا تھا۔ جیزس نے بولا غریب مسکین لوگ ہی خدا کی آسمانی بادشاہت کا وارث ہے۔
آپ کا مسٹر گاندھی بھی یہی بات بولتا تھا۔ دہلی میں بونگی کو لونی میں رہتا تھا۔ ہمارا کٹو بھی
بونگی ہاٹے۔ یہ بھی آسمانی بادشاہت میں ضرور جائے گا۔“

راجہ صاحب جو ٹکلی باندھے بڑھے کو گھور رہے تھے، انہوں نے اپنے سر کو دونوں
ہاتھوں سے تھاما اور زور سے چیخے۔ راجہ صاحب بد مزاج تھے مگر ساری زندگی کسی نے ان کو
اتنے زور سے دھاڑتے نہیں سنا تھا۔ ان کی اس خوفناک چیخ سے دہل کر سب ان کی طرف لپکے۔
راجہ صاحب کو چکر آگیا اور انہوں نے آنکھیں بند کر کے سر جھکا لیا۔ ان کو غش آرہا تھا۔ وہ
دل کے مریض تھے۔

(۷)

کیتھرین اس وقت بیڈ روم کے درپے سے سارا منظر دیکھ رہی تھی جو اس جگہ سے
ایک اسٹیج کے سیٹ کی طرح معلوم ہو رہا تھا۔ زندگی ناقابل یقین تھی۔ صبح بریکفاسٹ کی
مین پر جب اس کا تعارف سوامی جی سے کرایا گیا تھا تو وہ دونوں ایک دوسرے کو پہچان گئے
تھے۔ سوامی جی وہی مسوری اسکول کے سابق ہندی سنسکرت ٹیچر تھے جنہوں نے اس سے
چھیڑ خانی کی تھی جس کی وجہ سے مس رچمنڈ نے آسٹریلیا ہجرت کرنے کا اچانک فیصلہ کیا تھا۔
آسٹریلیا روانگی سے ذرا قبل ہی معلوم ہوا تھا یہ حضرت اسکول کا روپیہ غبن کر کے ایک پہاڑی
لڑکی سمیت چھپت ہو گئے تھے۔ جب بھی نہایت تیز طرار، چرب زبان، لسان آدمی تھے۔

اس وقت بریکفاسٹ کے بعد موقع پا کر انہوں نے اپنی سابق شاگرد سے کہا: ”دیکھو
جی چھوٹی کٹو۔ میں نے بیس سال کی بڑی محنت سے ولیٹ میں اپنا یہ کیریئر بنایا ہے۔
وہاں سوامیوں کا کمپی ٹیشن بہت سخت ہے اس کے باوجود اس وقت یورپ اور امریکہ میں
میرے اٹھارہ آشرم ہیں اور ہزاروں چیلے۔ تم میرا بھانڈا نہ پھوڑو۔ میں تمہارا

بارے میں تمھاری سسرال، اس قدامت پرست رائی فہیلی کو یہ نہ بتاؤں گا کہ تم مسوری کی کٹو آیا کی لڑکی ہو۔ ان کی یہ سرگوشی سنتے ہی کیتھرین کا رنگ فق ہو گیا تھا اور وہ آکر اپنے کمرے میں چھپ گئی تھی۔

سوامی جی نے باہر لان پر جا کر اپنا بھاشن شروع کر دیا تھا۔ لیکن ہونی اپنی بنسی بجا چکی تھی۔ ایک ٹیکسی آن کر رکی اور اس نے اپنی ماں کو اترتے دیکھا اور اس کا نیم مجنوں ماموں اور پھر ایک سکی سا انگریز بوڑھا۔ وہ جا کر لان پر بیٹھ گئے اور کیتھرین نے اپنے اس ناقابل یقین باپ کی گفتگو کا ایک ایک لفظ سنا۔

مس سیلینا رچمنڈ کو ایک مرتبہ گیسٹ ہاؤس میں مقیم ایک دہلوی بیگم صاحب نے باؤنی ہنڈیا پکانی سکھائی تھی۔

زندگی بھی دیوانی ہانڈی تھی جو کھد بچکے جا رہی تھی اور اب اچانک اس میں ابال آ گیا تھا۔

دہشت سے لرز کر اس نے سامنے دیکھا۔ پھانک پر اس کا پاگل ماموں عجم کی طرح استادہ خلا کو گھور رہا تھا۔ سبزے پر اس کا دیوانہ باپ اس کی زندگی تباہ کرنے پر مصروف تھا۔ اس شخص سے ملنے کی وہ ہمیشہ سے کتنی آرزو مند رہی تھی۔ بچپن سے اس کی ماں اور آٹ سیلینا نے اس شخص کی نیک دلی اور بھولپن کے کتنے قصے سنائے تھے جو محض دو ماہ گیسٹ ہاؤس میں قیام کر کے سب کے من موہ کے چلا گیا تھا۔ شاید قدرت نے اسے پیدا اسی لیے کیا تھا کہ وہ اچانک کہیں سے ظہور میں آئے، زندگیوں کے رخ بدلے اور غائب ہو جائے۔ ناقابل یقین۔ ناممکن۔ اور کیا نیکی اور حق پرستی دراصل تباہ کن ہوتی ہے؟

اس نے آنکھیں پھاڑ کر سامنے "ایٹیج" کے کرداروں کو دیکھا جو ایک کومک اوپیرا کا منظر معلوم ہو سکتا تھا اگر اتنا بھیانک نہ ہوتا۔ برہمن راجہ صاحب جن کو اس انکشاف پر کہ ان کی بڑی بو بھنگن کی اولاد ہے، فوراً غش آ گیا تھا۔ وہ چار یورپین جو ہاٹھکنی

مایا سے بچنے کے چکر میں ایک مہا ٹھگ سوامی کے پالے پڑ گئے تھے۔ اور وہ بوگس "گوڈمین" جو اب راجہ صاحب کو ہوش میں لانے کے لئے منتر پڑھ رہا تھا اور اس کی بے چاری ماں جو ساری عمر روتی رہی تھی اور اب بھی رونے کے سوا اس کے بس میں کچھ نہ تھا اور اس کا باپ غریب خستہ حال، ایک ہاتھ سے معذور جو جانے کس طرح پیسے اکٹھے کر کے اور اس کا جینز لے کر سات سمندر پار سے آیا تھا اور اب ہٹکا بٹکا سب کے چہرے تک رہا تھا۔ جیسے کوئی احمق فرشتہ غلط جگہ پر آ نکلا ہو۔ — دفعتاً کیتھرین کے دل میں ترحم اور محبت اور خون کے جوش کا ایک ریلہ سا آیا اور اس کا جی چاہا وہ بھاگتی ہوئی باہر جائے اور اپنے جھکی نیم پاگل سٹری باب، مصیبت زدہ ماں اور پیارے ماموں سے جا کر لپٹ جائے۔ اس محل اور اس ارسٹو کریٹک برہمن خاندان اور دولت مند شوہر کو خیر باد کہے اور ان بے مایہ پیارے بھولے دیوانے لوگوں کے ساتھ چلی جائے کیوں کہ جہاں یہ لوگ رہیں گے وہی بالآخر اس کا گھر ہوگا۔ کہ دنیا HOLIDAY INNS اور پلاسٹک کے پیالوں کے علاوہ سرخ پھتوں والے سے منزل HEINZ اسٹائل مکانوں اور چاندی کے گلاسوں سے بھی بھری ہوتی ہے۔ اور اسے اپنا گھر کہیں نہیں ملا۔ کیا وہ سچ جج اکھنڈ سو بھاگیہ وتی راجیہ لکشمی شیلجا دیوی جی ہے؟ وہ اپنی کھال کے اندر محض کیتھرین بولٹن ہے اور کرنل بولٹن اور کارپورل بولٹن کے جس CONFLICT نے اسے ہمیشہ مضمحل رکھا تھا آج بالآخر وہ بھی صل ہو چکا ہے۔ وہ باہر جا کر ڈرامائی انداز سے اعلان کرے گی — ڈیڈی — ماما — لو میں آگئی۔ میں تمہارے ساتھ چل رہی ہوں۔

وہ ہمت کر کے دروازے کی طرف بڑھی لیکن کواڑ کھولتے ہوئے اس کی نگاہ اپنے ہیرے کے کنگن سے ٹکرائی۔ سامنے دھوپ میں اس کی ذاتی مرسیڈیز چکی اور اسے یاد آیا کہ گیارہ بجے اسے گولف کلب پہنچنا ہے۔ کیا یہ سب پل کی پل میں غائب؟

مرمریں غسل خانے میں سے شاہور کی آواز آرہی تھی۔ دوسرا خیال۔ اس خوفناک

انکشاف کے بعد اس کا شوہر اسے خود ہی چلتا نہ کر دے گا؛ اس سے بہتر ہے باعزت طریقے سے خود ان لوگوں کے ساتھ چلی جاؤں۔ اسے چکر آیا جیسے وہ ڈوبتے جہاز پر کھڑی تھی۔ اس نے دروازے کا سہارا لیا۔ بچنے کے لئے ہر ممکن کوشش لازمی ہے جہد للبقا کا پہلا اصول۔ اس کا کم عقل شوہر تولیہ کا ڈرائیونگ گاڑن پہننے غسل خانے سے باہر نکلا۔ یہ باہر کیسا شور مورا تھا؛ اس نے درتپے کی طرف جاتے ہوئے پوچھا۔ کیتھیرین نے ایک گہری سانس بھری اور صاف مضبوط آواز میں بولی ”ڈارلنگ! اس رسالے میں وہ تصویر اور مضمون چھپا غضب ہو گیا۔ کوئی بد معاشوں کی ٹولی آن پہنچی ہے بلیک میل کرنے۔ خود کو میرے ماں باپ بتاتے ہیں تمہارا پتاجی الیکشن میں کھڑے ہو رہے ہیں۔ مجھے تو یہ اسی کا شاخسانہ معلوم ہوتا ہے۔ تمہارے والد کے برہمن دوٹ کو توڑنے کے لئے مخالفوں نے ایک ہر بجن عورت کو سکھلا پڑھا کہ ایک انگریز بڑھے کے ساتھ یہاں بھیج دیا کہ کہے کہ وہ میری ماں ہے۔ یہ بڑھا سی۔ آئی۔ اے۔ ایجنٹ بھی ہو سکتا ہے۔ پولس کو فون کر دو۔ فوراً۔“

راجما شیلندر گاڑی تھا، مگر اتنا نہیں۔ اس نے ابرو اٹھا کر اپنی پری چہرہ یورانی کو ذرا شک و شبہ کی نگاہوں سے دیکھا۔ کیتھیرین کا رنگ پیلا پڑ گیا تھا اور وہ خوف سے لرز رہی تھی۔ راجما شیلندر اسے اپنے راستے سے ہٹا تا دروازہ کھول کر سیدھا اپنے عالی مرتبت باپ کی طرف لپکا جو ہوش میں آچکے تھے۔ کیتھیرین نے تیر کی طرح غسل خانے میں جا کر دروازہ اندر سے بند کر لیا۔



سامنے پرماتک پر اس کا فاترہ العقل ماموں ہاتھ پھیلاتے کھڑا سب کی خیر مانگ

رہا ہے

کھڑا کبیرا دیر سے مانگے سب کی خیر

